

ئابدۇللا قادىرى (ئۆزبېكىستان)


سەراپىنى چايدان

شىنجاڭ خەلق نەشرىياتى

ئابدۇللا قادىرى ئەسەرلىرى

مېھرابتىن چايان (تارىخىي رومان)
ئۆتكەن كۈنلەر (رومان)

ISBN 978-7-228-02666-1



9 787228 026661 >

定价:22.00 元

ئابدۇللا قادىرى (ئۆزبېكىستان)

مېھراپىن چايان

(رومان)

شىنجاڭ خەلق نەشرىياتى

图书在版编目(CIP)数据

神坛出蝎：维吾尔文/ (苏)阿·卡得里著. —乌鲁木齐：
新疆人民出版社，1983. 3 (2007. 11 重印)

ISBN 978-7-228-02666-1

I. 神… II. 卡… III. 长篇小说—苏联—维吾尔语 (中
国少数民族语言) IV. I512.45

中国版本图书馆 CIP 数据核字 (2007) 第 163699 号

责任编辑	艾合买提·伊明
责任校对	塞乃木，扎米拉
封面设计	米扎提
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	11
版 次	1983 年 3 月第 1 版
印 次	2007 年 11 月第 2 次印刷
印 数	1—5000 册
书 号	ISBN 978-7-228-02666-1
定 价	22.00 元

بۇ كىتاب سابىق سوۋېت ئىتتىپاقى تاشكەنت شەرق ھەقىقىتى نەشرىياتىنىڭ 1960 - يىلىدىكى ئۇيغۇرچە نەشرىگە ئاساسەن نەشر قىلىندى ، بەزى ئانالىزلىرى ۋە ئايرىم جايلىرى ئۆزگەرتىلدى .

本书根据前苏联塔什干东方真理出版社 1960 年维文版出版，仅在借词和个别地方作了改动。

مېھرابتىن چايان (رومان)

ئاپتورى : ئابدۇللا قادىرى (ئۆزبېكىستان)
مەسئۇل مۇھەررىرى : ئەخمەت ئىمىن
مەسئۇل كوررېكتورى : سەنەم ، زەمىرە
مۇقاۋا لايىھىلىگۈچى : مىرزات ئابدۇللا تاجى
نەشر قىلىپ تارقاتقۇچى : شىنجاڭ خەلق نەشرىياتى
تېلېفون : 0991-2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
باسقۇچى : شىنجاڭ جىنئەن مەتبەئەچىلىك چەكلىك شىركىتى
ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر 1/32
باسما تاۋىقى : 11
نەشرى : 1983 - يىلى 3 - ئاي 1 - نەشرى
باسمىسى : 2007 - يىلى 11 - ئاي 2 - بېسىلىشى
تراژى : 1-5000
كىتاب نومۇرى : ISBN 978-7-228-02666-1
باھاسى : 22.00 يۈەن

ئەگەر پەرھاتنىڭ شېرىن، بولسا مەجنۇننىڭ لەيلاسى،
نېسىپ بوپتۇ ماڭا، گۈلشەن ئارا گۈللەرنىڭ رەناسى.
(مرزا)

ئەگەر ئار قىلسا لەيلى ھەقلىقتۇر، قەيسنىڭ جۇنۇندىن،
نە بەخت رەنا، خېرىدارنىڭ تەلەپ ئەھلىنىڭ مىرزاسى.
(رەنا)

روماننىڭ ماۋزۇسى توغرىسىدا

تۈركىستان فېئوداللىرىنىڭ ئاخىرقى ۋەكىلى بولغان خۇدايارخاننىڭ ئۆز خاھىشى بويىچە دېھقانلار ئاممىسى ۋە ئۇششاق ھۈنەرۋەن - كاسپىلار سىنىپىنى قۇربان قىلىشى ، مەملىكەت خوتۇن - قىزلىرىنى خالىغانچە تەسەررۇپ قىلىشى ، بۇنىڭغا قارشى چىققۇچىلارغا ، مەيلى ئۇ كىم بولمىسۇن ، رەھىمسىزلىك بىلەن جازا بېرىشى — روماننىڭ ماۋزۇسىدۇر . خۇدايارخاننىڭ بۇ يولىدىكى بىرىنچى يۆلەنچۈكى بولغان ئۆلىمالار ، ئۇلارنىڭ ئىچكى - تاشقى ئەھۋالى ، ئەخلاقى ، مەدرىسە ۋە ئائىلە ھاياتى ، ئۆلىمالاردا ئىنسانىي ھېسنىڭ تۈگىگەنلىكى ۋە قالغىنى بولسىمۇ ئىپلاسلىقنىڭ پەردىسى ئاستىدا سېزىلمەسلىك دەرىجىگە يەتكەنلىكى مۇندەرىجە — مەزمۇن سىغدۇرۇشچە بايان قىلىنىدۇ . بۇلار روماننىڭ سەلبىي قەھرىمانلىرى .

ئىككىنچى تەرەپتە — مەزكۇر قارا كۈچلەرگە قارشى «تۆۋەن» سىنىپ — كەمبەغەللەر ؛ ئۇلارنىڭ خانلىق تۈزۈلمىگە ، قارا كۈچ — ئۆلىما ئەلەيھىگە قارشى چىقىشى ، ئەمگەكچى كەمبەغەللەرنىڭ ئەخلاقى ، خۇلقى ، ئائىلىسى ، تۇرمۇشى ۋە بىر - بىرىگە ئالاقىسى ، سەمىمىيىتى .

ئەلۋەتتە ، مەن بۇ كېيىنكى ئىجابىي قەھرىمانلارنى ئۆزبېك تارىخىنىڭ ھەجىمى كۆتۈرۈشچە ، ئۆز ھالىچە ئېلىشقا تىرىشتىم . ئۇلارنىڭ خان ۋە ئۆلىمالارغا قارشى ئىسيانى تەبىئىي — شېئىردۇر . چۈنكى ، بۇنىڭدىن ئارتۇقى ساختا بولغاننىڭ ئۈستىگە

كىتابنىڭ قەدرىنىمۇ چۈشۈرۈۋېتەتتى . شۇ ئىككى سېنىپ كۈرىشىنى تەسۋىرلەش ئارقىلىق خان ھەرىمى ، خوتۇنلىرى ، قىزىق قىزلار ، تارىخى ۋە ئېنتوگرافىيەلىك لەۋھىلەر ، ئۆزبېك ھاياتى ، قىزىقچىلىقى ، تەنقىدچىلىكى ، ئۆزبېك خوتۇن - قىزلىرى ئارىسىدىكى ئىستېدات ، شائىرلار ، چاقچاقچىلىق ۋە باشقا يەنە نۇرغۇن نۇقتىلار ماۋزۇ ئىچىگە ئېلىندى .

روماندا يەنە بۇنىڭدىن باشقا بىرقانچە جەھەتلەر بار ، ئۇلارنى بۇ يەردە ساناپ ئولتۇرۇش ھاجەت ئەمەس ، ئۇلار ھۆرمەتلىك ئوقۇغۇچىنىڭ نەزىرىدىن قېچىپ قۇتۇلالماس .

ئابدۇللا قادىرى (جۇلقۇنباي)

تاشكەنت ، 1928 - يىلى 5 - فېۋرال .

مۇندەرىجە

- 1 روماننىڭ ماۋزۇسى توغرىسىدا
- 1 . 1 رەنانىڭ ئىگىسى
- 3 . 2 ئەمىر ئۆمەر خاننىڭ كېنىزىكى
- 7 . 3 مەخسۇمنىڭ ئۆيلىنىشى ۋە مەكتەپدارلىقى
- 10 . 4 مەخسۇمنىڭ بەزى خىسلەتلىرى
- 12 . 5 ئائىلە ۋە كىشىلەر بىلەن مۇئامىلە
- 15 . 6 نىگار خانىم
- 18 . 7 رەنا
- 22 . 8 بىر ئوردىلىق
- 28 . 9 قېيداش ۋە ئويۇن
- 33 . 10 خەيرخاھ بىر ئادەم
- 38 . 11 مەخسۇمنىڭ تەھدىتى
- 46 . 12 بەخمەلباپ مەھەللىسىدە كەمبەغەل بىر ئائىلە
- 49 . 13 بۇ ئوماق قىزنى تونۇمىسەن
- 54 . 14 ھەقىقىي دوست
- 59 . 15 مەخسۇمنىڭ بەختى
- 65 . 16 خاننىڭ ئىلتىپاتى
- 68 . 17 ئەنۋەرنىڭ ئەندىشىسى
- 73 . 18 مەسچىت ئالدىدىكى جېدەل

80 ئىپلاس بىر ئۆتمۈش	19
83 ھوشيارلىق	20
88 يارلىق بېرىش مۇراسىمى	21
96 ئەدرەس تون ۋە ئىسساق نان «پاجىئەسى»	22
102 كىتاب سۆزى	23
109 شائىرنىڭ سىرى	24
116 ھايات شامى	25
125 نېمىشقا يەرگە قارايسەن ، رەنا	26
131 زۇلۇم ئوچىقى	27
135 ھەرەم	28
142 ئاغىچا ئايىم	29
149 خانىم ئايىملار	30
153 قىرىق قىزلار	31
160 نازىك	32
168 يېڭى «ھۈنەر»	33
176 خەيرۇلئومۇرى ئەۋسەتۇھا	34
186 خان كۆڭۈل ئاچماقچى	35
191 قىزىقچىلار	36
199 بىرلىشىش	37
204 غېرىب كۆڭلى	38
208 بېشۋې ، ئېيى خىرەدمەند	39
214 ئالداش ئۈچۈن بالا ياخشى	40
218 تىيىنىڭىز ئۇپراپ كەتكەن ئەمەسمۇ	41
224 قوۋۇ ئادەم ئىكەن	42

231 چولاق قۇش	43
238 قاپ يوقاتتىڭىزمۇ	44
244 پاتىمە — مۆھرى خۇدادۇر	45
249 يىگىت	46
257 ئوچۇق خەت	47
263 توي ھارپىسىدا	48
268 مەخپىي خەت	49
274 مەشۇقە سولاقخانسى	50
279 جەسۇر قىز	51
284 دوستلۇق «كارامىتى»	52
293 چاياننىڭ نامايىشى	53
300 ئىككى خىل ساداقەت	54
309 گۆرۈ	55
317 خوش ئەمدى ، رەنا	56
324 قورقۇنچلۇق بىر جاسارەت	57
337 مىرزا ئەنۋەرنىڭ كېيىنكى ھاياتى توغرىسىدا	
340 بەزى ئىزاھلارنىڭ تەپسىلىي چۈشەندۈرۈلۈشى	

1. رەنانىڭ ئىگىسى

سالھ مەخسۇم بۈگۈن ئادەتتىن تاشقىرى سېخىلىشىپ كەتتى ، مەسچىتتىن چىقىپ ئۇدۇل قاسساپنىڭ ئالدىغا باردى ؛ بىر نەڭگىلىك گۆش ، سەككىز پۇللۇق پىياز ئېلىپ ھويلىسىغا كەلدى ، مەكتەپتە ھۆسنخەت مەشىق قىلىپ ئولتۇرغان بالىلارنىڭ ئىچىدىن ئىككىسىنى گۈللۈكنى سۈپۈرۈپ ، سۇ سېپىشكە بۇيرۇدى ۋە ئۆزى گۆشنى كۆتۈرۈپ ئىچكىرىگە كىردى .

نىگار ئايىم ھازىرلا قىزلارنى ئازاد قويۇۋېتىپ ، ئېمىدىغان بالىسىنى باغرىغا ئالغانىدى . رەنا ھويلىدا ئىككى ئۆكسىنىڭ ئوتتۇرىسىغا چۈشۈپ ، ئۇلارنىڭ لاي ئويۇنىغا بېشىچە كىرىپ يەر سۈپۈرۈۋاتقان چاچ ئۆرۈملىرىنىڭ توپىغا ملەنگىنىدىن خەۋەرسىز ئىدى .

گۆش كۆتۈرۈپ يۆلەكتىن كىرگەن سالھ مەخسۇمنىڭ كۆزى رەنانىڭ ئاشۇ ھالىغا چۈشتى .

— بەللى ، رەنا ، مانا ساراڭلىق ! — دېدى مەخسۇم ، — ئىست ساڭا ئەتەس كۆڭلەك ، ساڭا ماتادىن باشقىسى ئەلۋەتتە زايە كېتىدۇ !

رەنا ئورنىدىن تۇردى ، دادىسىدىن ئىزا تارتىپ لاي قوللىرىنى كەينىگە يوشۇردى .

— سەت ئەمەسمۇ ! قولىڭنى يۇ ! ئۆكلىرىڭنى بالا دېسەم ، سەن ئۇلاردىنمۇ ئېشىپ چۈشۈپسەن !

رەنا يۈگۈرۈپ ئېرىققا كەتتى ، نىگار ئايىم ئولتۇرغان يېرىدىن :

— رەناغا ئەقىل كىرمىدى ، — دەپ كۈلۈپ قويدى .

سالھ مەخسۇم تېخىچىلا رەنادىن كايىپ كېلىۋاتاتتى :

— ئىشىڭ بولمىسا ، كىتاب ئوقۇ ، ھۆسنخەت ئۆگەن ، سەن كۇلالچىنىڭ قىزى ئەمەسقۇ ...

سالھ مەخسۇم گۆشنى نىگار ئايىمنىڭ يېنىغا قويۇپ ، ئۆزى پەلەمپەي بىلەن ئايۋانغا چىقتى .

مەخسۇمنىڭ رەنئانى تەگشى نىگار ئايىمنى ئانچە ئۆزىگە تارتىمىدى . ئەمما ، ھازىر ئۇنىڭ كۆڭلىگە كەلگەن مەسىلە ئېرىنىڭ ھەددىدىن تاشقىرى مەردلىشىپ كەتكەنلىكى ئىدى . توغرا ، نىگار ئايىمنىڭ ئاشخانىسىغا چارەكلەپ گۆشلەر كېلىپ تۇرىدۇ ، لېكىن ئېرى تەرىپىدىن ئەمەس ! سالھ مەخسۇمنىڭ سېخىلىقى تولىراق يىگىرمە تىيىنلىق گۆشتىن نېرىغا ئۆتمەيتتى ، شۇنىڭدىمۇ بالىلاردىن جىقراق «ئازادلىق» كېلىپ قالسا ياكى پەيشەنبىلىك كۈتكەندىن ئوشۇقراق چۈشسە !

شۇنىڭ ئۈچۈن نىگار ئايىم بۇ سېخىلىقنىڭ تېگىگە يېتەلمىدى :

— گۆشنى جىقراق ئاپسىزغۇ ؟ ... ئەنۋەر بۇيرۇغانىمىدى ؟ — دەپ سورىدى .

— ياق ! — دېدى مەخسۇم سەللىسىنى قوزۇققا ئىلمۈپتەپ ، — بىر مانتا قىلايلى دېدىم ، مانتا يېمىگىنىمىزگە كۆپ بولدى ، ۋاللاھۇ ئەلەم ...

رەنا يۇيۇنۇپ كەلدى ، دادىسىغا ئىزا تارتىش ئارىلاش بىر قارىۋالدى - دە ، نىگار ئايىمنىڭ يېنىغا ئولتۇردى ۋە ئانىسىنىڭ باغرىدا ئېمىپ ياتقان بوۋاقنىڭ كىچىككىنە بۇدرۇق قوللىرىنى سۆيۈپ قويدى .

سالھ مەخسۇم يېشىنىپ كېلىپ ، ئانا - بالىنىڭ ئۈستىدە توختىدى .

— سەن ئەمدى كىچىك ئەمەس ، قىزىم رەنا ، — دېدى مەخسۇم نەسبەت قىلىپ ، — شۇ ئۆكلىرىڭ بىلەن قىلىپ ئولتۇرغان ئىشىڭنى كىشى كۆرسە ، نېمە دەيدۇ ؟ ئىنشائاللا ، ئۆي تۇتقۇدەك بولۇپ قالىدىكى ... ئەمدى تاش - تارازىنىمۇ شۇنىڭغا قاراپ قويۇشۇڭ كېرەك ، قىزىم !

رەنا قىزىرىپ ئانىسىغا قارىدى ، يەنە بۇدۇرۇق قولىنى سۆيۈش بىلەن مەشغۇل بولدى .

— رەنانى ئىگىسىگە تاپشۇرمىغىنىڭىزچە ، دەپدى نىگار ئايىم ، — بېسىلمايدىغان ئوخشايدۇ !
بۇ سۆزدىن رەنا ئىزا تارتىپ ، بېشىنى بوۋاقنىڭ باغرىغا تىقىۋالدى . سالھ مەخسۇم كۈلۈمسىرىگەن بويى مېڭىپ دالانغا باردى ۋە پۈتتىكى كەشىگە ئۇزاتتى :

— تۇر ، ياتما ، رەنا ! — دەپدى دالاندىن ، — گۆشى ئاناڭغا توغراپ بەر ، پىيازنى ئاقلا ! ئەنۋەر ئاكاڭمۇ كېلىپ قالار ، غىزا نامازدىگەرگە تەييار بولسۇن !

رەنا دادىسى ئۇزاقلاشقاندىن كېيىن بېشىنى كۆتۈردى ، ئانىسىغا قېيىداش ئارىلاش كۈلۈپ قارىدى . ئۇنىڭ بۇ قارىشىدىن ئانىسىنىڭ بايقىق سۆزىگە نارازىلىق ئەمەس ، بەلكى خۇشاللىق چىقىپ تۇراتتى .

ھەقىقەتتەمۇ ئەر بىلەن خوتۇن ئارىسىدا ئۆتكەن ئىككى ئېغىز سۆز شۇ ئائىلە گۈلشىنىدە ئۆسكەن رەنانىڭ ئىستىقبالىنى ئوچۇق بەلگىلەيتتى . نىگار ئايىم : «رەنانى ئىگىسىگە تاپشۇرمىغىنىڭىزچە...» دەپ ، گەرچە بىر ئاز قوپالراق تەبىر بىلەن بولسىمۇ «رەنانىڭ ئىگىسى» بارلىقىنى سۆزلىگەندى ، رەنا بولسا «ئىگىسى» نىڭ كىم ئىكەنلىكىنى ياخشى بىلگەنلىكى ۋە ئۇنى قانات قېقىپ قارشى ئالدىغانلىقى ئۈچۈن جادۇ كۆزىدە نارازىلىق ئەمەس ، خۇشاللىق مەنىلىرىنى ئوينىتاتتى .

دادىسىنىڭ : «ئەنۋەر ئاكاڭمۇ كېلىپ قالار ، غىزا نامازدىگەرگە تەييار بولسۇن !» دېگەن جۈملىسى رەناغا تېخىمۇ ئوچۇق ، تېخىمۇ روشەن بەلگە بەرگەندى...

2. ئەمىر ئۆمەر خاننىڭ كېنىزىكى

سالھ مەخسۇم ھىجرىيىنىڭ 1230 — 1290 - يىللىرىدا «خوقەندى پىردەۋىس مانەند» تە ياشىغان بىر ئوقۇتقۇچى ۋە ئىمام ،

ئۆز زامانىسىنىڭ تىلى بىلەن ئېيتقاندا «مەكتەپدار داموللا» دۇر .
سالھ مەخسۇم سىنىپى جەھەتتىن ئۆلىما ئائىلىسىگە مەنسۇپ
بولۇپ ، بوۋىسى ئالمىخان ۋە ئۆمەرخان دەۋرلىرىدە مۇپتىلىق ،
قازىلىق مەنەسپلىرىدە خىزمەت قىلغان ، ئاتىسى بولسا قوقانىنىڭ
مەدەلى (مۇھەممەت ئەلى) خان مەدرىسىسىدە بىرنەچچە يىللار
مۇدەررىس بولغان . قىسقىسى ، مەخسۇمنىڭ ئاتا - بوۋىلىرى
خانلارنىڭ قېشىدا ئاتاقلىق ۋە خەلق نەزىرىدە «شەرەپلىك ۋە
مۆھتەرەم» مەۋقەنى تۇتۇپ كېلىشكەن . لېكىن بۇ ئاتاقلىق
خاندانلىق بىزنىڭ مەخسۇمغىچە يېتىپ كېلەلمەستىن ، مەدەلى
خاننىڭ ئۆلتۈرۈلۈشى بىلەن بىللە كېسىلىپ قالغان ؛ بۇنىڭ
ماجراسى بولسا تۆۋەندىكىچە :

تۈركىستان خانلىقىنىڭ تارىخىدىن خەۋەردار كىشىلەرگە
مەلۇمدۇركى ، ئەمىر ئۆمەرخان ئۆمىرنىڭ ئاخىرىدا ئۆز
سارىيىدىكى ياش كېنىزەكلەردىن بىرىگە مۇھەببەت قويدۇ .
كېنىزەك بالاغەتكە يەتمىگەنلىكى ئۈچۈن ئۇنى نىكاھىغا ئالالماي ،
ۋاقىت كۈتىدۇ . شۇنداق كۈتۈپ يۈرۈش يىللىرىدا ئۆمەرخان
مۇرادىغا يېتەلمەي ۋاپات بولىدۇ ، تەختكە ئوغلى مەدەلى خان
چىقىدۇ . ئارىدىن بىرنەچچە يىللار ئۆتۈپ ، ھېلىقى كېنىزەك قىز
بالاغەتكە يېتىدۇ ۋە بىر ھۆسنىگە ئون ھۆسن قوشۇلۇپ ، ئاتىنىڭ
بالىسى بولغان مەدەلى خاننىمۇ ئۆزىگە ئاشق قىلىدۇ . ئۆز
سارىيىدا چوڭ بولغان بۇ قىزنى ياش خان ھەمىشە كۆز ئالدىدا
تۇتىشىمۇ ، لېكىن... تارىخنىڭ بىزگە خەۋەر بېرىشىگە قارىغاندا ،
مەدەلى خان شۇ قىزنىڭ دەردىدە نەچچە يىللار كۆيدۇ . چۈنكى
ئۆلىمالار بۇ ياش گۈزەلنى مەدەلىگە ئانا تەرىقىسىدە ھېسابلاپ ،
نېمىشىقدۇر ياش خاننىڭ ئارزۇسىغا توسقۇنلۇق قىلىدۇ :
«ئاتىڭىز ، گەرچە كېنىزەكنى ئۆز نىكاھىغا ئالمىغان بولسىمۇ ،
لېكىن بالاغەتكە يەتكەندە ئالمەن ، دەپ نىيەت قىلغان . شۇنىڭ
ئۈچۈن بۇ كېنىزەك سىزگە ئانا تەرىقىسىدە بولۇپ ، شەرىئەت
رۇخسەت بەرمەيدۇ !» دېيىشىدۇ .

مەدەلى خان بۇ پەتىۋادىن كېيىن دەردىنى ئىچىگە يۇتۇشقا

مەجبۇر بولىدۇ، ئەمما يەنە بىر تەرەپتىن ئۆزىنىڭ ئارزۇسىغا قارشى بولغان ئۆلىمالارنى ئاستا - ئاستا «ئىلمىي» ئىشلاردىن ئېلىپ، ئۇلارنىڭ ئورنىغا يېڭىلىرىنى قويۇشقا باشلايدۇ. ئۆز ئارزۇسىغا زېمىن تەييارلىغاندىن كېيىن، بىرنەچچە يىلنى ئۆتكۈزۈپ، يەنە ئۆلىمالارغا شۇ توغرىسىدا پەتىۋا سوراپ مۇراجىئەت قىلىدۇ. يېقىندىلا ئاغزى ئاشقا يەتكەن يېڭى ئۆلىمالار ئۆز ۋەھىماتلىرى بولغان مەدەلى خانغا خىيانەت قىلىشمايدۇ - دە: «بەنەزدى مۇزتەھىد دىنىي كىرام ئەسلىي ئېتىبار ئەقدى شەرئىدۇر. ئاتىڭىز مەرھۇم: «نىكاھلىنىمەن» دەپ ئېيتقان بولسىمۇ، «نىكاھلاندىم» دەپ ئېيتىمىغان، بەس، ئەمىرەلمۇئىمىن بۇ قىزنى ئۆز نەپسىلىرىگە ئەقدى شەرئى قىلىسلا جائىز ۋە توغرىدۇر. ۋاللاھۇ ئەلەم بىسساۋاب» دەپ پەتىۋا نامىنى «بىننى مۇپتى مەرھۇم»، «بىننى مۇدەررىس مەرھۇم»، «بىننى خوقەندى مەرھۇم» لارنىڭ ھەيۋەتلىك مۆھۈرلىرى بىلەن جايلاپ بېرىشىدۇ ۋە مەدەلى خان توي ھەم تاماشىلار بىلەن مۇراد - مەقسىتىگە يېتىدۇ...

كىملىرىنىڭ ۋاسىتىسى بىلەندۇر بۇ گۈزەل كېنىزەكنىڭ تەرىپى بۇخارا ئەمىرى — ئەمىر نەسرۇللا (باتۇر) خانغا يېتىپ، ئۇمۇ خېلىدىن بېرى ھېلىقى كېنىزەككە غايىبانە ئاشىق بولۇپ يۈرگەندى. قايسى يول بىلەن بولسىمۇ شۇ كېنىزەكنى قولغا كىرگۈزۈش نىيىتىدە باش ئاغرىتىپ، ناسۋال چېكىپ يۈرگەن باتۇر خاننىڭ قولىقىغا بۇ خەۋەر يېتىپ، مېڭىسىدىن ئىس چىقىپ كېتىدۇ ۋە دەرھال بۇخارانىڭ كۈچلۈك ئۆلىما، مۇپتى، قىيسا پېشۋالىرىنى ئۆز ئالدىغا چاقىرىپ، غەزەپلەنگەن ھالدا ۋەقەنى سۆزلەيدۇ ۋە ئۇلاردىن ھازىرلا بىر «پەتىۋا» تەلەپ قىلىدۇ. ئۆلىمائى كىراملارمۇ شۇ زامانلا تەرەتلىك - تەرەتسىز، مەسلىنى ئاڭلا - ئاڭلىمايلا پەتىۋا يېزىشىدۇ:

«بىر جامائە مۆمىنلەرگە ئەمىر بولغان زاتنىڭ ۋەزىپەسى شەرئىسى شۇدۇر كىم، ئىسلامدا ئۇستىۋار تۇرغاي، ئەھكامى ئىسلامنى كاماكان ئىجرا قىلغاي. ھەربىر ئەمىر ئەركانى

ئىسلامدىن قىلچىلىك يۈز ئۆرۈسە ، ئۇ ئادەم ئىسلام جامائەسى ئۈستىگە ئەمىر ئەمەس ، شەرىردۇر . نە ئۆزەن بىنلا ھېكىم ، پەرغانە تۈركىستان مەملىكىتىنىڭ ئەلھال ئەمىرى بولغان مۇھەممەد ئەلخان ۋالىدىنىڭ مەنكۇھەسى ، يەنى ۋالىدەئى ئەينى ۋە رىزائىسىنى ئۆز ئەقىدىگە ئالىبدۇر^① . نە ئۆزەن بىللا ، نە ئۆزەن بىللا . ئايەت ۋە ئەھادىسى شەرىپە ۋە بەچە ھارىي مەزھەپ ۋە بەنەزدى مۇجتەھىدى دىنى كىرام ۋە ئۆلىمائى زۇلئىھتىرام مۇتتەپەقۇن ئەلەيھى كاپىردۇر . كەزالىكە مۇشۇنداق مۇرتەتنىڭ ئۆلتۈرۈلۈشى ئاۋۋال دىگەر ئىسلام ئەمىرلىرىگە ۋە ئۇنىڭدىن قالسا ھەممە مۆمىنلەرگە پەرزى ئەيىندۇر !»

دەرۋەقە «خالىسانە» بۇ پەتۋاغا ئەمىر نەسرۇللا «بىتەرەپلىك» باھا بېرىپ «دىن يولىدا خالىس بىر جىھادئەكبەر» دەپ جەمئىي قوشۇنلىرى بىلەن پەرغانە ئۈستىگە يۈرۈش قىلىدۇ . ئەمىر نەسرۇللانىڭ بۇ «خالىسانە» جىھادى تۈركىستان خانلىقى تەرىپىدىن قانداق قارشىلىقلارغا ئۇچرىدى ۋە ئىككى تەرەپتىن قانچە باشلار كېسىلدى ، ئەلۋەتتە ، بۇ توغرىدا بىز سۆزلەپ ئۆلتۈرمايمىز . پەقەت بۇ ماجىرادىن بىزگە كېرەكلىك نۇقتا شۇ يەردىكى ، نەتىجىدە مەدەلى خان زەخمى يېدى ۋە ئەمىر نەسرۇللا تەرىپىدىن ئۆلتۈرۈلدى . مەدەلى خانغا پەتۋا يېزىپ بەرگەن قوقان ئۆلىمالىرىدىن بىرنەچچىلىرى جازالاندى ۋە بىرنەچچىلىرى قېچىپ قۇتۇلۇشتى ، ئەمىر نەسرۇللا بولسا ، پەرغانە ھۆكۈمىتىگە ئۆز ئادىمىنى قويدى ، غەلبە - نۇسرەت بىلەن كېنىزەكنى ئېلىپ بۇخاراغا قايتتى .

مەقسەتكە كەلسەك ، مەدەلى خانغا پەتۋا يېزىپ بېرىشكە قاتناشقان ۋە نەسرۇللا تەرىپىدىن جازالانغان ئۆلىمالارنىڭ بىرى مۇشۇ بىزنىڭ سالھ مەخسۇمنىڭ ئاتىسى بولۇپ ، جازالانغاندىن كېيىن ئۇ كۆپ ياشىيالىماي ئۆلگەن . شۇنىڭ بىلەن بۇ ئائىلىنىڭ ئىمتىياز ۋە شەرىپىمۇ تۈگىگەن . چۈنكى ، بۇنىڭدىن كېيىن

① ئەمگەن ئاسىغا ئۆبلىسپتۇ .

تۈركىستان تەختىگە ئولتۇرغان خانلارنىڭ ھەممىسى دېگۈدەك بۇخارا ئەمرىنىڭ ھىمايىسىدىكىگە ئوخشاش بولغاچ مەدەلى خاننىڭ پەتۋاسىغا قاتناشقان ئۆلىمالار ھەمىشە ئېتىبارسىز خار بولۇپ قېلىشقان .

3 . مەخسۇمنىڭ ئۆيلىنىشى ۋە مەكتەپدارلىقى

سالھ مەخسۇم ئاتىسىنىڭ ۋاپاتىدا يىگىرمە ياشلىق ئوقۇغۇچى ئىدى . ئاتىسى ئۆلگەندىن كېيىن ئۆزىدىن بىرنەچچە ياش چوڭراق ئاكىسى مەرغانغا ئىمام بولۇپ ، ئائىلىسى بىلەن كۆچۈپ كەتتى . سالھ مەخسۇم ئانىسى ۋە ئون ئالتە ياشلىق نەئىمە ئىسىملىك سىڭلىسى بىلەن قوقاندا قالدى . بىرەر جايدىن كىرىم بولمىغانلىقى ئۈچۈن بۇ ئائىلە كۆپ ئېغىرچىلىققا ئۇچراپ ، ئاخىرىدا سالھ مەخسۇم ئوقۇشنى تاشلاشقا ، قورساق باققۇدەك بىر كەسىپ ئىزدەشكە مەجبۇر بولدى .

ئەلۋەتتە ، سالھ مەخسۇم ئېغىرراق كەسىپنى ھۆددە قىلالمايتتى ، ئىماملىققا بولسا ساقىلى چىقمىغانلىقى ئۈچۈن يارمايتتى . كۆپ قىيىنچىلىقلار تارتىپ ، ئاخىرىدا قېرىنداش ، ئۇرۇق ۋە مەھەللە ئادەملىرىنىڭ مەسلىھەتلىرى بىلەن ئۆز ئۆيىدە مەكتەپ ئاچتى ، مەھەللەلەردىن بەش — ئون بالا يىغدى ۋە يەڭ تۇرۇپ مەكتەپدارلىققا (مەكتەپ ئېچىپ بالا ئوقۇتۇشقا) كىرىشتى . بىرنەچچە يىلغىچە مەكتەپ ئانچە راۋاج تاپمىدى ، يەنى بالىلار ئون بەش — يىگىرمىدىن نېرىغا ئۆتمىگەچكە «پەيشەنبىلىك» ئارانلا كۈندىلىك تۇرمۇشقا يېتىپ تۇراتتى . مەخسۇم ۋە ئائىلىسىنىڭ شۇنىڭدىن باشقا كىرىم مەنبەلىرى بولمىغانلىقى ئۈچۈن ، ھەرھالدا يەنە شۇنىڭغا قانائەت قىلىشقا مەجبۇر ئىدى . ئوغۇل يىگىرمىگە ، قىز ئون بەش ياشقا يەتتىمۇ ، ئانىلارنىڭ دەردى كېلىن ۋە كۈيئوغۇل كۆرۈش بولۇپ قالدۇ . شۇنىڭغا

ئوخشاش ، مەخسۇمنىڭ ئانىسى ماھىلەر ئايىمنىڭ كېسىلمۇ گويا «ئاغرىق ئۈستىگە يارا» چىققاندا ئىدى : مەخسۇمنىڭ يېشى يىگىرمىدىن ئاشتى ، نەئىمەمۇ ئون سەككىزگە توشتى ، يەنى كېلىنمۇ كېرەك ، كۈيغۇغۇلمۇ ! نەئىمەدىن تەشۋىش يوق ؛ ئۇنىڭ ھۆسنى ، ئەدەپ - ئەخلاقى ، ئىشى ۋە ھەممىسىدىن كۆڭۈل توق ؛ بەگ بولمىسا ، بەگزادە ، مۇدەررىس بولمىسا ، مۇكەررىر !

ئەمما ، مەخسۇمنىڭ مەسىلىسى بىرئاز تەسرەك ئىدى : تاپقان - تۈگىنى مەلۇم ، ئاتىسىدىن قالغىنى ئىچكەركى - تاشقىرىقى ھويلا ، بۇنىڭدىن باشقا ھېچنېمە يوق . شۇنداق بولغاندىن كېيىن ، ماھىلەر ئايىم كۆزىنىڭ ئوچۇقىدا مەخسۇمنىڭ «بېشىنى ئىككى» قىلمىسا ، ئۆزىدىن كېيىن ئۇنىڭ ئۆيلىنەلىشى يوق گەپ . شۇنى كۆزدە تۇتۇپ ماھىلەر ئايىم مەخسۇمنىڭ ئۆيلىنىشىگە سىڭلىسى نەئىمەنى ۋاستە قىلماقچى يەنى نەئىمەنى ئۆزىتىپ ، بەدىلىگە ئۆزىتىلغان جايدىن كېلىن ئالماقچى بولدى . قاچىمقۇدا بولۇش ئۈچۈن قىزلىق ۋە ئوغۇللۇق ئائىلىنى تېپىش ۋە ئۇنىڭ ئۈستىگە «نەسلى - نەسەبتە ئوخشاشلىق» ئېلىنىدىغان كېلىننىڭ سىلىققىنا بولۇشى — ئەنە شۇنىڭغا ئوخشاش قىيىنچىلىقلارنىڭ نەتىجىسىدە ، ئىككى يىلچە نەئىمەنىڭ ئۆمرى سارغىيىپ ئۆتتى . يۇرت ئەمەسمۇ دېگەندەك ، يۇرتچىلىقتا يۈرەك ئاغرىقىغا داۋا تېپىلماي قالمايدۇ . ماھىلەر ئايىمنىڭ يارىسىمۇ ئاخىر ئۈچىنچى يىلىغا بېرىپ داۋاسىنى تاپتى .

خان ئوردىسىنىڭ مەرھۇم مىرزىلىرىدىن¹ بىرىنىڭ مەدرىسىسىدە ئوقۇپ يۈرگەن ئوغلى بار ئىدى ۋە ئۆيىدە سېغىز چايناپ ئولتۇرغان ئون ئالتە ياشلىق قىزىچىقىمۇ بار ئىدى . بۇ ئائىلە ماھىلەر ئايىمنىڭ تەكلىپىنى خۇشاللىق بىلەن قوبۇل قىلدى ، چۈنكى «تېپىشىمغۇچە ئېلىشماس» دېگەندەك ، نېرىقى تەرەپمۇ ماھىلەر ئايىمنىڭ بىرى ئىدى ، ئەلچىلەر نەئىمەنىمۇ

① مىرزا — كانىب .

ياقتۇرۇپ ، ماھىلەر ئايىمنىڭ تەكلىپىنى قوبۇل قىلىپ كېتىشتى .
ماھىلەر ئايىم مەرھۇم مىرزىنىڭ ئۆيىگە قىز كۆرگىلى
بېرىپ ، ئۇمۇ «قىزى ئوماققىنا ئىكەن !» دەپ كەلدى .
كۆيۈغۇللار كۆرۈلۈپ ، ئۇلارمۇ زىيانسىز تېپىلدى . شەرت -
شارائىت سۆزلىشىلدى : ئىككى ئارىدا تويۇق - پويۇق دېگەن
ئىشلار يوق ، ھەرقايسى ئۆز ھەسسىسىگە چۈشكەن ئاشسۇنى
قىلىدۇ ، كېلىننى يۆگەپ - چىرماپ ئالىدۇ ، ۋەسسالىم .
«ئەنە كەلدى ، مانا كەلدى — ئىككى باشلىق توي كەلدى»
دېگەندەك ، ھەر ئىككى توي بىر ھەپتە ئىچىدە ئۆتتى ؛ ئەنئەنىم
ئۇياققا كېتىپ ، نىگار خېنىم بۇياققا كەلدى . شۇنداق قىلىپ سالىم
مەخسۇم خوتۇنلۇقمۇ بولدى .

سالىم مەخسۇمنىڭ مەكتەپ ئىشلىرىمۇ ئۈچىنچى يىلىدىن
باشلاپ بىر ئاز جانلىنىپ ، بالىلارمۇ ئوتتۇز - قىرىققا يەتتى . سالىم
مەخسۇم ئوتتۇز ياشلارغا بارغاندا مەكتەپدارلىقىمۇ ئوبدانلا شۆھرەت
قازىنىپ ، شاگىرتلىرىنىڭ سانى بىر يۈزگە يەتتى . مېھمانخانا تار
كېلىپ قېلىپ مەكتەپ ئۈچۈن مەخسۇس بىنا سالىدى ؛ ئىملا ،
ئىنشا ۋە ھۆسنخەت ئۈچۈن ئالايىتەن ئۆي ئاجراتتى . مەخسۇم
يالغۇز شۇنىڭ بىلەنلا قانائەتلەنمەستىن خوتۇنى نىگار خانىمىمۇ
ئىشقا سالىدى ، يەنى ئۇنىڭ ساۋاتىنى تۈزىتىپ «قوشناچ»
قىلدى . ئىككى - ئۈچ گۈزەرنىڭ قىزلىرى نىگار خانىمدىن
ساۋاق ئېلىشقا يىغىلىشتى . قىسقىسى ، مەخسۇم مەكتەپدارلىقتا
ئوبدان شۆھرەت قازانغاندەك ، ئۆي تۇرمۇشىنى ، يۈرۈش -
تۇرۇشىنى ، كىيىم - كېچىكىنى ۋە باشقا تەرەپلەرنىمۇ
تۈزىتىۋالدى .

مەخسۇم قىرىق ياشلىرىدا مەھەللىگە ئىمام بولدى ۋە
مەكتەپنى يەنىمۇ كېڭەيتۈرۈپ ، شۇ ئەتراپنىڭ ھەربىر تەبىقىسى
ئوتتۇرىسىدا «ئۇستاز موللا سالىم مەخسۇم» بولۇپ تونۇلدى .
مەھەللىلەر ، ئۆزىدە ساۋات چىقارغان كاسىپ ، سودىگەر تالىپ
(مەدرىسە ئوقۇغۇچىلىرى) ۋە شۇنىڭدەك يېڭى بوغۇنلارغا

ئۇستازلىق ئۇنۋانىنى ئالدى . ھەتتا كېيىنكى ۋاقىتلاردا ئۇنىڭ شاگىرتلىرىدىن خان ئوردىسىغىچە بېرىپ كىرگەنلىرىمۇ بولۇپ ، مەخسۇمنىڭ بۇ مۇۋەپپەقىيىتىنى باشقا بابلىرىمىزدا ئوقۇيسىلەر .

4 . مەخسۇمنىڭ بەزى خىسلەتلىرى

يۇقىرىدىكىدىن ئوقۇغۇچىغا مەلۇم دەرىجىدە چۈشىنىلگەن بولسا كېرەككى ، كېيىنكى يىگىرمە يىللاردىن بۇيان مەخسۇمنىڭ كىرىمى شەھەر ياكى يېزىنى سوراۋاتقان بىر بەگنىڭكىچىلىك بولمىسىمۇ ، ئۇنىڭدىن تۆۋەنرەك ، ھەرھالدا شەھەر مەدرىسىسىدە دەرس بېرىپ ۋەخپىنى ئۆز قارىمىقىغا ئالغان بىر مۇدەررىسنىڭ دارامىتىدىن ئەلۋەتتە جىق . كىرىمنىڭ شۇنداق ياخشى بولۇشىغا قارىماستىن ئۇنىڭ مەجەزىدە قانچە تىرىشقان بىلەن ماختىغىلى بولمايدىغان خۇسۇسىيەتلەر بار : بېخىللىققا ئوخشاش ھالەت ، تەمەخورلۇقتەك ئادەت ، ئىچى قارىلىققا ئوخشاش ھەرىكەت ۋە شۇنىڭغا ئوخشىغانلار...

ياش چېغىدا ئانىسى ئۆلۈپ ، قاتتىقچىلىقتا ئۆستى ؛ ئۇنىڭ بەزى ياراشمىغان ھەرىكەتلىرى بەلكىم شۇ قاتتىقچىلىقنىڭ ئۇنىڭ روھىغا سىڭىپ قالغان يامان تەسىرىدۇر . ھەرھالدا بىزنىڭ بۇ يەردىكى ۋەزىپىمىز مەخسۇمنى تەھلىل قىلىش ئەمەس ، بەلكى ئۇنىڭ شەخسىيەتكە خىيانەت ۋە بوھتان قىلىشتىن ساقلىنىپ ، ئۇنى ئاشۇرماي ۋە كېمەيتىمەي ئوقۇغۇچىغا ئايان قىلىشتۇر .

ئايىنى ئېتەك بىلەن ياپقىلى بولمايدۇ . مەخسۇمنىڭ بېخىللىققا ئوخشاش ھالەتلىرى ئەلۋەتتە بار ئىدى . مەخسۇم ئېغىر يىللاردا بۇ ئىشنى يوقلۇقتىن قىلغان دېسەكمۇ ، كېيىنكى ۋاقىتلاردا شۇ ئادىتىنى تاشلىمىغانلىقى ئۈچۈن مەجەزىگە سىڭىپ قالغان دەيمىز . كۆڭلەك ، ئىشتىننىڭ تولا ۋاقىتلاردا يەتتە - سەككىز جايدىن يامىقى بولىدۇ . يەتتە قىشتىن بېرى گۈپپى - پاختىلىق

چاپىنىنى يېڭىلىغىنى مەلۇم ئەمەس ، پەقەت ھەر بىر قىش كېلىپ كەتكەندە ئالىچا چاپىنىنىڭ يېڭى ئۆزگىرىدۇ ۋە ئەستىرى ھەر يىلى يېڭىدىن - يېڭى ياماقىلار بىلەن تولۇقلىنىپ تۇرىدۇ ، شۇ چايلان پۈتۈن ئۆمرىدە بىرلا قېتىم ۋە شۇنىڭدە مەخسۇمىن رۇخسەتسىز ، ئەمما نىگار ئايىمنىڭ زورى بىلەن داسقا چۈشۈپ چۆمۈلدى . ھازىر بولسا بۇ چاپان ، تۆت يىل ئىلگىرىكى غۇسۇل (چۆمۈلۈش) ، يەتتە يىللىق رەڭگى ، تۈرلۈك - تۈرلۈك يامىقى بىلەن سەككىزىنچى قىشتا مەخسۇم ئاكىسىغا سادىقلىق بىلەن خىزمەت قىلىش ئۈچۈن بوغجۇما ئىچىدە ئۆزىگە كۈچ يىغىپ ياتىدۇ . مەھەللە چاقچاقچىلىرى مەخسۇمنىڭ بۇ چاپىنىغا «مالتاپار» دەپ ئات قوبۇشقان ، مەخسۇم گۈپىنى كىيىپ چىققان كۈنى ئۇنىڭغا سەزدۈرمەستىن «مالتاپار سودىدىن قايتىپتۇ... تېخى جېنى بار ، ئىشقىلىپ ياماقىن ھارمىساڭ يەنە ئون يىللىڭمۇ ، مەمەرىيىم !» دەپ كۈلۈشىدۇ .

قىسقىسى ، بەش - ئالتە قېتىم باشلىتىلىپ قونجى بىر غېرىچلا قالغان كۆن مەسە ، چەمى ئۈست - ئۈستىگە قويۇلۇپ يەردىن ئۈچ ئىلىكچە كۆتۈرۈلگەن ، ئىككى چارەك ئېغىرلىقتىكى كەشە ، يېشى مەھەللە ئادەملىرىنىڭ نۇرغۇنلىرىغا نامەلۇم بولغان ، ھەرقانچە ئېھتىيات قىلىنسىمۇ بىرنەچچە جايدىن پۆپۈكلىرى ساڭگىلاپ تۇرىدىغان ئاق ماتا سەللە مەھەللە ئادەملىرىنىڭ ئىچ پۇشۇقلىرىدىن ئىدى . بۇلاردىن باشقا ھېيت كۈنلىرى ۋە تويىلاردىلا كىيىلىدىغان بەنارس تونى ، سوغۇق قاتتىقراق بولغاندا ئىچىدىن كىيىدىغان ئەدرەس پاختىلىق چاپىنىمۇ بار . مەھەللە چاقچاقچىلىرى بەنارس تونىنى «زۆرۈرىيەت» دەپ ئاتىغان بولۇشىمۇ ، ئەدرەس چاپىنىغا تېخى نام قويغۇچە بولمىدى ؛ چۈنكى بۇنىڭ دۇنياغا كەلگىنىگە پەقەت تۆت - بەش يىللا بولدى .

ۋاقتى كەلگەندە مەخسۇمنىڭ يازلىق كىيىملىرىنىمۇ بىرقۇر ئېيتىپ ئۆتەيلى : قىزىل يوللۇق ماتا يەكتەك ، ئاق ماتادىن تىكىلگەن پەۋاز ياقىلىق كەڭ كۆڭلەك (چۈنكى تار بولسا

يىرتىلىدۇ) ۋە لازىم (يەنى ئىشتان) ھەمدە يالاڭ ئاياغ كىيىشكە يېنىككىنە سەندەل كەشە ، ئەمما سەللە قىشتىمۇ - يېزىدىمۇ بىرلا .

5. ئائىلە ۋە كىشىلەر بىلەن مۇئامىلە

مەخسۇم ئائىلىسىنىمۇ كىيىم - كېچەك جەھەتتىن ئۆزىگە ئوخشاش تۇتاتتى . كىيىم - كېچەكتىلا ئەمەس ، ھەتتا ئوزۇق - تولۇك توغرىسىدىمۇ ئۇنىڭ خېلىلا كېلىشىمسىز قىلىقلىرى ئۇچرايتتى . مەسىلەن ، بىر ئاي توشماستىن كىرى يۇيۇشقا رۇخسەت بەرمەيتتى ، ئەگەر نىگار ئايىمنىڭ بىر ئاي توشماستىن كىرى يۇغىنىنى كۆرۈپ قالسا «كىيىمنى داستا چىرتىسەن» دەپ غوۋغا سالاتتى . ئىككى ھەپتىسىز پولۇنى كۆرمەيتتى («ئازادلىق» ئاشلىرى ئەلۋەتتە بۇنىڭ تېشىدا) ، تولا غىزالىرى سۇيۇقئاش ، ئۇماچ ، شوۋىنگۈرۈچ ، قورۇما شورپا بولاتتى .

نىگار ئايىمنىڭ قازىنى يوق بىلەن بارنىڭ ئارىلىقىدىكى بىر توغرام گۆشنى پەقەت پولۇ شاراپىتى بىلەنلا كۆرەتتى . لېكىن ، مەخسۇم بەزى نېمىلەر بىلەن ئاشخاننى ئوبدانلا مول - كۆل قىلاتتى ، مەسىلەن ، چامغۇر ، كاۋا ، قىزىلچا . بۇ توغرىدا خوتۇنى قانچىلىك رەت قىلىسىمۇ ، قاپلاپ چامغۇر ، يىگىرمە — ئوتتۇزلاپ كاۋا سېتىۋېلىشنى ھېچ توختاتمايتتى ، «چامغۇر بىبى پاتمەئى زۆھرەنىڭ دۇئالىرىنىڭ بەرىكىتى ؛ كاۋا بولسا ھەزرىتى يۇنۇسنىڭ مۆجىزىلىرى» دەپ ، باھاسى ئەرزان ۋە لېكىن خاسىيىتى تولا بولغان بۇ مەبلەغلەر بىلەن ئاشخاننى تولدۇرۇۋېتەتتى . ھەر ھەپتىدە بىر - ئىككى قېتىم كاۋا سامسىسى ياپتۇرماي قويمايتتى ، ئەمما «ياغنى ئاز سال ، كاۋىنىڭ تەمىنى بۇزىدۇ» دەپ تەكىتلەشنى ئۈنتۈمايتتى . ئۆيدە نان يېپىلمىغىنىدەك بازاردىنمۇ سېتىۋېلىنمايتتى ، چۈنكى پەيشەنبىلىك نان يېتىپ - ئېشىپ تۇراتتى ، ھەتتا بەزى چاغلاردا بازارغىمۇ چىقاتتى .

مەخسۇمنىڭ ئوقۇغۇچى بالىلار بىلەن مۇئامىلىسى بەكمۇ

ياخشى ئىدى ؛ ساۋىقنى بىلمىگەن ياكى شوخلۇق قىلغان بالىلارنى ھەرقانچە تىلاپ كايىسىمۇ ، دوق قىلىپ ، پويۇزا قىلىسىمۇ ئۇرمايتتى ، بۇ جەھەتتىن پۈتۈن قوقان بالىلىرىنىڭ مۇھەببەتلىرىنى ئۆزىگە جەلپ قىلغانىدى . ئەمما ، «ئازادلىق» مەسىلىسىدە بالىلاردىن ھېچكىمنىمۇ كەچۈرمەيتتى ؛ باي بالىسىغا «ئازادلىق» لازىم بولغان بولسا ، ئەلۋەتتە ئۈندۈرۈشكە ، كەمبەغەل بالىسىدىن مۇمكىنقەدەر ئۈزۈۋېلىشقا ھەرىكەت قىلاتتى ؛ بالىلار «ھەپتىيەك» ، «قۇرئان» ، «سۈپى ئاللا يار» ۋە شۇنىڭغا ئوخشاش كىتابلارنى باشلىسا ، ئازادلىق مەجبۇرىي — مەكتەپنى تۈگىتىپ چىققانلارنىڭ زىياپەت قىلىپ مەخسۇمغا سەرپايە بېرىشلىرى قائىدىدە بار بولسىمۇ ، لېكىن كۆپچىلىك بالىلار بۇ توغرىسىدا موللىسىنى «ئەنە - مانا» بىلەن ئالداپ كېتىشەتتى ، سېخىراق ئاتلار بۇ مۇراسىمنى ئادا قىلىپ «ئۇستاز» نى رازى قىلىشمىسا ، كۆپچىلىكى مەخسۇمنى رەنجىتىشەتتى . پەيشەنبىلىك بولسا مەكتەپنىڭ ئاساسىي ھەققى ۋە بۇلاردىن باشقا «قۇلياغا — قۇيماق» ، «ئەممەگە — بوغۇرساق» ، «ياسىنغا — يۇتازا» دېگەن گەپلىرىمۇ بولاتتى . بالىلار ھەر يىلى بىر قېتىم «بورا پۇلى» ۋە ئېيىغا بىرنەچچە قېتىم «سۈپۈرگە پۇلى» مۇ تۆلەپ تۇرۇشاتتى . مەخسۇم مۇمكىنقەدەر بالىلارنى ئۆزىنىڭ مەكتىپىگە جەلپ قىلىشقا تىرىشاتتى ، بولۇپمۇ باي ۋە بەگلەرنىڭ بالىلىرىنى ئۆز قولىغا ئېلىش ئۈچۈن ھەممە چارنى كۆرەتتى . مەسىلەن ، باي ۋە ئەمەلدارلاردىن بىرىنىڭ ئوغلى باشقا مەكتەپتە ئوقۇپ يۈرگەن بولسا ، ئۇنى بالىلارنىڭ ۋاسىتىسى بىلەن ئۆز مەكتىپىگە قىچقىرىۋالاتتى - دە ، نېمە ئوقۇغىنىنى ۋە نېمىلەر بىلگىنىنى سورايتتى ، بالا ساۋىقىدىن ياخشى جاۋاب بېرەلمىسە ، «سىزدە ئەيىب يوق ، ئوغلۇم ، ئۇستازىڭىز بىر ئاز شۇنداقراق ئادەم...» خوپ ، خوپ ، بىزنىڭ مەكتەپلەرگىمۇ كېلىپ يۈرۈڭ ! مەن ئۆزۈم سىزنى ناھايىتى دوست قىلىۋالغىمەن - دە ! «دەيتتى . تەبىئىي ، بالىنىڭ شۇ كۈندىن باشلاپ ئۆز موللىسىدىن كۆڭلىنى سوۋۇپ ، تېز

كۈنلەرنىڭ ئىچىدە مەخسۇمنىڭ مەكتىپىگە كېلىپ كىرەتتى . بەزى چاغلاردا باشقا مەكتەپ بالىلىرى بىلەن شۇنداق مۇئامىلىنى كۈچلاردىمۇ قىلاتتى ۋە ئوغلى بار باي ، ئەشەرەپلەرگىمۇ ناھايىتى چوڭ تەكەللۈپ بىلەن يەتتە پۈكۈلۈپ سالام بېرىپ ، تونۇمىسىمۇ ، ئۇلار بىلەن تىنچلىق سورىشاتتى ؛ نەچچە ئوغلى بارلىقىنى ۋە ئۇلارنىڭ ئوقۇغان - ئوقۇمىغانلىقلىرىنى ، ئوقۇشقا ئىخلاسلارنى تەكشۈرۈپ ، ئۆزىنىڭ تەلىمىدە قوللانغان يېنىك ئۇسۇللىرىنىمۇ بىرئاز ئۆيەر - بۇيەردىن ئېيتىپ ئۆتەتتى . تەبىئىكى ، مەخسۇمنىڭ بۇنداق ھەرىكەتلىرى تولا ۋاقىتلاردا پايدىسىز بولمايتتى ، مەكتىپىگە يېڭىدىن - يېڭى شاگىرتلار توپلىنىپ تۇراتتى .

ئۇ ئۆز قاتارىدىكى مەكتەپدار موللىلارنى زادىلا كۆرەلمەيتتى ، ئۇلارغا قارشى يۈرىكىدە ئۆمۈرلۈك ئۆچمەنلىك ساقلايتتى ، بەزى يىغىلىشلاردا ئېپى كېلىپ قالسا ، «ھە ، موللا پالانچىمۇ ؟ كۆپ بالىلارنىڭ ئۆمرىنى زايە قىلىۋاتىدۇ ، دەپ ئاڭلايمەن ... شاگىرتلىرىدىن بىرنەچچىلىرى شىكايەت قىلىپ ماڭا كېلىشكەندى ... قانداق قىلىمەن ، شاگىرتلىرىم ئۆزۈمگە يېتىپ ئاشسىمۇ ، ئۆمۈرلىرى زايە بولمىسۇن ، دېدىم» دەيتتى ۋە تىڭشىغۇچىلارغا سەزدۈرمەستىن رەقەبىنى چىمدايتتى ، يەنە ئەپلەپ - سەپلەپ پەيتنى كەلتۈرۈپ ئىككىنچى مەكتەپدار توغرىسىدا شۇ تەرىقىدە سايىرۋالاتتى .

مەخسۇم بويۇق ، چالا سېمىز ، ئاق تەن ، مېھرى ئىسسىق بىر داموللا ئىدى . يېشى ئەللىكتىن ئاشقان ، چاچ ۋە ساقلىدا ئانچە - مۇنچە ئاقلارمۇ كۆرۈنەتتى . كىشى بىلەن سۆزلەشكەندە ، بولۇپمۇ بىر نەرسىدىن ھەيران بولغاندا ، شالاڭ ۋە يىرىك ئۆسكەن ساقلىنى تۇتالاپ ئوڭ كۆزىنى بىرئاز قىسىپ قارايتتى ، ئادەتلەنگەندىن بولسا كېرەك ، گەپ ئارىسىدا «ھەببە» دېگەن سۆزنى تولراق ئىشلىتەتتى . داموللىنىڭ بۇ «ھەببە» سى نېمە مەنىدە قوللىنىلىدۇ ، ئۆزىدىن باشقا ھېچكىم بىلمىگەندەك ، ئۇنىڭدىن

بۇ توغرىدا ئىزاھمۇ سوراشمىغاندى ، ھەر ھالدا «ھەببە» — «ھەببەلى» ياكى «ھە بارىكالا» بولسا كېرەك ، چۈنكى ، ئۇ بىرىمىدىن خۇشال ۋە رازى بولغاندا تولىراق «ھەببە» دەۋىتتە تىپى مۇشۇ يەرگىچە بىرنەچچە بەتلەرنى مەخسۇمنىڭ تەرىپى بىلەن تولدۇردۇق ، ئېھتىمال داموللىنىڭ غەيۋىتىنىمۇ قىلدۇق ۋە قىلارمىز . لېكىن ، شۇنىڭدىن خاتىرجەملىكىمىز ، يوقنى ياسىمىدۇق ، مەخسۇمنىڭ شەندە بار گەپلەرنىلا يازدۇق ۋە يازمىز . مەخسۇمنىڭ ھەممە كەمچىلىكىنى يۈيۈپ كەتكۈدەك بىر جۈملىدىن كېيىن يەنە ئۆز ئىشىمىزغا كىرىشىمىز : نېمە دېگەن بىلەنمۇ مەخسۇم ئۆز زامانىسىنىڭ ئەڭ ئالدىنقى داموللىلىرىدىن ، قوقاندا كۆپچىلىكنىڭ ساۋاتلىق بولۇشىغا سەۋەبچى ئۇستازلاردىن ، ھەتتا ئۇلۇغ خىزمەتلەرگە ئادەم يېتىشتۈرۈپ بەرگۈچى نادىر ئوقۇتقۇچىلاردىن ئىدى .

6 . نىگار خانىم

نىگار خانىم باشتا ئەردىن بەخت تاپمىدى . ئاۋۋال ئېرىنىڭ كەمبەغەللىكى ، باي بولغاندىن كېيىن بولسا ، ئۇنىڭ ئېغىزلاردا تەمسىل بولغۇدەك بېخىللىقى بىچارىنى كۆپ يىغلاتتى . «خوتۇن كىشىنىڭ بېشى — ئۆي ئىچىنىڭ ئېغىر تېشى» دېيىشىدۇ ... ھازىر ئۆزى قىرىق ياشقا كىرگەن بولسا ، يىگىرمە بەش يىلدىن بېرى شۇ پىششىق ئەر بىلەن تىرىكچىلىك قىلىپ كېلىۋاتىدۇ . بۈگۈن ئون يەتتە ياشلىق رەنادەك قىزغا ، سەككىز ياشلىق مەھمۇت (رەنا بىلەن مەھمۇتنىڭ ئارىسىدا ئىككى بالا چاچراپ كەتكەن) ، ئالتە ياشلىق مەنسۇر ۋە بۆشۈكتىكى مەسئۇدلارغا ئانا بولدى . نىگار خانىم قوقاننىڭ كۆپ خوتۇنلىرىغا قارىغاندا سەۋرلىك ۋە قانائەتلىك ئىكەن ! دۇنيادا ئۆز ئوغلىنىڭ بېخىللىقىغا چىدىيالمىغان ئانا بولامدۇ ؟ ھالبۇكى ، مەخسۇمنىڭ ئانىسى ماھىلەر ئايىم ئوغلىنىڭ بۇنچىلىك پىششىق ۋە ئاچ كۆزلۈكىگە تاقەت

قىلالماي ، نارازىلىق يۈزىسىدىن مەرغاندىكى ئوغلىنىڭ يېنىغا كۆچۈپ كېتىپ ، شۇ يەردە ۋاپات قىلدى . نىگار خانىم بولسا چىشىنى چىشلەپ تۇرۇپ ، ئېرىمىدىن يايىراپ - ياشنىمىغان بولسام ، قىزىمىدىن ۋە ئالدىمىدىكى ئوغۇللىرىمىدىن راھەت كۆرەرمەن ، دەپ ئۈمىدلەندى . ھەقىقەتتىمۇ ، سەۋرلىك بۇ خانىم ھازىردىنلا شۇ ئۆز ئالدىدىكى بالىلىرىنىڭ بىرى ۋە تۇنجىسى بولغان رەناسىنىڭ تۈپەيلىدىن بىرقەدەر ياخشىلىقلارنى كۆرۈشكە باشلىدى ۋە ئاينىڭ ئون بەشى قاراڭغۇ بولسا ، ئون بەشى يورۇق ئىكەنلىكىگە ئىشەندى .

بىر ياماقچى ياكى مەدىكار ئۆز خوتۇنىنى ئۇرىدۇ ، تىللايدۇ ، تېپىدۇ . بۇنداق ئەھۋال ئۇلاردا تولىراق كەمبەغەللىك ئەۋجىگە چىققان چاغلاردا يۈز بېرىدۇ . ئەگەر ياماقچى كېكەرگۈدەك قورسىقىنى توقلىۋالسا ، تەلىيى ئوڭىدىن كېلىپ چىقراق ئىش - ئوقەت قىلىۋالسا ، دەرھال ۋەزىيەت ئىشەنگىلى بولمايدىغان دەرىجىدە ئۆزگىرىپ كېتىدۇ : گەپ - سۆز جايدا ، خوتۇنىنى ئۇرۇش ئورنىغا دۈمبىسىنى سىلايدۇ ، تىللاش ئورنىغا يېلىنىدۇ ۋە مۇھەببەت ئىزھار قىلىدۇ ! خوتۇنمۇ تۈنۈگۈنكى تاياقنىڭ زەربىسىنى ئۇنتۇپ ، قېيىداش ئورنىغا ساداقەت بىلدۈرىدۇ ؛ گويا بۇ يۈسۈپ - زىلەيخالارمۇ ، دەپ ئېيتقۇدەك بولۇپ كېتىشىدۇ . يۇقىرى تەبىقە ئائىلىگە كىرىپ باقساق ، بۇ يەردە پۈتۈنلەي باشقىچە مەنزىرىنى كۆرىمىز : قورساق توق ، بىرەر نېمىگە ئېھتىياج يوق ، ئىستىقبال تەمىن قىلىنغان ۋە لېكىن بايقى پاجىئە بۇلاردا كۈچلۈكرەك ، شۇنىڭغا ئوخشاش بۇ پاجىئەلەر ۋاقىتلىقمۇ ئەمەس ، سەۋەبىنى تېپىشمۇ تەس . ياخشى ، ياماقچىغۇ يامان تۈزۈمگە قارشى بولغان ئۆچمەنلىكنى كۆزىگە ھېچ نەرسە كۆرۈنمەستىن خوتۇنىدىن ئالغانىدى . ئەمما ، كېيىنكىلىرىنىڭ تۇرمۇش شارائىتلىرى ئوبدان ، ھەممە نېمىلىرى ئۆزلىرى ئارزۇ قىلغاندەك — مانا شۇنداق بولۇپ تۇرۇقلۇق ئۇلارنىڭ ئۆي

ماجرالسىرى ۋە بالا - چاقنى ئىتتەك سىمقۇپتەشلىرى نېمىدىن؟...

شۇنىڭغا ئوخشاش بىزنىڭ مەخسۇمنىڭمۇ مودەنىسى بىر ئىككى قىلىش، بەشى ئون قىلىش ئىدى، ياخشى تۇرمۇش كەچۈرۈش ئۈچۈن ئەمەس، كۆپەيتىش ئۈچۈن ياشايتتى. نىگار خانىمنى ئۇرمايتتى ۋە لېكىن ئۇرغاندىن بەتتەر قىلىپ قىساتتى. ئىككى يۈزدىن كۆپ تىللا تەڭگىسى (بۇ تەڭگىلەرنىڭ ھوسۇلى توغرىسىدا كېيىن سۆز بولار) ۋە ساۋاتلىق بولغان بالىلارنىڭ زىياپىتىدىن كىيگەن ئىككى ساندۇقچە سەرپايىسى بار ئىدى. ئالتۇنلىرىدىن سەرپ قىلمىغىنىدىمۇ، ھېچبولمىغاندا ئاشۇ كىيىملىكلەردىنمۇ يا خوتۇنىنى ۋە يا بالىلىرىنى پايدىلانغىلى قويمايتتى، يا بولمىغاندا ئۆزىنى ئاچ كۆزلۈكتىن قۇتۇلدۇرمايتتى. بۇنىمۇ قويۇپ تۇرايلى، نىگار ئايىم يىگىرمە - ئوتتۇز قىزنى ئوقۇتۇپ ئۇلاردىن چۈشكەن «ئازادلىق» ۋە پەيشەنبىلىك پۇللارغىمۇ ئىگە بولالمايتتى، ھەر كۈنى دېگۈدەك مۆھتەرەم مەخسۇم ئاكاغا ھېسابىنى تولۇقى بىلەن تاپشۇرۇشقا مەجبۇر ئىدى. مەخسۇم بۇنىڭ بەدىلىگە ھەر يىلى بازارنىڭ ئەڭ قوپال شانئۇاردىن بىر جۈپ كۆڭلەك - تامبال ئېلىپ بېرەتتى، يېڭى گۈپپى بىلەن يازلىق چاپاننى بولسا، نىگار ئايىم بەش - ئالتە يىلسىز كۆرمەيتتى.

نىگار ئايىم پاكار بويۇق، پىستە كۆزلۈك، سېرىق تەنلىك؛ يۈزىنىڭ ئۈيەر - بۇيىرىدىكى چېچەك ئىزلىرىنى ھېسابقا ئالمىغاندا، چىرايلىقىغا بىر خوتۇن ئىدى، ئۆز بالىلىرى بىلەنلا ئەمەس، ھەتتا شاگىرتلىرى بولغان قىزلار بىلەنمۇ بەك يۇمشاق مۇئامىلە قىلاتتى، ئوشۇقچە خاپا بولغان چاغلاردا، «يۈزۈڭ قۇرۇسۇن!» دەپ قېشىنى يىمىرئالاتتى، ئېرىگە ئوخشاش «ئازادلىق» ئۈچۈن بالىلارنى سىمقۇپتەشلىرى، تەتۈرىچە «بوشلۇقى» ئۈچۈن ئۆزى مەخسۇم تەرىپىدىن سىمقۇپتەشلىرى، ئاز ۋە مەنلىك قىلىپ سۆزلەيتتى، خوتۇنلار بىلەن مۇئامىلىسىنى باشقا

قۇشناچلاردەك يۇقىرىدىن تۇرۇپ قىلمايتتى ، ساددىغىنا سۆھبەتلىشەتتى . خوتۇنلار مەخسۇم داموللىنىڭ بەزى قىلىقلىرىدىن كۈلۈشسىمۇ ، نىگار ئايمنىڭ كەينىدىن غەيۋەت قىلىشمايتتى ، ئالدىدا قانداق ھۆرمەتلەشسە ، كەينىدىنمۇ شۇنداقلا ئىززەتلەپ ، ئۇنىڭ مەخسۇمدەك ئاچ كۆز ئادەمنىڭ قولىغا قارام بولۇپ قالغىنىغا ئېچىنىشىپ ، «پېشانىدىن ئىكەن - دە ، قالۇ بىلادىن ئىكەن ، ئايلىناي» دېيىشەتتى .

7 . رەنا

ئىسىم بىلەن جىسىم تولا چاغلاردا بىر - بىرىگە مۇۋاپىق كەلمەيدۇ . مېنىڭ ياش ۋاقتىم ، بولۇپمۇ گۈزەللىك ئىزدىگەن چاغلىرىم ئىدى . ئائىلىمىزدىمۇ ياكى باشقا يەردىمۇ ، ھەرھالدا يادىدا ياخشى قالماپتۇ ، لالە ئاتلىق بىر قىزنىڭ چېۋەرلىكى توغرىسىدا سۆز بولدى . ئولتۇرغانلار ماڭا يېقىن ، يەنە ئۇلارنىڭ ئالدىدا ھۆسن - چىرايدىن سۆز ئېچىش سەت بولىدىغان ئادەملەر ئىدى . شۇنىڭ ئۈچۈن ماڭا لالەنىڭ چېۋەرلىكىدىن كۆرە مۇھىمراق بولغان ئۇنىڭ ھۆسنى مەسىلىسىدە ئىزاھات سوراڭىنىڭ ئىمكانى بولمىدى . لېكىن ، لالەنىڭ ئىسمىغا ئوخشاش ھۆسنمۇ باردۇ دەپ ئويلىغانىدىم . شۇ كۈندىن باشلاپ لالەنى كۆرۈش دەردىگە چۈشتۈم . بويىغا يەتكەن قىزلارنى كۆرۈش ھازىرمۇ تەس مەسىلە بولغىنىدەك ، بۇنىڭدىن ئون يىللار ئىلگىرى تېخىمۇ مۇشكۈلرەك ئىدى . بىرنەچچە ۋاقىت كۆرۈش ئوتىدا كۆيۈپ ، كوچا كۆزىتىپ ، ئاخىر لالەنى سۇ ئېلىش ئۈچۈن كوزا تۇتۇپ چىققان ھالىتىدە ئۇچراتتىم . بۇرۇندىكى ھالقىسىدىن باشقا (ئەگەر ھالقا ھۆسنىگە قوشۇلسا) «لالە» لىققا ئەرزيدىغان ھېچنەمە يوق ئىدى !
شۇ يەردە تۇرغان بىر بالىدىن سۇ ئالغۇچىنىڭ كىم ئىكەنلىكىنى سورىغانىدىم ، ئۇ :

— لاله ئاچام ، — دېدى .

بالىنىڭ تەلەپپۇزى ماڭا «مالە ئاچام» بولۇپ ئاڭلاندى .
بىرنەچچە كۈنلەرگىچە بۇ قىزنىڭ ئېتىنى «لالە» دەپ قوبۇشقىنى
ئۈچۈن خاپا بولۇپ يۈردۈم . چۈنكى ، ئەپۇ قىلىڭلار ، شۇ چاغلاردا
شۇنداق ئەھۋالدا خاپا بولۇشقا ھەقىقەتەنمۇ بار ئىدى...

ئەمما ، رەنانىڭ ئىسمى جىسمىغا ياكى ھۆسنىگە بەكمۇ
مۇۋاپىق كەلگەنىدى . مەن رەسسام ئەمەس . ئەگەر مېنىڭدە شۇ
سەنئەت بولغاندا ئىدى ، سۆز بىلەن ۋالاقلاپ ئولتۇرماي ، بۇ يەردە
سىلەرگە رەنانىڭ سۈرىتىنى سىزىپ كۆرسىتىپلا قويايتتىم ، پەقەت
ماڭا رەناگۈلنىڭ سۈيىلا جىقراق كېرەك بولاتتى .

سالھ مەخسۇم بېخىل ، تەمەخور ، شۇڭا خۇلقى ئېتىبارى
بىلەن ئۇنى ياخشىلارنىڭ قاتارىغا قويغىلى بولمايدۇ ۋە لېكىن
تەبىئەت بېخىل ئەمەس ؛ تىكەندىن گۈل ، ھەرىدىن ھەسەل
يارىتىۋېرىدۇ ، شۇنىڭغا ئوخشاش ، تىكەنلىك ياغاچتىن خۇش
پۇراقلىق ، چىرايلىق كۆرۈنۈشلۈك رەنا يارىتىلغانىدى .

بىزنىڭ ئۆزبېكلەردە ، قوقانغا مەخسۇس بىر رەڭ ، سېرىققا
مايىل بىر رەڭ بار . لېكىن بۇ رەڭنى كېسىپلا سېرىق دېگىلى
بولمايدۇ . چۈنكى ، بىز ئاغرىق ئادەمنىڭ رەڭگىنى سېرىق دەيمىز .
سارغۇچ ، زەپىرانلارمۇ بۇنىڭغا قوپال كېلىدۇ . تەبىرىمىز قوپال
چۈشمەسە ، بۇ گۈزەل قىز ، ئاچ رەناگۈلنىڭ رەڭگىدە ياكى ئاق
سېرىق رەڭدە يارىتىلغانىدى . بەدەندە ئۆسكەن مويىلارغىمۇ ھېلىقى
رەڭنىڭ تەسىرى بولىدۇ . رەنانىڭ چېچى گۈڭگۈرت - قارا ، يەنى
كۈن چۈشمەيدىغان جايلاردا قارا كۆرۈنىشىمۇ ، ئاپتاپتا بىرئاز
سارغۇچ بولۇپ كۆرۈنەتتى . شۇنىڭغا ئوخشاش رەنانىڭ كۆزىدىمۇ
بۇنىڭ تەسىرى كۆرۈنىدۇ . دۈڭلەكرەك كەلگەن جادۇ كۆزى
كىشىگە تىكىلىپ قارىغاندا ، قارىلىقتىن باشقا يەنە بىر تۈرلۈك
قىزغۇچ نۇر چاچاتتى . كىرىپكىلىرىنىڭ تۈۋىدە نەپىس بىر سۈرمە
دائىرىسى بار ئىدى . قېشى تۇتاشتەك كۆرۈنىشىمۇ ، تۇغرىسىغا
ياتقان ئىككى قىلىچ ئارىسىنى نەپىس بىر قويۇلۇپ كۆتۈرۈلۈش

ئاجرىتىپ تۇراتتى. بۇرنى ھېچبىر تەنقىدچىگە بېرىشمەيدىغان دەرىجىدە چىرايلىق بولۇپ دائىم ئىزا تارتىش تەبەسسۇمغا تەييارلا تۇرغان نەپىس كالىپۇكلارنىڭ يۇقىرىقى قىسمىدا سېزىلەر - سېزىلمەس تۈكلەر كۆكەرگەندى. يۈزى سوزۇقمۇ ئەمەس، لېكىن تۇقاپتەك دەپمۇ بولمايدۇ؛ كىشىگە كۈلۈپ قارىغاندا قىزىل ئالما تەكلىرىدە ئىككى تال ئۈست پەش رەۋىشلىك شەكىل ھاسىل بولۇپ، گويا بىزگە ھەقىقىي رەنا گۈلى ئېچىلغان ھالەتتە كۆرۈنەتتى. چاچلىرى ناھايىتى قوبۇق، ساناقسىز چاچ ئۈرۈملىرى ئۇنىڭ كەينىنى پۈتۈنلەي قاپلىۋالاتتى، قەددى ئۇزۇنلۇق بىلەن قىسقىلىقنىڭ ئوتتۇرىسى، ئوماق بارماقلىرىنىڭ چىمەلتىكىدە خېنە گۈللىرى؛ ھەرھالدا بۇ قىز يالغۇز قوقاننىڭلا ئەمەس، ئومۇمەن پەرغانىنىڭ ناخشىلارغا قوشۇلۇپ ماختىلىدىغان گۈزەللىرىدىن ئىدى.

رەنا نىگار ئايىمنىڭ تۇنجىسى؛ بۇ يىل ئون يەتتە ياشنى تولدۇرىدۇ. ساۋاتىنى ئاتىسىدىن ئوقۇپ چىقىرىپ، ئون تۆت يېشىدا باشلانغۇچ مەكتەپ پروگراممىسىدا بار بولغان ھەممە دەرسلىرىنى تۈگەتكەن. مەسىلەن، دىنىي قىسمىدىن — «ھەپتىيەك»، «قۇرئان»، «چاركتاب»، «سوپى ئاللا يار»، «مەسلەكى مۇتتەقىن»؛ ئەدەبىياتتىن — نەۋائىنىڭ ھەممە ئەسەرلىرى، پارسچىدىن — خوجا ھاپىز شىرازى ۋە مىرزى بىدىل؛ ھۆسنخەت، ئىنشا ۋە باشقىلار. ھازىر بولسا بىر تەرەپتىن قىزلارغا ساۋاق بېرىپ، ئانىسىغا ياردەملەشسە، ئىككىنچى تەرەپتىن ئاتىدىن كافىيە (ئەرەب تىلى مورفولوگىيىسى ۋە سىنتاكسىسى) ھەمدە شەيخ سەئىدىنىڭ «گۈلىستان» دىن دەرس ئالىدۇ ۋە شۇنىڭ قاتارىدا ئۆزى ياخشى كۆرگەن چىغاتاي - ئۆزبېك شائىرلىرىنىڭ بەدىئىي ئەسەرلىرىدىن ئالاھىدە بىر توپلام تۈزۈپ يۈرىدۇ. بەزىدە «خالىراق جاي» لاردا ئۆزىچە بېيىتلار توقۇسىمۇ، لېكىن بۇلارنىڭ پۇرىقى ئۆزىدىن چەتكە چىقمايدۇ. ئەگەر توقۇغان شېئىر ياكى بېيىتى ئۆزىگە ياراپ قالسا، پەقەت بىر كىشىگىلا

كۆرسىتىۋالدى ۋە ئۇ كىشىمۇ بۇ سىرنى چەتكە چىقارمايدىغان ئىشەنچلىك ، ئۆز كىشىسى !

قىسقىسى ، بىز يۇقىرىدا رەنانىڭ شېئىرىي بىر ھۆسنىيىتى كۆرگىنىمىزگە ئوخشاش ، ئۇنى پەزىلەت ۋە پاراسەتتىمۇ ئۆتكەن خان زامانلىرى ئەسىرىنىڭ كەم ئۇچرايدىغان بىردىنبىر پەزىلەتلىك قىزلىرىدىن سانايىمىز ۋە ساناشقا ئۆزىمىزدە مەجبۇرىيەت ھېس قىلىمىز .

رەنا قانچە جىددىي بولسىمۇ ، يەنە ئۇنىڭدا بالىلىق مەجەزى پۈتۈنلەي ساقلىنىدۇ : ئۆكىلىرىنىڭ ھەممە ئويۇنىغا تولۇق ھوقۇقلۇق ئەزا سۈپىتىدە قاتنىشىدۇ ، ئانىسىنىڭ كۆزىنى چالغىتىپ ، ئوقۇغۇچى قىزلار بىلەن ئۇرۇشۇپمۇۋالدى ، قىزلار ساۋاقلارنى بىلىشىمىسە قېيىداپ ، ئۇلارنى ئوقۇتماي تاشلاپ كەتكەن چاغلىرى ، ئانچىكى گەپكە چاپسانلا رەنجىپ قالغان چاغلىرى نۇرغۇن بولىدۇ . رەنا ئۆزىنىڭ مۇنداق ھەرىكەتلىرىگە قارشى ئانىسىدىن ياخشى - يامان مۇكاپات ئالمىسىمۇ ، تولىراق ئاتىسىدىن تەنبە ئاڭلايدۇ . كايىش ئاڭلىغىنى ئۈچۈنلا ئەمەس ، ئۆي ئىشلىرى توغرىسىدا ئانىسىنى قىسىپ تۇتقانلىقىدىن ۋە قاتتىق قوللۇقىدىن رەنجىپ ، ئاتىسىنى ئانچە ياخشى كۆرمەيدۇ . ئاتىسىدىن ئاچچىقلانغان چاغلاردا ئانىسىغا جىددىي قىلىپ : «ھەممە ئەيىب ئۆزىڭىزدە ، ئاتامدىن باشقا تۈزۈكرەك ئەرنى تېپىپ تەگكەن بولسىڭىز ، بۇنچىلىك قىيىنلىپ يۈرمەس ئىدۇق !» دەپ ، خاپا بولغان نىگار ئايىمنى كۈلدۈرىدۇ .

قاتتىق رەنجىگەن بىر كۈنى ئاتىسى — سالىھ مەخسۇمغا بېغىشلاپ قىزىق بىر ھەجۈي يازغان ۋە «ئۆز كىشىسى» گە كۆرسىتىپ ئۇنى كۈلدۈرگەندى ، بىز كۈلكە ئۈچۈن بۇ جايغا ئۇنىڭ بىرنەچچە قۇرنى كۆچۈرمىز :

ياغلار تۆكۈلسە يەرگە ، يېتىپ يالار ، تەقسىرىم ،
بولسا بازاردا پەسلىك ، سېتىۋالار ، تەقسىرىم .

«مېنىڭ ئۈچۈن بىر زېرەك¹، رەنا بانۇغا جېۋەك²»
دېسە ئانام — «نەكېرەك؟» چىشلەپ تالار، تەقسىرىم ،
«قۇلاق تېشىش يوسۇن ئەمەس ، پۇلنى تېپىش ئويۇن ئەمەس ،
جېۋەك تاقاش پەرز ئەمەس!» غوۋغا سالار ، تەقسىرىم .

ھۆرمەتلىك ئوقۇغۇچىنى قەھرىمانلىرىمىزنىڭ بىر قىسمى
بىلەن تونۇشتۇرۇشنى مۇشۇ جايدا توختىتىمىز . ئۇلارنىڭ ئىچكى
ۋە تاشقى مەجەزلىرى ياخشى يېشىلمىگەن بولسا ، ھېكايىمىزنىڭ
داۋامىدا يەنىمۇ ئېچىلىپ ۋە كېڭىيىپ بارار ، دەپ ئوشۇقچە
تەپسىلىگە كىرىشىمىدۇق .

8 . بىر ئوردىلىق

مەخسۇمنىڭ ھويلىسى ئىچكىرى - تاشقىرى ئۈچ قەۋەت
ئىدى . كۈچىدىن كىرگەندىكى بىرىنچى ھويلىغا مېھمانخانا ،
مەكتەپخانا ۋە مەشىقخانا جايلاشقان . ئىككىنچى ھويلا چاسا ، يېرىم
تانابچە كېلىدىغان باغ بولۇپ ، بۇنىڭدا شاپتۇل ، ئالما ، ئەنجۈرگە
ئوخشاش مېۋىلىك دەرەخلەر ۋە بىرنەچچە قېرى باراڭلىق ئۈزۈملەر
بۈك بولۇپ ئۆسكەندى .

مەخسۇمنىڭ بالىلار كۈچىدىن ياخشى پايدىلانغانلىقى ئۈچۈن
بولسا كېرەك ، باغنىڭ ھېچبىر يېرى — بىر غېرىچچىمۇ بوش
قالمىغان ، ئۇنىڭدا ھەر تۈرلۈك ئۆسۈملۈكلەردىن بار ئىدى .
ئوتتۇرىسىدىكى باراڭنىڭ ئاستى بىر يېرىم گەز كۆتۈرۈلۈپ
ياسالغان سۇپا ، سۇپىنىڭ ئۈچ تەرىپىگە يازلىق گۈللەر تېرىلغان ،
رەيھان ۋە باشقا چېچەكلەر ئەتراپقا ئۆز ئەتىرلىرىنى چېچىپ
تۇراتتى . بىرىنچى ھويلىدىن كىرگەندە ، باغنىڭ سۇپىسىغا ھەمدە

① زېرەك -- رېرە .

② جېۋەك -- سۇ چاغدا مىرلارنىڭ مەيدىسىگە ئاسىدىغان رىنىسى .

ئىچكىرىگە كىرىدىغان يوللار بار ئىدى ھازىر مىزان ئېيىنىڭ ئىككىنچى ھەپتىلىرى ، باغنىڭ مېۋىلىرى يېتىلىپ قالغان ، بولۇپمۇ باراڭدىكى قارا ھۆسەينى ئۈزۈملەردىن خۇددى ھەسەل تېمىپ تۇراتتى . يوللارغا سېپىلگەن ، سۇپىغا گىلەم سېلىنمىسىمۇ ، گۈللۈك كىيىمى بېيىلىپ ، ئۈچ تەرىپىگە كۆرىپلەر سېلىنغانىدى .

مەخسۇم گۆشى ئۆيىگە بېرىپ چىققاندىن كېيىن ، ئىككى سائەتلەرچە ھۆسنخەت يېزىۋاتقان بالىلار بىلەن شۇغۇللاندى ، ئارىدىن «ئەبجەت» سۆزىنى توغرا يېزىپ چىقارغان بىر بالىنىڭ قولىنى باغلاپ ئۆيىگە ئەۋەتتى . بالا ئۆيىدىن سوۋغات — «قول يېشەر» ئېلىپ كەلگەندىن كېيىن ھەممىگە رۇخسەت بېرىپ ، بۈگۈنكى ۋەزىپىسىنى تۈگەتتى .

مەخسۇم مەشىقخانىدىن چىقىپ ، ئىچكىرىگە كىرىشكە ئەمدىلا قەدەم تاشلىغانىدى ، دەرۋازىدىن خىزمەتچىلەر كىيىمىدە بىر كىشى كىردى ۋە مەخسۇمغا كۈلۈمسىرەپ سالام بېرىپ ، يېقىنلىشىپ كەلدى . ئوردىنىڭ دىۋانخانا¹ خىزمەتچىلىرىنىڭ كىيىمىدە بولغان بۇ كىشىنى مەخسۇم ئۆز ئۆمرىدە بىرىنچى قېتىم كۆرۈۋاتاتتى ، جاۋاب سالامدىن كېيىن كۆرۈشتى . مەخسۇم تەرەددۇتلىنىپ ، مەقسەتنى سوراشتىن ئەپسىزلىنىپ ، مېھماننى مېھمانخانىغا باشلىدى . مېھمانمۇ تەكەللۇپ قىلىپ تۇرماي ، داموللىنىڭ كەينىدىن مېھمانخانىغا كىردى . ئولتۇرۇشتى ، دۇئا قىلىندى . ئوردىلىق تەبەسسۇم ئىچىدە مەخسۇمغا قارىغاندىن كېيىن ئۆزىنى يەنە بىر رۇسلىۋالدى .

— خاتا قىلمىسام ، جانابلىرى مىرزا ئەنۋەرنىڭ ئۇستازى بولسىلا كېرەك ؟

— پېقىر...

— ئۆيىنچىلىرى بىلەن ئوبدان ، سالامەت تۇرۇشتىلمۇ ؟

1. دىۋانخانا - خان ئوردىسىنىڭ ئىش باسقۇرۇشى مەھكىمىسى .

— ئەلھەمدۇلىللا .

مەخسۇمغا كۈتۈلمىگەن رەۋىشتە مېھرىبانلىق بىلەن مۇئامىلە قىلغۇچى بۇ ئوردىلىق قىرىق ياشلار چامىسىدا ، ئېگىز بويلۇق ، قارا ئۇزۇن ساقاللىق ، سىماب رەڭ سەللىسىنىڭ پېشىنى چۈشۈرگەن ، قارىراق كەلگەن بىر يىگىت ئىدى .

— كەمىنلىرىمۇ ، — دېدى ئوردىلىق ، — مىرزا ئەنۋەر بىلەن بىللە دىۋانخانىدا ئىشلەيمەن... بەلكى قۇلاقلىرىغا كىرىپ قالغاندۇر ، ئىسمىم سۇلتان ئەلى مىرزا !

— ياخشى ، ياخشى ، — دېدى كۈلۈپ مەخسۇم ، — ئەنۋەردىن ئاڭلىغانىدىم ، جانابلىرىنىڭمۇ تەرىپلىرىنى ئاڭلىغانمەن . قانداق بولۇپ خۇدا يەتكۈزدى ؟ پېقىر خانغا تەشرىپ قىلىشلىرى بىلەن تولا خۇشال بولدۇم .

— ئەدەپسىزلىك بولسىمۇ ، — دېدى مىرزا سۇلتان ئەلى ، — مۇبارەك خانلىرىغا باستۇرۇپ كەلدىم . بۇنىڭغىمۇ بۇرادىرىم مىرزا ئەنۋەرنىڭ مۇھەببىتى مەجبۇر قىلدى .

سۇلتان ئەلىنىڭ بۇ كېيىنكى سۆزى مەقسەتنى داموللىغا بىر قەدەر چۈشەندۈرۈپ قويدى . شادلىنىش ، ھۇزۇرلىنىش مەخسۇمنىڭ چىرايىغا چىققانىدى . كۆزىنى قىسىپراق سۇلتان ئەلىگە قاراپ :

— ياخشى ، ياخشى ، — دېدى مەخسۇم ، — مۇھەممەد رەجەپ مەرھۇمنىڭ ئورنىغا باش مۇنشى^① تەيىن قىلىندىمۇ ؟ ! بۇ توغرىدا ئەنۋەر بىلەن سۆزلىشەلمىدىم .

— تېخى تەيىن قىلىنىپ بولمىدى . ئەتە - ئۆگۈن تەيىن قىلىنىپ قالار دەپ تۇرىمىز .

— تولا ياخشى ، نامزاتلار باردۇ ؟

— بار ، — دېدى سۇلتان ئەلى ، — بىرنەچچە نامزاتلار ھەزرىتى خانغا سۇنۇلغان ؛ جۈملىدىن شائىر مەدھىيى ، موللا

① مۇسى — كاسى ، ناس مۇسى ، مىرزا بېشى دېگەنلەرنىڭ ھەممىسى ناس كاسىپ دېيەكتۇر .

شاھادەت مۇپتى ۋە باشقا يەنە بىرنەچچە كىشى . خەۋىرىڭىز بولسا كېرەك ، گەرچە ئۆزى رازىلىق بەرمىسىمۇ ، بىرنەچچە مىرزىلار شاگىرتىڭىز مىرزا ئەنۋەرنىڭمۇ نامزاتىنى خالىس مەكتۇپ بىلەن خان جانابلىرىغا سۇنغاندۇق . ئۈمىد خۇدادىن ، يارلىق مىرزا ئەنۋەرگە چىقار ، دەپ تۇرىمىز .

مەخسۇم ساقلىنى تۇتۇنماپ تورۇسقا قارىدى ، گويا سۇلتان ئەلىنىڭ كېيىنكى ئىككى جۈملىسىگە قايسى يوسۇندا تەڭ كېلىشتىن ئاجىز قالغاندى .

— بىرنەچچە ياخشىلارنىڭ ئەنۋەرگە بولغان ھۆرمەت ئېتىبارلىرىنى ئاڭلىغاندىم ، — دېدى مەخسۇم مىننەتدار ئاھاڭدا ، — ئەمما پېقىرغا شۇ بىر نەرسە مۇشكۈلرەك كۆرۈنىدۇكى ، ئەگەردە ئەنۋەر باش مۇنشىلىق ۋەزىپىسىگە يارلىق ئېلىپ قالسا ، بۇ مەنەپىنى ئادا قىلالارمۇ ؟ مېنىڭ نەزىرىمدە باش مۇنشىلىق خۇسۇسەن ئۇ جانابنىڭ ھۇزۇرىدا ھەددىدىن تاشقىرى ئۇلۇغ ۋە مۇشكۈل كۆرۈنىدۇ .

سۇلتان ئەلى يېنىكلا كۈلۈپ قويۇپ :

— باش مۇنشىلىق مەنەسپى توغرىسىدىكى پىكىرلىرى ھەقىقەتەن توغرا ، — دېدى ، — ئەمما مىرزا ئەنۋەرنىڭ ھۆددە قىلالىشى سۆزسىز . چۈنكى ئەنۋەرنىڭ بۇ ساھەدىكى ئىستېداتى جانابلىرىدىن كۆرە ماڭا مەلۇمدۇر ، بۇ توغرىدا خاتىرجەم بولسىلا . — دەرۋەقە ئەنۋەرگە نۇرغۇن ئەمگىكىم سىڭگەن ، — دېدى مەخسۇم ماختانغاندەك قىلىپ ، — كىچىككىنە چىغىدىن باشلاپ كەمىنىڭ تەلىمىدە ئۆستى . ئۆز قولۇمدا تەربىيە تاپقان نەچچە يۈز ، بەلكى مىڭلاپ شاگىرتلىرىمنىڭ ئىچىدە كۆپ دىققەت - ئېتىبارىم شۇ بالغا بېرىلدى . مۇشۇ سەۋەبتىنمۇ بۇنچىلىك تەييار بولۇپ قالغان بولسا ئەجەب ئەمەس دەپ ئويلايمەن ... ۋە لېكىن ھېلىقى سۆزۈم شۇنىڭ ئۈچۈندۈركى ، پەزىلەت ۋە قابىلىيىتى يەتكۈلۈك بولسىمۇ ، ياشلىق ، كەم تەجرىبىلىك قىلىپ قالارمىكەن ، دەپ ئويلايمەن .

— بوستانى مەرىپەت ۋە گۈلشەنى ھەقىقەت ، — دېدى سۇلتان ئەلى ، — ئىمامى ئەزەم رەخمىتۇللاھى ئەلەي ئون ئىككى ياشلىرىدا دەرس بېرىپ ۋە ھاكازا كۈتۈبىسى مۇتەبەررەكە كىتابىنىمۇ باشلىغانىكەنكى ، بۇ كارامەت جانابلىرىدىن يوشۇرۇن ئەمەستۇر . بەس ، ئىندەلئۇقالە ياشلىقنىڭ ھېچبىر كەمچىلىك ۋە ئەھمىيىتى يوق . ئەمما ، پەزىلەت ۋە پاراسەت كېرەك . مەسىلەن ، كەمىنىڭىز ئوقۇشتا ئەقايىتىكىچە باردىم ۋە كېمىدە ئون يىلدىن بېرى مىرزىلىق قىلىمەن . ئۆز ھۈنىرىمدە ياخشى تەجرىبىمۇ ئاشۇردۇم . شۇنىڭ بىلەن بىللە ھەقىقەتنى ئىقرار قىلىشقا مەجبۇرمەنكى ، شاگىرتىڭىز مىرزا ئەنۋەردىن كۆپ دەرىجە تۆۋەنمەن ، تەھرىرلىكتە ، پەرەز ۋە بايان قىلىشتا ئەنۋەرىڭىزنىڭ ياردىمىگە موھتاجمەن . ھالبۇكى ، يېشىم ئۇنىڭدىن تەڭمۇ تەڭ چوڭ ، مەن ئوقۇغان دەرسلەرنى بەلكى ئەنۋەر ئوقۇمىغان ... ئەنۋەرنىڭ پاراستىگە يالغۇز مەن ئەمەس ، ھەتتا مەرھۇم مۇنشى موللا مۇھەممەد رەجەپنىڭ ئۆزىمۇ قايىل بولۇپ «ئاجايىپ ئوغلان» دەپ قوياتتى . مېنىڭ مىرزا ئەنۋەرنى بۇ ئورۇنغا سايە قىلىشىم بولسا ، بىرەر غەرەز بىلەن ئەمەس ، خالىسا ئىندۇر . ئەگەر غەرەزگە ھېسابلا نسا ، مەسىلەن : «بىرەر نائەھلىنىڭ قول ئاستىدا ئىشلىگەندىن ، ئەھلىنىڭ ئېغىزىدا چىشلەنگەن ياخشى» دېگەن سۆزگە بىنا ئەندۇر . لېكىن ، مىرزا ئەنۋەر نېمە ئۈچۈندۇر بىز بىرنەچچە مىرزىلارنىڭ تىلىكىمىزگە قارشى چىقىپ ، بىزدىن رەنجىپ يۈرىدۇ . ھەتتا جاناب خانغا بىر ئەرز كىرگۈزۈپ ، مېنىڭ نامزاتىم خاتا كۆرسىتىلىپتۇ ، مەن بۇ ۋەزىپىنى ھۆددە قىلالمايمەن ، دەپ ئۆزرە سورىماقچىمىش . ئۇنىڭ نېمە ئۈچۈن بۇنداق قىلىۋاتقىنىنى بىلەلمىدۇق ... پېقىر ، ئاكا — ئىنلار تەرىپىدىن ، گەرچە ئەدەپسىزلىك بولسىمۇ ، ھۇزۇرلىرىغا ئىلتىماس بىلەن كەلدىم . ئەڭ ئاۋۋال ، مىرزا ئەنۋەرگە ئاتىلىقلىرى ، ئۇنىڭدىن كېيىن ئۇستازلىقلىرى بار . سىز جانابلىرى تەرغىب قىلىشىڭىز ۋە مەسلىھەت بەرسىڭىز ، قوبۇل قىلار ، دەپ ئويلىدۇق .

— ھەببە! — دېدى مەخسۇم خۇشاللىق بىلەن ، — بۇ توغرىدا ياخشى سۆزلەشمىگەندۇق ، سۆزلىشەرمىز ؛ ئىنشائاللا ، ئۇنار .

— سالامەت بولۇڭ ، تەقسىر !

مەخسۇم ساقىلىنى تۇتۇپ كۆزىنى قىستى .

— بايا پېشىن ۋاقتىدا ، — دېدى ئۇ ، — جامائەت كەمىنىدىن

سوراپ قېلىشتىلار كى «ئوغلۇڭىز ئەنۋەر مۇنشىلىققا

تەيىنلىنەرمىش ، شۇ خەۋەر توغرىمۇ!» دەپ ... دېمەك ،

شەھەرگىمۇ مەشھۇر بولغانىكەن - دە .

— بەلكى ، — دېدى كۈلۈپ سۇلتان ئەلى ۋە ئازدىن كېيىن

ئاستا ، سىر تەرىقىسىدە قىلىپ سۆزلىدى ، — ئوردىنىڭ ئىچىدىن

بىرنەچچىلىرىمىز ئۇستاز موللا مۇھەممەد نىياز داموللىغا ۋە

ھەرەمدىن ئاغىچا ئايىمغا ئەنۋەر توغرىسىدا ئىلتىماس قىلىشتۇق .

شۇنىڭ ئۈچۈن مىرزا ئەنۋەرنىڭ باش مۇنشىلىققا تەيىن قىلىنىشىغا

ئىشىنىمىز . پەقەت ئۇنى ئۇناتساقلا بەس .

— ۋە لېكىن ، — دېدى مەخسۇم ئاخىرىدا ئېچىلغان

قىياپەتتە ، — بۇ تەدبىرىڭلار تولىمۇ ياخشى بوپتۇ ؛ يەنى مەسىلەن ،

خان جانابلىرىغا داموللا شاغاۋۇل ۋە مەلىكە خانىملارنى ۋاستە

قىلىشىڭلار ...

— بىزمۇ شۇنداق دەپ ئويلايمىز . ئەمدى ئۈمىد خۇدادىن ،

نەتىجىمۇ ئارزۇيىمىزدەك بولغاي ...

— ئىنشائاللا .

— دېمەك ، مىرزا ئەنۋەرنى ئۇنىتىش ۋەزىپىسى ،

ئەدەپسىزلىك بولسىمۇ ، سىزگە قالدى - دە ، تەقسىر ؟ — دەپ

سۇلتان ئەلى تەكرار سورىدى .

— خاتىرجەم بولۇشىڭلار ، — دېدى مەخسۇم قانائەت

بىلەن ، — ئەلۋەتتە ئائىنىسايىنى كۆندۈرەرمىز !

شۇنىڭدىن كېيىن سۇلتان ئەلى ئۆزىنىڭ بۇ يەرگە كەلگىنىنى

ئەنۋەرگە بىلدۈرمەسلىكىنى تەكىتلەپ ئورنىدىن تۇردى .

مەخسۇمنىڭ ئەستايىدىل «تەييارلىقىمىز بار ئىدى» دەپ قاتتىق

تۇنۇشىغا قارشى ئۆزرە ئېيتىپ خوشلاشتى . مەخسۇم ئۆز ئۆيىگە كەلگەن ئادەملەرگە تولا ۋاقىتتا قىلمايدىغان ھەددىدىن تاشقىرى بىر تەكەللۇپ بىلەن ئۇنى دەرۋازىغىچە ئۈزىتىپ چىقتى .

9 . قىيىداش ۋە ئويۇن

مەخسۇم كەلگۈسىنىڭ تاتلىق خىياللىرىغا چۆمۈلگەن ھالدا نامازدىگەر ئۈچۈن تەرەت ئېلىۋاتاتتى . تەرەتتە تەرتىپكە رىئايە قىلىش سۈننەت ، ئەمما مەخسۇم سۈننەتنى بۇزماقتا ، ھەتتا ئوقۇلىدىغان دۇئالارنىمۇ مالىماتتاڭلاشتۇرۇۋەتمەكتە ئىدى . مەخسۇم شۇ تەرىقىدە تەرتىپسىز تەرەت ئېلىپ بولۇپ ئىچكىرىگە كىردى . نىگار ئايىم ئاشخانىدا مانتىلارنى قاسقانغا تىزىپ ، قازانغا قويماقتا . رەنا بولسا ، ئايۋاندا كىچىك ئۆكۈملىرىنىڭ ئارىسىدا ئولتۇراتتى . دادىسى يۆلەكتىن كۆرۈنۈشى بىلەن رەنا مەسئۇدنى كۆتۈرۈپ ئورنىدىن تۇردى ۋە قوزۇقتىكى سەللە - پەرىجىنى ئېلىپ ، ئايۋاننىڭ دوقمۇشىغا كەلدى ، بالىلارمۇ دادىسىنىڭ ئالدىدا ئەدەپ ساقلاشتى .

— ئەنۋەر ئاكاڭ كەلمىدى ، سۇپا يالغۇز ، — دېدى مەخسۇم پەرىجە - سەللىسىنى كىيىۋېتىپ ، — نامازدىگەرگە بېرىپ كەلگىنىمگىچە سەن سۇپىغا چىقىپ تۇرغىنا ، رەنا .
— ماقۇل .

دادىسى چىقىپ كەتكەندىن كېيىن ، رەنا ئۆكۈسىنى كۆتۈرگەن ھالدا تاشقىرىغا ماڭدى . ئۇنىڭ كەينىدىن مەھمۇد ۋە مەنسۇرلارمۇ يۈگۈرۈشتى .

— رەناچا ، رەناچا ، — دەپ مەنسۇر يىغا ئارىلاش ئۆزىدىن چېپىپ ئۆتۈپ كەتمەكچى بولغان مەھمۇدنىڭ ئۈستىدىن رەنا ئاچىسىغا ئەرەز قىلدى . رەنا باغنىڭ سۇپىسىغا يېتىپ قالغانىدى . مەنسۇرنىڭ يىغا ئاۋازى تېخىمۇ كۈچىيىپ ، رىقابەت ئوتى تۇتۇشىپ كەتكەندىن كېيىن ، رەنا توختاپ مەھمۇدنى كايىشقا مەجبۇر بولدى :

— مەھمۇد، مەھمۇد، ئەقلى يوق مەھمۇد!
مەھمۇد توختىدى، ئەمما مەنسۇرنىڭ ئالدىغا ئۆتكەنىدى .
مەنسۇر بۇ مەغلۇبىيەتكە چىدىيالماي، تېرىكپ يىغلاپ، بەرگە
ئولتۇرۇۋالدى ۋە جاھاننى بېشىغا كىيىپ داد - پەرياد كۆتۈردى .
رەنا كېلىپ مەنسۇرنى تۇرغۇزدى ۋە كىيىمىدىكى توپىلارنى قاچىلىدى .
— يىغلىما، ئۇكام، يىغلىما، — دېدى، — ھازىر دادىسى
مەھمۇدنى دۈم - دۈم! توختاپ تۇرغىنا، سەن مەھمۇدنى، داداڭ
كەلگەندە ئېيتىمسام!

مەنسۇر «رەناچا» سىنىڭ ھىمايىسىدىن كېيىن ئۇنىڭ
يېتەكلىشىدە سۇپىغا قاراپ ماڭدى، ئەمما مەھمۇد خېلى
ئېزىلگەنىدى :

— دادام يېمە قىلاتتى؟ — دەپ سورىدى ئۇ تۇرغان جايىدىن
مىدىرلىماي .

— كەلسۇنچۇ ھازىر ... ئۇ كۈنكى چىۋىقنى ئۈنتۈپ
قالدىڭمۇ؟ — مەھمۇد جاۋاب بېرەلمىدى . ئۇنىڭ كۆزىدە ئاچچىق
ئارىلاش قورقۇش بار ئىدى . رەنا قۇچقىدىكى كىچىك ئۇكىسى
بىلەن سۇپىغا چىقىپ ئولتۇردى . مەنسۇر «رەناچا» سىنىڭ
مۇرىسىگە يۆلىنىپ يول ئۈستىدە تۇرۇپ قالغان مەھمۇدقا غالىبانە
بىر تۈردە زاڭلىق قىلىپ قارىدى . مەھمۇد بۇ ھالغا كۆپ چىداپ
تۇرالمىدى . ئۆزىنىڭ يېڭىلىشىگە سەۋەبچى بولغان رەنادىن ئۆچ
ئېلىش مەقسىتىدە :

— موللىتانىڭ^۱ خوتۇنى، موللىتانىڭ خوتۇنى ... ھەي،
ھەي، ھەي، — دېدى .
رەنا كۈلۈپ :

— توختاپ تۇر، توختاپ تۇر، سەن ئەدەپسىز، — دېدى ۋە
مەھمۇدقا ھۇجۇم قىلىدىغاندەك قوزغىلىپ قويدى .
— بىلدىم، بىلدىم : موللىتانىڭ خوتۇنى، موللىتانىڭ

① بېمە — بېمە دېمەككى .
② موللىسا — موللىكا دېمەككى .

خوتۇنى! — دېدى يەنە مەھمۇد ۋە ئىچكىرىگە قاراپ قاچتى .

رەنا كۈلۈمسىرەپ مەنسۇرغا قارىدى :

— شۇنداقمۇ ، مەن موللىتانىڭ خوتۇنىمۇ - ھە ؟ — دەپ سورىدى . مەنسۇر جاۋاب بېرىش ئورنىغا يۆلەككە قارىدى ۋە خۇشاللىقى ئىچىگە سىغىمىغان ھالدا سۈپىنىڭ پەلەمپىيىگە قاراپ يۈگۈرگىنىچە ۋارقىرىدى :

— موللىتا ، موللىتا ، تەلدى ، تەلدى .

رەنامۇ يۆلەككە قاراپ قىزىرىپ كەتتى ۋە ئالدىغا چۈشۈپ قالمايىمقان بولۇپ كەتكەن چېچىنى كەينىگە تاشلاپ ، ئۆزىنى تۈزەتتى . يۆلەكتە كۆرۈنگەن ياش يىگىت («موللىتا») سۇپا يولى بىلەن كېلىۋاتاتتى . قارا چىۋۇق يوللۇق بەقەسەمدىن يىپەك تون كىيگەن ، قامەتلىك ئەنۋەر بىرىنچى قاراشتىلا كۆزگە ئوماق ۋە چىرايلىق كۆرۈنەتتى . ئۇ قارا سۈرمىلىك كۆزىنى رەنادىن ئۈزۈمگەن ھالدا ، ئۆزىگە يۈگۈرۈپ كەلگەن مەنسۇرغا يول ئۈستىدە زوڭزىيىپ قۇچقىنى ئاچتى ، مەنسۇرنىڭ مەڭزىدىن سۆيگەندىن كېيىن ، ئۇنى كۆتۈرۈپ سۇپىغا ماڭدى . ئەنۋەرنى قارشى ئېلىش ئۈچۈن بولسا كېرەك ، رەنامۇ ئورنىدىن تۇرۇپ ، سۈپىنىڭ پەلەمپىيىگە يېقىنلاشتى ۋە تەبەسسۇم ئارىلاش «ھارماڭ!» دېدى .

— ساق بولۇڭ!

ئەنۋەر سۇپىغا چىقىپ ، مەنسۇرنى يەرگە قويدى ، كەشنى يېشىۋېتىپ رەنا تەرەپكە ئېڭىشىپ ، ئۆزىگە تەلپۈنۈپ تۇرغان مەسئۇدنىڭ مەڭزىدىن سۆيىدى ۋە ئۇنى رەنادىن ئالدى . مەسئۇد ئەنۋەرنىڭ قولىغا ئۆتۈپ ، تەلپۈنۈپ گىڭىلىدى ۋە قىرقىراپ تېپىچەكلىدى . رەنا ئىككى قولىنى ئۈزىتىپ : «كەل ماڭا ، كەل» دېدى . مەسئۇد بۇرۇلۇپ ئەنۋەرنىڭ باغرىغا سىقىلدى ، كۈلۈشتى . ئەنۋەر بالىنى سۆيۈپ ئەركىلەتتى . رەنا مەسئۇدقا كايىدى : «سېنى ، توختاپ تۇر ، بۇجى بالا!» دېدى . ئەنۋەر بالىنى كۆتۈرگەن پېتى ئولتۇردى ، سول تىزىغا مەنسۇر چاپلاشتى ۋە ئۇنىڭ يېنىغا رەنا قوشۇلدى ... شۇ تەرىقىدە ئىككى ئوتتۇرىدا

بىردەم مەسئۇدنى سۆيۈشتى . ئەنۋەر بالىنى رەناغا بەرگەندىن كېيىن ، سىماب رەڭلىك شايى سەللىسىنى ئېلىپ باستۇققا تاشلىدى ۋە قاپقارا بولۇپ چىقىشقا باشلىغان بۇرۇتنى ياغلىقى بىلەن تۈزەتتى . رەنا ئۇدۇلدا ئۆرە تۇراتتى .

— تىنچلىقمۇ؟

— تىنچسىز ، دېدى كۈلۈپ رەنا .

— كۆڭۈلدىكىدەك ئىكەن بولمىسا ... ھە ، ئېيتقاندەك ، —

دېدى ئەنۋەر ئولتۇرغان سۈپىسىنى كۆرسىتىپ ، — بۈگۈن جاي چوڭ سېلىنىپتۇغۇ؟

— مېھمان كېلەرمىش .

— يالغانچىلىقنىڭنى قارا ، رەنا ، — دېدى ئەنۋەر

كۈلۈمسىرەپ ، — قانداق مېھمان؟

— مەن نەدىن بىلەي ، قانداق مېھمانلىقىنى ... پەتگە

كىشىلەر كېلەرمىش ، دەپ ئاڭلىدىم .

— پەتسى نېمىسى؟

— بىلمەيمەن ، نېمىسى .

ئەنۋەر ئويلىنىپ يەنە كۈلۈمسىردى :

— سېنىڭ پەتەيىڭ بولمىسۇن يەنە؟

— مېنىڭ قانداق پەتەيىم بولسۇن : مەن تېخى تىرىكمەن .

— تەتۈرىگە بۇرما ، رەنا ، بەلكى سېنى ئەرگە

بېرىشمەكچىدۇر؟

رەنا قىزىرىپ تۇردى - دە ، گەپنى يەنە كۈلكىگە ئايلاندۇردى :

— مېنى كىمگە بېرەر؟

— سېنىمۇ؟ — دېدى كۈلۈپ ئەنۋەر ، — سېنى خاندىن باشقا

كىم ئالسۇن؟

رەنا قولدىكى ئۇكسىغا قارىغان ھالدا :

— سىز شۇنىڭغا مەسلىھەت بەرسىڭىز ... مەن قانداق

قىلاي ! — دېدى ۋە مەنسۇرنى چاقىردى ، — تۇر ، مەنسۇر ،

كېتىمىز .

رەنادا خاپا بولغانلىق كۆرۈنۈشى بار ئىدى ، ئەنۋەر رەنادىكى
بۇ ئۆزگىرىشتىن ئەپسىزلىككە چۈشتى :
— رەنا ، — دېدى ئۇ . رەنا پەلەمپەيدىن چۈشۈۋېتىپ
توختىدى ، — راستىنى ئېيت ، مېھمان كېلىشى ئېنىقمۇ ؟
— مېھمان كېلىشى ئېنىق ھەم كەلدى ، — دېدى رەنا
جىددىي .

ئەنۋەر ئەجەبلەندى :

— مېھمان كەلدى ؟

— كەلدى .

ئەنۋەر ئەتراپقا قارىدى :

— قېنى مېھمان ؟

رەنا قولى بىلەن ئەنۋەرنىڭ ئۆزىنى كۆرسەتتى :

— ئەنە مېھمان .

— مەن مېھمانمۇ ؟

رەنا جىددىي رەۋىشتە :

— ئەلۋەتتە ، سىز بىزگە مېھمانسىز ، — دېدى .

ئەنۋەر يەنە كۈلدى . لېكىن ، ئۇنىڭ بۇ كېيىنكى كۈلۈشىدە

كۈچىنىش بار ئىدى :

— مەن سىلەرگە مېھمانمۇ ؟

رەنا كۈلۈمسىرەپ يەر ئاستىدىن ئەنۋەرگە قارىدى ۋە قولدىكى

خەقىشلىنىشكە باشلىغان بالىنى بەزلەش ئۈچۈن تەۋرەندى .

— بىلمەيمەن ...

رەنانىڭ يۈزىدىن بايقى جىددىيەت يوقالغاندەك ئىسىدى .

ئەنۋەرمۇ مەنىلىك ئويۇننى تاشلاپ ، چىن ئويۇنغا ئۆتۈپ :

— مېھماننىڭ قورسىقى ئاچ ، رەنا ، — دېدى ، — ئەلۋەتتە ،

قەدىرلىك مېھمان ئۈچۈن تاڭسۇقراق غىزا پىشۇرغانسىلەر ، دەپ

ئويلايمەن . بۈگۈنكى غىزايىڭلارنىڭ ئىسمىنى ئىلتىپات قىلىپ

ئېيتىپ بەرسەڭ .

— مېھماننىڭ ۋەزىپىسى ، — دېدى رەنا جاۋابەن ، —

ئىززىتى بىلەن ئولتۇرۇش ۋە ئالدىغا قويغان نەرسىنى ماختاپ -
ماختاپ يېيىشتۇر ...

— راست ئېيتسەن ، قۇشناچ ، — دېدى ئەنۋەر — لېكىن ،
بۈگۈنكى مېھماندارچىلىقنىڭلارمۇ تۈنۈگۈنكىدەك سۇيۇقئاش بىلەن
بولسا ، ماختاپ قولۇڭغا ياندۇرۇپ بېرىشىممۇ ئېنىقتۇر .
رەنا بار ئاۋازى بىلەن كۈلۈۋەتتى :

— بۈگۈن قورۇما شورپىغا ، — دېدى رەنا كۈلكە
ئىچىدە ، — قاتتىق نان چىلاپ يەيسىز ، توغرامچە ئورنىغا چامغۇر
جايىنايسىز .

— ئايرىن ، — دېدى ئەنۋەر ، — بۈگۈنكى مېھماندارچىلىق -
قىلغىلاردىن بەك مەمنۇن بولىدىغان ئوخشايمەن . ئەگەر مۇمكىن
بولسا شۇنىمۇ بىلسەمكى ، بۈگۈنكى چامغۇر شورپىسى چوڭ
قۇشناچنىڭ قولىدىن قىلىنامدۇ ياكى كىچىك قۇشناچنىڭكىدىنمۇ ؟
— مېھمان ئۈچۈن بۇنىڭ پەرقى يوق ...

— بىرئاز خاتالىشىسەن ، رەنا بانۇ ، — دېدى
ئەنۋەر ، — چۈنكى قول بىلەن قولىنىڭ چوڭ پەرقى بار .
— پەرقى بولسا ... بۈگۈن كىچىك قۇشناچنىڭ قولىدىن
قىلىنغان چامغۇر شورپىسى ئىچىسىز .

— ئۇنداق بولسا كەچۈرسەن ، رەنا بانۇ ... ئەگەردە كىچىك
قۇشناچنىڭ قولىدىن قىلىنغاننى ئىچىدىغان بولساق ، ئۇ بىزنىڭ
ئۈچۈن چامغۇر شورپىسى ئەمەس ، قۇش شورپىسىدۇر .
رەنا بۇنىڭغا قارشى ئېمىنىدۇر ئېيتماقچى بولغانىدى ،
تاشقىرىدىن كېلىۋاتقان ئاياغ ئاۋازىنى پەملىدى . ئەنۋەرگە بىر
كۈلۈپ قارىدى - دە ، مەنسۇرنى يېتىلەپ ئىچكىرىگە يۈگۈردى .

10 . خەيرخاھ بىر ئادەم

رەنا ئىچكىرىگە قايرىلماستىن باغقا مەخسۇم كىردى ۋە
تاشقىرىغا قاراپ چاقىردى :

— مەرھەمەت ، شاھىد بەگ ، مەرھەمەت !
رەنا ئىچكىرىگە كىرىشى بىلەن داموللىنىڭ كەينىدىن
ھاسىراپ - ھۆمۈدىگەن ، ئەللىك ياشلار چامىسىدا بار ، سېمىز بىر
كىشى كۆرۈندى ، كۆك سەللىسى پېشانىسىنىڭ ئۈستى بىلەن
ئورلىپ ئۆسۈك قېشى قاپقىغا يەتكەن بۇ بەگنىڭ بېلىدىكى
كۈمۈش كەمىرى تولىمۇ يوغىناپ كەتكەن قورسىقىنى يۇقىرىغا
كۆتۈرۈپ تۇرۇش ۋەزىپىسىنى ئادا قىلاتتى .
ئىشىك تۈۋىدە شاھىد بەگ بىلەن مەخسۇمنىڭ ئوتتۇرىسىدا
«چۈشىنىلمەسلىك» يۈز بەردى :

— سىلى ماڭسىلا !

— سىلى ماڭسىلا !

— مەن رازى .

— ئەدەپسىزلىك بولىدۇ - دە ، قىخىرىر ...
ئوشۇقچە تەكەللۈپنى شاھىد بەگنىڭ ئۆزى كۆتۈرسىمۇ ،
گۆشى كۆتۈرەلمەيتتى . تەكەللۈپ قىلىپ تۇرسا ، بارغانسېرى
ئۆزىگە ھۇزۇرسىزلىق ئاشاتتى . شۇنىڭ ئۈچۈن مەخسۇمنىڭ ئالدىغا
چۈشۈپ ماڭدى ۋە يول ئۈستىدە :
— مىرزا ئەنئەرىمۇ كەلگەنكەن ، قىخىرىر . . . — دەپ
قويدى .

ئەنئەرىم ئۇلارنى قارشى ئالدى . سۇپىغا چىقىشتى . شاھىد بەگ
ئەنئەرىم بىلەن ھاسىرىغان ھالدا كۆرۈشۈپ ، جاي كۆرسىتىلمەستىنلا
سۇپىنىڭ تۈرىگە ئۆزىنى تاشلىدى ، چۈنكى پەلەمپەيدىن چىقىشتا
خېلى ئېزىلگەن ، تەكەللۈپقا تاقىتى قالمىغاندى ، دۇئادىن كېيىن
ئولتۇرغان يېرىدە تاش تونىنى يەشتى ، بېلىدىن كەمىرىنى ئېلىپ
يېنىغا قويدى ، سەللىسىنى چىقىرىپ ياستۇقنىڭ ئۈستىگە تاشلىدى
ۋە ياغلىقى بىلەن پېشانىسىدىكى تەرلىرىنى ئېرتىپ ، ئۆزىنى
يەلپۈدى :

— ياخشى ، سالامەتمۇ سىز مىرزا ، قىخىرىر ؟

— شۈكۈر ، ئۆزلىرىدىن سورىساق ؟

— ئەلھەمدۇللىلا!

ئاندىن مەخسۇم ئەنۋەردىن ھال سورىدى

— بىرئاز كېچىكتىڭغۇ، ئەنۋەر؟

— زۆرۈررەك ئىشلار بار ئىدى .

— سەرمۇنشى قازا قىلىپ ، — دېدى شاھىد بەگ ، — ھەممە

ئېغىرلىق سىزنىڭ ئۈستىڭىزگە چۈشكەن بولسا كېرەك ، مىرزا ، قىخىرىر ؟

— شۇنداق ، — دېدى ئەنۋەر ، — لېكىن بەزى ۋاقىتتا

ۋىلايەتلەرگە ئالدىراش ئەۋەتىلىدىغان خەت ۋە پەرمانلار چىقىپ

قالدۇ . شۇنداق چاغلاردا ھەتتا قونۇپ ئىشلەشكىمۇ توغرا كېلىدۇ .

شاھىد بەگ يېڭىۋاشتىن پېشانىسىگە يىغىلىپ قالغان

تەرلىرىنى ئېرتتى :

— ئىلاج يوق ، ئىلاج يوق ...

ئەنۋەر يەر تېگىدىن مەخسۇمغا كۆز قىرىنى تاشلىغاندىن

كېيىن ، ئورنىدىن تۇرۇپ تونىنى يەشتى ، ئۇ پەلەمپەيگە بېرىپ

كەشنى كىيىشكە باشلىغانىدى ، مەخسۇم بۇيرۇدى :

— ئىچكىرىگە كىرىپ خەۋەر ئالغىن ، غىزا تەييار بولغان

بولسا ، ئېلىپ چىقساڭمۇ بولىدۇ .

— خوپ .

ئەنۋەر ئىچكىرىگە كىرىپ كەتتى . ئۇنىڭ كەينىدىن قاراپ

تۇرغان شاھىد بەگ مەخسۇمغا قارىدى :

— مىرزانىڭ تەربىيىلىرىگە كەلگىنىگە كۆپ بولغاندۇ ؟

— ئون تۆت يىل بولۇپ قالدى .

— ئۆز پەرزەنتلىرىدەك بولۇپ قاپتۇ - دە ؟

— ئۇنىڭدىنمۇ ئەۋزەل .

— قىزلىرىمۇ چوڭ بولۇپ قالغان بولسا كېرەك ؟

— ئىنشائاللا .

— خۇدا ياش بەرسۇن ، — دېدى شاھىد بەگ ، — مىرزانى

ئۆزلىرىگە كۈيۈغۇل قىلسىلىمۇ بولىدىكەن ، قىخىرىر ...

— بۇنداق ئويىمىزمۇ يوق ئەمەس ، — دېدى مەخسۇم ، —
بالىنى ياشلىقىدىن پەرزەنتىمىزدەك پەرۋىش قىلغاندىن كېيىن ،
ئەمدى ئۆزىمىزگە كۈيئوغۇل بولسۇن دەپ ، قىزىمىزنى سورىغان
نۇرغۇن ئالىي نەسەب ئائىلىلەرگىمۇ بەرمەي كېلىۋاتىمىز .

— بارىكالا ، — دېدى شاھىد بەگ ، — ئەسلىي ئىنساپ
شۇ — دە ... ئىككىنچىدىن كۈيئوغۇللۇق ئۈچۈن نەسەبتىن ئىلگىرى
ئىلىم ۋە ئەدەب ، ياخشى پەزىلەتلەر لازىم بولۇپ ، بۇمۇ ئۆزلىرىدىن
مەخپىي ئەمەس ، قىخىرر ...

— ھەببە ، — دېدى مەخسۇم كۆزىنى قىسىپ ، — بىزمۇ شۇ
تەرەپلىرىنى ئويلىدۇق .

شاھىد بەگ مەخسۇمنىڭ مەھەللىلىكلىرىدىن بولۇپ ،
خۇدايارخاننىڭ زاكاتچىلىرىدىن بىرى . بۇنىڭدىن ئىلگىرى شاھىد
بەگنىڭ مەخسۇم بىلەن ئانچە يېقىنچىلىقى يوق ۋە ھەتتا ئۆتكەن
يىللاردا مەھەللە ئادەملىرىدىن بەزىلىرىنى مەخسۇمنىڭ ئىماملىقىغا
قارشى قوزغىتىپ يۈرگەندى . داموللا بىلەن دوستلىشىش تارىخى
بولسا ئىككى — ئۈچ كۈندىن بېرىلا باشلاندى . چۈنكى ، مۇشۇ
كۈنلەردە ئەنئەنەنىڭ سەرمۇنى بولۇش ئېھتىمالى شەھەرنىڭ
چوڭ — كىچىكلىرى ئوتتۇرىسىدا سۆزلىنىپ قالدى . شۇ ئېھتىمال
نەتىجىسىدە مەخسۇمنىڭ دوست ۋە دۈشمەنلىرى ئويلاشقا مەجبۇر
بولۇشتى . جۈملىدىن بىزنىڭ شاھىد بەگ زاكاتچىمىزمۇ ، مۇشۇ
بىرنەچچە كۈننىڭ ئارىسىدا بىر چارەككە يېقىن گۆشنى يوقىتىپ
قويدى . چۈنكى ، زاكاتچىلار قىسمەن باش مۇنشىنىڭ قول
ئاستىدىكى مالىيە بەگلىرى ھېسابلىنىدۇ . ئەگەردە شاھىد بەگ
مەخسۇم بىلەن ئالاقىسىنى تۈزەتمەي تۇرۇپ ، ئەنئەنە سەرمۇنىلىققا
تەيىنلىنىپ قالسا ، بىرەر «پاجىئە» بولۇش ئېھتىمالى بار ئىدى .
شاھىد بەگنىڭ خىيالچە ، گويا مەخسۇم ئەنئەنەگە : «پالان بەگ
پالان ۋاقتىدا ماڭا بۇنداق ئاداۋەت قىلغانىدى ، ئەمدى پۇرسەت
كەلگەندە سەن ئۇنى زاكاتچىلىقتىن ئېلىۋەت !» دەپ بۇيرۇيتتى ۋە
ئەنئەنەمۇ ئۇستازىنىڭ سۆزىنى يەردە قالدۇرماي ، سەرمۇنى بولغان

كۈنلا شاھىد بەگنى خىزمىتىدىن بوشانقۇراتتى ...
 شاھىد بەگ ئەنۋەرنىڭ سەرمۇنىشى بولۇشىنى ئەلۋەتتە
 خالىمايتتى. ئەمما، ئەنۋەرگە قارشى بىر ئىش قىلىش كۈچىگىمۇ
 ئىگە ئەمەس ئىدى. گەرچە ھازىر ئەنۋەرنىڭ سەرمۇنىشىغا
 بەلگىلىنىشى بىر ئېھتىمال بولسىمۇ، شاھىد بەگ ھەر ئېھتىمالغا
 قارشى چارە كۆرۈپ قويماقچىدى، بۇنىڭدىن ئۈچ - تۆت كۈن
 ئىلگىرى مەخسۇمغا يېقىنلىشىش نىيىتىدە ئاۋۋال ئۇنىڭغا ئىقتىدا
 قىلىپ ناماز ئوقۇدى (ئىلگىرى مەخسۇمنىڭ كەينىدە ناماز
 ئوقۇمايتتى!)، خۇپتەن نامىزدىن كېيىن ھالقىغا كىرىپ
 مەخسۇمنىڭ تىلاۋىتىگە قاتناشتى، ئەتىسىگە بامدات نامىزدىن
 كېيىن مەخسۇمغا سالام بەردى ۋە ئۇنىڭدىن ئەھۋال سوراپ :
 «ئاڭلاپ بەك خۇشال بولدۇم، ھەرھالدا سەرمۇنىشىڭ ئۆز
 ئادەملىرىمىزدىن بولغىنى ياخشى؛ بۇ توغرىدا ئوردىلىق
 ئاڭىنىلەرگە ئىلتىماسمۇ قىلىپ قويدۇم» دېدى. مەخسۇم ئۆز
 ئىشىدا قانچىلىك پىششىق بولسىمۇ، دوست بىلەن دۈشمەنى
 ئاجرىتالمايتتى، يەنە توغرىسى — نەچچە يىللىق ئاداۋەتلەرنى ئىككى
 ئېغىز تاتلىق سۆز ياكى بەش پۈللۈك مەنپەئەت بەدىلىگە ئۇنتۇپ
 قالاتتى، بۇنىڭدىمۇ شۇنداق بولدى: «خوتۇن تالاق شەيتانغا ھاي
 بېرىپ ئاداۋەتنى تاشلاپتۇ، ئەنۋەرنىڭ سەرمۇنىشى بولۇشىغا
 خۇشاللىنىپتۇ، شەيتىنى چوڭ بولسىمۇ ئىنساپى كەم ئەمەس
 ئىكەن» دەپ شاھىد بەگكە دوستانە مۇئامىلە قىلدى ۋە ئەنۋەرنىڭ
 ئىشى توغرىسىدا بىلگەنلىرىنى سۆزلىدى، ھازىر نامازدىگەرگە
 چىققاندا يەنە شاھىد بەگ بىلەن ئۇچرىشىپ سۆزلەشتى ۋە ئەنۋەر
 «ئەخمەق» نىڭ بۇ ئىشقا نارازىلىقىدىن شىكايەت قىلدى. شاھىد
 بەگ بىر ئاز ئويلىغاندىن كېيىن: «مەن ئۆزۈم مىرزا ئەنۋەر
 بىلەن بىر سۆزلىشەي بولمىسا ...» دېدى. چۈنكى، ئەگەردە
 ئەنۋەر باش مۇنىشى بولۇپ قالسا ۋە بۇنىڭدا ئۆزىنىڭمۇ قاتنىشى
 بولسا، ئەلۋەتتە ... شۇ خىيالدا شاھىد بەگنىڭ كۆزى ئالقانچە
 يەرلەرنى كۆرۈۋالدى.

— مەرزىنىڭ ئۆيدە بولۇش ۋاقتىنى ئېيتسلا ، ئۆزۈم يېنىغا كىرەر ئىدىم ، — دېدى شاھىد بەگ .

ئەنۋەر : «يوق گەپ ، ئانچىكى بولمىغۇر گەپ» دەپ مەخسۇمنىڭ بۇ توغرىسىدىكى سوئاللىرىغا ئەھمىيەتسىزلا قىلىپ جاۋاب بېرەتتى ۋە شۇنىڭ ئۈچۈن مەخسۇمۇ ھازىرغىچە مەسلىگە ئىشەنچسىز قاراپ كېلىۋاتاتتى . قارايدىغان بولسا بۇ گەپ پۈتۈن قوقان خەلقى ئاغزىدا سۆزلىنىپ قالدى ۋە بۇنىڭ ئۈستىگە سۇلتان ئەلى مىرزا مەخسۇمدىن جىددىي ئىلتىماسمۇ قىلىپ كەتتى . مۇشۇ سەۋەبلەرگە بىنائەن مەخسۇمنىڭ كۆز ئالدىدا ، ئەنۋەرنى ئۈنۈشتۈش مەسلىسى جىددىيلەشكەن ۋە شاھىد بەگنىڭ ھېلىقى سۆزىدىن كېيىن ئۆز يېنىغا ياردەمچىلەر ، مەسلىھەتچىلەر ئېلىش لازىملىقىنىمۇ ھېس قىلغانىدى . شۇ خىيال بىلەن شاھىد بەگنىڭ ھېلىقى تەكلىپىنى چىن كۆڭلىدىن قوبۇل قىلدى :

— ھەببە ... ئېھتىمال ئەنۋەر ئۆيگە كەلگەن بولسا كېرەك ؛ لازىم تاپسلا مەن بىلەن بىللە مەرھەمەت قىلسلا ، — دېدى .

11 . مەخسۇمنىڭ تەھدىتى

ئەنۋەر ئوتتۇرىغا داستىخان سېلىپ ، ئىككى لېگەندە مانتا ئاچىقىپ قويدى ، ئۈچ كىشى ئولتۇرۇپ ، مانتا يېيىشكە كىرىشتى . غىزا داۋامىدا شاھىد بەگ ئاستا - ئاستا مەقسەتكە يېقىنلىشىپ كەلدى :

— خەلق ئاغزىدا گۈر - گۈر گەپ ، — دېدى مانتا چايناپ ، — گويا سىز مەرھۇم سەرمۇتشىنىڭ ئورنىغا تەيىن قىلىنارمىشىز ، دەپ ... بۇ ھەقىقەت گەپمۇ ياكى قۇرۇق گەپمۇ ، ياخشى بىلەلمىدۇق . بۇ سۆزنىڭ ھەقىقىتىنى ھازىر ئۆزىڭىزدىن ئاڭلايمىزغۇ ۋە لېكىن سىزگە خەيرخاھ بولغان بۇ تەقسىم ۋە مەندەك ئادەملەرنى بۇ خەۋەر تولىمۇ خۇشال قىلدى ، قىزىرىرى ... ھەقىقەتەنمۇ بۇ مەرتىۋىگە تولىمۇ لايىقتىڭىز بار ئىكەنلىكىنى ئوردا

ئەربابلەردىنمۇ ئاڭلايمىز ...
شاھىد بەگ سۆزىنى شۇ يەرگە ئېلىپ كېلىپ مەخسۇمغا قارىدى . مەخسۇم ساقلىدىكى خېمىر پارچىسىنى ئېلىپ مېھماننى لېگەنگە تەكلىپ قىلدى .

— تۈنۈگۈن ۋە ئۈلۈشكۈنلىرى ، — دېدى مەخسۇم لېگەندىن ئالغان مانتىسىنى قولىدا تۇتقان پىتى ، — بۇ خەۋەرلەرگە مەنمۇ ئىشەنمىگەندىم . ئەمما ، بۈگۈنكى داۋرائىق مېنىمۇ ئەجەبلەندۈرۈپ قويدى . دەرۋەقە ئەنۋەر سەرمۇنشىلىققا تەيىن قىلىنسا ، بۇنىڭ نېمە غارايپلىقى بار ؟ ئەلھەمدۇلىللا پەزىلەتلىرى يېتەرلىك ، ئەقلى تولۇق ۋە قابىلىيىتى ئۈستۈن ، يەنە شۇنىڭدەك ...

ئەنۋەر قولىنى لېگەنگە ئۈزىتىۋېتىپ ، كۈلۈمسىرەپ قويدى . شاھىد بەگ كەچقۇرۇنقى ئىسسىق ۋە مانتىنىڭ ھارارىتى تەسىرىدە يەنە ئوبدان تەرلىگەندى ، قولىياغلىقى بىلەن پېشانە ۋە بويۇن تەرلىرىنى ئېرتىۋېتىپ ، ئەنۋەرگە قارىدى :

— خوش ، مىرزا ئەنۋەر ؟
— شۇنداق گەپلەر بار ، — دېدى ئەنۋەر مەخسۇمغا كۆز قىرىنى تاشلاپ ، — ئەمما بۇ گەپلەر مېنىڭ خاھىشىم ۋە رىغبىتىمدىن تاشقىرى بولماقتا . شۇنىڭ ئۈچۈنمۇ بۇ گەپ - سۆزلەرگە ئەھمىيەت بېرىشكە ئەرزىمەيدۇ .
شاھىد بەگ مەخسۇم بىلەن كۆز ئۇرۇشتۇرۇۋېلىپ ، ئەنۋەردىن :

— دېمەك سىز سەرمۇنشىلىقنى خالىمامسىز ؟ — دەپ سورىدى .

— ئەلۋەتتە .
— سەۋەب ؟

— سەۋەبى شۇكى ، — دېدى ئەنۋەر كۆزىنى داستىخاننىڭ ئاللىقانداق بىر نۇقتىسىغا تىككەن ھالدا ، — مەن بۇنىڭدەك مەسئۇلىيەتلىك ، بولۇپمۇ تەنتەنلىك ۋەزىپىلەرگە ھەۋەسكار ئەمەسمەن .

— ئەلۋەتتە ، شۇنداققۇ ، — دېدى شاھىد بەگ ، — ئەمما كىشى ، خۇسۇسەن سىزگە ئوخشاش يىگىتلەر ھەمىشە بىر جايدا تۇرۇپ قېلىشمايدۇ . تەجرىبە ، قابىلىيەتلىرى ئۆسكەنسېرى ، يۇقىرىراق مەرتىۋىلەرگە چىقىپ تۇرىدۇ . شۇنىڭدەك سىزنىمۇ يۇقىرى مەرتىۋىگە كۆتۈرمەكچى ئوخشايدۇكى ، قىخىرىر ... بۇنى سىزنىڭ ھەۋەسكارلىقىڭىز ئەمەس ، پەزىلەتلىرىڭىز تەقەززا قىلىدۇ ، بۇنىڭدا سىز ئاساسەن ھەرقانچە قارشى بولسىڭىزمۇ ، قىخىرىر ... لايىقتىڭىز يەنە سىزنى بۇ خىزمەتنى قوبۇل قىلىشقا مەجبۇر قىلىدۇ !

— مېنىڭدە كىشىلەر مۇبالىغە قىلىۋەتكەنچىلىك دەرىجىدە قابىلىيەت يوق ! — دېدى ئەنۋەر بېشىنى كۆتۈرمىگەن ھالدا ، — ئۇنىڭدىن كېيىن ئوردىغا تۇنۇگۇنلا بارغان ماڭا ئوخشاش ياشلارنىڭ «باش مىرزا بولمەن» دەپ ئۈمىدلىنىشلىرىنىڭ ئۆزى بىر كۈلكىلىكتۇر . يەنى دېمەكچىمەنكى ، بۇ ۋەزىپە تەمەسسىدە ئون - يىگىرمە ۋە بەلكى ئوتتۇز يىللاپ كۆزىنى تۆت قىلىپ كەلگەن مۇتشلار ، مۇپتى ۋە شائىرلار بار . ئۇلارنىڭ يېنىدا ماڭا ئوخشاش بىر ياش ، تەجرىبىسىزنىڭمۇ تەمەلىنىشى كۈلكىلىك ئەمەسمۇ ؟ بولۇپمۇ ، ئوردىدىكى ئۆرپ - ئادەتلەرنى ۋە تەجرىبىلەرنى ئۆز كۆزىدىن ۋە بېشىدىن ئۆتكۈزۈپ تۇرغان كىشىلەرنىڭ بۇ سۆزلەرگە راست دەپ ئىشەنگىنىگە ئەجەبلىنىمەن ...

شاھىد بەگ قولىنى ئېرتىۋېتىپ كۈلدى :

— مۇشۇ ئىشەنچسىزلىكىڭىزنىڭ ئۆزىمۇ بىر بالىلىق !

— بالىلىق ، بالىلىق ! — دەپ قويدى مەخسۇم .

مانتا يېيىلىپ بولدى ، مەخسۇم لېگەنلەرنىڭ تېگىنى ئىچىپ يالدى . دۇئادىن كېيىن لېگەن ۋە داستىخانلارنى ئىچكىرىگە ئېلىپ كىرمەكچى بولغان ئەنۋەرنى شاھىد بەگ توختاتتى :

— لېگەنلەرنى قويۇپ تۇرۇڭا ، مىرزا ، ئاۋۋال ھېلىقى مەسىلىنى يېشەيلى !

ئەنۋەر قولىدىكى داستىخان ۋە لېگەنلەرنى سۈپىنىڭ لېۋىگە

قويۇپ ئولتۇردى . مەخسۇم قاتتىق كېڭىرىپ ، ئۈستىدىن
«ئەلھەمدۇلىللا» مۇ دەۋالدى .

— خوش ، مىرزا ئەنۋەر ؟

— گەپ ھېلىقىدەك ، بەگ ئاكا ، — دېدى ئەنۋەر — بۇ
مەسىلە ئەھمىيەت بېرىشكە ئەرزىمەيدۇ .

شاھىد بەگ مەخسۇمغا قارىدى ، مەخسۇم ئەنۋەرنى سىلكىدى :

— ئەرزىمدۇ ، ئەرزىمەمدۇ ، سەن گەپكە قۇلاق سالغىن - دە ،

ئەنۋەر بالام !

— خوپ ، مەرھەمەت قىلسىلا .

— ئاڭلىشىمىزغا قارىغاندا ، — دېدى قولنى ئوينىتىپ

شاھىد بەگ ، — جانابقا سۇنۇلغانلار ئارىسىدا سىزنىڭمۇ نامزاتىڭىز
بار ئىكەن !

ئەنۋەر كۈلۈمسىردى :

— بار دەپ ئاڭلىدىم .

— ئوردىدىكى ئىشەنچلىك كىشىلەرنىڭ سۆزلىرىگە قارىغاندا ،

يارلىق سىزنىڭ ئېتىڭىزغا بولارمىش .

— «بولدى» بىلەن «بولارمىش» ئارىسىدا چوڭ پەرق بار .

— خوپ ، — دېدى ئۆزىنى يەلپۈپ شاھىد بەگ ، — بىز بۇ

ئىككىسىنى بىر ياققا قايرىپ قويايلى - دە ، ئىككى ئارىدىن

«ئەگەردە بولسا» پېئىلىنى ئالايلى ، ھى ھى ھى ھى ... ئەگەردە

يارلىق سىزنىڭ نامىڭىزغا بولۇپ قالسا ، سىز شۇ چاغدا قانداق

قىلىسىز ؟

ئەنۋەر كۈلۈپ مەخسۇمغا كۆز قىرىنى تاشلىدى .

— سىز بۇ «ئەگەردە بولسا» غىمۇ ئىشەنمەڭ ، بەگ ئاكا !

مەخسۇم ھومىيىپ ئەنۋەرگە قاراپ قويدى . شاھىد بەگ يەنە

سورىدى :

— سىز شۇ ئېھتىمالغا قارشى جاۋاب بېرىڭ - دە ، قىخىررر !

— مەن ئىستىپا ۋە ئۆزرە ئەرزى بېرىۋەتتىم .

— ھاماقەت ، — دېدى مەخسۇم ۋە تەتۈر قارىۋالدى .

شاھىد بەگ ئەپسۇسلانغاندەك بېشىنى چايقىدى :
— بۇ سۆزىڭىز بىلەن بايقى گېپىڭىزگە قارشى چىقتىڭىز .
بايا «مېنىڭدىن باشقا بولىدىغانلارمۇ بار ، مەن بۇ ئىشقا
ئۈمىدلىنمىسەممۇ بولىدۇ» دېگەندەك قىلىۋىدىڭىز ، ھازىر بولسا
باشقا گەپ قىلىۋاتسىز ، قىزرار .

— كۆپرانى نېمەت ، نان تەپكۈلۈك ، — دېدى مەخسۇم .
ئەنئەنە يەنە كۈلۈمسىردى ، ئەمما جىددىي تۈس ئالغانىدى :
— ياخشى ، كىشىلەر ئويلىغاندەك ، مېنىڭ مرزا بېشىلىققا
قابىلىيەت ۋە لايىقتىمۇ بولسۇن ، ئەگەر يارىلىق بېرىلسە ، بۇ
ۋەزىپىنى قوبۇلمۇ قىلاي ، ئەمما ئاۋۇ يىگىرمە - ئۈتتۈز يىلدىن
بېرى شۇ مەنەسەپنىڭ قايغۇسىدا كەلگەن ئادەملەر جىم ياتىدۇ ، دەپ
ئويلايمىسىلەر ، دائىم چارپۇتلىمايدۇ ، دەپ ئىشىنىمىسىلەر؟ مانا
مۇشۇ ئەندىشىدە ، تۆۋەن ۋە ئەھمىيەتسىز بولسىمۇ ، ھازىرقى
خىزمىتىمنى ئەلا كۆرمىەن ۋە شۇ ئوي بىلەن ، تەقسىم
ئېيتقاندا ، كۆپرانى نېمەت قىلماقچى بولىمەن .

شاھىد بەگ مەخسۇمغا قارىدى ، مەخسۇم ئەنئەنەگە قارشى
چىقتى :

— سەن ئۆز ئىشىڭنى بىلىپ قىلساڭ ، ۋەزىپەڭدە سۇسلۇق
كۆرسەتمىسەڭ ، — دېدى يۇقىرى ئاۋاز بىلەن ، — ساڭا پۈتۈن
ئالەم دۈشمەن بولغاندىمۇ بىر تال مويۇڭنى ئېگەلمەيدۇ . چۈنكى
ھەق ھەمىشەم غالىب ، ھەقىقىيلىك بولسا مەغلۇپ ، تۆھمەت ۋە
بوھتان خەۋپىدە مەرىكىدىن يۈز ئۇرۇش — يىگىتلەرنىڭ ئىشى
ئەمەس . يەنى مانا مۇشۇنىڭ مىسالى تۈركىيىدىمۇ بار :
«قۇشقاچتىن قورقۇپ ، تېرىق تېرىمىغان» دەپ ، قورقۇنچاق
ئادەملەرنى زاڭلىق قىلىشىدۇ . شۇنىڭغا ئوخشاش سەنمۇ
قۇشقاچتىن قورقۇپ ، تېرىق تېرىمىغۇچىلار خىلىدىن بولساڭ ...
مەن خاتالىشىپ يۈرگەنكىنەنمەن - دە ، بالام !

— ھەقىقەت ! ... — دەپ كۈلدى ئەنئەنە ۋە بىر ئاز ئويلىنىپ
توختالدى ، — ھەقىقىيلىككە غالىب ئىكەنلىكىنى ئېغىزدا

ئاڭلىساممۇ ، مۇشۇ چاغقىچە ئەمەلدە كۆرەلمىدىم . مەسىلەن ، مېنىڭدىنمۇ ئۆزۈڭلارغا روشەنرەك مەلۇمكى ، مىرزا بىلەن سەيىدخان ، موللا سىدىق ۋە مۆمىنجانلارنىڭ بېشىغا قانداق پالاكەتلەرنى سېلىشىمىدى . ھالبۇكى ، ھەقىقەتتە ئۇلار خان ئويلىغاندەك خىيانەتچى ئادەملەر ئەمەس ، پەقەت بۇ ئۆچمەك بىرنەچچە ئاداۋەتلىك مىرزا بىلەن تۆھمەت ۋە بوھتان توقۇغاندى ئۆزۈم بىرنەچچە يىلدىن بېرى ئوردىدا ئىشلەپ ، ئاشۇنداق ئۆزئارا پىتنە - پاساتلارنى ھەر كۈنى ئۇچراتماقتىمەن . شۇنىڭ ئۈچۈن بۇلغانغان بىر مۇھىتتا بۇنداق تالاشتىكى ۋەزىپىنى ئۆز ئۈستۈمگە ئېلىشتىن ھەزەر قىلىمەن .

— سېنىڭ مىسالىڭ ، — دېدى مەخسۇم بىرئاز كۈچەنگەن ھالدا ، — كەم بولىدىغان ئىشلاردىندۇ ... ئەگەر شۇنداق ھادىسىلەرنى ئويلاپ تۇرساڭ ، ئوردىدا ئەمەس ، ھەتتا كۈچىدىمۇ يۈرۈشۈڭ مۇمكىن ئەمەس ، بەختىڭ بۇنچىلىك كۈلگەنكەن ، قورقۇنچاقلىق بىلەن دۆلەت قۇشنى قولىدىن ئۇچۇرۇش كۇپرانى نېمەت ، بالام !

— ھە ، تەقسىر ، — دېدى شاھىد بەگ ، — خۇددى ھېكمەتنىڭ ئۆزىنى سۆزلەيسىز ، ... ئۇكام مىرزا ئەنۋەر ، بەخت دېگەن نېمە يىگىتكە پۈتۈن ئۆمرىدە پەقەت بىر قېتىم قارايدۇ ، قىزىرى ؛ ئەگەر شۇنىڭدا چىڭ تۇتۇپ قالسىڭىز ياخشى ، بولمىسا ھەمىشەم ئاتنىڭ كەينى پۈتى بولۇپ قالىۋېرىسىز - دە .

— تىلەك ۋە تەشۋىقاتىڭلار خالىسا نە بولغانلىقى ئۈچۈن تەشەككۈر ئېيتىمەن ، — دېدى ئەنۋەر ، — يەنە شۇ ھالدا مېنى ئۆزىڭلىك ھېسابلاڭلار ...

مەخسۇم يەنە تېرىكتى ، ئوڭ كۆزىنى قىسىپ ، ئەنۋەرگە بىر يېنىدىن قارىدى . چۈنكى ، ئۇ ناھايىتى ئاچچىقى كېلىپ كەتكەن چاغلاردا كىشىگە شۇنداق قارايتتى .

(1) 340 - بەتتىكى نەپىسلى ئىزاھاتقا قاراڭ .

— مەن كىم ، ئەنۋەر !؟

— سىز ... سىز ئۇستازىم ...

— ئۇنداق بولسا ، ئۇستازىڭنىڭ ، — دېدى مەخسۇم ، —

مۇشۇ كۈنگىچە قايسى تەلىمىدىن زىيان ۋە قايسى مەسلىھىتىدىن زايەلىك تارتتىڭ ؟

— پايدىدىن باشقا ھېچ ! لېكىن ، ئۆز ئۆمرۈمدە بىر كاجلىق

قىلماقچىمەن .

مەخسۇم يەنە تېرىكىپ ، بىر - ئىككى تامشىدى :

— باشقا نەرسىگە كاجلىق قىلساڭ قىل ، لېكىن بۇنىڭغا

قىلىشنىڭ ھاماقەتلىكىنىڭ ئۆزى ! — دېدى قولىنى شىلتىپ ، —

ئەگەر مەن ساڭا ئۇستاز ۋە ئاتا بولسام ، بۇ ئىشقا قۇلاق سالما ، قالغىنىنى ئۆزۈڭ بىل ، ماقۇلمۇ ؟ !

ئەنۋەر ئۈنچىقىمىدى ، چۈنكى مەخسۇم كېيىنكى جۈملە بىلەن

مەلۇم بىر تەھدىتكىچە بېرىپ يەتكەنىدى .

— تېرىكمەڭ ، تېرىكمەڭ ، — دېدى شاھىد بەگ ، — مىرزا

ئەنۋەر سىز ئويلىغان يىگىتلەردىن ئەمەس . ئەلۋەتتە ، مىرزا ئەنۋەر

ئېيتقاندەك ، قىخىرىر ... ئوردىدا شۇنداق ئىشلارمۇ يوق ئەمەس ۋە

لېكىن مەن تەكشۈرۈپ باقسام ، قىخىرىر ، شۇنى ئېيتىپ قويايىكى ،

ئوردىدىكى چوڭ - كىچىك ھەممىسى مىرزا ئەنۋەرگە ھۆرمەت

بىلەن قارايدۇ . چۈمۈلىنىڭ جېنىنى ئاغرىتمىغان ئادەمگە كىممۇ

ئاداۋەت قىلسۇن ، قىخىرىر ...

— ھەببە ! — دېدى مەخسۇم ، — ئەمدى نېمە قالدى ، ئارىدا

بالىلىق خەۋپىدىن باشقا ھېچنېمە يوق ... ئېيىغا قىرىق تىللا

مائاش ، تۈرلۈك - تۈرلۈك شاھانە ھەدىيىلەر ، يەنە ئەلدىن

كۆرۈلىدىغان ئابروي - ھۆرمەت ، ھەي ، ھەي ، ھەي ...

مەخسۇمنىڭ كېيىنكى جۈملىسى ئەنۋەرنى كۈلۈمسىرەتتى ، ئۇ

كۈچىنىپ جىددىيىتىنى ساقلىغان ھالدا :

— ھازىرچە مېنى باش مۇنشى قىلىپ يارلىق بېرىشكىنى

يوق ، — دېدى ، — شۇنىڭ ئۈچۈن بۇ توغرىدا سۆزلىشىش مېنىڭچە بولسا تېخى بالدۇرراق كۆرۈنىدۇ .

— مەنۇ بۇنى بىلىپ تۇرۇپتىمەن ، بالام ئەنۋەر ، — دېدى مەخسۇم مۇلايىملىشىپ ، — ئەگەردە بۇ مەرتىۋىنى خۇدايتائالا ساڭا نېسىپ قىلسا ، ھېلىقىدەك بالىلىق ئەقلىڭ بىلەن ئوۋۇت قىلىپ قويىمىغىن ، دەپ سۆزلەۋاتىمەن . ئاڭلىشىمغا قارىغاندا ، جانابقا بىر ئەر ز يېزىپ ، ئۆز رەڭنى بايان قىلماقچىمىشسەن ... — كىم ئېيتتى ؟

— كىم ئېيتقىنىنى قويىۋەر . ئەمما ، بايقى ھەرىكەتلىرىڭ بۇ ئىشتىنمۇ قايتماسلىقىڭغا بىزنى ئىشەندۈرىدۇ . زادى مۇشۇ خەۋەر راستمۇ ؟

— سىزگە ئېيتقان كىشى بەلكىم بىلىپ سۆزلىگەندۇر ... ئەگەردە سىز بۇ پىكرىمنى ماقۇل كۆرمىسىڭىز ... ئەلۋەتتە ... — ھەببە ، — دېدى مەخسۇم پۈتۈنلەي ئېچىلغان قىياپەتتە ، — بالىلىق لازىم ئەمەس ، قورقۇنچاقلىق تولا ئاجىز سۈپەت : «ئېسىلساڭمۇ ئېڭىز دارغا ئېسىل» دېگەن ماقال تولا داڭلىق ھېكمەت سۆزدۇر .

مەخسۇم شۇ گەپنى ئېيتىۋېتىپ قانائەتلەنگەن ۋە مەغرۇر ھالدا شاھىد بەگكە قاراپ قويدى . چۈنكى ، ئۇ بۇ مەغرۇرلۇققا ئىككى جەھەتتىن ھەقىلىق ئىدى : «ئەگەردە سىز ماقۇل كۆرمىسىڭىز ...» دەپ ئەنۋەر ئۆز رازىلىق بەلگىسىنى مەخسۇمنىڭ شەخسىيىتى بىلەن بىلدۈردى ۋە شۇ جۈملە بىلەن ئۇستازىدىن باشقىلارنىڭ ئۆز رايىغا قارشى كېلەلمەيدىغانلىقىنى چۈشەندۈردى . ھۆزۈرلىنىپ يېپىلگەن مانتا ۋە ئادەتتىن تاشقىرى ھاسىراپ - ھۆمۈدەپ چىق سۆزلەش نەتىجىسىدە شاھىد بەگ ھېرىپ ياستۇققا يۆلىنىپ قالغانىدى ، شۇنىڭ ئۈچۈن بۇ ئىككى ئوتتۇرىدىكى چۈشىنىشىنى يانپاشلاپ ياتقان پېتى تەبرىكلىدى :

— بارىكالا ، مىرزا ، گەپ شۇنداق بولسۇن ، قىخىرىر ...

بىر - ئىككى پىيالى چاي ئىچىشكەندىن كېيىن ، مەخسۇم بىلەن شاھىد بەگ دۇئا قىلىپ ناماز شامغا قوزغىلىشتى ، ئەنۋەر شاھىد بەگنى ئوتتۇرا ئىشكىكچە ئۆزىتىپ باردى . شاھىد بەگ ئەنۋەر بىلەن خوشلىشىۋېتىپ :

— ئىنشائاللا ، يارلىقنى ئالسىز دەپ ئويلايمەن ... بىرنەچچە زاكاتچىلار توغرىسىدا سىز بىلەن مەسلىھەتلىشىدىغان گەپلەرمۇ بار . ئۆز پەرزەنتىمىزدەك يىگىتىسىز ؛ سىزنىڭ مىرزا بېشىلىققا تەيىنلىنىشىڭىز بىزنىڭ كۈتكەن مۇددىئايىمىزنىڭ ئۆزىدۇر ، — دېدى .

— دۈشمەندە بولسا ، تېزىكى تېگەرمىش ، ئەنۋەر ئۆز بالىڭىز - دە !

ئەنۋەر ئۇلارنىڭ سۆزىگە قارشى مەجھۇل بىر ۋەزىيەت ساقلىغان ھالدا بېشىنى مىدىرلىتىپ سۇپىغا ياندى .

12. بەخمەلباپ مەھەللىسىدە كەمبەغەل بىر ئائىلە

ئەنۋەر ھىجرىيە 1267 - يىلى¹ قوقاننىڭ بەخمەلباپ مەھەللىسىدە² كەمبەغەل بىر ئائىلىدە دۇنياغا كەلدى . ئانىلار تۇغقان بالىلىرىنى سىزگە : «تەلەپ - تىلىۋالغان پالانم» دەپ ، دادىلار : «خۇدا بەرگەن ئوغۇلچىقىم» دەپ تەقدىم قىلىشىدۇ . ئەمما ، بىزنىڭ ئەنۋەر بولسا ئاتىسىنىڭ «تىلىۋالغىنى» ئەمەس ۋە ئاتىسىمۇ ئۇنى «ئوغۇلچاق» قا ھېسابلىمىغانىدى . ئاتىسىنىڭ كەسپى بويىچە بولۇپ ، ھەمىشە يېرىم بېلىدىن نىل سۈيىگە چۆمۈلۈپ ياتقان بىر كەمبەغەل ۋە چۆچۈرىدەك بالىلاردىن بەشىگە دادا ئىدى . شۇ بەش بالىنىڭ يېنىغا ئىززەتسىز ، ھۆرمەتسىز

(1) مىلادىيە 1850 — 1851 - يىللار .

(2) بەخمەلباپ مەھەللىسى دۇخاۋا ئوقۇدىغانلارنىڭ مەھەللىسى .

ئالتىنچى «مېھمان» بولۇپ ، بىزنىڭ ئەنۋەر قوشۇلدى . يەنە ئەنۋەر تىلىۋېلىنغان بالا ئەمەس ، دادىسى بىلەن ئانىسىنىڭ تىلەكلىرىگە قارشى ، پەقەت ئۇلارنى بەختسىزلىك ۋە كەمبەغەللىكلەرگە خىزمەت قىلغۇچى بولۇپ تۇغۇلدى . بالا تىلىۋېلىنسا ، خۇشال - خۇراملىق ، ناغرىچى - سۇنايچى ۋە شۇنىڭغا ئوخشاش ساڭرا - قۇيماق ، ئىسرىق - چىراغ مۇراسىملىرى كەمچىلىكسىز ئىجرا قىلىنىدۇ . ئەمما ، ئەنۋەرنىڭ دۇنياغا كېلىشى بۇنداق مۇراسىم ، تەنتەنىلەر ۋە ئارزۇ - ھەۋەسلەر بىلەن ھېچقانداق ئالاقىسىز ئىدى . مەسىلەن ، ئانىسى ئۆز يېنىغا ئالايىتەن كىنىدىكئانا چاقىرىمىدى ، تۇنجى قىزى نادىرەنىڭ ياردىمىدە تۇغدى ؛ بالىلارنى قولۇم - قوشنىلارغا سۆيۈنچە ئۈچۈن چىقارمىدى . چۈنكى ، قوشنىلارنىڭ : «قايسى ھالىڭغا تۇغدۇڭ؟» ياكى «ئۆزى ئۆلگۈر ئىت مەجەزلىكمۇ ، نېمە؟» دەپ تەنە قىلىشلىرىدىن قورقتى .

شۇنداق قىلىپ يەتتە - سەككىز كۈنلەپ ئەنۋەرنىڭ دۇنياغا قىلغان «تەشرىپى» سىر بولۇپ ئۆتتى . ئەنۋەر زاكىلىق يېڭى يۈگەك كۆرمىگەندەك ، ئاكىلىرىدىن بىرىنىڭ كونا بۆشۈكىگە توققۇزىنچى كۈنى بۆلەندى ئەمەس ، تىقىلدى .

ئەنۋەرنىڭ «چىللىسى چىراغ كۆرمىگەن» بولسا ھېچ ۋەقەسى يوق ، لېكىن يىگىرمە كۈنلەپ بۆشۈكتە ئاتسىز يېتىشى قىزىق ، چۈنكى يېڭى «قەدىرلىك مېھمان» غا ئات قويۇش يا ئاتىسىنىڭ يادىغا ۋە يا ئانىسىنىڭ خىيالىغا كەلمىدى . ئارىدىن يىگىرمە كۈن ئۆتسىمۇ ، بالىغا ئات قويۇشمىسا ، دەپ ئاتا - ئانىنى ئەيىبلەش ئېغىر . بەلكى ، سەلىم بوياقچىنىڭ تىرىكچىلىكتىن قولى بوشىمىغاندۇر ، ئاناربىينىڭ بولسا ئالتە بالىنىڭ غەلۋىسىدىن قۇللىق تىنچىماي كالىسى ئايلانغاندۇر ، ھەرھالدا بۇ «قەدىرلىك» بالىنىڭ ئېتى مۆھتەرەم مەھەللە ئىمامى تەرىپىدىن قويۇلمىغاندەك ، ئاتا - ئانا تەرىپىدىنمۇ نېسىپ بولمىدى . ئات قويۇش ۋەزىپىسىنى يىگىرمە ئىككىنچى كۈنلىرى ئون ئىككى

ياشلىق نادىرە ئادا قىلدى .

نادىرە ئۆز ئەتراپىدىكى مەخسۇملاردىن بىرىنىڭ بالىسىنىڭ ياخشى كىيىمى ، بولۇپمۇ يېقىملىق ئاڭلانغان «ئەنۋەر» دېگەن ئېتىغا زوقلىنىپ ، ھەۋەسلىنىپ يۈرەتتى ، ئويلاپمۇ تۇرماستىن ، يېڭى بوۋاق ئوكسىنىڭ ئېتىنىمۇ «ئەنۋەر» دەپ ئاتىدى ۋە بۆشۈكتە ئوڭدا يېتىپ ، نۇرسىز قارا كۆزلىرى بىلەن دادىسىنىڭ كەمبەغەل ھاياتىغا «زەن سالغان» بۇ بوۋاقنىڭ چۆرىسىدە ئايلىنىپ ، «ئەنۋەر جان ، ئەنۋەر جان !» دەپ خىتاب قىلىشقا باشلىدى . شۇنىمۇ ئېيتىپ قويۇش كېرەككى ، ئەنۋەرنىڭ دۇنياغا كېلىشىنى بىردىنبىر تەبىرىكلەپ خۇشال بولغۇچى شۇ نادىرە ئىدى . كېيىنرەك ئۇنىڭغا يەنە ئانىلىق مەرتىۋىسىدە قالغۇچى ۋە ھەتتا ھازىرغىچە ئەنۋەرنىڭ ئەڭ مېھرىبان ئادىمى بولۇپ كەلگۈچىمۇ مۇشۇ نادىرەدۇر .

شۇ تەرىقىدە سەلىم بوياقچىنىڭ مۇرتسىز تۇرنىلىرى ئىچىدە ۋاقىتسىز پاختەك بولۇپ ئەنۋەرمۇ ياشاشقا باشلىدى . بالىلىرى كۆپەيگەنسېرى سەلىم ئاكىنىڭ ئىشىمۇ كەينىگە كەتكىنىدەك كۈندىن - كۈنگە موھتاجلىقى ئېشىپ باراتتى . ئەنۋەر ئۈچ ياشقا كىرگەندە بەش يىللاردىن بېرى سەلىم ئاكىغا چاپلىشىۋالغان سىل كېسىلى ئۇنىڭ ياقىسىدىن تۇتۇپ يىقىتىشقا مۇۋەپپەق بولدى . يەنى سەلىم ئاكا قانسىراپ ، دەرىمانسىزلىنىپ يېتىپ قالدى . داۋالاشقا پۇل كېرەك ، بۇنىڭدىنمۇ ئاۋۋال ئائىلىنىڭ ئومۇمىي كېسىلى بولغان يېمەك - ئىچمەككىمۇ شۇ نەرسە كېرەك . سەلىم بوياقچى قولىدىكى يازلىق نىل ، تۈز ۋە شۇنىڭغا ئوخشاش دەسمايىلىرىنى سېتىپ داۋالانىدىغان بولدى . دەرد خېلى يوغىنىغانىدى . بۇ چىقىملار پايدا ئورنىغا زىيان كەلتۈردى . دۇكان - دەستىگاھنى سېتىپ كۈندىلىك تۇرمۇشقا خىراجەت قىلدى . بۇلارمۇ تۈگىگەندىن كېيىن بۇ ئائىلىنىڭ ئېغىر كۈنلىرى باشلاندى . ئاچلىق ، يالڭاچلىق : بولۇپمۇ كېسەل بېقىش !

شۇ يىلى قىش قاتتىق كەلگەنىدى . سوغۇقتىن ساقلىنىش

ئۈچۈن ئۇلارنىڭ تەييارلىقلىرى يوق . ئۆيىگە سوغۇق تەگكۈزۈپ سەلىم ئاكىنىڭ تۆتىنچى بالىسى ئۆلدى . كۆكلەمگە چىقار - چىقماي سەلىم بوياقچىنىڭ ئۆزىمۇ دۇنيا بىلەن خوشلاشتى . بۇنىڭ ئۈستىگە ئەنۋەر ۋە ئۇنىڭ ئىككى ئاكىسىغا قىزىل چىقىپ بىر بالا بۇنىڭدە ئۆلۈپ كەتتى . شۇنداق قىلىپ ئالتە ئاي ئىچىدە ئاناربىبى ئېرىدىن ۋە ئىككى بالىسىدىن ئايرىلىپ ، تۆت بالىنىڭ ئوتتۇرىسىدا تىرىك تۇل بولۇپ قالدى . نادىرە بوياغا يېتىپ قالغان ، ھەرھالدا بىر جايىنى تېپىپ كېتەر ، ئەمما ئۈچ كىچىك بالىنىڭ ئىشى تەس ئىدى . ئېرىدىن بالىلارنىڭ تەربىيىسىگە يارىغۇدەك ھېچ نەرسە قالمىغان ، بىر - ئىككى دانە كۆپ ، ئۈچ - تۆت كوزا ۋە شۇنىڭغا ئوخشاش ئەسكى - تۈسكىلەردىن باشقا ھېچنېمە يوق ئىدى ، ئاناربىبى ئەمگەك بىلەن ياشاپ يەتتە - سەككىزنى تۇغۇپ ، يېشىمۇ قىرىقلارغا بېرىپ ، يۈزىگە قورۇق چۈشۈپ ، قېرىمىسىمۇ قېرى چىرايغا كىرىپ قالغان ۋە شۇنىڭ ئۈچۈن بىرەر ئادەمگە تېگىۋېلىش توغرىسىدا ئويلاشمۇ ئورۇنسىز .

ئاناربىبىغا ئوخشاش تۇل خوتۇنلارنىڭ قىلىدىغان ئىشلىرى ھەممىلا كىشىگە مەلۇم : مەھەللىدە داستىخانچىلىق ، بايلارنىڭ ئىشىكىدە مالايلق ، ھۈنەرۋەنرەك بولسا ، سۈپكۆچلۈك ، ۋەھاكازا . ئاناربىبى شۇ ھۈنەرلەرنىڭ ھەممىسىگىمۇ قابىلىيەت ئېلان قىلىپ ، بالىلارنى بېقىش پىكىرىگە چۈشتى ۋە بۇ ئارىدا قىزى نادىرەنى بىر مانتاچىنىڭ بالىسىغا ئۆزىنى يۈكەنمۇ بىر ئاز يېنىكلەتتى .

13 . بۇ ئوماق قىزنى تونۇمسەن

پەلەكمۇ ھىلىگەر ، تۇرمۇشمۇ لەززەتسىز . ئەنۋەرلەرنىڭ تەلىپى يەنە پەسلىك قىلدى . بىر كۈنى ئاناربىبى بىرىنىڭكىدە ئىش قىلىۋېتىپ تۇيۇقسىز ئاغرىپ قالدى ، بىر سائەتنىڭ ئىچىدە تىلىدىنمۇ قالدى . زەمبىلىگە سېلىپ ئۇنى ئۆز ئۆيىگە ئەكەپ

تاشلاشتى . باللارنىڭ پىغانى پەلەككە يەنتى . كۈيئوغلى تېۋىپقا يۈگۈردى . نەتىجىدە ، ئاناربىبى يۈرەك كېسىلى بىلەن ، شۇ كۈنى كېچىسى ھەتتا ئۈچ كىچىك بالىسى توغرىسىدا بىر ئېغىز ۋەسىيەتمۇ ئېيتالماي ۋاپات بولدى . مازارغا ئېلىپ بېرىشتى . تاۋۇت ئالدىدا ئىككى ئاكىسى بىلەن ئالتە ياشلىق ئەنۋەر يىغلاپ ماڭدى .

ئون بىر ياشلىق تېمىر ، توققۇز ياشلىق قابىل ۋە ئەنۋەرلەرنى تەربىيە قىلىش ئېغىرلىقى نادىرەنىڭ ئۈستىگە چۈشتى . مەرھۇمە ئانىسىنىڭ يادىكارلىرى بولغان بۇ ئۈچ بالىنى ياتلارنىڭ قولىدا خار قىلىپ قويۇشنى نادىرە خالىمىسىمۇ ، ئېرىنىڭ كەمبەغەللىكى بۇنىڭغا يول قويمىدى . ماتەم كۈنلىرى ئۆتكەندىن كېيىن ئوغۇللىققا دەپ سورىغانلارغا ئىككى بالىنى بېرىۋەتتى ۋە ئەنۋەرنى ئۆزى بىللە ئېلىپ ، ئانىسىنىڭ تاراق - تۇرۇقلىرىنى بىر ھارۋىغا بېسىپ ئېرىنىڭ ئۆيىگە كەلدى .

نادىرە ئانىسى ئورنىدا ئەنۋەرنىڭ بېشىنى سىلىدى ، يۇيۇپ - تارىدى ۋە ئەنۋەرنىڭ كەلگۈسى ئۈچۈن قايغۇردى ، ئاتىسى ۋە ئۆز ئېرىنىڭ شۇغۇللانغان كەسپلىرىنى ئويلاپ ئەنۋەرنى باشقا كىشى قىلىش پىكرىگە چۈشتى . ئۇنى ئوقۇتماقچى ، ھەتتا مەدرىسىلەرگە ئەۋەتمەكچى ۋە شۇنىڭ بىلەن موللىلىق دەرىجىسىگە يەتكۈزۈپ ، ئانىسىنىڭ ئۆيىگە چىراغچى قىلماقچى بولدى . ئەنۋەرنى ئۆزلىرى تۇرغان مەھەللىدىن بىر كوچا ئېرى بولغان سالىھ مەخسۇمنىڭ مەكتىپىگە بەردى . ئەنۋەر «تاختا» دىن ئوقۇش باشلىدى ، زېھنىنىڭ ياخشىلىقىدىن بولسا كېرەك . ئون بىر يېشىدا ساۋاتى چىقىپ قالدى ، لېكىن ئۇ ئوقۇشتا قانچىلىك بەختلىك بولسا ، تەلەيدە شۇنچىلىك بەختسىز ئىدى . يەنى ، نادىرە ئىككى بالىلىق بولغانىدى . ئېرى : «ئۇكاڭغا يېگۈزۈپ - كىيىدۈرەيمۇ ياكى ئۇ بالىلىرىڭغىمۇ ؟ ئۇكاڭنى بىر كىشىگە شاگىرتلىققا بېرىۋەت » دەپ نادىرەنى قىستاشقا باشلىدى . بىچارە نادىرە ئېغىر ھالدا قالدى . ئەنۋەرنى كىشىگە شاگىرتقا بېرىپ ، ئوقۇشنى زايە قىلىشقا كۆڭلى

ئۇنىمايتتى ، ئېرىگە قارشى چىقىش ئۈچۈنمۇ ھېچبىر يول تاپالمايتتى . چۈنكى ، ئېرىنىڭ ھالى ئۆزىگە مەلۇم . شۇ تەرىقىدە يەنە بىر يىل ئۆتۈپ ، ئەنۋەر توغرىسىدا ئېرى بىلەن گەپ - مۇن قىلىشىپ قالغان بىر كۈنى پەرەنجىسىنى يېپىنىپ كوچىغا چىقىپ ۋە ئۇدۇل سالھ مەخسۇمنىڭ ئۆيىگە باردى . ئۇ ۋاقىتلاردا سالھ مەخسۇمنىڭ ئانىسى مەرغانغا كەتمىگەندى .

نادىرە ماھىلەر ئايىمغا يىغلاپ ھەسرەت قىلدى . ھەممە سەرگۈزەشتىلىرىنى بىرمۇبىر سۆزلىدى ، شۇ بالا ئۈچۈن ئېرىدىن چەككەن ئىزلىرىنى ئېيتىپ :

— ئۇلۇغ دەرگاھلىرىڭلارغا شۇ يېتىم بالىنىڭ ئۆمرى زايە بولمىسا ، ئوقۇشى بىكار بولۇپ كەتمىسە دەپ كەلدىم . بىر پارچە نېنىڭلارنى ئايىماي ، يېتىمنىڭ بېشىنى سىلىساڭلار دەپ كەلدىم ، — دېدى .

«قۇشنىڭ تىلىنى قۇش بىلىدۇ» دېگەندەك نادىرەنىڭ سەمىمى ئەرز - ھالى ماھىلەر ئايىم بىلەن نىگار كېلىنىۋاتقىنىنىڭ يۈرەكلىرىنى ئەزدى ۋە شۇ زامان ماھىلەر ئايىم مەكتەپخانىدىكى بالىلارنىڭ ئىچىدىن ئەنۋەرنى چاقىرتىۋالدى . ئەنۋەر كېلىشكەن ، چاققان بالا ئىدى .

— داموللىسى ماختايدىغان ئۆزۈمنىڭ زېھنىلىك بالامغۇ ، — دېدى ماھىلەر ئايىم ئەنۋەرنى كۆرۈش بىلەن ۋە نادىرەگە تەسكىن بەردى ، — بولىدۇ ، قىزىم ، بولىدۇ . يېزىنىسى باقمىسا باقمىسۇن ، مەن ئۆزۈم باقمەن ، ئوقۇتۇپ چوڭ موللا قىلىمەن . ئەنۋەر يېزىنىسىنىڭ كېيىنىكى كۈنلەردىكى قوپال مۇئامىلىلىرىنىڭ سەۋەبىنى ئويلاپ خاپا بولۇپ يۈرەتتى . ماھىلەر ئايىمنىڭ ھېلىقى سۆزى بىلەن ئىشنىڭ تېگىگە يەتتى ۋە يېتىملىك بېشىنى تۆۋەن ساڭگىلاتتى . بۇنىڭدىن تەسىرلەنگەن ئاچىسى كۆزىگە ياش ئالدى .

— يىغلىماڭ ، چوكان ، — دېدى ماھىلەر ئايىم ، — يوقسۇزلۇق قۇرۇسۇن — يوقسۇزلۇق ! يېزىنىسى كەمبەغەل بولسا ،

ئۈنىڭدەمۇ گۇناھ يوق ، ھەممە گەپ تەقدىرى ئەزەلدىن . ياخشى ، بۈگۈندىن باشلاپ بالا سىزنىڭكىگە بارمايدۇ ، ئۆز يېنىمدا ئوغلۇم بولۇپ ياتىدۇ . ئېتىڭ نېمە ، چوڭ يىگىت ؟

— ئەنۋەر ...

— پاھ ، ئېتىڭمۇ ئۆزۈڭگە ئوخشاش چىرايلىق ئىكەن ... ئاۋۇ ئوماق قىزنى تونۇمسەن ؟

شۇ ئەتراپتا ئويىناپ يۈرگەن ئالتە ياشلار چامىسىدىكى رەنا يۈگۈرۈپ كېلىپ ، ماھىلەر ئايىمنىڭ قۇچقىغا كىردى . ئەنۋەر ئۆزىدىنمۇ ئوماقراق رەناغا قاراپ كۈلۈپ :

— رەناخان ، — دېدى . ماھىلەر ئايىم رەنانى قۇچقىدىن چىقىرىپ بۇيرۇدى :

— يۈگۈر ، ئەنۋەر ئاكاڭغا سالام قىل !

رەنا كېلىنلەردەك ئەنۋەرگە سالام قىلدى ۋە سېھىر قىلىنغاندەك ئەنۋەرنىڭ يېنىغا بېرىپ توختىدى .

— كۆرۈش ، ئەنۋەر ! — دېدى ماھىلەر ئايىم .

ئەنۋەر رەنانى باغرىغا ئېلىپ قۇچاقلدى . شۇ چاغدا ماھىلەر ئايىم كۈلۈمسىردى :

— ئەگەر ئۆلمىسەم ، شۇ ئوماق قىزىمنى بېرىپ ، ئەنۋەرنى ئۆزۈمگە كۈيئوغۇل قىلىمەن .

ئەنۋەر ئىزا تارتىپ قۇچقىدىكى رەنانى قويۇۋەتتى . خوتۇنلار كۈلۈشتى . شۇنداق قىلىپ نادىرە ماھىلەر ئايىمدىن بەك خۇرسەن بولغان ھالدا ئۆيىگە قايتىپ كەتتى .

ئۆز ئۆيىدە بىر نانخورنىڭ ئېشىشى مەخسۇمغا ئەلۋەتتە ياقمايتتى . لېكىن ، ئانىسىنىڭ راينى قايتۇرۇشقىمۇ ئاجىز ئىدى . شۇنداق بولسىمۇ «تامىقىمۇ يېنىك ، كىيىمى ئېغىرراق ، كىيىمنى ئاچىسىنىڭ ئۈستىگە قويمايسىز - دە !» دېدى . ماھىلەر ئايىم : «كىيىمى بىر گەپ بولار . كىشىلەر مەسچىت ، مەدرىسە سالغاندا ، بىز بىر يېتىمنى باقساق ، ئەرزىمەمدۇ ؟ ساڭا ئېغىرلىق قىلسا ، ئۆز بىساتىمدىن كىيىندۈرەرمەن ، بالام» دېدى .

ئەنۋەر ئون ئىككى يېشىدا ئۈچىنچى ئائىلىنى كۆردى . لېكىن ، بۇ كېيىنكىسى ئەنۋەر ئۈچۈن ھەر جەھەتتىنمۇ ئەپلىك بولدى : ئوقۇشنى داۋام قىلدۇراتتى ، قورسقى يوق ئىدى . ئۈچىنچى ئائىلىگە كۆچۈشتە ئەنۋەرنى ئەڭ خۇشال قىلغان نەرسە مەكتەپتىكى بالىلارنىڭ ئازار بېرىشلىرىدىن قۇتۇلۇشى ۋە داموللىنىڭ بېقىۋالغان ئوغلى نامىنى ئېلىشى بولدى . بالىلار ئۆتى ھۆرمەت قىلىشمىسىمۇ ، ئۇنىڭغا ئىلگىرىكىدەك يامان مۇئامىلە قىلىشتىن ھېيىقىپ قېلىشتى . ئەنۋەرگە بۇ ئۆيدە ئوشۇقچە ئىشمۇ يوق ، چۈنكى ھەرقانچە ئۆي خىزمەتلىرى بولسىمۇ مەكتەپ بالىلىرىدىن ئاشمايتتى . ئوقۇشتىن بوشىغان ۋاقتىنى رەنانى ئوينىتىش بىلەن ئۆتكۈزدى .

ئون ئۈچ يېشىدا مەكتەپنى تۈگىتىپ ، كىچىك بولسىمۇ خەلپەتلىك ، يەنى داموللىغا ياردەمچىلىك قىلىشقا باشلىدى ۋە ھەر كۈنى بالىلار ئازاد بولغاندىن كېيىن مەخسۇم ئۇنىڭغا «كاپىيە» (ئەرەب تىلى گرامماتىكىسى) دىن دەرس بېرەتتى ۋە سەئىدىنىڭ «گۈلىستان» دىن بىرنەچچە قۇرنى ئوقۇتۇپ ، مەنىسى بىلەن يادلىتاتتى .

ئۇ ئون بەش يېشىدا مەكتەپنى يالغۇز ئۆزى باشقۇرۇش دەرىجىسىگە يەتتى ، پارسچىغا خېلىلا ئۇستا ۋە بىر دەرىجە ئەرەب تىلىغا ئاشنا بولدى . مەخسۇم بۇنىڭدىن بىرنەچچە ۋاقىت بالدۇرراق ئەنۋەرنى مەدرىسىگە بېرىش توغرىسىدا سۆزلەپ يۈرگەن بولسىمۇ ، ھازىر بۇ گەپنى ئاغزىغا ئالمايدىغان بولۇۋالدى . چۈنكى ، مەكتەپ ئىشلىرىدا ھۇرۇنلىشىپ ئەنۋەرگە يۆلىنىپ قالدى ۋە مەدرىسە مەسلىسىنى ئۈنتۈلدۈرۈش مەقسىتىدە ئەرەب ، پارس نەھۋى - سەرپىتىنى^① دەرس بېرىشكە تىرىشتى .

مەخسۇم بىلەن ئەنۋەردە مۇشۇ جەھەتتىن ئىناقلىق يوق . ئەمما ، ماھىلەر ئايىمنىڭ ئەنۋەر بىلەن مۇئامىلىسى خالىس ۋە سەمىمىي بولۇپ ، ئۇ ئەنۋەرگە ئۆز بالىسىدەك مېھرىبان ئىدى ۋە

① نەھۋى - سەرپ - سىناكىسى ، گرامماتىكا .

ھەر دائىم: «كۆڭلۈڭنى بۇزما، ئەنۋەر يىگىت، كۆردۈڭمۇ بۇ ئوماق قىزنى؟ ئەلۋەتتە ساڭا بەرگۈزىمەن!» دەيتتى. لېكىن، ماھىلەر ئايىم ۋەدىسىگە يېتەلمىدى. مەخسۇمغا قېيىداپ مەرغىلانغا كېتىشكە مەجبۇر بولدى. ئەمما، كېتەر چېغىدىمۇ ئەنۋەرنى يادىدىن چىقارمىدى. نىگار كېلىنئاغىچىنى ئۆز يېنىغا چاقىرىپ «كۈيۈغۇل قىلىش ئۈچۈن ئەنۋەردىن ئوبدانراق يىگىتنى تاپالمايسىلەر. رەناغا خۇدايىم ئۆمۈر بېرىپ بويىغا يەتسە، ئەلۋەتتە ئەنۋەرگە بەرگۈزگىن!» دېدى.

14. ھەقىقىي دوست

ئەنۋەر كىچىكىدە بىر بوشاڭراق بالا ئىدى، ئۆز تەڭتۇشى بولغان بالىلار بىلەن كەم ئارىلىشاتتى ۋە ئارتۇقچە ئويىناپ كۈلمەيتتى، ئۇنىڭ كۆزىدە ھەمىشە بىر مۇڭ ياتاتتى. بۇ ھالەت بەلكى ئائىلە بەختسىزلىكىدىن، ئاتا - ئانا قۇچىقىدا يايىرىمىغانلىقتىن تۇغۇلغان دەيلى دېسەك، ئۇنىڭ ئىككى ئاكىسى بۇنداق ئەمەس ئىدى. بىر ئانىدىن خىلمۇخىل بالا تۇغۇلىدۇ، دېگەندەك ئەنۋەرنىڭ يارىتىلىشى ئاكىلىرىغا قارىغاندا باشقىچە ئىدى. مەخسۇمنىڭ ئۆيىدە تۇرۇشقا باشلىغاندىن كېيىن ئەنۋەردە بىر ئاز ئۆزگىرىش ھاسىل بولدى. شۇنىڭدىمۇ بالىلار بىلەن ئالاقىسى كۈنچە ئىدى، پەقەت رەنانىڭ يېنىدىلا ئويۇن - كۈلكە قىلاتتى، رەنانى يېتەكلەپ باغقا، كوچىدىكى ئۆستەڭ بويلىرىغا ئاچىقىپ، ھەمراھىغا باغدىكى گۈللەرنىڭ نامى، ئۇچۇپ يۈرگەن قۇشلارنىڭ تۈرى، چوڭ ئېقىن سۇلار ۋە بولۇپمۇ رەناغا ئوخشاش كىچىك قىزچاقلار ئۈچۈن بۇ سۇلارغا يېقىلىش خەۋپى ھەمدە شۇنىڭدەك باشقا ئىشلارنى تونۇشتۇراتتى، كوچىدا جىنازا كۆتۈرگەنلەرنى كۆرسە، بىرەر بالىنىڭ ئاتىسى ياكى ئانىسى ئۆلگەنلىكىنى سۆزلەپ، ئۇنىڭ كەينىدىن: «مېنىڭمۇ ئانام ئۆلگەندە، ئاشۇنداق كۆتۈرۈپ چىقىشقاندى. مەنمۇ ئاشۇ بالدەك مازارغا يىغلاپ بارغانىدىم» دەپ قوياتتى. رەنامۇ ئەنۋەرنىڭ سۆزىگە

دققەت بىلەن قۇلاق سالاتتى ۋە تولىراق سوئاللار بىلەن ئۇنى كۆمۈپ تاشلايتتى ، لېكىن ئەنۋەر زېرىكمەستىن ، ھەربىر سوئالغا جاۋاب بېرىپ ، رەنانى قانائەتلەندۈرۈشكە تىرىشاتتى . ئەنۋەر كىچىك بولسىمۇ ئەستايىدىل ؛ كىچىككىنە يىغىسى ئويلاشقا قايىل ، باشقا كىشىلەرنىڭ ئۈستىگە چۈشكەن بەختسىزلىكتىنمۇ تەسىرلەنگۈچى ئىدى .

بالىلىق چېغىدىنلا ئۇنىڭ ئەڭ ياخشى كۆرگەن نەرسىسى باغ ۋە ئۇنىڭدىكى گۈللەر ئىدى . ئۇ مەخسۇمنىڭ ئائىلىسىگە كېلىپ تۇرۇشقا باشلىغاندىن كېيىن ، باغنىڭ گۈللۈك قىسمىنى باشقۇرۇشنى ئۆز ئۈستىگە ئالدى ، گۈللەرنى سۇغىرىش ، ئوتلارنى يۇلۇش ۋە زىپىلىرىنى ئۆزى ئورۇندىدى ، گۈللەرنى ھېچكىمگە ئۆزدۈرمەيتتى ، بىر بالىنىڭ گۈلنى ئۈزۈۋالغىنىنى كۆرسە ، ئۆزى خاپا بولغىنىدەك ، ئۇ بالىنىمۇ خاپا قىلاتتى ، بالىلارنىڭ ئۆيىدىكى يېڭى گۈللەردىن كۆچەت ۋە ئۇرۇق ئەكەلدۈرۈپ گۈلزارنى يىلدىن - يىلغا ئاۋات قىلدى ، ياز كۈنلىرى كەلسە ، بالىلارنى كېپىنەك ۋە ئالتۇن قوغغۇز تۇتۇپ كېلىشكە بۇيرۇيتتى ؛ قىيىنماي ، ئازار بەرمەي كېپىنەك تۇتۇپ كەلگەنلەرگە مۇكاپات تەرىقىسىدە ساۋىقىنى ئۆگىتىپ قوياتتى ، كېپىنەك ۋە ئالتۇن قوغغۇزلارنى گۈللۈككە قويۇپ بېرەتتى ، ئەگەر ئۇلار گۈللەرگە قونۇپ قېلىشسا ، ئىچ - ئىچىدىن خۇشال بولۇپ كېتەتتى . شۇنىڭ ئۈچۈن ياز كۈنلىرى مەخسۇمنىڭ بېغى ئاق ، ھال ، كۆك - ئالا ، سېرىق - كۆك ۋە باشقا رەڭدىكى كېپىنەكلەرنىڭ ۋال - ۋۇل قىلىپ ئۇچۇشلىرى بىلەن ئالايتەن بىر كۆرۈنۈشكە كىرەتتى . ئەنۋەرنىڭ ئوقۇشتىن بوشىغان چاغلىرى گۈللەرنىڭ ئىچىدە ۋە شۇ كېپىنەكلەرنىڭ ئارىسىدا ئۆتەتتى .

ئەنۋەر ھەممە ئۈچۈن سۆيۈملۈك ئىدى ، خۇش مۇئامىلىسى ھەممىگە ئوخشاش - تەڭ ئىدى . ئەمما ، ئالاھىدە ئوبدان كۆرگەن ئادەملىرىدىن بىرىنچىسى رەنا ، ئىككىنچىسى مەكنەپتەكى شاگىرتلاردىن نەسىم ئاتلىق بالا ئىدى . نەسىم بىلەن ئەنۋەر ناھايىتى يېقىن دوست ، بىر - بىرىنى چۈشىنىدىغان سىرداشلاردىن

ئىدى. گەرچە نەسىمنىڭ ئاتىسى قوقاننىڭلا ئەمەس، پۈتۈن خانلىقنىڭ تونۇلغان كىشىلىرىدىن ۋە ئىككى بالىنىڭ سىنىپى ئايرىملىقلىرى يەر بىلەن ئاسماندەك بولسىمۇ، لېكىن كىچىك دوستلار بۇنىڭ پەرقىگە يەتمەيتتى. نەسىم «ئوردىدىكى مىرزا بېشىنىڭ ئوغلىمەن» دەپ مەغرۇرلانمىغىنىدەك، ئەنۋەرمۇ «سەلىم بوياقچىنىڭ يېتىمى، سالىھ مەخسۇمنىڭ بېقىۋالغان بالىسىمەن» دەپ خۇدۇكسىرىمەيتتى. بۇ ئىككى بالا بىر يەردە سۆھبەتكە كىرىشىپ كەتسە، چەتتىكى ئادەملەر ئەنۋەرنى يىرتىق ماتا كىيىملەر ئىچىدە ۋە نەسىمنى شايى - ئەتلەسلەر بىلەن پۈركەنگەن ھالدا كۆرۈپ، ئەلۋەتتە، «بۇ گادايىنىڭ بالىسى بىلەن بەگ بالىسىنىڭ ئۆزئارا نېمە مۇناسىۋەتلىرى باركىن؟» دەپ ھەيران قېلىشتى، لېكىن دوستلار تېخى بۇنىڭ ئايرىمىسىنى چۈشەنمەيتتى.

ئەنۋەر تولراق جۈمە كۈنلىرى مەخسۇمدىن رۇخسەت ئېلىپ شۇ دوستىنىڭ ئۆيىگە باراتتى، كەچكىچە نەسىم بىلەن «سۆھبەتلىشىپ» يېنىپ كېلەتتى. ئەنۋەر شۇ مۇناسىۋەت بىلەن نەسىمنىڭ ئاتىسى مۇھەممەد رەجەپ بەيگىچىنىڭ ئىلتىپاتىغا ئىگىمۇ بولدى. نەسىم دوستى ئەنۋەرنىڭ يېتىملىكىنى ئاتىسىغا مەلۇم قىلىپ، مەجبۇر قىلغان بولسا كېرەك، بىرنەچچە ھېيتلاردا مۇھەممەد رەجەپ بەگ ئەنۋەرگە كىيىملەرمۇ بەردى. بۇ ئىلتىپات ئىككى دوستنىڭ ئالاقىسىنى بىر - بىرىگە تېخىمۇ چىڭراق باغلىدى، بولۇپمۇ مەخسۇمنىڭ كۆڭلىنى خۇش قىلدى. چۈنكى، ئەنۋەرنىڭ مۇھەممەد رەجەپكە ئوخشاش بىر كىشىنىڭ ئوغلى بىلەن دوست بولۇشى بىر يېتىلگەنلىك بولغاننىڭ ئۈستىگە بۇ دوستلۇقنىڭ ھەتتا باشتىن - ئاياغ كىيىملەر كىيىشكىچە بېرىپ يېتىشى مەخسۇمنىڭ قارىشىچە، يەنە بىر پەزىلەت ئىدى ... شۇ كىيىم كىيىش ۋە قەسىدىن كېيىن مەخسۇم ئەنۋەرگە باشقىچە قاراپ قالدى ۋە ئىچىدە «ئادەم بولىدىغان ئوخشايسەن» دەپ قويدى. بەختكە قارشى، بۇ كۈنلەر ئۇزاق داۋام قىلالمىدى. بىر كۈنى ئوتتۇرىدىكى دوستلۇق يېپىنى ئۆلۈم بۇلاڭچىسى كېلىپ

ئۆزدى . نەسىم ئون بەش ياشلىرىدا چېچەك كېسىلى بىلەن ئاغرىدى ۋە زامانىسىدىكى چېچەك داۋالاشنى چۈشەنمىگەنلىكىنىڭ ، يەنى خانلىق جاھالىتىنىڭ پاجىئەلىك قۇربانى بولدى .
مۇھەممەد رەجەپ بەگ ۋە ئائىلىسى ئۈچۈن بۇ مۇسىبەت ئەلۋەتتە ، ئېغىر ئىدى . لېكىن ، ئۇلاردىنمۇ ئەنۋەر ئۈچۈن ئېغىر بىر ھەسرەت بولدى . ھەتتا كۆز يېشىنى مەرھۇمنىڭ ئاتا - ئانىسىدىنمۇ جىقراق ئەنۋەر تۆكتى دېسەك ئاشۇرۇۋەتمىگەن بولارمىز . بۇ ئۈچ كۈن مەكتەپ ۋە مەخسۇمنى ئۇنتۇپ مۇھەممەد رەجەپ بەگنىڭ ئائىلىسىدە تۇرۇپ قالدى . ھەر ئاخشىمىسى نەسىمنىڭ قەبرىسى ئۈستىدە سائەتلەپ يىغلاپ ئولتۇردى . بۇ ياشنىڭ سەممىسى ، ھەقىقىي دوستلۇقى ۋە ساداقىتى ھەممىنى ھەيران قالدۇردى .

ئەنۋەرنىڭ بىرىنچى قېتىم مەرھۇم دوستىغا ئاتاپ يازغان مەرسىيىسى ماتەمدار ئاتا - ئانىنى يەنە يىغلىتقانىدى ، بىز شۇ مەرسىيىدىن بىرنەچچە قۇرنى تۆۋەندە كەلتۈرىمىز :

ئېچىلماي سولسا گۈل - غۇنچە ئاڭا ياش - قېرى تەڭ يىغلار ،
ئاڭا ياش - قېرى ئەمەس بەلكى پۈتۈن ئەھلى جاھان يىغلار .
ئەجەل بۇلاڭچىسى پاراسەت بېغىدا ئۆزۈپ زەنجىر ،
رەھىمسىز ئەزسە گۇناھسىز لەيلىلەرنى ، بۇڭا خازان يىغلار .

نەسىم كەتتى ئالەمدىن مېنى قايغۇ ئارا تاشلاپ ،
كۆزۈمدىن ئاقسا خۇن ئەجەب ئەمەس ، چۈنكى قان يىغلار .
جاھاندا ئىدى تەنھا مەن يېتىمگە سىرداش ۋە دىلدار ،
غېرىبلىق دىيارىدا بىچارە چارىسىز يىغلار ...

موللا مۇھەممەد رەجەپ بەگ ئوغلنىڭ سادىق دوستىغا شۇ كۈندىن باشلاپ باشقىچە قاراپ قالدى . بىر تەرەپتىن پاكلىق ، يەنە بىر تەرەپتىن كۆرۈنۈپ تۇرغان قابىلىيەت مۇھەممەد رەجەپ بەگنى ئەنۋەرگە ئىلتىپات ئېتىشكە مەجبۇر قىلدى . گەرچە ئەنۋەرنىڭ يۇقىرىدىكى مەرسىيىسى بالىلىق زارىدىن ئىبارەت بولسىمۇ ، يەنە

ئۇنىڭ ئىستىقبالىدىن خەۋەر ئېلىش ئۈچۈن ياخشى ئۆلچەملىك ۋەزىپىسىنىمۇ ئۆتەيتتى .

موللا مۇھەممەد رەجەپ بەگ ئۆز ئىلتىپاتىنى ئاۋۋال ئەنۋەرنىڭ مەرسىيىسىدىن بىر بېيىتنى نەسىمنىڭ قەبرە تېشىغا ئېلىش بىلەن باشلىدى . لېكىن ، ئەنۋەرنىڭ «دۇنيادا مەن يېتىم يولدېشىڭغا تەنھا سىرداش ۋە دىلدار (كۆڭۈل كۆتۈرگۈچى) ئىدىڭ . بۈگۈن مەن سېنىڭدەك دوستتىن ئايرىلىپ ، يەنە غېربىلىق دىياردا چارىسىز يىغلايمەن !» دەپ ئەپسۇس ۋە نادامەت قىلىشىغا قارشى ، يەنى ئەنۋەرنىڭ يېتىملىك ۋە غېربىلىقغا يول قويماسلىق ئۈچۈن ، موللا مۇھەممەد رەجەپ بەگ ئوغلىنىڭ سادىق دوستىغا ئۆز ئاتىلىقىنى قىلماقچى بولدى .

ئەنۋەر ئۈچ ھەپتىگىچە خەتمىقۇرئان كېچىلىرى مۇھەممەد رەجەپ بەگنىڭ ئۆيىگە كېلىپ تۇردى . ئاخىرقى خەتمىقۇرئان كېچىسى مۇھەممەد رەجەپ بەگ ئەنۋەردىن ھال سورىدى :

— داموللىڭىز سالامەتمۇ؟

— شۈكۈر .

— ئوقۇشىڭىز ياخشىمۇ؟

— قەدەر ئەھۋال .

— داموللىنىڭ ئۆيىدە تۇرامسىز؟

— شۇنداق ، تەقسىر .

— قىسىلماسىز؟

— ياق .

— ئىلمىي ھېساب ئوقۇغانىدىڭىز؟

— ياق ، تەقسىر .

— داموللىڭىز ئىلمىي ھېسابنى بىلمەدىكىن؟

— بىلمەيدۇغۇ دەپ ئويلايمەن .

— ئەگەر مەن بىر داموللا تەيىن قىلسام ، ھېساب ئوقۇمىسىز؟

— ئۇستازىم رۇخسەت بەرسە ، ئەلۋەتتە ئوقۇيمەن .

— خوپ ... بولمىسا ئەتە كەچ داموللىڭىز بۇ يەرگە كېلىپ ،

ماڭا ئۇچراشسۇن ؟

— خوپ ، تەقسىر .

ئەتىسى مەخسۇم كەلدى . مۇھەممەد رەجەپ بەگ مەخسۇم بىلەن سۆزلىشىپ ، ئەنۋەرنى ئوردا خىزمىتىگە ئېلىش بىكرىمە بولغانلىقىنى ، بۇنىڭ ئۈچۈن ئۇنىڭ ئەرەبچە ، پارسچىدىن يەنىمۇ چوڭقۇرراق مەلۇمات ئېلىشى لازىملىقىنى ۋە ھېساب ئۆگىنىشى كېرەكلىكىنى ئېيتتى . مەخسۇم مۇھەممەد رەجەپ بەگنىڭ ئەنۋەرگە بۇنىچىلىك مەرھەمەت قىلغانلىقى ئۈچۈن بىر ئاز ھودۇقۇپ قالسىمۇ ، لېكىن بۇ مېھرىبانچىلىقنىڭ سەۋەبىگە ياخشى چۈشەنگەنلىكى ئۈچۈن ئاۋۋال بەگنىڭ يېتىمپەرۋەرلىكىنى ، ئاندىن كېيىن ئەنۋەرنىڭ پاراسەت ۋە قابىلىيىتىنى ماختىدى . ئەنۋەرنى ئادەم قىلىش يولىدا چەككەن ئۆز مۇشەققەتلىرىنىمۇ سۆزلەپ چىققاندىن كېيىن ، ھازىرقى كۈندە چوڭ تىرىشچانلىق بىلەن ئەنۋەرگە پارس ۋە ئەرەبچىدىن دەرس بېرىپ تۇرغانلىقىنى ۋە ھازىرمۇ ئەنۋەر پارسچە بەزى نەرسىلەرنى يازالايدىغانلىقىنى بايان قىلىپ ، نەچچە خىل ئۆزىلەر ئىچىدە ئۆزىنىڭ ئىلمىي ھېسابتىن خەۋەرسىزلىكىنى بىلدۈردى ، يەنى ئەنۋەرنىڭ ئىلمىي ھېساب ئۆگىنىشى ئۈچۈن باشقا ئوقۇتقۇچى كېرەك بولار ، دېدى . مۇھەممەد رەجەپ بەگ بۇ توغرىدا ئۆزى داموللا تاپماقچى بولۇپ مەخسۇمغا رۇخسەت بەردى .

15 . مەخسۇمنىڭ بەختى

شۇ كۈندىن باشلاپ ، ئەنۋەرنىڭ ھاياتىدا يېڭى بەت ئېچىلدى . يەنى مەخسۇم ئەنۋەرگە ئاۋۋالقىدەك ئىستىقبالى قاراڭغۇ بىر يېتىم دەپ قارىماي ، بەلكى ئەنۋەردەك ئۆز ئوغلى بولمىغانلىقىغا ھەسرەت قىلىشقا باشلىدى . ھەقىقەتەنمۇ ، ئۇنىڭ ھەسرەت قىلىشىغا ئەرزىيدىغان چىڭگىش مەسىلىلەرمۇ توغۇلدى ، مەسىلەن ، ئەنۋەر ئوردا خىزمىتىگە كىرىپ قالسا ، ئېيىغا بەش - ئون تىللا نەق

دارامەت قىلىپ تۇرسا ، بۇ مەبلەغلەر ...
شۇنداق ئىستىقبالىدىكى بۇ «مەبلەغلەر» مەسىلىسى
مەخسۇمنىڭ ئىچىنى ھەرە بولۇپ تالاشقا باشلىدى : «ئون يېشىدىن
بېرى ئوقۇتۇپ ، يېدۈرۈپ ، كىيدۈرۈپ كېلىۋاتمەن ؛ ئەلۋەتتە ،
دارامەت مېنىڭ ھەققىم بولار» دەپ ئويلىسىمۇ ، بۇ ھۆكۈمدىن
ئۆزى ئانچە رازى بولۇپ كېتەلمەيتتى . ھەرھالدا مەسىلە چىگىش
ئىدى .

ماھىلەر ئايىمنىڭ رەئانى ئەنۋەرگە بېرىش توغرىسىدىكى
«بىمەنە ، ئەھمىيەتسىز» سۆزلىرى شۇ چاغلاردا مەخسۇمنىڭ
چىشىغا تەگكەن بولسا ، ھازىر بۇ توغرىلۇق راستتىن ئويلاپ
قالدى ، ھەتتا «ھېلىقىدەك ، ئەنۋەرنىڭ بەختى ئېچىلىپ كەتسە ،
نېمە زىيىنى بار ، يېتىملىك ئەيب ئەمەس ، ئىنسان ئۈچۈن تولۇق
پەزىلەت لازىم ، كۈلۈپ تۇرغان بەخت ھاجەت ، نەسىل - نەسەبىنىڭ
ھېچ ئەھمىيىتى يوق . رەئانىڭ ھۆسنىگە ھەممىلا قول قويدۇ ؛
ئەنۋەر ئەلۋەتتە ياق دېمەس ... بۇ ئىشتا مال ۋە جايىنى بىر
قىلىشتىن باشقا مەسلىھەت يوق !» دېگەن قارارغا دەرھاللا كېلىپ
قالدى . بۇنىڭدىن بىرەر ئايلار ئىلگىرى نىگار ئايىمغا : «ئەنۋەر
بالاغەتكە يېتىپ قالدى . سەن بىلەن رەئانغا شەرىئەت بويىچە
نامەھرەم ، ئۇنىڭدىن قېچىشىڭلار كېرەك !» دېگەن بولسىمۇ ، بۇ
بۇيرۇق ھازىرغىچە ئەمەلگە ئاشمىغاندى ۋە بۇنىڭدىن كېيىنمۇ
ئەمەلگە ئاشمايدىغان بولدى . چۈنكى ، مەخسۇمنىڭ پىكرىچە ، بۇنىڭ
ئەنۋەرگە ئېغىر كېلىش ئېھتىمالى بار ئىدى ...

ئەنۋەر مۇھەممەد رەجەپ بەيگىچى تەرىپىدىن بەلگىلەپ
بېرىلگەن بىر مۇپتىئادا ھېساب ، ئىنشا (تەھرىر) قاندىلىرىنى
ئۆگىنىشكە باشلىدى . مەخسۇممۇ جان كۆيدۈرۈپ ئەرەب ۋە
پارسچىدىن تەلىمنى كۈچەيتتى . ئەنۋەر بىر يىل ئىچىدە ھېساب
ۋە ئىنشا قاندىلىرىنى ئۆگەندى ھەم باشقا دەرسلەردىمۇ ياخشى
مۇۋەپپەقىيەت قازاندى ، يەنە شۇ ئەتىيازدىن ئېتىبارەن ھەر كۈنى
ئوردىغا بېرىپ ، مۇھەممەد رەجەپ مۇنشىنىڭ قول ئاستىدىكى

مىزىلارنىڭ يېنىدا دەپتەر تۇتۇش، خەت - نامىلار يېزىش ئۇسۇللىرىنى تەجرىبە قىلىشقا باشلىدى، بىر يىلدىكى مائاشسىز تەجرىبە كۆردى، شۇنىڭدىمۇ ھەر ھەپتىدە مۇھەممەد رەجەب بەگ ئۆز يېنىدىن ئۈچ - تۆت تەڭگە چاي پۇلى بېرىپ تۇراتتى. ئەنئەنە شۇ ئەرزىمىگەن ئۈچ - تۆت تەڭگىنىمۇ مەخسۇمنىڭ قولىغا ئەكىلىپ بېرەتتى ۋە ھەپتىدىن - ھەپتىگە ئۆزىگە ئۇستازنىڭ ئۈمىدىنى چوڭراق باغلىتىپ بېرىۋاتاتتى.

ئەنئەنە بىر يىللىق تەجرىبىدە ئوردىدىكى دەپتەر تۇتۇش، پارسچە ۋە تۈركچە خەت - نامىلەرنى يېزىش (دەپتەر ۋە نامىلار ھەر ئىككى تىلدا يۈرگۈزۈلەتتى) ھۈنەرلىرىنى تولۇق دېگۈدەك ئۆگىنىپ تەجرىبىلىك مىزىلارنىڭ قاتارىغا ئۆتتى. سەرمۇنىنىڭ ئاغزىدىن چىققان مەنىنى تەرتىپكە سېلىپ خەت، يارلىق ياكى باشقا بىر ھۆججەتنى تەييارلايتتى، مىزىلار جۈملىنى باشقىچە ئىپادە قىلىپ قويۇپ، سەرمۇنىدىن تولا چاغلاردا تەنبىھ يېسە، ئەنئەنە بۇنداق تەنبىھكە ناھايىتى ئاز ئۇچرايتتى.

ئىككىنچى يىلىدىن باشلاپ يەتتە تىللا ئايلىق بىلەن مائاشلىق مىزىلارنىڭ قاتارىغا ئۆتتى. ئايلىق مائاشتىن تاشقىرى سېلىقلاردىنمۇ ئازادلىق قەغىزى ئالدى. سېلىقلاردىن ئازادلىق مەخسۇمنىڭ كۈندىلىك تۇرمۇشىغا چوڭ يېنىكلىك بېرەتتى. چۈنكى، كېيىنكى يىللاردا خانلىق تەرىپىدىن خەلق ئۈستىگە چۈشكەن ۋە چۈشۈۋاتقان سېلىقلار ھەددى - ھېسابسىز ۋە تۆلەشكە بولمىغۇدەك دەرىجىدە ئىدى، بۇ توغرىلۇق كەلگۈسى بايلىرىمىزدا سۆز بولار. شۇ خۇشاللىق بىلەن تەڭ بىرىنچى ئاينىڭ يەتتە تىللاسى پۈتۈنلا مەخسۇمنىڭ قولىغا تېگىشى گويا توي ئۈستىگە تويىدەك بولدى. داموللىنىڭ يەتتە تىللا ئالغاندىكى ھالىنى تەسۋىرلەش، ئەلۋەتتە تەس: كۆزلىرى غىلايلاشقان، چىرايىدا قىزىق ئۆزگىرىش كۆرۈلۈپ ئاغزىنىڭ تانابى بەكمۇ بوشىشىپ كېرىلىپ كەتكەن ھالدا: «ھەي، ھاسىلىڭ دۇرۇس، ئەنئەنە بالام؛ لېكىن پۇلغا ئېھتىيات بول، بوتام!» دېدى. يەتتە تىللانىڭ

خەۋىرى نىگار ئايىمنىڭ قۇلىقىغا يەتكەندىن كېيىن ، ئەنۋەردىن رەنجىدى : «ھەممە پۇلۇڭنى داموللاڭغا بىكار بېرىپسەن ؛ ئۈستۈپىشىڭنى ، كۆرپە - ياستۇقۇڭنى ، ئېشىپ قالسا رەنا ئۇكاڭنىڭ ئۈستىنى تۈزىتىشىڭ كېرەك ئىدى . داموللاڭ كاشكى تۈكۈرۈپ تۈگىتىشتىن باشقىنى بىلسە !» دېدى .

مەخسۇم يەتتە تىللا «نەقتانە» نى ئېلىپ قانچە خۇش بولغان بولسا ، شۇنچىلىك تەشۋىشكىمۇ چۈشتى . ئۇنىڭ ئويىچە زامانە يامان ، بۇزۇقلار نۇرغۇن : ئەنۋەرنى ئۆزىدىن ئاينىتىپ ، ئاغزى ئاشقا تەگكەندە ، بۇرنىنى قانتىشىمۇ مۇمكىن . رەنانى ئەنۋەرگە نىكاھ قىلىپ بېشىنى باغلاپ قويۇمۇ دەپ ئويلىدى ، لېكىن رەنا تېخى ئون بىر ياشتا ئىدى . ئىككىنچى كۈنى ئەنۋەر ئىشتىن قايتىپ كەلگەندىن كېيىن مەخسۇم ئۇنى باغقا ئېلىپ كىردى ، باغدىكى كۈنگەي ھەم كۆكەرگەن بىر جايىنى كۆرسەتتى :

— مانا مۇشۇ يەرگە ساڭا ئاتا بىر ئۆي ، بىر ئايۋان ، ئاشخانا ۋە ئېغىل بىلەن ئىمارەت سالسام دەيمەن ... ھەببە ، ئەنۋەر ؟ — دەپ سورىدى . ئەنۋەر كۈلدى :

— ئىمارەتكە ئەللىك تىللادىن كەم پۇل يەتمەيدۇ . مېنىڭ بولسا بىر پۇلۇم يوق . بولىدىغىنىمۇ دۇئا ئېگىزنى بەرگىنىڭىز ئۈچۈن ئەلۋەتتە سىزنىڭكى ۋە ئايىمنىڭكى ! — دېدى .

— ھەببە ... ھىممىتىڭگە ! — دەۋەتتى مەخسۇم ، — ئەلۋەتتە شۇنداققۇ ۋە لېكىن شۇ نىيەتلىرىڭدىن كېيىن بايقىدەك ئالايتەن پۇل يىغساڭ دەيمەن - دە ... ئەلۋەتتە ، بۇ ئۈچ - تۆت يىلسىز ئەمەس - دە !

شۇ چاغدا رەنا نېرىدا بالا كۆتۈرۈپ تۇراتتى . مەخسۇم رەنانى ئۆز يېنىغا چاقىرىپ ، ئۇنىڭغىمۇ ھېلىقى يەرنى كۆرسەتتى :

— ھەببە ... مانا مۇشۇ يەرگە ئەنۋەر ئاكاڭغا ئۆي سېلىپ بېرىمىز ، رەنا ، بۇ سېنىڭچە قانداق ، قىزىم ؟

رەنا دادىسىنىڭ سۆزىگە چۈشەنمىدى :

— ئەنۋەر ئاكامنىڭ ياتىدىغان مېھمانخانىسى بارغۇ ! —

دېدى .

— ھى - ھى - ھى ، بالىسەن قىزىم ، بالىسەن ! — دەپ كۆلدى مەخسۇم ، — ئەنۋەر ئاكاڭ قاچانغىچە مېھمانخانىدا باقىدۇ دەيسەن . بىر كۈنى كېلىپ ئۆيلىنىدۇ . مەسلىن ، سەن بولساڭ ئەرگە تېگىسەن ... دېمەك ئۆي كېرەك - دە ، قىزىم ! بۇ سۆزدىن كېيىن ئەنۋەر قىزىرىپ كەتتى . رەنا ئەنۋەرگە قاراپ قويدى ۋە دادىسىغا ئاچچىق قىلغاندەك بۇرۇلۇپ ئىچكىرىگە كىرىپ كەتتى . مەخسۇم ئەنۋەرگە ئۈستىلىق بىلەن بىر مەننى چۈشەندۈرۈپ ئىما قىلغىنىدەك ، بۇزۇقلارنىڭ ۋەسۋەسىسىگە قارشى دەممۇ سالغانىدى ... بۇ دەم سېلىش ئەنۋەرگىمۇ تەسىرسىز قالدى . مۇشۇ كۈنگىچە رەنانىڭ ياش ، پاك ھۆسنىگە ئۈمىدىسىز قارايدىغان بولسا ، بۇنىڭدىن كېيىن ئۇنىڭغا ئۈمىد ۋە ئىستىقبالنىڭ تاتلىق خىياللىرى بىلەن تەلمۈرىدىغان بولدى ... مەخسۇم ئۆزىنىڭ قىلغان تەشۋىشىدە ھەقلىق بولۇپ چىقتى . ئەنۋەرنىڭ ئەتراپىدا «خالىس» مەسلىھەتچىلەرمۇ كۆرۈنۈپ قېلىشتى . بولۇپمۇ بۇ «خالىسلار» دىن بىرى يېزىنسى ئىدى . يېزىنسى يەتتە تىللاننىڭ خەۋىرىنى ئاڭلاپ ئۇلۇغ - كىچىك تىندى . ئېرىنىڭ قىستىشى ئاستىدا نادىرەمۇ كېڭەشكە كىرىشتى :

— يېزىنەڭ ، بىزنىڭ ئۆيگە كېلىپ تۇرسۇن ، ئۆزۈم ئۆيلەندۈرۈپ قويمەن ، دەيدۇ .

ئەنۋەر باشقىلارنىڭ كېڭىشىگە قۇلاق سالمىغاندەك ، ئاچىسىنىڭ سۆزىگىمۇ ئىلتىپات قىلمىدى . مەخسۇم رۇخسەت بەرمىگۈچە بۇ ئۆيدىن كەتمەسلىكىنى ئېيتىپ ، پەقەت يېزىنسىگە ياردەم بېرىپ تۇرۇش ۋەدىسى بىلەن ئاچىسىنى تىنچىتتى . ئەنۋەر ئىككىنچى ئايلىق مائاشىدىن ئۈچ تىللىنى ئايرىپ قېلىپ ، ئۆيگە كىيىم - كېچەك ئېلىش ئۈچۈن رۇخسەت سورىغانىدى . مەخسۇم «مۇشۇ ئىش كېلىشمەيدۇ - دە ، بالام ، خەير ، بۇنىڭدىن كېيىن بۇنداق كېلىشمىگەن ئىش بولمىسۇن !» دەپ ئاران ئۇندى . نىگار ئايىم بولسا رەنا ۋە ئۆيگە كىيىملىكلەر

سېتىۋالدى . نىگار ئايىم شەلپەر ، رەنا ئەتلەس كىيدى .
 نىگار ئايىم ئەنۋەرنى ، ئۆز يولىغا سېلىشقا باشلىدى ،
 ما ئاشىنىڭ ھەممىسىنى مەخسۇمغا بەرمەسلىككە ، مۇشۇنىڭغا
 ئوخشاش كەم - كۈتلىەرگىمۇ قارشىپ تۇرۇشقا ئۈندەيتتى .
 ئەنۋەرنىڭ ئەندىشىسىنى رەت قىلىپ ، «ھەرقانچە بەرسەڭمۇ دادىسى
 ئالۇپرىدۇ . لېكىن ، بەرگىنىڭنىڭ سەن بىلەن بىزگە ھېچنېمىسى
 يۇقمايدۇ . شۇنداق بولغاندىن كېيىن ، ئىشنى ئويلاپ قىلىش
 كېرەك !» دەيتتى . چۈنكى ، نىگار ئايىم ئېرىنىڭ ئەنۋەرگە قاتتىق
 تېگەلمەيدىغانلىقىنى سېزەتتى . شۇنداق بولسىمۇ ئەنۋەر يەتتە -
 سەككىز ئايغىچە تاپقىنىنى مەخسۇمغا بېرىپ دۇئاسىنى ئېلىپ
 تۇردى . لېكىن ، مەخسۇم شۇنچىلىك دارامەت بىلەنمۇ كونا
 مەجەزنى ھېچىر ئۆزگەرتەيتتى ، دائىم شۇ بىر خىللا : ھەر كۈنى
 سۇيۇقئاش ، خۇدا بەرگەن كۈنى ئازادلىقنىڭ پولۇسى ، شۇنىڭدەمۇ
 ئەنۋەر كەچ كېلىپ سوۋۇغان ئاشنى يەيدۇ ، ئۆيدە ئىسسىق نان
 يېقىلمايدۇ ، ھەمىشەملا پەيشەنبە كۈنى يىغىلغان ناننىڭ سۈيى
 قېچىپ تاراقلاپ ، كەلگۈسى پەيشەنبىگىچە كاپالەتنى ئۆز ئۈستىگە
 ئالاتتى . بارا - بارا ئەنۋەرمۇ بۇ ھالەتتىن قىسىلىپ ، نىگار
 ئايىمنىڭ كېڭىشى بىلەن ئىش قىلىشقا مەجبۇر بولدى ، ئالتۇن
 بېرىپ قۇرۇق دۇئا ۋە مىننەتدارلىق ئېلىشتىن ، دۇئاسىز يەپ -
 ئىچىشنى ئەلا كۆردى ، ئۆيگە گۆش ۋە باشقا لازىملىقلار ئېلىپ
 بېرىپ ، خالىغانچە غىزاسىنى بۇيرۇپ تۇردى ؛ ئۆزى ياخشى
 كىيىنگىندەك ، نىگار ئايىم ۋە رەنالارنىمۇ ياخشى كىيىندۈردى .
 نادىرە ئاچىسىغا ۋە ئۇنىڭ بالىلىرىغا كىيىملەر ئېلىپ بەردى .
 ئىككى تىلانى مەرغىلاندا ئاغرىپ ياتقان ماھىلەر ئايىمغا سوۋغا -
 سالام قىلىپ ئەۋەتتى .

بۇ ئۆزگىرىش مەخسۇمنى گاڭگىرتىپ قويدى ۋە ئۇ
 قورقۇپقۇنا : «بۇ ئايدا خەجەلپ قويۇپسىزمۇ ، بالام؟» دەپ
 سورىغانىدى . ئەنۋەر كەم - كۈتلىەرنى تولۇقلىۋالدۇق دېگەن
 جاۋابىنى بەردى . كېيىنكى ئايدا ، كۆرپە - ياستۇقلارنى تولۇقلاپ ،

مەخسۇمنىڭ كۆزى چەكچىيىپ كەتكەندىن كېيىن ، ئىككى تىللالىق «خالىس» دۇئامۇ ئېلىپ قويدى . لېكىن مەخسۇم بۇ ئەھۋالدىن خىلى ئالدىراپ قالغانىدى . بىرەر شەيتان يولدىن ئازدۇردىمۇ ، دەپ ئەستاغپۇرۇللا ئوقۇيتتى . ئەنۋەرنىڭ ئاۋۋالقىدەك ئوچۇق يول بىلەن مۇئامىلە قىلىپ پەقەت «نەقتانە» ئۈستىدىلا باشقىچە بولۇپ قېلىشى ، تاپقىنىنى «لاۋزا» غىزالارغا ، كىيىم - كېچەك ۋە باشقا «بىمەنە ئىشلار» غا سەرپ قىلىشى مەخسۇمنى كۆپ تەڭلىككە سېلىپ قويدى .

— بوتام ئەنۋەر ، — دېدى بىر كۈنى مەخسۇم ، — دۇنيا دېگەن بەك ئەزىز نېمە ؛ كىشىنىڭ كۈنى دېگەن يىغلاپ - قاقشاپ ئۆتۈپ كېتىۋېرىدۇ . ئىللا ، زەرەقدىگە يېتىش كېرەك ... مېنىڭدە بولسا ئۆزۈڭدە تۇرغانغا ئوخشاش ، بالام !

بۇنداق «تەسىرلىك» نەسىھەتلەرمۇ ئەنۋەرگە كار قىلمىدى . چۈنكى ئۇ نىگار ئايىم ۋە رەنالار بىلەن بۇ توغرىسىدا قەتئىي كېلىشىپ قويغانىدى . شۇنىڭ بىلەن بىللە مەخسۇمنىڭ ئايلىق ۋەزىپىسىنى ئىككى تىللادىنمۇ كېمەيتىدى . ئىنسان ھەممىگە كۆندۈ ... بارا - بارا مەخسۇم شۇنىڭغىمۇ قانائەت قىلىدىغان بولۇپ ، ھېساب - كىتابىنى يادىدىن چىقاردى ، لېكىن ھەر ئايدا ئىككى تىللانى ئالغاندا «قالغىنى» توغرىسىدا يۈرىكى بىرئاز ئېچىشىپ قويايتتى .

16 . خاننىڭ ئىلتىپاتى

دۇئادا رەسمىي مىرزا بولۇشنىڭ ئۈچىنچى يىلىدا ئەنۋەر ناھايتى چوڭ ئېتىبار قازانغانىدى . بولۇپمۇ ، تۈركچە يازمىلاردا ، مىرزلارنىڭ ھەربىرىدىن ئۈستۈن ئىدى : ئۇسلۇبى چىرايلىق ، چۈشىنىشلىك ۋە راۋان ئىدى . بۇنى مىرزلاردىن باشلاپ ساراي شائىرلىرى ، ساراي مۇپتىلىرى ، باش مۇنشى مۇھەممەد رەجەپ

بەگ ، ھەتتا خاننىڭ ئۆزىمۇ ئېتىراپ قىلاتتى .
خۇدايار مۆھۈر بېسىش چېغىدا يارلىق ۋە خەتلەرنى ئوقۇتۇپ
ئاڭلايتتى . مۇنىشلارنىڭ ئاڭلاپ باقمىغان ئەرەب ۋە پارىسچە سۆزلەر
ئارقىلىق توقۇغان يېرىم تۈركچە جۈملىلىرىگە تولا چاغلاردا
چۈشەنمەستىن : «ئانىلىرىڭ ئەرەبكە تەگكەنمۇ !» دەپ مىرزا ،
مۇپتىلارنى كايىتتى ، ئەمما ئەنئەنەنىڭ يازغان ھەربىر جۈملىسىنى
مۇزىكىغا ئوخشاش راھەتلىنىپ ، چۈشىنىپ تىڭشايتتى ۋە «شۇ بالا
ھەممىڭدىنمۇ ئوقۇغانراق ئوخشايدۇ !» دەپ باشقا مىرزلارنىڭ
يۈرىكىگە ئوت ياقاتتى .

مۆھەممەد رەجەپ مۇنىشى كېيىنكى كۈنلەردە مۇھىم
ھۆججەتلەرنى پۈتۈشنى ئەنئەنەگە تاپشۇرىدىغان بولدى ، ئۆزى بىرەر
يەرگە كېتىدىغان بولسا ، دىۋاننى باشقۇرۇشنى ئەنئەنەگە
قالدۇراتتى ، ھەممىلا ئىشتا باشقىلارغا قارىغاندا ئەنئەنەگە
ئىشىنەتتى . چۈنكى ، ئەنئەنە ھەربىر ئىشنى توغرا ۋە خالىس ئادا
قىلاتتى ، ۋەزىپىسىدىن تاشقىرى ئىشلارغا چېپىلمايتتى ، ئالدىدىن
مائاشىدىن ئوشۇقنى تەمەمۇ قىلمايتتى . بۇ جايدا ئەنئەنەنىڭ بىر
خۇسۇسىيىتىنى ئالايتەن يېزىپ ئۆتۈشكە تېگىشلىكىمىز : رۇس
ئىستىبات ئىدارىسى يېنىدىكى مۇسۇلمان قازىخانلىرى ۋە
ئۇلاردىكى مىرزلارنى ھەممە خاتىرىگە كەلتۈرەلەيدۇ . شۇ
مىرزلارنىڭ بولار - بولماسقا «قەلەم ئۇچى» سوراڭلىرى ،
كىچىككىنە ئىشنى چوڭايتىپ پايدا چىقىرىش ھەرىكەتلىرىمۇ بىزگە
مەلۇم .

شۇ قازىخان مىرزلىرى خۇددى ھېكايىمىزنىڭ ماۋزۇسى
بولغان خۇدايار سارىيى مۇنىشلىرىنىڭ كىچىككىنە نۇسخىلىرى
ئىدى . خانغا يېزىلىدىغان ئەرزنامىلەر ساراي مىرزلىرىدىن
باشقىلارنىڭ قولىدا تۈزۈلگەن بولسا ، تولا ۋاقىتلاردا ئىشقا
يارىمايتتى . يەنى چەتتە يېزىلغان ئەرز قوبۇل قىلىنسىمۇ ، ئەرز
ئىگىسى قەلەم ئۇچىنى يانقا بەرگىنى ئۈچۈن ئەرزىنى خانغا ۋە
سەرمۇنىشىغا كۆرسەتمەستىن يىرتىپ تاشلىشاتتى . ئەرز ئىگىسى

نەتىجىسىنى سورىسا «ئەرزىڭىزنى ساۋاتسىز ئادەم يازغانىكەن؛
جانابلىرى ئىلتىپاتسىز قالدۇردى» دەپ ساۋاتلىق ئادەمدىن باشقا
ئەرز يازدۇرۇپ بېرىشكە مەسلىھەت كۆرسىتىشەتتى. ساراينى
بەرگۈچى ئىككىنچى قېتىم خىراجەت چىقىرىپ ساراينى
مىرزىلىرىنىڭ ئۆزلىرىگە يازدۇرۇشقا مەجبۇر بولاتتى. بۇنىڭدىن
باشقا، بىر - بىرلىرى ئۈستىدىن خانغا شىكايەت قىلىش، ئۆزئارا
تۈگمەس ئاداۋەتمۇ داۋام قىلىپ، تولا چاغلاردا، بىر -
بىرلىرىنىڭ تېگىگە سۇ قويۇپ تۇرۇشاتتى. يەنە نۇرغۇن مىرزىلار
خاننىڭ خۇپىيانە خىزمىتىنىمۇ ئورۇنداپ، شەخسىي ئاداۋەت ياكى
خانغا ياخشى كۆرۈنۈش ئۈچۈن پۇقرالاردىن قانچىلارنىڭ گۇناھسىز
قېنىغا چۆمۈلۈپ، مۇدەھىش پاجىئەلەرگىمۇ سەۋەبچى بولۇشاتتى.
شۇنىڭ ئۈچۈن خەلق، بولۇپمۇ كەمبەغەللەر ساراينى مىرزىلىرىغا
نەپرەت بىلەن قارايتتى، ئۇلارنىڭ يېنىغا يېقىن كېلىشتىن
قورقاتتى، شۇنداقتىمۇ ئىلاجسىزلىقتىن ئىككى پۈكۈلۈپ سالام
بېرىشكە مەجبۇر ئىدى.

لېكىن، ئەنۋەر تەمەنى، شەيتانلىقنى، ئاداۋەتنى، بولۇپمۇ
خۇپىيانىلىكنى بىلمەيتتى، دىۋاندا ئۆزىگە تاپشۇرۇلغان
ۋەزىپىلەرنىلا ئادا قىلاتتى، قىسقىسى ئېزىلگەنلەرنىڭ دادلىرىنى
خانغا ئاڭلىتىشقا ۋە ئۇلارنى ياخشى نەتىجىگە ئىگە قىلىشقا
تىرىشاتتى. ئۇ ئۆزىنىڭ شۇنداق توغرىلىقى سايبىدە ھەمىشە
ھېلىقى مىرزىلارنىڭ ئىشىغا توسقۇنلۇق قىلىپ، چىشلىرىغا
تېگەتتى، شۇ ۋە يەنە باشقا سەۋەبلەردىن ئۇلارنىڭ ئاداۋىتىگە ئوبدانلا
نىشانمۇ بولغانىدى. لېكىن، ئەنۋەرنىڭ ھىمايىچىسى — مۇھەممەد
رەجەپ بەگ چوڭ ئېتىبار ۋە نوپۇزغا ئىگە، خانغا ئىناۋەتلىك
بولغانلىقتىن، مىرزىلار ئەنۋەرگە قارشى ھېچ ئىش قىلىشالمايتتى.
مىرزىلارنىڭ ئارىسىدا ئەنۋەرگە چىش - تىرنىقى بىلەن قارشى
بولغان شاھادەت مۇپتىغا ئوخشاش قېرى مىرزىلار بار
بولغانلىقىدەك، ئۇنىڭ قابىلىيەت ۋە پاراسىتىگە خالىس مەپتۇن
بولغان سۇلتان ئەلىگە ئوخشاش مىرزىلارمۇ بار ئىدى.

مانا شۇ تەرىقىدە ئەنۋەر تەجرىبە يىلىدىن تاشقىرى بەش يىلدىن بۇيان سارايدا ئىشلەپ كېلىۋاتاتتى ، بۇنىڭدىن ئون بەش كۈنلەر ئىلگىرى سەرمۇنشى مۇھەممەد رەجەپ بەگ بىر ھەپتىلا ئاغرىپ ۋاپات بولدى . ئەنۋەر ئۆزىگە سەمىمىي مېھرىبان بولغان بىر كىشىدىن ئايرىلدى . نەچچە يىللاردىن بېرى مۇھەممەد رەجەپ بەگنىڭ ئۆلۈمىنى ياكى باشقىچە بىر پالاكتىنى كۈتۈپ ، ئۇنىڭدىن كېيىن باش مۇنشىلىققا ئۆزىنى چاغلانغان شاھادەت مۇپتى خىزمەت بىلەن يېزىغا چىقىپ كەتكەنلىكى ئۈچۈن ، ۋاقىتلىق باش مۇنشىلىق ۋەزىپىسىنى ئەنۋەر ئورۇنداشقا باشلىدى ۋە مۇشۇ بىرنەچچە كۈن ئىچىدە ئەنۋەرنىڭ باش مۇنشى بولۇش گەپ - سۆزى تارقىلىپ قالدىكى ، ھازىرچە بۇ توغرىدا بىر پىكىر ئېيتىش تەس . چۈنكى ، بۇ مەنەسپكە ئىنتىلگۈچى كەزا ۋە ھاكازالار ، شائىر ۋە موللىلار نۇرغۇن .

17 . ئەنۋەرنىڭ ئەندىشىسى

ئەنۋەر شاھىد بەگ بىلەن مەخسۇمنىڭ سۆزلىرىگە قارشى مەجھۇل بىر ۋەزىيەتتە باش لىڭشىتىپ سۇپىغا يېنىپ كەلدى . ئۇلارنىڭ چىقىپ كېتىشلىرىنى كۈتۈپ تۇرغاندەك ئىچكەركى ئىشىكتىن رەنا كۆرۈندى . تىترەپ ئۇچۇپ كېتىشكە تەييار تۇرغان بېشىدىكى سېرىق ئەتلەس پارچىسى (رومىلى) نى بىر قولى بىلەن بېسىپ تۇتقانىدى . ئەنۋەر رەنانى شۇ ھامان كۆرۈپ ، سۇپىنىڭ يېنىدىكى ئېچىلغان گۈللەرنىڭ قېشىدا توختىدى . رەنا كېلىۋېتىپ ، قېيىدىغان كۆز بىلەن ئەنۋەرگە كۈلۈمسىرەپ قارايتتى ، كېلىپ سۇپىنىڭ لېۋىدە تۇرغان قۇرۇق لېگەنلەرگە قول سۇندى .

— بۈگۈنكى مېھماندارچىلىقىمىزدىن رازى بولغانغا ئوخشايسىز ، ئەنۋەر ئاكا ! — دېدى قايرىلىپ رەنا .

— بەك رازى بولدۇم ، — دېدى ئەنۋەر ۋە رەنا نىڭ يېنىغا كەلدى ، — بولۇپمۇ سېنىڭ قولۇڭ بىلەن تۈگۈلگەن مانتىلاردىن بەك مەمنۇن بولدۇم ، رەنا !
رەنا لېگەنلەردىن قولىنى ئېلىپ ، چەينىكى بىلەن سۇپىغا تاياندى :

— مېنىڭ قولۇم بىلەن تۈگۈلگەن مانتىلارنى قانداق بىلىدىڭىز ؟

— قانداق بىلىدىڭىز ؟ ! — دەپ ئەنۋەر كۈلدى ، قولىدا بىر دانە قەشقەر قىزىلگۈلى بار ئىدى ، — بولۇپمۇ سېنىڭ قولۇڭ نېمىگە تەگكەن بولسا ، مەن شۇنى دەررۇ سېزىمەن !
— مەن تۈگۈلگەن مانتىلار قانداق ئىكەن ؟
— تونۇمايدۇ دەمسەن ؟
— تونۇمايسىز .

— چاڭلىرى دىققەت بىلەن چىمدىلغان ، تۆت بۇرجىكى ئىككىگە قوشۇلغان ، ئوماق ... تونۇمايدۇ دەپ ئويلايمسەن ؟ مەن ساپلا سەن تۈگۈلگەن مانتىلارنى ئىلغاپ يېدىم ...
— مەزىلىكىمكەن ؟

— مەزىلىكىمكەن دېگىنىڭ نېمە ! — دېدى ئەنۋەر ، — مانا مۇشۇ قەشقەر قىزىلگۈلى يادىڭدۇمۇ ، بىز بۇ گۈلنى ئەكېلىپ تىككەن يىلىمىز ھال بولۇپ ئېچىلغانىدى . ئىككى يىل ئۆتمەي ، قىزىل رەڭگە كىردى . بىلەمسەن ، بۇ نېمىدىن ؟
رەنا ئەنۋەرنىڭ بۇ جىددىي سوئالىغا چۈشەنمىدى :
— ئاپتاپ قىزارتقاندۇ .

— خاتالاشتىڭ ، رەنا ، — دېدى ئەنۋەر ، — مەن بۇ گۈلنىڭ قىزىرىش سىرىنىمۇ بىلىمەن ، بۇنىڭ قىزىرىشىغىمۇ سەن سەۋەبچى ، سېنىڭ قىپقىزىل لېۋىڭ ...

— چاقچاقنى قويۇڭ ، — دېدى شۇ گۈلدەك قىزارغان رەنا ، — شاھىد سېمىز نېمە ئۈچۈن كەلگەنكىن ، سىزنى مىرزا

بېشى قىلماقچى ئوخشايدۇغۇ؟

— بۇ گەپنى قوي ، رەنا ، ئىشەنمىسەڭ ئەينەككە قارا ، سېنىڭ لېۋىڭ بىلەن مۇشۇ قىزىلگۈلنىڭ رەڭگى ئوتتۇرىسىدا پەرق بارمۇ ، مانا قارىغىنا ؟ ...

ئەنئەنە تەرىپىدىن لېۋىڭگە تەڭكۈزۈلگەن گۈلدىن رەنا ئۆزىنى ئېلىپ قاچتى :

— چاقچاق قىلماڭ ... سىزنى مىرزا بېشى قىلىشماقچىمۇ ؟

— مېنى ھەر بالا قىلىشماقچى ... لېكىن بولمىغان سۆز .

— نېمىشقا بولمىغان سۆز ، شەھەرگە سۆز تارقىلىپ

كېتىپتۇغۇ ؟

ئەنئەنە كەينىچە سەكرەپ سۇپىنىڭ لېۋىڭگە چىقىپ پۇتىنى ساڭگىلىتىپ ئولتۇردى . رەنا بايقىدەك ئۇنىڭ يېنىدا سۇپىغا يۆلەندى .

— ئۇ ھەقىقەت سۆز ئەمەس .

— شامال چىقىمسا ، دەرەخ لىڭشىمايدۇ ، بەلكى سىزنى مىرزا بېشى قىلىپ تەيىنلىشەر .

— مېنى مىرزا بېشىلىققا تەيىنلەشە ياخشىمۇ ، رەنا ؟

— ياخشىمۇ ، يامانمۇ مەن نەدىن بىلەي ؟

— يامان ، رەنا .

— نېمىشقا يامان ؟

— ئىپلاس ئىش . ئەگەر باشقا كەسىپ تاپسام ، ئوردىنى پۈتۈنلەي تاشلاپ كېتەتتىم .

— ئىپلاس ئىش ؟ ... سىزنىڭ بەگ يېزىڭىزمۇ شۇ خىزمەتنى قىلاتتىغۇ ؟

— مەن بەگ يېزىنە بولالمايمەن ، رەنا . ئوردىدىكى تۆكۈلۈپ تۇرغان گۈناھسىز قانلار ، دائىم ئەتراپتىن ئاڭلىنىپ تۇرغان ئاھۇزارلار مېنىڭ يۈرىكىمنى ئېزىدۇ ، تىنچلىقىمنى يوقىتىدۇ . يەنە مەن مىرزا بېشى بولۇپ قالسام ، بۇ ئاھۇزارلارنىڭ ، تۆكۈلگەن

گۇناھسىز قانلارنىڭ ئىچىدە ئىختىيارسىز ئۆزەرمەن . بۇ چاغدا مېنىڭ ئازابىم بىۋاسىتە بولار . بەلكىم بۇنىڭغا قاتنىشىپمۇ قالارمەن . چۈنكى ، خانغا ياخشى كۆرۈنۈش ئۈچۈن نۇرغۇن ئىشلارنى ئۇنىڭ خالىغىنىدەك قىلىش ، زۇلۇم پىچىقىنى بىلەپ بېرىش ، شۇ مەنەپتە ئۇزاق ياشاشنىڭ ئاساسىي شەرتى . لېكىن مەن بۇنداق ۋىجدانسىزلىق ئۈچۈن تۆرەلمىگەن ئوخشايمەن . مەدھۇ سەنا ، ئالقىش ۋە دۇئالارنىڭ تېگىگە يوشۇرۇنغان زۇلۇمدىن پەرياد ، ھەقسىزلىقتىن داد مەنلىرىگە مەلھەم بولۇش ، ئەلۋەتتە مېنىڭ قولۇمدىن كەلمەس . چۈنكى ، «سايپاۋانى مەرھەمەت» ۋىجدان مەسلىھەتىگە قۇلاق سالىدىغان «ئەخمەق» لەردىن ئەمەس . داداڭنىڭ مەجەزى ساڭا مەلۇم ، رەنا . دۇنيادا «مەنەپ» تىن باشقىسىنى كۆرمەيدۇ . مېنىڭ نېمە ئۈچۈن بۇ مەنەپتىن قېچىشىمنىڭ پەرقىگە يەتمەي ، «كۇپرانى نېمەت قىلسەن ، ئېيىغا پالان تىللا» دەپ مېنى قورقۇنچاققا چىقىرىدۇ . داداڭغا بايقى ئۆزىلەرنى ئېيتىش كاللىنىڭ قۇلىقىغا ئەزان ئېيتىش بىلەن ئوخشاش بولغىنى ئۈچۈن جىم تۇردۇم . ئەگەر ئارىدا بىر كىشى بولمىسا ئىدى ، گەرچە باش مىرزىلىق ھازىر بىر خىيال بولسىمۇ ، شۇ چاغدىمۇ بۇ گەپ - سۆزگە بويسۇنمايتتىم ، رەنا !

رەنا ئەنۋەرنىڭ كۆزىگە توغرا تىكىلىپ ، سۆزىنى تىڭشىدى . ئۇنىڭ چىرايىدا ئەنۋەرگە ئېچىنىش ئالامىتى بار ئىدى .

— ياخشى نىيەت بىلەن مىرزىلىقنى قوبۇل قىلىشىڭىز ، — دېدى رەنا ، — ئاھالىدىن ياردەم قولىڭىزنى تارتىمىشىڭىز ، ئۇ چاغدا ھەممە گۇناھ سىزنىڭ بوينىڭىزدىن ساقىت بولىدۇ ، ئەنۋەر ئاكا ! — توغرا ، — دېدى ئەنۋەر ، — لېكىن گەپ بۇنىڭدا ئەمەس ، رەنا ، مەن شۇنداق بولۇشنى خالايتتىم . باشقىلار مەن خالىغاندەك قىلىشىمسا ، ئۇ چاغدا مەسئۇلىيەت مېنىڭ بوينۇمدىن ساقىت بولدى ، دەپ تىنچلىنىش مۇمكىن ئەمەس . سەن پۈتۈنلەي باشقىچە چۈشەنگەن بىر مەسلىھەت ، سېنىڭ ھەرىكىتىڭ ۋە خاھىشىڭنىڭ

تەتۈرچە نەتىجىلىنىپ تۇرسا ، روھىي جەھەتتىن ئېزىلىسەن ،
ۋەجدانىڭ ئازابلىنىدۇ . مانا ئەمەلىي مۈشكۈلچىلىك مۇشۇ يەردە .
بولمايدىغان بولسا گەدەندىن ساقىت قىلىپ قويۇش ھەممىدىنمۇ
ئوڭاي ئىش . ئەمما ، مەنئۇ مەغلۇبىيەت ئېغىر مەسىلە ،
رەنا !

رەنا ئەنئەرنىڭ مەقسىتىگە چۈشەنگەن بولسا كېرەك ، بىردەم
جىم بولۇپ قالدى ۋە ئالدىدىكى يىگىتنىڭ ئويچان يۈزىگە بىر -
ئىككى قارىۋالدى .

— دېمەك ، مىرزا بېشىلىقنى قوبۇل قىلمايمىز ؟

— ئەگەر تاپشۇرسا قوبۇل قىلىمەن .

— شۇنچىلىك قىيىنچىلىق ئىچىدىمۇ ؟

— چۈنكى داداڭ بۇنى مېنىڭدىن تەلپ قىلىدۇ .

— دادامنىڭ قانداق ھەققى بار ؟

بۇ پاك سوئالدىن كېيىن ئەنئەر ئۇلۇغ - كىچىك تىنىپ
قويدى ۋە رەناغا بىردەم قاراپ تۇردى :

— ناھايىتى چوڭ ھەققى بار ! — دەپ يەنە ئۇلۇغ - كىچىك

تىندى .

رەنا قايتا سورىمىدى . گويا ئۇمۇ بۇ يەردىكى ھەقىقەتنى
چۈشەنگەندى ، لېگەنلەرگە ئاستاغىنا قولىنى ئۇزىتىپ ، ئەنئەرگە
بوششىپراق قارىدى :

— چاي ئىچەمسىز ؟

— كېيىنرەك ئىچمەن .

رەنا لېگەنلەرنى كۆتۈرۈپ ماڭدى . ئۇنىڭ ئەتلەس كۆڭلەك
ئىچىدە دولقۇنلىنىپ كۆرۈنگەن چىرايلىق گەۋدىسى ھازىر
ئەنئەرنىڭ كۆز نىشانى ئىدى .

— مەن خۇپتەنگە چىقمايمەن ، رەنا !

رەنا يېرىم يولدا توختاپ كۈلۈمسىرىگەن ھالدا ئەنئەرگە
قاراپ :

— چىقارمەن ! — دېدى .

18. مەسچىت ئالدىدىكى جەدەل

نامازدىگەر ئۈچۈن مەسچىتنىڭ ئالدىغا ئەمدى ئۈچ كىشى يىغىلغانىدى . مەسچىتنىڭ ئالدىدا تۆردە ئولتۇرغان قارا تونلۇق ئوتتۇز ياشلار چامسىدا بار ، رەڭسىز ۋە ياشلىقىغا قارىماستىن قويۇق ساقلىنى ھەيۋەتلىك قىلىپ ئۆستۈرۈۋېلىپ مۇشتتەك بېشىغا ئات تورۋىسى ئېسىۋالغاندەك كۆرۈنىدىغان بىر ئادەم ئىدى . ئۇنىڭ يېنىدا ماتا يەكتەك بوغچىنى ساڭگىلىتىپ ، چىلگىدەك پوققى گېلىنىڭ ئوڭ تەرىپىنى زىننەتلىگەن ئوتتۇرا ياشلىق يەنە بىر «چىرايلىق» ئولتۇراتتى . ئۇنىڭ قاتارىدا نوغۇچتەك سوقا يۈزلۈك ، ئاق ماتا كۆڭلىكى يەردىن تۆتلۈك كۆتۈرۈلۈپ ، ماتا سەللىسى گەدىنى ئارىلاش يۆگەلگەن ئۈچىنچى «يۈز» ئولتۇراتتى . بۇلاردىن بىرىنچى مۆھتەرەم شۇ مەسچىتنىڭ ياش ئىمام ۋە خاتىپى ئابدۇراخمان داموللا بولۇپ ، ئىككىنچىسى مەھەللىنىڭ شېرىن سۆز غەيۋەتچىلىرىدىن سەمەت پوقاق ، ئۈچىنچىسى مەسچىتنىڭ مەزىنى شۈكۈر سوپى ئىدى . سەمەت پوقاق بىلەن شۈكۈر سوپى ئىمام ئەپەندىنىڭ مۇلايىمانە ۋە بىردىنبىر ئەينى مۇقامغا چېكىپ ھەم قاتار تىزىپ قىلىۋاتقان سۆزىگە سەما بولۇۋاتاتتى :

— ئوردا ئىچىدە شۇنچىلىك ئەقىللىك ۋە دانالار تولۇۋاتقان بىر چاغدا ، ئوقۇمىغان ، نادان بىر گۆدەككە بۇنداق بىر ئۇلۇغ ۋەزىپە ، ۋاللاھۇ ئەلەم ، تاپشۇرۇلماس دەپ ئويلايمەن . بۇ ۋەزىپىنى ھۆددە قىلىش ئۈچۈن كۆپ ئىش كېرەك . ئەڭ ئاۋۋال ئەقلى تولۇق ، ئاندىن ئوقۇشى يېتىلگەن بولۇش لازىم ، ۋەھالەنكى سىز دېگەن يىگىت ئۆتكەن يىللىرى سالمە مەخسۇمدا ساۋات چىقىرىپ بىزدىن مىجە ئوقۇپ يۈرەتتى . ھەرھالدا بۇ خەۋەرگە كىشىنىڭ

ئەقلى يەتمەيدۇ ...

— ھە ، تەقسىر ، — دېدى سەمەت پوقاق ۋە شۈكۈر سوپىنى جەينىكى بىلەن ئوقۇدى ، — بۇ بالا كىمۇ ؟ ئوردىغا مىرزا بېشىلىق كىم ؟ زامانىنىڭ زەيلى بىلەن ، ھېلىقىدەك مەمە رەجەپ مىرزا بېشىنىڭ ياردىمىدە ئوردىغا كىرىپ قالغان . دە ... ھېلىقىدەك ئاپئاققنا بولسا مەمە رەجەپ ئۆز يېنىغا ئالغان . دە ... ئىمام پوقاقنىڭ سۆزىنى تىڭشىغان ھالدا ، ئىككى كۆزىنى يەرگە تىككەندى .

— يۇرتنىڭ سۆزىگە قاراپ دەۋاتىمەن . دە ، — دېدى شۈكۈر سوپى بوشاشقان ئاھاڭدا ، — بىرنەچچە كۈندىن بۇيان چوڭ — كىچىكنىڭ ئاغزىدا شۇ گەپ بولۇپ قالدى .
— كۆپچىلىكنىڭ ئاغزىنى تىكىپ قويغىلى بولاتتىمۇ ، سوپى ! سەمەت پوقاقنىڭ بۇ كېيىنكى خىرقىرىشىدا تامىقىنىڭ تېگىدىكى يوغان تومۇرلىرى كۆپۈپ چىقتى . ئىمام تېخىچە ئىككى كۆزىنى يەرگە تىككەن ھالدا كىچىككەن بېشىنى لىڭشىتتى :
— ئوردىدىن بىرەر ئادەم زاڭلىق قىلىش ئۈچۈن خەۋەر تارقاقاندۇ !

— ھە - ئە ، تەقسىر !

شۇ چاغدا بۇ يەرگە تۆتىنچى ئادەم كەلدى ، بۇ ۋىجىككەنە ، قىرىق بىلەن ئەللىكنىڭ ئوتتۇرىسىدا بار ، مۇرىسى ئۆسۈپ چىققان سەپەر بۆزچى (ماتاچى) دېگەن ئادەم ئىدى . ئۇ ئىمامغا سالام بېرىپ ، سوپىنىڭ يېنىغا ئولتۇردى ۋە سۆزگە بىرئاز قۇلاق سالغاندىن كېيىن چۈشەنەر - چۈشەنمەيلا سۆزگە ئارىلىشىپ قالدى :

— ئىنشائاللا ، شۇ يىگىت مىرزا بېشى بولار ! — دېدى سەپەر بۆزچى سۆھبەتنىڭ روھىنى بىلمەي تۇرۇپ ، — ئۆزى ئاجايىپ پاراسەتلىك يىگىت ، پۇقراپەرۋەر ؛ شۇ بولغىنى ياخشى ، ھە ، شۇنداق ئەمەسمۇ ، تەقسىر ؟

ئىمام يەرگە قارىغان ھالدا بېشىنى لىشىتىپ قويدى . سەمەت پوقاق ھومىيىپ سەپەر بۆزچىگە قارىدى :

— ھەي ، ھەي ، ۋالاقلاۋېرسەن - دە ، سەپەر! — دېدى پوقاق ، — بىز نېمە دەۋاتىمىز ، سەن نېمە دەۋاتىسەن ؟ — خوش ، نېمە دەۋاتىسىلەر ؟ — قۇرۇق پاراڭ دەۋاتىمىز ، مىرزا بېشىلىق ئۈچۈن چوڭ موللا كېرەك دەۋاتىمىز .

— ئۇ موللا ئەمەسمىكەن ؟

— موللا بولسىمۇ ، چۈپەي موللاردىن - دە !

— مۇشۇنىڭغا كەلگەندە يېڭىلىشىپسەن ، سەمەت ، — دېدى سەپەر بۆزچى ، — خەت پۈتۈشكە كەلگەندە قويۇۋەرگىن ، كەمبەغەلگە يان باسقانى كۆرسەڭ ، ھە ، بولدى ، دەيسەن ! — خوتۇن تالىقنىڭ كىمگە يان بېسىپتۇ ؟

— ھەممىگە ، ھەممىگە ! — دېدى سەپەر ، — مېنىڭ ئۆزۈمگىمۇ ياردەم قىلدى - دە ، بار بولغۇر .

— ھە - ئە ، خوش ؟

— بۇلتۇر مانا مۇشۇ چاغدا ، — دېدى سەپەر ئېڭىشىپراق ، — بازارغا سەككىز مائا ئېلىپ چۈشكەندىم ، بىرەرى ئىغۋا قىلدىمۇ ، زاكاتچىنىڭ تامىقى تاقىلدىمۇ ، ئىشقىلىپ پالاكەت ، قولىتۇقۇمدىكى ماتانى كاپلا قىلىپ ئالدى : « ئاتالڭ ياخشى ، ئاتالڭ ياخشى ، كاسىپكەن ، سودىگەر بولسام ئۆلەي » دېدىم ... قايتۇرۇپ بېرەمدىغان ، كاساپەت ، ... بىر يىللىق زاكاتنىڭ ، دەپ كۆتۈرۈپلا كەتتى . قولىڭدىن نېمە كېلىدۇ ، سەمەت ، قاتتىق خاپا بولۇپ ، ئۆيگە قۇرۇق قول يېنىپ كەلدىم . ئۇششاق - چۈششەك ئەكېلىدۇ دەپ كۈتۈپ ئولتۇرغان بالا - چاقىنىڭ رەڭگى ئۆچتى . مال كەتتى — جان كەتتى ، ئىشقىمۇ قۇلۇم بارمايدۇ . ئەمدى بولار ئىش بولدى دېسەڭ ئىچىڭ ئېچىشىدۇ ، دەسمايمۇ غالتەككە چىققان . ئەرز - پەرز يازدۇراي

دېدىم ، كوچىدا ئۇ - بۇغا مەسلىھەت سالسام ، ئەرز بېرىشنى ماقۇل كۆرۈشتى . شۇ يېقىن يەردە ، ئۆزى ئوردىدا تۇرىدىغان بىر ئەرزچى بار ئىمىش . كەتكەننىڭ ئۈستىگە كەتكەن ، دەپ دۇكان تېگى يېرىم مائا بار ئىكەن ، قولىتۇقۇمغا تىقىۋالدىم . مانا شۇ ۋاقىتلاردا سوراپ يۈرۈپ ئەرزچى مىرزىنىڭكىگە بارسام ، ھازىر ئوردىدىن كېلىپ ، ئەمدىلا تونىنى يېشىپ تۇرغانىكەن . ياش ، نەۋقىران يىگىت ، سالام - ئىلىك . «ھارما» ، «بار بول» لاردىن كېيىن «شۇنداق ، شۇنداق ئىش ؛ بىر پارچە ئەرز يازدۇرسام ، دەپ كەلگەندىم» دېدىم . ئوردىلىققا گەپ ئۇقتۇرۇش قىيامەتتىن تەس ، تەقسىر . لېكىن ، بۇ يىگىتتە ھاكاۋۇرلۇق سىياقى يوق ، شۈكۈر سوپى . ئۇ گەپنى چۈشىنىۋېلىپ «خوپ» دېدى . ئەرزنىڭ بىر يېرىگە زاكاتچىنىڭ ئېتى چۈشىدىكەن ، نەچچە يېنىشلاپ سورىسىمۇ بىلىمدىم ، ئۇنىڭدىن كېيىن رەڭگىروينى ئۇقتۇرغانىدىم ، مۆلچەرلەپ بىرىنىڭ ئېتىنى يازغان چېغى ، «ئەمدى كېتىۋېرىڭ ، ئەرزنى ئۆزۈم تاپشۇرمىەن» دېدى . جاۋابىنىمۇ ئىككى كۈندىن كېيىن ئۆزىدىن ئالارمىشمەن ...

بۇ ئاسانلىقنى قاراڭ ، تەقسىر . دۇئا قىلىپ قەلەم ئۇچىغا مائانى ئۇزاتتىم ، ئالمايدۇ . «ئاپلا ، ئازسىندى - دە ، قۇرغۇر» دەپ قورقتۇم . «ئەرز ئورۇندالسا يەنە خىزمەتلىرىدە بولارمىز ، مىرزا بېشى» دېسەم يەنە ئالمىدى ، «تازا پالاكەت باستى» دەپ تۇرسام ، «ئەرزگە ھەق ئالمايمەن ؛ مائايىڭنى ئەكېتىۋەر» دېمەسمۇ . بەرىكە تاپقۇرنى قاراڭ ، تەقسىر . ھە ، شۇنداق ئادەممۇ بولىدىكەن ، سەمەت ئاكا ، «ئالتۇن ئالمىساڭ دۇئا ئال» دەپ قولۇمنى ئاچتىم . ھە ، ئەمدى بۇنى قويۇۋېرىڭ . ئەتىسى كەچقۇرۇن گۈلە توغرىلاپ ئولتۇرسام ، ئىشكىنى بىرى تاقىلدىتىدۇ . «ھە ، كېلىۋېرىڭ» دېدىم . دۇكانغا مائا قولىتۇقىلغان بىر ئادەم كىردى :

«سەپەر باي سىزمۇ ؟»

«ھە ، بىز .»

«ئەرز بەرگەنمىدىڭىز؟»

«بەرگەندىم .»

«ئانىڭىزنىڭ ئېتى نېمە؟»

«مەمەتباي .»

قولتۇقىدىكى مائانى ئالدىمغا تاشلىدى . خۇددى تۈنۈگۈنكى
 مائالىرىم ؛ توپتوغرا سەككىز دانە .

«مائالىرىڭىزنى ئالدىڭىز؟»

«ھە ، ئالدىم .»

«خەير .»

«خوش .»

بۇ ياخشىلىق ئەرزىدىمۇ بۇرۇن مىرزا بېشىدىن بولدى ، دەپ
 ئويلىدىم . بالىلارنىڭ مەسلەھەتى بىلەن ئىككى مائانى كۆتۈرۈپ
 نامازشام ۋاقتىدا مىرزىنىڭ ئۆيىگە باردىم . چاقىردىم ، چىقتى ،
 مەننەتدارلىق بىلەن ئىككى مائانى ئۇزاتتىم ؛ ھېچ ئالسىچۇ ،
 «يەكتەككە ماتىرىم بار ، كېتىۋېرىڭ» دەيدۇ . «سېتىپ پۇلىنى
 بېرەيمۇ» دېسەم ، «پۇلۇممۇ جىق» دەيدۇ . ھېچبولمىغاندا بىرىنىمۇ
 ئالسا كاشكى . يەنە دۇئا قىلىپ مائا بىلەن ياندىم . پەرىشتىمۇ
 شۇنچىلىك بولار ، دەپ ئويلاپ قالدىم . شۈكۈر سوپى ! ھە ، شۇنداق
 يىگىت مىرزا بېشى بولماي كىم بولسۇن ، سەمەت باي ! كۆپىنىڭ
 دۇئاسى كۆل دېيىشىدۇ ؛ ئىشەنمىسەڭلار ، مانا تەقسىرىمدىن
 سوراڭلار !

ھېكايىنى ئاڭلاش داۋامىدا ئىمامدا بىر غىجىنىش ۋەزىيىتى
 بار ئىدى ، ھېكايە تۈگىگەندىن كېيىن زەھەر خەندىلىك بىلەن
 سەمەت پوقاققا قارىدى . دېمى سىقىلىپ كېتىۋاتقان پوقاق بۇنىڭدىن
 روھلاندى .

— يالغاننىمۇ ياللىماي يۈتىدىغان بويسەن - دە ، سەپەر ، —
 دېدى پوقاق .

سەپەر بۆزچى تۇيۇقسىز ئۆزگىرىپ كەتتى ، رەڭگى ئۆچتى .

— ئەزىرايى خۇدا ، قەسەم كېرەكمۇ ؟
— ئىككى ماتانى ئىككى قوللاپ ئاپارساڭ ، — دېدى سەمەت پوقاق ، — قايسى ئەخمەق ئالماي ياندۇرىدىكەن ؟ يالغانى سەل كىشى ئىشەنگۈدەك قىلىپ سۆزلەش كېرەك ، سەپەر !
— ئەزىرايى خۇدا ، ئالمىدى ! — دېدى سەپەر ۋە تېرىكىپ ئورنىدىن تۇرۇپ كەتتى ، — مۇشۇ كەبە تۇللانىڭ ئىچىدە ئولتۇرۇپ يالغان گەپ قىلغان ئادەم مۇسۇلمان ئەمەس ، كىشىنىڭ قەسىمىگە ئىشەنمىگەن يەتتە مەزھەپتە مۆمىن ئەمەس !
سەپەر ئاكىنىڭ ئەستايىدىل ئاچچىقلىغىنىنى سەزگەن ئىمام ئارىغا چۈشۈپ :

— بۇنداق ياخشىلىقنى ھەممىلا ئادەم قىلالايدۇ ، سەپەر ئاكا ، — دېدى ، — شۇنىڭ ئۈچۈن مىرزا بېشىنىڭ قىلغان ياخشىلىقىغا مەن ئىشەندىم . ئەمما ، بىزنىڭ مۇزاكىرىمىز ئۇنىڭ ئاجىز - بىچارىلەرگە قىلغان ياخشىلىقى توغرىسىدا بولماستىن ، بۇ ئادەم ئوردىدىكى مىرزاغا باشلىق بولالامدۇ ، يەنى شۇنداق چوڭ ئىشنىڭ ھۆددىسىدىن چىقالامدۇ ، دېگەن مەسىلە ئۈستىدە .
— بارىكالا ، تەقسىر ! — دېدى سەپەر بۇزچى تۇرغان جايدىن مىدىرلىماي ، — مېنىڭچە بولسا ، ئىنشائاللا ، ھۆددىسىدىن چىقىدۇ !

ئىمام سەپەر بۇزچىگە چۈشەنەلمەي ، بىرئاز تىكىلىپ تۇرغاندىن كېيىن سورىدى :

— ئۇنىڭ ھۆددە قىلىشىنى سىز نەدىن بىلىسىز ؟
— خۇدا بىلدۈرسە ، بىلىمەن - دە ، تەقسىر !
— خوش ؟
— چۈنكى كۆپچىلىكنىڭ دۇئاسى كۆل - دە ، تەقسىر !
— كۆپچىلىكنىڭ دۇئاسى كۆل بولسا ياخشى ، — دېدى ئىمام ، — ئەمما ، بۇ خىزمەتكە ئۇنىڭ ئىلمى يېتەمدۇ ؟
— يېتىدۇ ، تەقسىر ، يېتىدۇ !
— سىز زادى يېتىدىغانلىقىنى نەدىن بىلىسىز ؟

— زادى يەتمەيدىغانلىقىنى سىز نەدىن بىلىسىز ، تەقسىر ؟
— يەتمەيدىغانلىقىنى مەن شۇنىڭدىن بىلىمەنكى ، — دېدى
ئىمام ئاچچىقىنى ئىچىگە يۇتقان ھالدا ، — بۇنداق مەسەلە
مىنىدىغان ئادەم بۇخارايى شەرىپتە ئوقۇمىغاندىمۇ ؟
بولمىغاندا قوقان مەدرىسىلىرىدە ئوقۇغان بولۇشى كېرەك ، ئەمما
سىزنىڭ مىرزا بېشىڭىز خەت تونۇغاندىن باشقىنى بىلمەيدۇ .
— بىلىمىڭىزنى سىز نەدىن بىلىسىز ، تەقسىر ؟
— چۈنكى مەن ئۇنى ئۆز قولىمدا ئوقۇتقان ... بىر يېتىم
بالا ئىدى !

— خۇدانىڭ بېرىشى ، تەقسىر ! — دېدى سەپەر ئويلاپمۇ
تۇرماستىن ، — جانابىڭىز بۇخارايى شەرىپتە نەچچە يىل ئوقۇپ
ناھايىتى كەلسە مەھەللىگە ئىمام بولىدىڭىز ... خۇدا بەرمىسە
شۇنداق ، تەقسىر ، ئۇ بولسا مەدرىسە كۆرمەستىن مىرزلارنىڭ
مىرزىسى بولماقچى ؛ خۇدا بەرسە شۇنداق ، تەقسىر .
سەپەر بۆزچىنىڭ بۇ سۆزىدىن ئىمامنىڭ قانسىز رەڭگى
تېخىمۇ قانسىزلانغان ، ئالىمۇنچاق كۆزلىرى ئاللىقانداق بولۇپ
كەتكەنىدى :

— ئەبلەخ ئادەم ئىكەنسىن ! — دېدى .
— سىزمۇ ئەخمەق موللا ئىكەنسىز ! — دېدى سەپەر بۆزچى .
ئىمام غەزىپى بىلەن ئورنىدىن تۇرۇپ سەپەر بۆزچىگە
دېۋەيلىگەندى ، ئۇنى سەمەت پوقاق تۇتۇپ قالدى .
— پەدەر لەنەت ، ئەدەپسىز ! — دېدى سەمەت ، — داموللىغا
شۇنداق سۆزنى ئېيتامدۇ - ھە ؟ !
سەپەر بۆزچى تۇرغان ئورنىدىن مىدىرلىماي :

— كېكىردىكىڭنى سوزما ، پوقاق ، — دېدى ، — قېنى
قويۇپ بەرگىنە تەقسىرىڭنى ، مەن بىلەن ياقلاشسۇنچۇ ! جىم تۇرسا
قورقىدۇ دەۋاتامسەن ؟ !
شۈكۈر سوپى ئورنىدا قېتىپ قالغانىدى . ئىمام بولسا گويا
ھۇجۇم قىلماقچى بولغاندەك سەمەت پوقاقنى ئىتتىرەتتى . سەمەت

پوقاق غەيۋەتتىن باشقا ئىشقا يارمايدىغانلىقى ئۈچۈن ، ئىمامغا ياردەم قىلىشقا چامىسى يەتمەيتتى .

— مۇشۇ ئەدەپسىزلىكنىڭ بىلەن ، — دېدى سەمەت نەسەھەت ئاھاڭدا ، — يەنە داموللىنىڭ كەينىدە ناماز ئوقۇمىسەن ، سەپەر !

— ئوقۇمىسام قۇتۇلمىمەنمۇ سەنلەردىن !

— ئوقۇمىساڭ ماڭ ، كەت !!!

— ھۇ ... — دەپ تىللىدى سەپەر بۆزچى ۋە مەسچىتنىڭ

ئىشىكىدىن چىقىپ كەتتى . ئۇنىڭ كەينىدىن «پەدەر لەنەت ، جاھىل» دەپ تىللىدى ئىمام ۋە ئاۋۋالقى ئورنىغا بېرىپ ئولتۇردى . خېلى ۋاقىتقىچە ئۈچىلىسى جىمجىت بولۇپ قېلىشتى .

— بىر ئىت - دە ، تەقسىر ، خاپا بولماڭ !

ئىمام جاۋاب بەرمىدى ، يەنە بىرنەچچە كىشى كېلىپ قوشۇلغاندىن كېيىن ، شۈكۈر سوپى مۇنارغا چىقىپ ئەزان ئېيتتى . ھەممەيلەن نامازدىگەرنى ئوقۇش ئۈچۈن مەسچىتكە كىرىشتى .

19 . ئىپلاس بىر ئۆتمۈش

ئىمامنىڭ مەجەزى بەك بوشاشتى ، نامازشام ۋە خۇپتەن چاغلىرىدىمۇ ھېچكىم بىلەن سۆزلەشمىدى . سەپەر بۆزچىنىڭ «بۇخاراى شەرىپتە نەچچە يىل ئوقۇپ ناھايىتى كەلسە مەھەللىگە ئىمام بولىدىغىز ... خۇدا بەرمىسە شۇنداق ، تەقسىر !» دېگەن سۆزى زەھەرلىك خەنجەردەك ئۇنىڭ يۈرىكىگە يېڭىدىن - يېڭى جاراھەت سالاتتى .

ھەقىقەتەنمۇ ، سەپەرنىڭ بۇ سۆزى ئىمامنىڭ كونا يارىسىنى يامان تۈزلىۋەتتى ، بۇ يارا مۇشۇ كۈنگىچە ئىچىدىنلا يىرىڭ يىغىپ يۈرگەن بولسا ، بۈگۈن سەپەر بۆزچىدەك بىر «بىمەنە» بۇ يارىنى رەھىمسىزلىك بىلەن يېرىۋەتتى ، سەمەت پوقاق ۋە شۈكۈر سوپىغا ئوخشاش تېتىقسىزلارنىڭ ئالدىدا ئىمامنىڭ ئابرويىنى تۆكتى . بۇ بىر تەرىپى . ئىككىنچى تەرىپى بولسا ، سەپەرنىڭ «ئۇ بولسا ،

مەدرىسە كۆرمەستىن ، مىرزىلارنىڭ مىرزىسى بولماقچى ... »
جۈملىسى يەنە ئۆلگەننىڭ ئۈستىگە تەپكەندەك بولدى . بەنى
ئىمامنىڭ كۆرەلمەسلىك ئوتى تۆت تەرەپتىن پۈۋلەندى . گويى ئۇ
ئىككى ئوتنىڭ ئارىسىدا قالغاندەك بولدى .

ئۇ ئەنۋەرنىڭ باش مۇنشىلىققا يارمايدىغانلىقىنى ، ئىلمىسىز ،
قابىلىيەتسىزلىكىنى نېمىشقا شۇنچە ئىسپاتلاشقا تىرىشتى ، سەپەر ،
بۆزچىدەك بىر «ئەبلەخ» بىلەن تالىشىپ ، نېمىشقا ئۆزىگە بۇنچە
خاپىلىق تېپىۋالدى . گەرچە ئەنۋەرگە خالىس باھا بەرمەكچى
بولغىنىدىمۇ ، بۇنى سەپەرگە ئوخشاش بىلىمسىز ، نادان بىر ئادەمگە
چۈشەندۈرۈشنىڭ نېمە ھاجىتى بار ؟ ! بۇنىڭ سەۋەبىنى سۆزلەشتىن
ئىلگىرى ئىمام ئەپەندىنىڭ ئۆتكەن تارىخىغا بىر ئاز كۆز
تاشلىۋېلىشقا مەجبۇرمىز . چۈنكى ، بۇنىڭسىز ئوقۇغۇچىمىزغا
چۈشەندۈرۈش مۇمكىن ئەمەس .

ھازىرقى ئىمامىمىز — موللا ئابدۇراخمان بۇنىڭدىن يىگىرمە
يىللار ئىلگىرى ، قىسقىلا ، ئەھمىيەتسىزلا «راخمان» ئىسمى
بىلەن ئاتىلاتتى . ئابدۇراخماننىڭ ئاتىسى ئۆلىما نەسلىدىن ، ئەمما
بۇ شەرەپ نېمە سەۋەب بىلەندۇر بۇنىڭ ئاتىسىغا نېسىپ بولمىغان ،
لېكىن ئابدۇراخماننىڭ ئاتىسىنىڭ بىر تۇغقانلىرى ئاتا كەسپىنى
تۇتۇپ ئوقۇغان جايلىرى بۇخارا بولۇپ ، چوڭ مۇدەررىسلەردىن
سانىلاتتى . ئابدۇراخمان كىچىك بالا چېغىدا ئاتىسى ئۆلۈپ ، ئانىسى
ۋە ئاتا تەرەپلىرىنىڭ تەربىيىسىدە قالدى . ئون بەش ياشلىرىغىچە
سالھ مەخسۇمنىڭ مەكتىپىدە ساۋات چىقارغاندىن كېيىن ،
مۇدەررىس چوڭ دادىلىرىدىن بۇخارايى شەرىپكە كېلىپ ئوقۇش
توغرۇلۇق چاقىرىپ يازغان خەتنى ئالدى . خەتتە ئابدۇراخماننىڭ
بوۋا كەسپى ئۆلىمالىق ئىكەنلىكى ، شۇنىڭ ئۈچۈن باشقا
كەسپلەرگە ئۇرۇنۇپ ئۆمرىنى زايە قىلىش كېرەك ئەمەسلىكى ،
ئۆز تەربىيىلىرىدە ئوقۇپ بىلىم ئېلىشى لازىملىقى ئېيتىلغانىدى .
بۇ چاقىرىق ئابدۇراخماننىڭ ئانىسىغا ۋە باشقا تۇغقانلىرىغا ناھايىتى
لايىق تېپىلىپ ، ئۇنى بۇخاراغا يولغا سېلىش قارارىغا كېلىشتى .

ئابدۇراخمانمۇ ئىستىقبالىدىكى مۇدەررىس ، مۇپتىلىق شېرىن خىياللىرى ئىچىدە بۇخاراغا سەپەر قىلدى .

چوڭ دادىسى بۇخارانىڭ «خوجا پارسا» مەدرىسىنىڭ مۇدەررىسى بولۇپ ، ئابدۇراخمان شۇ كىشىنىڭ تەربىيىسىگە كەلگەندى ... داموللا مۇدەررىس گەرچە مەدرىسىدىن ھۇجرا بېرىش مۇمكىن بولسىمۇ ، ئابدۇراخماننى ئۆز مېھمانخانىسىغا جايلاشتۇردى ، مۇشۇ ھالدا ئابدۇراخمان ئوقۇشنى باشلىدى ...

ئەمما ، مۇدەررىسنىڭ مېھمانخانىسىنىڭ تامللىرى ئابدۇراخماننى «بۇخارايى شەرىپ» تە ئەۋج ئالغان بۇزۇقلۇقلاردىن ساقلىيالمىدى . ئابدۇراخمان بۇزۇق بايۋەچچىلەرگە ئارىلىشىپ چوڭ دادىسىدىن يوشۇرۇن ئەيش - ئىشرەتلەرگە بېرىلدى . بىر كۈنى سىر ئېچىلىپ قالدى . داموللا مۇدەررىس بۇ نومۇسقا چىدىيالمىدى ، ئابدۇراخماننى ئۆز ئۆيىدىن ھەيدىۋەتتى . ئابدۇراخمان توۋا قىلىپ ، داموللا مۇدەررىستىن ئەڭ بولمىغاندا مەدرىسىدە تۇرۇشنى سوردى . ئارىغا ئادەملەر چۈشۈپ يۈرۈپ رۇخسەت ئېلىش بىلەن ، مەدرىسىدە يېتىپ - قوپۇشقا باشلىدى . لېكىن ، ئىشرەتبازلىق مەدرىسە ئىچىدە ، تالىپلار ئىچىدىمۇ كەم ئەمەس ئىدى . ئابدۇراخمان ئۈچ يىل بويى سودىگەرلەرنىڭ ئارىسىدا «ئەخلاق تۈزەتكەن» بولسا ، يەنە ئىككى يىل مەدرىسىدە تۇرۇپ ، شۇ تۈزەلگەن ئەخلاقىنى «كامالەت» كە يەتكۈزدى . كۆپ ئۆتمەي ، ئابدۇراخمان مەدرىسە ئەھلى ئارىسىدىمۇ ئابرويسىز بولۇپ قالدى .

ئاخىر ئابدۇراخمان چايخانىدىن چىقمايدىغان تاۋكاچى ۋە بوۋا بەگىلەرنىڭ ئارىسىدا ئۆزىگە جاي تاپتى . ئۇنىڭ بۇ دەۋرىدىكى ئەھۋالىنى يېزىشقا قەلەم ئۆزىلىكتۇر . شۇ تەرىقىدە بۇ كېيىنكى تەبىقە ئارىسىدا ئۈچ يىلچە يۈرگەندىن كېيىن ئاجايىپ پۇلغا ئامراق ، ئوخشىشى كەم شاللاق ، ھەممە شارائىتلىرى بىلەن بىر بەگۋاش ۋە لۈكچەك بولغىنى ھالدا بەچچىلىك دەۋرى بىلەن خوشلاشتى . چۈنكى ، يۈز - كۆزىنى نانغا چۈمۈلە چاپلاشقانداك

ساقال - بۇرۇت قاپلاپ كېتىپ ، ئەمدى ئۇ موچىغا بوي بەرمەيدىغان ھالغا يەتكەندى .

20 . ھوشيارلىق

ئەمدى ئابدۇراخمان ئۆزىنىڭ يېقىنقى ئۆتمۈشىدە ئۈستۈبىشىغا مەلەنگەن ئات تېزىكىدىن باشقا ھېچنېمە كۆرمىگەندەك ، ئىستىقبالىدىمۇ ئەپلىككەنە بىر ھالىنى تەسەۋۋۇر قىلالمايتتى ، بىرنەچچە ئايلارغىچە ئۇ تولىمۇ روھسىز ، كەيپىسىز ۋە دەرسكىمۇ ھەپسىلىسىز قاراپ يۈردى . گويا بۇ كۈنلەردە ئۇ ھەددىدىن ئارتۇق ئىچكۈلۈكتىن كېيىنكى باش ئاغرىقى دەۋرىنى ئۆتكۈزەتتى ، شۇ تەرىقىدە ئۇزۇنغىچە روھىي كېسەللىك بىلەن يۈرۈپ ، كۈتۈلمىگەندە جانلىنىپ كەتتى . يەنى «قائىدە» نىڭ شەرھىسىنى ياخشى چۈشىنىش ئۈچۈن يەڭ تۈردى .

يۇقىرىدىكى روھىي چۈشكۈنلۈك دەۋرىدە بۇ ئەمدىكى شۆھرەتنى موچىن ئىشلىتىش بىلەن ئەمەس ، بەلكى ئەقائىد ، شەرھى ۋە ئىزاھاتلار ۋاسىتىسى بىلەن تاپماقچى بولغان ، يەنى پەردە غايىسىگە دىنىي ئالمىلىق كىيىمنى كىيدۈرۈش پىكرىگە كەلگەندى . بەش يىل «غايە» ئۈچۈن قاتتىق بېرىلىپ ، زەي ھۇجرىدا ئازاب چېكىپ ، سالامەتلىكى ئۈچۈن ئۆمۈر بويى تۈگمەيدىغان ئورۇقلۇق ، رەڭسىزلىك ئاشۇرۇپ ، يىگىرمە سەككىز يېشىدا «خەتمە كۈتۈپ» قېلىشقا مۇۋەپپەق بولدى . بەش يىللىق ئۆزگىرىشتىن كېيىن داموللا مۇدەررىس ئابدۇراخماننىڭ كونا گۇناھلىرىنى ئەپۇ قىلغاندى ، ئۆز يېنىدىن بىرمۇنچە خىراجەت قىلىپ ، ئابدۇراخمان ئۈچۈن ئوقۇش تۈگىتىش تويى قىلىپ بەردى .

موللا ئابدۇراخمان قوقان سەپىرىگە تەييارلىنىۋاتقاندا ، كۆڭلى قوقاندا ئۆزىنى كۈتۈپ تۇرغان ئۆلىمالىق شۆھرەتتىگە — مۇپتىلىق ، قازى ۋە ئەلەملىك مەنسىپىگە ئالدىرايتتى . ئۇنىڭ

ئويچە ، قوفاندىكى ئۇرۇق - تۇغقانلىرىمۇ ياش ئالسىنىڭ ئىستىقبالىغا تەييارلىنىۋاتقاندەك ئىدى .

شۇ تەرىقىدە ، ئاشىقلار يارىنى كۆرۈشكە ئالدىرىغاندەك ، موللا ئابدۇراخمانمۇ ئۆز شەھىرىگە پالاقلاپ يېتىپ كەلدى . ئۇ ئويلىغاندەك ئالدىغا پۈتۈن قوقان كۆچۈپ چىقىمىسىمۇ ، ئۇرۇق - تۇغقانلىرىدىن ئۈچ - تۆت كىشى ، مەھەللە چوڭلىرىدىن ئىككى ساۋاب تەلەپ بوۋاي دەۋازا يېنىدا كۈتۈۋېلىشتى . بۇ ساددىغىنا كۈتۈۋېلىش ئابدۇراخماننىڭ بۇخارادا تۇرۇپ قىلغان شېرىن خىيالىغا بېرىلگەن بىرىنچى زەربە ئىدى . ئۇ ئۆيىگە بېرىپ چۈشتى ، بىرنەچچە كۈنگىچە پەتە ئوقۇش ، ھاردۇق چىقىرىش مۇراسىملىرى داۋام قىلدى ، لېكىن بۇنىڭدىنمۇ قانائەتلىنەلمىدى ، تەتۈرىچە ، خۇيى تۇتۇپ قالدى . چۈنكى ، زىيارەت قىلغۇچىلارنىڭ تولىسى مايماق - سايماق قوۋم - قېرىنداشلىرى ، يىراق - يېقىن كۆز تونۇش مەدرىسە تالىپلىرى ۋە بىرنەچچە مەھەللە ئىماملىرى بولۇپ ، ئۇ كۈتكەن ئاساسىي مۇددىئادىكىلەر ، يەنى مۇدەررىس ، پېشۋالار ، مۇپتى - ئۆلىمالار ۋە بەگزادىلەر ، ئابرويۇلۇق مۆتىۋەرلەر ۋە بايلار زىيارەتچىلەرنىڭ ئارىسىدا ھەتتا كۆز ئاغرىقى ئۈچۈن دورىلىققىمۇ كۆرۈنۈشمىدى . بۇ ئىككىنچى زەربە ئىدى .

ئۇ زىيارەت قىلىشقا «قولى تەگمىگەن» بەزىلەر ئۆزرە ھېسابىدا ئۆز ئۆيلىرىگە «مەخسۇس زىياپەت» بىلەن چاقىرىش ، دەپ كۈتتى . بەختكە قارشى ، بۇ ئۈمىدىمۇ بىكار بولدى . بىرنەچچە قېرىنداشلىرىنىڭ تىترەپ - قاقشاپ ئۆتكۈزگەن زىياپەتلىرى بىلەن ئۆيدىن ئۆيگە ئۆتۈپ ، «نېمەتلەرنىڭ ئىچىدە ئۈزۈپ يۈرۈش» خىيالىمۇ «بىر خىيال» بولۇپ قالدى . بۇ ئۈچىنچى زەربە ئىدى . بىر ئاي ئۆتمەستىن قوۋم - قېرىنداشلىرىنىڭمۇ زىياپىتى ئاخىرىغا يېتىپ ، تۇل ئانىسىنىڭ ئۈمىچىغا قانائەت قىلىشقا مەجبۇر بولۇپ قالدى . بۇخارادا ئويلىغاندەك بىرەر مەدرىسىنىڭ مۇدەررىسلىكى ياكى بۇ تېپىلمىغاندا مۇكەررىرلىكىلا ئەمەس ، ھەتتا

نېرىقى مەھەللىنىڭ ئىماملىقىنى ئېلىشىمۇ تەس بولدى . ئۆزىدىن ئىككى مەھەللە نېرىدا بولغان ھازىرقى مەسچىتنىڭ ئىماملىقىغا تەيىنلىمەكچى بولۇشقانىدى ، بۇنىڭغىمۇ توسقۇنلۇق چىقتى . موللا ئابدۇراخمان قىسقىسى سۈننەتتىكى ئورۇندىمىغان ، يەنى ئۆيلەنمەستىن ، سۈننەتنى تەرك قىلغان كىشىنىڭ ئىمام بولۇشىغا نۇقسانى بار ، دېيىشىپ ، مەھەللىدىكى بەزى تەقۋادارلار قارشى چىقتى . شۇنىڭدىن كېيىن بىرنەچچە يار - بۇرادەرلىرى توي چىقىمىنى ئۆزئارا ئۈستىلىرىگە ئېلىشىپ ، ئۇنى ئۆيلەندۈرۈش پىكرىگە چۈشۈشتى . بۇخارادىكى «خىياللار» ئاستىن - ئۈستۈن بولغىنى ھالدا ، موللا ئابدۇراخمان ئۆيلىنىش شەرتى بىلەن ، ھېلىقى مەھەللىنىڭ ئىماملىقىغا بەلگىلەندى . ھازىر شۇنچىلىك «پەس» ئىشقىمۇ باش ئېگىش زۆرۈرىيىتى بار ئىدى .

موللا ئابدۇراخماننىڭ ئەلچىلىرى دەسلەپ سالھ مەخسۇمنىڭ قىزى رەنا ئۈچۈن بېرىشتى . چۈنكى ، رەنانىڭ ھۆسنى بۇ ئەتراپتا مەشھۇر ، ئۇنىڭدىن كېيىن ئابدۇراخماننىڭ ئۆزى سالھ مەخسۇمدا ئوقۇپ يۈرگەن ۋاقتىدا كىچىك رەنانى كۆرگەن ، ئۈچىنچىدىن ، ياش ئالىم قېرى داموللىنىڭ قىزىغا ئۆيلەنسە يەنە بىر ھۆسن بولاتتى . بولۇپمۇ ، موللا ئابدۇراخمان مۇشۇ چاغقىچە رەنانىڭ ئەرىگە بېرىلمىگەنلىك خەۋىرىنى ئاڭلىغاندىن كېيىن ، بۇ تاسادىپنى كېلەچىكىنىڭ ياخشىلىق ھاللىرى ھېسابغا كىرگۈزگەن ، رەنا بۇ ئون يىل ئىچىدە تېخىمۇ تولغان بولسا كېرەك ، دەپ تويىنى كۈتمەيلا ئۇنىڭ خىيالى سېمىسىنى قۇچاقلاشقا باشلىغانىدى ، مەكتەپداش داموللىلارغا قارىغاندا ئۆز ئىلىم ۋە مەرتىۋىسىنى ئاللىقاچە يۇقىرى قويغانلىقتىن ، سالھ مەخسۇمنىڭ سۆزىسىز كۈيىۋوغۇل قىلىشىغا ئىشىنەتتى ۋە بۈگۈنمۇ ، ئەتمۇ رەنانى ھەقىقىي قويىنغا ئېلىش ئۈچۈن ئالدىرايتتى . لېكىن ، نەقدىر بۇنىڭدىمۇ ئۇنى ئالدىدى . ئەلچىلەر نىگار ئايمىدىن بولمىغان ئۆزىنى ئېلىپ كېلىشتى : «قىزلىرى تېخى ياش ئىمىش ، ئەمدى ئون ئىككى ياشقا كىرگەنمىش» .

موللا ئابدۇراخمان خوتۇنلارنىڭ سۆزىگە ئىشەنمەستىن ،
سالھ مەخسۇمنىڭ ئالدىغا مەھەللىدىن بىر - ئىككى نەپەر قېرى
ئادەمنى ئەلچى قىلىپ ئەۋەتتى . بۇ ئەلچىلەرمۇ يەنە ئاچچىقراق
جاۋاب بىلەن كېلىشتى : «سالھ مەخسۇم قىزىنى ئوردىدا
مىزىلىق قىلىدىغان ئەنۋەر ئىسىملىك بىر يىگىتكە پەتە ئوقۇتۇپ
قويغانىكەن . پەتە ئوقۇلمىغاندا ، ئەلۋەتتە سىزگە بېرىدىكەن ، كۆپ
ئەپسۇسلاندى !»

بۇ جاۋابتىن كېيىن ئابدۇراخمان دېمى ئىچىگە چۈشۈپ ئۆز
تەقدىرىگە لەنەت ئوقۇدى . ئەمما ، كۆڭلىدە رەنانى ئالىدىغان ئەنۋەر
ئاتلىق يىگىتكە قارشى ئۆچمەنلىك تۇغۇلدى ، بۇ جاۋاب راستتىن
شۇنداقمۇ ، يالغىنى يوقمۇ ، دەپ ئوردىدا خىزمەت قىلىدىغان ئەنۋەر
ئاتلىق مىزىنى سۈرۈشتۈردى ، راستلىقىنى بىلگەننىڭ ئۈستىگە
ھەتتا بۇ ئەنۋەرنىڭ كىملىكىنىمۇ بىلدى : ئۆزى بۇخاراغا كېتەر
ئالدىدا سالھ مەخسۇمنىڭ مەكتىپىدە ئوقۇپ يۈرگەن شۇ يېتىم
بالا ئىمىش . ئۈچ - تۆت يىللاردىن بېرى ئوردىدا مىزىلىق قىلىپ
نەچچە تىللا مائاش ئالارمىش ... بۇ سۈرۈشتۈرۈپ بىلىشتىن كېيىن
ئابدۇراخماننىڭ يۈرىكى يەنە كۆيۈپ كەتتى : بۇخارادا ئوقۇش
تۈگىتىپ كەلگەن بىر «ئالىم» ، ئاددىيسى بىر مەھەللىنىڭ
ئىماملىقىغا غەلۋىسىز ئۆتەلمىسۇنىيۇ ، ئۇنىڭ ھارام تۈكىگە
ئەرزىمىگەن بىر ساۋاتسىز يېتىم ۋە بەد نىجات مەينەت ئوردىدا پالان
تىللا مائاشلىق بولسۇن ھەم شۇنىڭ تۈپەيلىدىن رەئادەك بىر
قىزنىمۇ ئۆزىنىڭكى قىلسۇن . بۇ تولىمۇ چىدىغىلى بولمايدىغان
ئىش ئىدى ...

موللا ئابدۇراخمان پۈتۈن كامالىتىنى ئىشقا سېلىپ ،
ئىماملىق ۋە خېتىپلىققا كىرىشتى . ھەر كۈنى قوۋملىرىغا
ئەمرىمەرۇپ ، نەھىي ئەنسىلمۇنكەر ئېيتىپ ، خۇسۇسەن ھەر
ھەپتىنىڭ جۈمە كۈنى ئەمرىمەرۇپنى كەڭرەك دائىرىدە يۈرگۈزۈپ ،
كۆپلەرنىڭ كۆڭلىنى ئېرىتىشكە مۇۋەپپەقىيەت بولدى . ئۆزىنى
كۆرسىتىش نىيىتىدە قىلىنغان بۇ كۆز بوياش كۆپلەرنىڭ

دېققىتىنى ئۆزىگە جەلپ قىلدى ، ھەتتا ئۇنىڭ ئەمرىمەرۇپىنى ئاڭلاش ئۈچۈن جۈمە كۈنلىرى باشقا مەھەللىلەردىن كىشىلەر ئېقىپ كېلىشكە باشلىدى . بۇ مۇۋەپپەقىيەتتىن يېزىلىشىغا تەلپ قانغان موللا ئابدۇراخمان بارغانچە كۈچىنى تەتتى ، بولۇپمۇ ئارىدا خانغا تېگىشلىك ھۆكۈمدار بەگلەر كۆرۈنۈپ قالسا ، جەننەت ۋە جەھەننەم ئۈستىدىكى مەسىلىنى دەرھال خانغا ئىتائەت ، بەگلەرگە ھۆرمەت بىلەن يەڭگۈشلىۋالاتتى ، ھەممىباب بولۇشقا قارىغاندا ، بولۇپمۇ خانىباب بولۇشقا تىرىشاتتى . ئۇنىڭ بۇ جانىزلىقى باشقا تەرەپتىن بىرەر ئەمەلىي نەتىجىگە يېتىشمىگەن بولسىمۇ ، پەقەت بىر تەرەپتىن ئاخىرىدا ياخشى نەتىجە بەردى . ئۇنىڭ «دەريادەك بىلىمى» گە مەپتۇن بولغان سودىگەرلەردىن بىرى قىز قېرىندىشىنى بېرىپ ئۆزىگە كۈيئوغۇل قىلدى ، ياخشى ئائىلىگە كۈيئوغۇل بولۇپ شەھەردىكى باشقا دۆلەتمەنلەر بىلەن ئالاقە باغلىدى ۋە ئۇلارنىڭ زىياپەتلىرى ۋاستىسى بىلەن بەزى مەدرىسىلەرنىڭ مۇدەررىسلىرى ، مۇكەررىرلىرى بىلەنمۇ تونۇشتى . قىسقىسى ، بىرئاز بۇرنى كۆتۈرۈلۈپ قالدى . ئەمدى ئوردىغا يېقىنلىشالسا ... ئەمما تېخىچە بۇ بولمايۋاتىدۇ - دە .

ئىمامنىڭ كۆڭلى ئەنۋەرگە بىرئاز كىر ئىكەنلىكىنى ئوقۇغۇچى يۇقىرىدا چۈشەندى . ئۇنىڭ كۆڭلىدىكى شۇ ئازغىنە كىر ئەنۋەرنىڭ كۆتۈرۈلۈشىدىن تىنچسىزلانغانىدى .

«نادان ئەنۋەر ئوردىدىن قوغلىنىش ئورنىغا سەرمۇنشىلىق مەنسىپىگە مىنمەكچى !»

خالىس مۇھاكىمە تولىراق مۇھاكىمە بولۇپ قالىدۇ . ئەمما ، غەرەزلىك پىكىر كۆپىنچە سۆزلىگۈچىنى شەرمەندە قىلىدۇ . شۇنىڭغا ئوخشاش ، موللا ئابدۇراخمانمۇ مۇھاكىمىسىگە ئازغىنە غەرەز ئارىلاشتۇرۇپ ، سەپەر بۆزچىنىڭ ئاچچىق ھاقارىتىگە ئۇچرىدى .

شۇنداق ، ئۇ ئەنۋەرگە ئۆچ ئىدى ، شۇنىڭ بىلەن بىللە ئەنۋەرگە قارشى ئەمەلدە بىر ئىش قىلىش كۈچىدىنمۇ مەھرۇم

ئىدى . بەلكى سىلەر «ئەمدى ئىمام ئەپەندى ئۆيلىنىۋاپتۇ ، رەناغا ئېھتىياجى قالماپتۇ ، بەس ، شۇنداق بولغاندىن كېيىن ئۇنىڭ ئۆچمەنلىكىنى ساقلىشىدا قانداق مەنتىق بار ؟» دەرسىلەر . بۇ تولا ساددا پىكىر ، ئەسلىدە بۇ ئۆچمەنلىك رەنا بىلەن باشلانغان بولسىمۇ ، ھازىر باشقا دائىرىگە كەتكەن . مەسىلەن ، دەمىسىلەر ؟ مەسىلەن ، سەپەر بۆزچى ناھايىتى بىلىپ سۆزلىدى : «سىز شۇنچە يىل بۇخارادا ئوقۇپ كېلىپ ناھايىتى كەلسە مەھەللىگە ئىمام بولىدىڭىز ، ئۇ بولسا ...»

تۈگەشكە مەھكۇم بولغان ئۆچمەنلىكىنى مانا مۇشۇ «نەچچە يىل بۇخارادا ئوقۇپ كەلگەنلىك ياكى بۇخاراغا بارمىسىمۇ ، كىمسەن پالانچى بولغانلىق» ساقلاپ تۇراتتى . ئەگەر سىلەر ساددا بولساڭلار ، مەسىلىگە سەپەر بۆزچى قارىغاندەك قاراپ ، «خۇدا بەرسە شۇنداق» دەرسىلەر ، يەنە گەپكە چۈشەنمەسسىلەر ، ئابدۇراخمانغا ئوخشاش كىشىلەرنىڭ مەجەزىگە چۈشىنىش ئەلۋەتتە تەس ۋە چۈشەنمىگەن ياخشى .

21 . يارلىق بېرىش مۇراسىمى

يارلىقنىڭ كىمىنىڭ ئىسمىغا يېزىلغانلىقىنى ئەتىگەندىلا ئوردىدىكى ھەممەيلەن سېزىپ قالدى . دىۋاندا كونا ئادىتى بويىچە ئۆز ئىشىنى قىلىپ ئولتۇرغان ئەنۋەرنىڭ يېنىغا ئارقا - ئارقىدىن مىرزا ۋە باشقا ساراي خادىملىرى كېلىپ ، ئاستاغىنا ئۇنى تەبرىكلەپ كېتىشەتتى . ئەنۋەر تەبرىكلەرگە ئىلتىپاتسىز ئىدى ، ئاددىي ۋەزىيەتتە خانغا ئاڭلىتىش زۆرۈر بولغان ، بۈگۈن ئەتراپتىكى ھاكىملاردىن كەلگەن خەت ۋە ئەرزىلەردىن مۇھىملىرىنى ئەھمىيەتسىزلىرىدىن ئاجرىتىپ ، ھۆدەيچىگە^① تاپشۇرۇش ئۈچۈن تەييارلايتتى ، بەزىلىرىنى بىرىنچى بۆلۈمدە ئالدىغا دۇۋەت قەلەم ،

① ئەر ۋە ئانىغا مەلۇماتلار خاھما نەھەب ھۆدەيچى تەرىپىدىن تەككۈرۈلەتتى .

دەپتەر قويۇپ ئولتۇرغان مىرزا مۇپتىلارغا بىرەتتى . سەرمۇنشى بۆلۈمىدە ئەنۋەردىن باشقا يەنە ئىككى كاتىپ بار ئىدى . بۇ ئىككىسى قەغەزگە مىخلانغاندەك گەپ - سۆزسىز قومۇش قەلەمنى قەغەز ئۈستىگە قىر - قىر قىلىپ ماغدۇرۇپ تۇراتتى . بۇ قاپاقلىرى چۈشۈپ تۇمشۇقلىرى سوزۇلۇپ كەتكەنلەرنىڭ بىرى شاھادەت مۇپتى بولۇپ ، نامزاتى خانغا تەقدىم قىلىنغانلاردىن ئىدى ، ئىككىنچىسى شائىر «مەدھىي» نىڭ سەرمۇنشى بولۇشىنى ئارزۇ قىلغان كەلشە ئاتلىق يەنە بىر پېشقەدەم مىرزا ئىدى . بىرىنچى بۆلۈمدىكى ئون بەشكە يېقىن مىرزا بولۇپ تۈرلۈك ۋەزىيەتتە : سۇلتان ئەلى مىرزاغا ئوخشىغانلار يەر ئاستىدىن يېنىدىكىلەرگە كۆلۈپ مۇئامىلە قىلىشقا ۋە بەزىلىرى شاھادەت مۇپتىدەك تونىنى تەتۈر كىيىۋېلىشقاندى . ئەنۋەر يېنىدىكىلەرنىڭ بۇنداق ئۆزگىرىشلىرىدىن سىقىلغاندەك بولۇپ ، ھەربىر ئەرزىنى كۆرۈپ چىقىش ئارىسىدا ئۇلارغا قاراپ قوياتتى . ئۇدۇلدىكى ئىككىسى گويىا موم چىشىلىگەندەك سۆزسىز ئىدى .

— بۈگۈن مېنى زاڭلىق قىلىشقا باشلاشتى ، — دېدى ئاخىر ئەنۋەر ، — گويىا مەن سەرمۇنشى بولارمىشەن ! ... شاھادەت مۇپتى قومۇش قەلىمىنى دۈۋەتكە بىر - ئىككى تىقىۋېلىپ ، كۆزىنى قەغەزدىن ئۈزۈپ جاۋاب بەردى :

— بولسىڭىز ئەجەب ئەمەس ...

— ياق ! — دېدى ئەنۋەر ئەرزىنى پۈكلەۋېتىپ ، — سىز يېزىغا كەتكەنلىكىڭىز سەۋەبلىك سىز كەلگۈچە ئىشلار توختاپ قالمىسۇن ، دەپ ۋەزىپەمدىن تاشقىرى ئىشلارغا ئارىلاشتىم . ئەتىدىن باشلاپ بۇ ۋەزىپىنى ئۆزىڭىز ئېلىڭ ، تەقىسىر ، مەن بۇ زاڭلىق قىلىشلارغا چىدىيالمىمەن !

شاھادەت مۇپتى مەيدىسىنىڭ ھەممىسىنى دېگۈدەك يېپىۋالغان ھەيۋەتلىك ماش - گۈرۈچ ساقىلىنى قەلەم بىلەن تارىدى .

— زاڭلىق بولمىسا كېرەك ، — دېدى ئۇ بىلىندۈرمەستىنلا ئۇھ تارتىپ ، — ھازىر ياش سىز ، خاتىرىڭىز ياخشى ، زېرىكىش

سىز ئۈچۈن ئەيىب بولىدۇ ... بىز ئەمدى بۇ ئىشنى كۆپ ئىشلەپ
زېرىككەنمىز ! ...

— ئەلۋەتتە ! — دېدى مۇپتىنىڭ يېنىدىكى كەلانشا مىرزا
كۆزىنى قەغەزدىن ئالمىغان ھالدا ، — زاڭلىق قىلىشلارغا قۇلاق
سېلىش كېرەك ئەمەس !

ئەنۋەر تەبرىكلەرنى بىرقەدەر ھەقىقەتكە يېقىن چاغلایتتى .
ئەمما ، ئۇلارغا «زاڭلىق» دەپ تەبىر قىلىشى ئۆزىنى
خىجالەتچىلىكتىن قۇتقۇزۇش ۋە ئۇلارغىمۇ يېنىكلىك بېرىش
ئۈچۈن ئىدى .

لېكىن ، كەلانشا مىرزانىڭ كېيىنكى سۆزى يەنە ئۇنى
ئېزىپ ، ئوچۇقتىن - ئوچۇق بولغان بۇ ئاداۋەتكە قارشى قانداق
يول تۇتۇشنى بىلمەي قالدى . شۇنداق تۇرغاندا بىرىنچى
بۆلۈمنىڭ دالىنىدىن ھۆدەيچى كۆرۈندى ۋە تۇرغان جايىدىن
ئەنۋەرنى چاقىردى :

— مىرزا ئەنۋەر !

ئەنۋەر ھۆدەيچى ئۈچۈن ئاجراتقان ئەرزىلەرنى قولغا ئېلىپ
ئورنىدىن تۇردى :

— ئەرزىلەر تەييار ... ھۇزۇرىڭىزغا چىقارماقچى بولۇپ
تۇرغانىدىم !

ھۆدەيچى بېشىنى چايقىدى :

— ئەرزىلەرنى ھازىرچە قويۇپ تۇرۇڭ ، — دەپ يەرگە شەرەت
قىلدى ، — ئۆزىڭىز مەن بىلەن بىللە يۈرۈڭ !
— نەگە ، تەقسىر ؟

— ھۇزۇرى مۇبارەككە !

مىرزىلار بىر - بىرلىرىگە قارىشىۋېلىشتى . شاھادەت مۇپتى
تاتىرىپ ھەمراھىغا قارىدى . ئەنۋەر بولسا ئەرزىلەرنى تۇتقان پېتى
تۇرۇپ قالغانىدى ، دالاندا ئۇنى كۈتۈپ تۇرغان ھۆدەيچى يەنە
ئەسكەرتتى :

— مەن سىزگە دەۋاتىمەن ، ئەنۋەر !

ئەنۋەر قولىدىكىنى ئۆز جايىغا قويۇپ، ھۆدەيچىنىڭ كەينىدىن چىقىپ كەتتى .

خان تەختتە ئىدى . ئوڭ تەرەپ كۇرسىدا ئابدۇراخمان ئاقتابەچى¹ ۋە سولدا شائىر موللا نىياز داموللا قول باغلاپ ئولتۇرۇشاتتى . بىرىنچى بۆلۈمدىن خۇدايار ھۇزۇرغا كىرىدىغان ئىشكىنىڭ ئىككى يېنىدا ئايپالتا كۆتۈرگەن ئىككى جاللات سۈرەتتەك قېتىپ تۇرۇشاتتى . بۇ بۆلۈمدە خان ئۇلۇغلىرى — ئەيىان ۋە ساراي بەگلىرى تىزىلىشىپ ئولتۇرۇشقانىدى .

ھۆدەيچى «ھۇزۇرى مۇبارەك» كە كىرىپ تەزىم قىلدى ...

— چاقىردىڭمۇ؟ — دېدى خان .

— چاقىردىم ، تەقسىر !

— ئىزىن بېرىمىز !

ھۆدەيچى تەزىم قىلغان پېتى كەينىچە مېڭىپ ، بىرىنچى بۆلۈمنىڭ دالىنىغا چىقتى ۋە دالاندا كۈتۈپ تۇرغان ئەنۋەرنى «ھۇزۇرى مۇبارەك» تەرەپكە يولغا سالدى .

ئەنۋەر «ھۇزۇرى مۇبارەك» نىڭ بوسۇغىسىدا توختاپ تەزىم قىلدى ۋە ئۇنىڭ يېنىدىكىلەرگە مۇيەزىم تەزىم ئىشارىسىنى بەردى .

— ئىشلىرىڭ ياخشىمۇ ، مىرزا؟! — دەپ سورىدى خان .

— دۇئالىرىڭ بەرىكەتدە ، قىلىڭاھ ، -- دېدى ئەنۋەر .

خان موللا نىياز داموللىغا قاراپ :

— بۇ يىگىت بىزنىڭ مىرزلار ئارىسىدا ئوبدان

كۆرۈنىدۇ! — دېدى .

داموللا نىياز ئورنىدىن قوزغىلىپ قويدى :

— پەيزى شاھىنشاھى !

-- مەن بۇ يىگىتنى مىرزا بېشى قىلماقچى بولدۇم ، — دېدى

خان ۋە تىزىنىڭ ئاستىدىن بىر قەغەزنى ئېلىپ ، داموللا نىيازغا

1) نۇ كىسى مەسھۇر ئاھىيە مۇسۇلمان فۇلىك ئوغلى .

ئۇزانتى ، — ئوقۇڭ ، داموللا !

داموللا نىياز ئورنىدىن تۇرۇپ ، قەغەزنى ئېلىپ سۆيدى ، ئابدۇراخمان ئاقتابەچى ۋە ئۇنىڭغا ئەگىشىپ بىرىنچى بۆلۈمدىكى ئەيىنلار تەڭ ئورۇنلىرىدىن تۇرۇشتى .
داموللا نىياز ئۆرە تۇرۇپ ، يارلىقنى ئوقۇدى :

«بەئىسمى سۇبھانەھۇ ئەمرۇللاھى پەرىزەتون ۋە ئەمرۇنا ۋاجىپ . بىز كىم پەرغانە مەملىكىتىنىڭ خاقانى سۇلتان ئىبن سۇلتان ئەئنى سەيىت خۇدايارخان سۆزىمىز : جۇلۇسى سالىسىمىزنىڭ ئۈچىنچى سەناسى مۇتابىقى 1287 - ھىجرىيە^① ماھى سەپەرنىڭ يىگىرمە بەشىنچىسى ، ئۇشبۇ يارلىقىمىزنى بەردۇق ، قوقانلىق مىرزا ئەنۋەرگە كىم ، مەزكۇر موللا مىرزا ئەنۋەر بىننى سەلىمباي شەرئى شەرىپ ئۆزى ئۇستۇر تۇرۇپ ، ئەمىرىمىزگە ئىنقىبات ئېيتىپ ، دىۋانېگى ئۇنۋان دېگەن سەدرى مۇتەئەسسىپ ئۆمرى ۋەزايىپلىرىمىزنى كەما يەنەبەغى ئادا قىلغاي دەپ ، ئەدەبىي خەدەمەئەسناسى بىز ئۆمرى ۋەزىپە مۇتەئەسسىپ دارسەلتەنەنىڭ ھەقىقىي شەرئىسىگە خىيانەت قىلىشتىن ئىجتىناپ ، ئادالتمىز ئەينىكىنى دانائەت غۇبارەتى بىلەن خالالدار ئەيلەشتىن پەرھىز ، ئەرزى داد پۇقرايىمىز سۇرئىتى ئىستىمائىدە ئىخمال ۋە سۇسۇلۇق كۆرسەتمەي ئىنتىشار ئادالتمىز كۈشىشىدە سۇبھۇشام مەشغۇل ۋە مەبزۇل دىققەت ۋە ئېتىبار تام قىلغاي دەپ ۋە يەنە مەزكۇر ئىسمىگە يارلىق مەكتۇپ بولمىش ئىتائەتتىگە ئەفرادى دىۋانخانىمىز مەئمۇرلەر دەپ ، مۆھرى شاھانىمىز بىلەن ئۇشبۇ يارلىقنى تەكىت ۋە تەقىرى قىلدۇق .»

داموللا نىياز يارلىقنى تۈگىتىپ ، قەغەزنى پېشانىسىگە كۆتۈردى ۋە ئىككى قوللاپ خۇدايارغا ئۇزانتى .

1 مىلادىيە ھىسابى بىلەن 1872 - يىلى .

خۇدايار يارلىقنى ئېلىپ ئۇدۇلىدا باش مېڭىپ تۇرغان ئەنۋەرنى شەرەت قىلدى . ئەنۋەر يۈگۈرۈپ كېلىپ ، يارلىقنى ئېلىپ سۆيىدى ۋە ئۇنى سەللىسىگە سانجىپ ، كەينىچە مېڭىپ ، ئاۋۋال ئورنىغا بېرىپ توختىدى .

داموللا نىياز ئەنۋەر ئۈچۈن دۇئاغا قول ئاچتى :

— دۆلىتى شاھنشاھى روز - پەرۈز ئەفرۇن ، دۈشمەننى ئەمىرەلمۆمىنن سەرنىڭگۈن باباشەد . ئاللاھى تائالا سايائىسى زىللاللاھىرا ، ئەزىسارى رەئىيە تون كەم نەكۈنەند ...

خۇداۋەندە ، بىگاردانى بەلار^① .

زى ئافەتھا نىگاھ دارى تومار^② .

بۇ ھەققى ھەر دوگويى مۇھەممەت^③ ،

زايۇن گەردان زەبەر دەستانى مارا^④ .

دۇئا ۋاقتىدا ، بولۇپمۇ بىرىنچى بۆلۈمدىكى ئەيىاننىڭ يىغا ۋە «ئۈزۈك ئاھاڭدىكى» «ئامىن ! ئامىن !» سادالىرى «ھۇزۇرى مۇبارەك» نى تىترەتتى . دۇئادىن كېيىن ھۆدەيچى ئىككى تون ئەكېلىپ ، كىمخاب توننى داموللا نىيازغا ۋە قارا دۇخاۋىدىن تىكىلگەن مىرزا بېشىلىق مەخسۇس توننى ئەنۋەرگە كىيىدۈردى . داموللا نىياز كىمخاب توننى كىيۋالغاندىن كېيىن ، «ساخاۋەتتە خاتامى تايىدىن ، ئادالەتتە نۇشراۋانى ئادىل» دىن ئارتۇق بولغان ئۇ جانابنىڭ ھەققىگە يەنە يېڭى دۇئا ۋە سانالار توقۇدى ، گويا «ئەمىرەلمۆمىنن» نى كۆمدى ۋە ئۆزىمۇ قاينىدى . بۇنىڭدىن كېيىن مۇراسىم ئاياغلىشىپ ، ئەنۋەر ئاستا - ئاستا كەينىچە مېڭىپ ، بىرىنچى بۆلۈمگە ۋە ئۇ يەردىكى ئەيىاننىڭ تەبرىكلىرىگە

① ئى ئى جۇدا ، سەن ئاللاھى فەسۇرغۇچىدۇرسەن .

② ئانەلەردىن بىرى سافلىغۇچىدۇرسەن .

③ مۇھەممەتنىڭ ئىككى كاكۋىلى ھۆرمىتىگە .

④ بىرگە ئالىم كەلگۈچىلەرنى خار قىل .

كۆمۈلۈپ دالانغا چىقتى .

ئەنۋەر دىۋانخانغا يەتكەندە ئىچكىرىدىن چوڭ - كىچىك مىرزا ، مۇنشلار يېڭى باشلىقلىرىنى مۇبارەكلەش ئۈچۈن ئورۇنلىرىدىن قوزغىلىشتى . ھازىر بەزىلەرنىڭ رەڭگىدە بايقى «چۈشىنىلمەسلىكلەر» گويا بولمىغاندەك ، ھەتتا موللا شاھادەت مۇپتىمۇ ھېچنېمىنى كۆرمىگەندەك ، ئۆز ئۆمرىدە بىرىنچى قېتىم ئەنۋەرنىڭ ھۆرمىتىگە ئورنىدىن تۇردى .

— مۇبارەك ، مۇبارەك ! بارىكالا ، مىرزا ئەنۋەر ! — دېدى . بەزى مۇنشلاردىكى يېرىم سائەتلىك بۇ ئۆزگىرىشتىن ئەجەبلەنمىسەكمۇ بولىدۇ ، بۇنىڭ سەۋەبى ئاددىي ۋە ئوچۇق . سەرمۇنشى — ئۇ ساقىلى مەيدىسىنى قاپلىغان شاھادەت مۇپتىغا ئوخشاشلارنىڭمۇ خوجىسى . مۇشۇ سائەتتىن باشلاپ ئۇلارنىڭ تەقدىرى مۇشۇ بىر كىشىنىڭ قولىدا بولىدۇ .

ئەنۋەر سەمىي ۋە رىيا تەبرىكلەردىن خېلى خىجالەت بولغانىدى ، بېشىدىكى يارلىقنى قولىغا ئېلىپ ، ئۆز - ئۆزىدىن ھەيران بولغان قىياپەتتە ئەتراپتىكى مىرزلارغا قارىدى .

— جانابنىڭ ئەمرلىرى بىلەن ، — دېدى ئەنۋەر ئۇلارغا خىتاب قىلىپ ، - - ئەڭ ئېغىر ۋە جاۋابكارلىق بىر خىزمەتنى ئۆز ئۈستۈمگە ئېلىشقا مەجبۇر بولدۇم . بۇ مەجبۇرىيەتنى ئۆزۈمگە ئىشىنىپ كەتكەنلىكتىن ئەمەس ، بەلكى سىلەردەك ئاتلىرىم ، ئاكىلىرىمغا يۆلەنچۈكۈم دەپ ئىشەنگەنلىكىمدىن ئالدىم . ئويلايمەنكى ، بۇنداق مەجبۇرىيەتتە قالغان بىر ئۇكاڭلارنى ئەلۋەتتە يەرگە قاراتمايسىلەر ۋە ئۇنىڭدىن مەرھىمىتىڭلارنى ئايىمايسىلەر ... مەن سىلەرنىڭ سايەڭلەردە تەربىيىلەندىم ، ماڭا ئۆز شاگىرتىڭلاردەك مۇئامىلىدە بولۇپ كەلدىڭلار ، بۈگۈن مەن رەسمىي جەھەتتىن باشلىق بولۇش مەجبۇرىيىتىدە قالغان بولسام ، يەنە ھېچ ئەھمىيىتى يوق . مەقسەت : بۇنىڭدىن كېيىنمۇ ماڭا تۈنۈگۈنكى ئەنۋەرگە ئوخشاش تەكەللۈپسىز مۇئامىلىدە بولۇشۇڭلارنى ۋە ھۆرمەتلەر بىلەن مېنى رەنجىتمەسلىكىڭلارنى

سوراشتۇر . چۈنكى ، ساددا مۇئامىلە يېقىنلىق ۋە مېھرىبانلىقنىڭ بەلگىسىدۇر !

— بۈگۈنگىچە بىز سىزنى مەرھۇم موللا موھەممەت رەجەب بەگنىڭ شاگىرتى بولغىنىڭىز ئۈچۈن ئېھتىرام قىلىندۇق ، دېدى جاۋابەن سۇلتان ئەلى مىرزا ، — بەلكى سىزنىڭ قابىلىيىتىڭىزنى ھۆرمەت قىلدۇق . بۇنىڭدىن كېيىنمۇ باش مىرزا بولغىنىڭىزنى ئەمەس ، مىرزا ئەنۋەرلىكىڭىزنى ئېھتىرام قىلىمىز !

موللا شاھادەت مۇپتى يەر تېگىدىن سۇلتان ئەلىگە ھومىيىپ قارىدى ۋە ئاغزىغا ناسۋال سېلىپ ئۆز جايىغا بېرىپ ئولتۇردى . — سىز ، ھەمىشە مېنى مۇبالىغىڭىز بىلەن ئىزا تارتقۇزسىز ، موللا سۇلتان ئەلى ئاكا ، — دېدى ئەنۋەر ، — ئەگەر ماڭا ھۆرمەت لازىم بولسا ، مۇبالىغە بىلەن ئەمەس ، يەنە تەكرار ئېيتىمەن ، بىر قېرىندىشىڭىز قاتارىدا تەكەللۇپسىز مۇئامىلە قىلىش بىلەن بولسۇن !

دۇئادىن كېيىن ھەممە ئۆز ئىشىغا ئولتۇردى . ئەنۋەرمۇ دۇخاۋا توننى يېشىشكە باشلىغانىدى . يېنىغا سۇلتان ئەلى مىرزا كەلدى :

— ئەنۋەر ، سىز ئۆيگە بارسىڭىز ياخشى بولاتتى !

— نېمىشقا ؟

— يارلىق ئالغىنىڭىزنى خەۋەر قىلىش ئۈچۈن ھازىر شەھەرگە جاكارچى چىقىدۇ . ئۆيىڭىزگە سىزنى مۇبارەكلەش ئۈچۈن كىشىلەر كەلسە ...

— بىرىنچىدىن ، مېنىڭ ئۆيۈم يوق . ئىككىنچىدىن ، مېنى مۇبارەكلەيدىغان تونۇشلىرىمۇ يوق ، — دېدى ئەنۋەر قول شىلتىپ ، — بۇنىڭدىن خاتىرجەم بولۇڭ !

— ياشلىق قىلىسىز ، ئەنۋەر !

ئەنۋەر جاۋاب بېرىش ئورنىغا كۈلۈمسىرەپ قويدى ۋە جايىغا ئولتۇرۇپ ئەرزىلەرنى كۆرۈشكە باشلىدى .

22. ئەدرەس تون ۋە ئىسسىق نان «پاجىئەسى»

يارلىق ئېلىشنىڭ ئىككىنچى سائەتلىرىدە پۈتۈن شەھەرگە بۇ خەۋەر تارقىلىپ كەتتى. ئوردا جاكارچىسى بازار ۋە تۆت كوچىلاردا توختاپ : ئەيىۋەنناس! بىلىمىگەنلەر بىلسۇن، ئاڭلىمىغانلار ئاڭلىسۇن :

ۋاقتتىكى ، ئەجەل پەيمانىسى تولدى ،
مۇنشى موللا مۇھەممەد رەجەپ بەگ ئۆلدى !
پەزىلەت بېغىدا ئېچىلغان بىر گۈل ،
يەنى گۈل شېخىغا قونغان بۇلبۇل ،
بەنامى موللا مرزا ئەنۋەر
كامالىغا مۇسەللەمدۇر ئەكسەر ،
ھۇزۇرى مۇبارەكتىن ئېلىپ يارلىق .
مەيدانى قەلەمكەشلىكتە قىلۇر سۇخەندانلىق ،
ھەركىم سېنىڭكى بەختى كۈلسە .
شاھىغا جان - دىل بىلەن خىزمەت قىلسا ،
لۈتىپى شاھانگە سازاۋەر بولغاي ،
ئەتراپى زەرۋىنۋەر بىلەن تولغاي ! ...

بېيىتى بىلەن جاكار قىلىپ يۈرەتتى .
تۈنۈگۈنكى خەۋەرلەرگە كۈلكە ۋە زاڭلىق قىلىش تەرىقىسىدە قارىغان شەھەر ئۆلىمالىرى ، مۆتىۋەرلىرى بۈگۈنكى ھەقىقەت ئالدىدا پات - پات ياقىسىنى تۈنۈپ : «توۋا ، بۇ قانداق تېتىقسىزلىق ؟ نامۇنشانسىز بىرنېمىگە نېمە بۇنچە ئىلتىپات !» دېيىشەتتى . شەھەرنىڭ كۆپچىلىك قىسمىنى تەشكىل قىلغان كەمبەغەل كاسپىلار بۇ مەسىلە ئۈستىدە بىر خىلراق پىكىر قىلىشىپ «كىم بولسىمۇ ئۆزى ئىنسانلىق بولسۇن ، قانداق

دەيسەن - ھە ، مەمەرىيىم ؟» دېگەندەك ساددا جۈملە بىلەن ئۆز ئارزۇلىرىنىڭ نېمىدە ئىكەنلىكىنى گەۋدىلەندۈرۈشەتتى . ئەمما ، ئەنۋەرگە ئىشى چۈشۈپ ، ئۇنىڭ شەپقىتىنى كۆرگەن سەپەر بۆزچىگە ئوخشاشلار بۇ خەۋەردىن تولمۇ خۇشال : «ياخشىلىقتىن تاپتى بۇ يىگىت ، بۇنىڭ بولغىنى ناھايىتى ئوبدان بولدى» دەپ يېڭى مىرزا بېشىنىڭ تەرىپىنى قىلىشاتتى .

مەخسۇم بۇ خەۋەرنى ئىلگىرىدىن كۈتۈپ تۇرغان بولسىمۇ ، يەنە ھودۇقۇپ كەتتى . خۇش خەۋەر ئەكەلگەن يىگىتنى توختىتىپ قويۇپ ، دەرھال ئىككى بالىنى مېھمانخانىنى سۈپۈرۈپ ، جاي سېلىشقا بۇيرۇدى ۋە باشقا بالىلارنىڭ جىمىسىنى ئازاد قويۇۋەتتى . ھاپىلا - ھاپىلا ئىچكىرىگە كىرىپ ، ئوقۇغۇچى قىزلارنىڭ ئارىسىدىكى نىگار ئايىمنى ئۆز يېنىغا چاقىردى :

— ھەي ، — دېدى ، — ئەنۋەر ئىدىن كىشى كەلدى ،

ساندۇقۇڭنى ئاچقىنا !

نىگار ئايىم مەخسۇمنىڭ ئالدىراپ ئېيتقان بۇ سۆزىنى چۈشەنمىدى .

— ئەنۋەردىن نېمە ئۈچۈن كىشى كېلىدۇ ، ساندۇقنى نېمىگە ئاچماقچىمەن ؟

— ھەي ، ئەخمەقسەن ، — دېدى مەخسۇم ھاسىراپ ، — ئەنۋەر يارلىق ئاپتۇ ، خۇش خەۋەرچى يىگىت كەلدى ؛ ساندۇقنى ئېچىپ ، شۇنىڭغا بىرىنچە بېرەيلى دەيمەن ، چاپسان بول !

نىگار ئايىمۇ ئالدىرىدى ، ئۆيىگە كىرىپ ، ساندۇقنىڭ ئاچقۇچىنى تاپالماي تۆت تەرەپنى ئىزدەيتتى ، مەخسۇم دالاندا تۇرۇپ ئۇنى كايىتتى . ئاچقۇچ چاپسان تېپىلماستىن ، مەخسۇم تاقىتى تۈگەپ ، چىقىپ قىزلارنىڭ ئىچىدىن رەنانى چاقىردى .

— تاپتىم ، تاپتىم ! — دېدى نىگار ئايىم .

مەخسۇم ئۆيىگە يېنىپ كىردى . نىگار ئايىم ساندۇقنى ئېچىپ

سورىدى :

— قانداق توندىن ئالاي ؟

-- بۆزدىن ئال ، بۆزدىن .

شۇ چاغدا رەنامۇ ئۆيگە كىرىپ كەلدى . مەخسۇم قىزغا قاراپ
كۈلۈپ :

-- بەختىڭ - دە ، قىزىم ، -- دېدى ، -- ئەنۋەر ئاكاتى
سەرمۇنشى بوپتۇ !

رەنا كۈلۈمسەرەپ چەتكە قارىدى :

-- مېنى نېمىشقا چاقىرغاندىڭىز ؟

-- ساندۇقىنىڭ ئاچقۇچىنى بىلەمدىكىن دەپ چاقىرغاندىم ،
ئاچقۇچ تېپىلدى .

نىگار ئايىم بىر بۆز توننى ئېلىپ ئېرىگە كۆرسەتتى :

-- مۇشۇ بولامدۇ ؟

-- ھە ، بولىدۇ ، تاشلا !

نىگار ئايىم بۆز توننى تەكشۈرۈپ كۆردى :

-- ئوردىدىن كەلگەن كىشىگە مۇشۇ توننى بەرسە
بولارمىكىن ؟

رەنامۇ بۆز تونغا نارازىلىق بىلدۈردى :

-- ئۇنى بېرىشكە بولمايدۇ ، سەت !

مەخسۇم ئويلاپ قالدى :

-- بولمىسا ، -- دېدى ئىككىلىنىپ ، -- ئاددىراق

ئەدرەستىن ئالغىنا !

نىگار ئايىم بىر ئەدرەس تون ئېلىپ مەخسۇمنىڭ قولىغا

بەردى . مەخسۇم توننى يورۇققا تۇتۇپ كۆردى :

-- ياق ، ئەدرەس زايە كېتىدۇ ، رەنا ، -- دېدى توننى

قاتلاپ ، -- ھېلىقى بۆزنى بېرىۋەر !

-- بۆز تون بەرگەندىن بەرمىگەن ياخشى ، -- دېدى

ئاچچىقلىنىپ رەنا ، -- ئەرزىمىگەن نېمە ئۈچۈن ئەنۋەر ئاكامنى

ئىزا تارتقۇزماقچىمۇسىز ؟

رەناغا نىگار ئايىمۇ قوشۇلدى :

-- ئادەم ئىزا تارتىپ قالدىغان ئىش بولمىسۇن ، رەنا !

— زايە كېتىدۇ - دە ، زايە ! — دېدى مەخسۇم ، ئەدرەس توننى دەڭسەپ تۇرۇپ . بايقى ھودۇقۇش ھالىنى ھازىر يوق ، ئەمما چىرايدا ئېچىنىش ۋەزىيىتى بار ئىدى ، — ئۇۋال - دە ، ئۇۋال ، قىزىم ، يىپىكى بەكمۇ قويۇق ئىكەن ! — يىپىكى قويۇق بولسا ھېچنېمە بولمايدۇ ! — دېدى تېرىكپ رەنا ، — ئادەمنىڭ ئىززەت - ئابرويى ئۇنىڭدىنمۇ قويۇق !

— خەير - خەير ! — دېدى مەخسۇم ئەدرەس تون بىلەن خوشلاشقاندا ، — سەن قىزلىرىڭنى ئازاد قىلىۋەت ، نىگار ، داستىخان تەييارلاپ ، چاي قاينات ، پەتىگە ئادەملەر كېلىپ قېلىشىدۇ . سەن رەنا ، چاچلىرىڭنى يۇيۇپ ، سەل ئادەم چىراي بولۇپ يۈرسەڭ بولمامدۇ ، قىزىم ؟

مەخسۇم شۇ سۆزنى ئېيتىپ بولۇپ چىقىپ كەتتى . رەنا مەخسۇمنىڭ كەينىدىن نېمە ئۈچۈندۈر كۈلۈپ ، يۈزىنى قوللىرى بىلەن توستى . نىگار ئايىم يۈگۈرۈپ ئېرىنىڭ كەينىدىن چىقتى - دە :

— ھەي ، ئاتىسى ! — دېدى مەخسۇمغا ، — نانلىرىمىز قېتىپ كېتىپتۇ ، خېمىر ئېتىشكە ۋاقىت ئاز ، بازاردىن ئىسسىق نان ئالدۇرامىز ؟

بۇ مەخسۇمغا ئەدرەس توننىڭ ئەلىمى ئۈستىدىن تۈز سەپكەندەك بولۇپ ئاڭلاندى .

ئۇ ھويلىنىڭ ئوتتۇرىسىدا بېشىنى تاتلاپ تۇرۇپ قالدى ۋە كۆزىنى قىسىپ خوتۇنغا قارىدى :

— بەك قاتتىقمۇ ؟

-- بەك قاتتىق ، ھەتتا ئۈشتۈشمۇ قولىنىڭ كۈچى يەتمەيدۇ . جاۋاب يەنىلا پالاكەتلىكرەك ئىدى . مەخسۇم «ماقۇل ، نان ئالدۇرىمەن» دېيىشكىمۇ ماجالى قالمىغان ھالدا بېشىنى تۆۋەن سېلىپ ، جاۋابىمىز تاشقىرىغا چىقىپ كەتتى ، مېھمانخاننىڭ ئالدىدا ساقلاپ ئولتۇرغان يىگىتكە ئۆز قولى بىلەن ئەدرەس توننى

كەيدۈردى . يىگىت دەرۋازىدىن چىقىپ كەتكۈچىمۇ مەخسۇمنىڭ كۆزى «زايە كەتكەن» ئەدرەس توندا بولۇپ ، ھەتتا يىگىتتىن ئەنئەرنىڭ كېلىۋاتقانلىق خەۋىرىنى سوراڭنىمۇ ئۇنتۇغانىدى . ئۇ ھويلىنى سۈپۈرگەن بالا سۇ سەپمەي چاڭ چىقىرىۋەتكەنلىكى ئۈچۈن «ئەبلەخ ئىت !» دەپ كايىدى ، مېھمانخانىدا كۆرپە سېلىۋاتقان بالىنىڭ يېنىغا كىرىپ ياردەملەشتى ۋە بالىنىڭ پەسىزلىكىدىن رەنجىپ ، ئۇنىمۇ بىر ئاز سېستىۋالدى .

— سەن چېپىپ گۈزەرگە چىق ! — دېدى مەخسۇم بالغا كۆرپىلەر سېلىنىپ بولغاندىن كېيىن ، — چوڭ تالنىڭ تۈۋىدە ساۋۇر ناۋايىنىڭ دۈكىنى بار ، «مەخسۇم داموللىغا يىگىرمە نان كېرەك ئىكەن ، نەرخى قانچىكىن ؟» دەپ سوراپ كەل ! «مەخسۇم داموللىغا» دېگەن ، ئەرزان قىلىپ ئېيتسۇن دېدى ، پۇلى نەق ئىكەن ، دېگەن ... «يېڭى مىرزا بېشىنىڭ ئوردىدىن مېھمانلىرى كېلىدىكەن» دېگەن ... يۈگۈر !

مەخسۇم بالىنى نەرخ سوراڭقا ئەۋەتىپ ، ھويلىغا چىقتى . ھويلىدىكى بالا سۇنى چىق چېچىپ يەرنى لاي قىلىۋەتكەنكەن ، يەنە كايىدى ۋە دەرۋازىنىڭ ئالدىغا — كوچىغىمۇ سۇ چاچقۇزغاندىن كېيىن ئىچكىرىگە كىردى .

— قىزلارنى ئازاد قىلىۋېتىپسەن ، ياخشى ، — دېدى مەخسۇم نىگار ئايىمغا ، — بىز بۇ خەۋەرنى كۈتۈپ تۇرغان ئەمەسمدۇق . شۇنداق بولغاندىن كېيىن ، نان - پېنىڭنى توغرىلاپ تۇرمامسەن ؛ ئۇن بولسىمۇ بىلەر ، ئەخمەق ، ئەخمەق ... قېنى ماڭا شۇ نېنىڭدىن ئۈچ - تۆتتى ئېلىپ كۆرسەتكىنە !

رەنا ئاپىسىنىڭ سۆزى بىلەن ساندۇقتىن بەش - ئالتە نان ئېلىپ دادىسىنىڭ قولىغا بەردى . راستتىنمۇ بىر - بىرىگە ئوخشاشمىغان بۇ نانلار تارىشىدەك قېتىپ كەتكەندى . مەخسۇم ئۇرۇنۇپ كۆرۈۋىدى ، بىرىنىمۇ سۇندۇرۇشقا كۈچى يەتمىدى . رەنا تەتۈر قاراپ ، كۈلۈپ تۇراتتى . مەخسۇم كۈچىنى ئۆزىگە سۇندۇرالمى ئاخىرىدا ئۆزىمۇ كۈلۈۋەتتى :

— قارغىش تەگكۈر ، ئەجەبمۇ قېتىپ كېتىپتۇ - ھە ، كۈنمۇ ئىسسىق - ھە ، رەنا ؟

بۇ سۆزدىن رەنا تېخىمۇ قاتتىق كۈلۈپ كەتتى . نىگار ئايىچىمۇ كۈلۈمسىردى .

— ئۆزىڭىز تۈنۈگۈنلا مەن خېمىر ئېتەي دېسەم كايىدىڭىز ، — دېدى نىگار ئايىم ، — بىزغۇ مەيلى ، كەچكىچە ئىشلەپ كەلگەن ئەنۋەرگە ئۇۋال ! شۇنچىلىك خىراجەت قىلدۇرۇپ ، ھەتتا يۇمشاقراق نانمۇ يېگۈزمىسەك ... ئادەم بەكمۇ ئىزا تارتىدىكەن !

— مەن ئىسسىق نانغا بالا ئەۋەتتىم ! — دېدى مەخسۇم قاتتىق نانلارنى رەناغا بېرىپ ، — ئەنۋەرگە ئۇۋال بولىدۇ ، دەپ ئويلىساڭ ، بۇنىڭدىن كېيىن ئۆزىگە لايىق ، ئاز - ئازدىن نان يېقىپ تۇر . سەن بىلەن مەن بولسام ، قاتتىق نانمۇ يەۋىرىمىز . جاجىسى چايغا چىلاش - دە !

مەخسۇم ئېيتىمىسىمۇ نىگار ئايىم ئەنۋەر بىلەن رەناغا ئوغرىلىقچە يۇمشاق نان يېقىپ بېرەتتى ؛ بۈگۈن پەقەت شۇ ناندىن بىر - ئىككىسىلا قالغانىدى . مەخسۇم ئەمدى نان سېتىۋېلىشنى بوينىغا ئېلىپ تاشقىرىغا چىقتى . نەرخىنى سوراپ بىلىپ كەلگەن بالغا يىگىرمە پۇل بېرىپ ، ئۇلى كۆيىمىگىنىنى ئېلىش شەرتى بىلەن نانغا ئەۋەتتى .

ئەنۋەرنىڭ «تونۇشسىزلىق ۋە ئۆيسىزلىك» خىيالىنىڭ تەتۈرىچە پەتىچىلەرمۇ كېلىپ قېلىشتى . ئىككىنچى ، ئۈچىنچى تۈركۈم پەتىچىلەر كېلىشكەندىن كېيىن ، مەخسۇم ئەنۋەرنىڭ يېنىغا كىشى ئەۋەتىپ ، ئۇنى چاقىرىپ كېلىشكە مەجبۇر بولدى .

شۇ كۈنى كەچكىچە شەھەرنىڭ ھەممە تەبىقىلىرىدىنمۇ پەتىچىلەر كېلىپ تۇرۇشتى . ھەتتا ئەنۋەرنى نادان دەپ زاڭلىق قىلىپ ياقىسىنى تۇتقان ئۆلىمالار ، باي ۋە مۆتىۋەرلەر مۇبارەكلىگۈچىلەرنىڭ كۆپچىلىكىنى تەشكىل قىلىشتى . چۈنكى ، بۇ كېيىنكى تەبىقە مەۋقەسىزلىك ، مۇرەسسە ۋە تەدبىرلەر بىلەن

باشغۇچىلاردۇر . ئەنۋەر ئۆزىنى تەبىرىكلىگۈچى ئۆلىما ۋە مۆتىۋەرلەردىن ئوچۇق رەۋىشتە رېئاللىق ، شەيتانلىق ۋە تەمە ھېس قىلاتتى ، كەمبەغەللەردىن بولسا ساددا سەممىيەت كۆرەتتى .

23 . كىتاب سۆزى

نامازدىگەردىن بىرئاز بالدۇرراق ئىدى . مەخسۇم دەرۋازا يېنىدا مۇبارەكلەپ كەلگۈچى مۇدەررىسلەردىن بىرىنى ئىككى پۈكۈلۈپ تەزىم قىلغان ھالدا ئۇزاتماقتا ئىدى . ھەزرىتى مۇدەررىس خوشلاشقان جايدا يەنە توختاپ گېلىنى قىرىپ قويدى .

— ھەي ، موللا سالھ ، يەنە بىر گەپنى ئۇنتۇپتىمەن ! — دېدى ھەزرىتى مۇدەررىس . سالھ مەخسۇم يۈگۈرۈپ ھەزرىتىنىڭ يېنىغا كەلدى ، — مىرزىغا ئېيتىشنى ئەپ كۆرمىدىم : مەسىلەن ، رىۋايەت ۋە ھاكازا مەسىلىلەرگە ھاجەت چۈشسە ، بىزدىن باشقىغا بېرىپ يۈرمىسۇن ... جانابىڭىز شۇنىمۇ دەپ قويارسىز !

— خوپ ، تەقسىر ، خوپ !

— ئۇنتۇپ قالماسسىز ، ئەلۋەتتە ؟

— خاتىرجەم ، تەقسىر !

مەخسۇم ئۆلىما ، ئەمەلدار ۋە باشقىلاردىن شۇنىڭغا ئوخشاش تاپشۇرۇقلارنى تۆت - بەش سائەتتىن بېرى قوبۇل قىلىۋېرىپ بەكمۇ ھېرىپ كەتكەندى . ھازىرقى ئىلتىماسنىمۇ شۇلارنىڭ قاتارىدا بويىنىغا ئېلىپ ، ھەزرىتى مۇدەررىسنى يولغا سالدى .

ماتا سەللىسىنى بېشىغا چالا - بۇلا ئوراپلا ، يالاق ئاياغ پۈتتىغا كەشىنى سېپىۋېلىپ شاپ - شۇپ قىلىپ دەسسەپ دەرۋازىدىن ئىچكىرىگە كىرىپ كېلىۋاتقان سەپەر بۆزچىنى مەخسۇم توختاتتى .
— خوش ، خوش ، ئۇكا ! دېدى ئۇ سەپەر بۆزچىگە ، — يول بولسۇن ؟

ھازىر مەخسۇم مۇبارەكلەپ كەلگۈچى كەمبەغەللەر ئۇياقتا تۇرسۇن ، ئۆلىما ۋە بايلاردىنمۇ زېرىككەندى . بۇ زېرىككەشكە

ئىككىنچى قېتىم نان ئالدۇرغانلىقىنىڭمۇ ئالاقىسى بار ئىدى .

سەپەر بۆزچى بوسۇغا تۇۋىدىن مەخسۇمغا سىڭايان قاراپ .

— لەبىيەي ، تەقسىر ؟ — دېدى .

— يول بولسۇن دەۋاتىمەن ؟

— مىرزا ئەنۋەر ئىنىمغا خۇدا مەرتىۋە ئاتا قىپتۇ ، دەپ

ئاڭلىدىم ، — دېدى سەپەر بۆزچى ، — پىرىمنى زىيارەت قىلاي دەپ كېلىۋاتىمەن .

— كەلگىنىڭىز ياخشى ، لېكىن ئۆزى ھازىر ناھايىتى ھېرىپ

كەتتى . تاشقىرىدىن دۇئا قىلىپ تۇرسىڭىزمۇ كۇپايە ، ئۇكا !

سەپەر بۆزچى بېشىنى تاتىلاپ ، يەنە مەخسۇمنىڭ چىرايىغا

قاراپ قويدى :

— زىيارەت قىلىپ چىقىۋېرىمەن ، تەقسىر ! باشقا ئىش يوق ،

تەقسىر !

مەخسۇم سەپەر بۆزچىنىڭ ئالدىغا ئۆتتى :

— مەيلىدىغۇ ، ئۇكا ، رەنجىتىسىز - دە !

— مىرزىنىڭ سادىغىسى كېتەي ، — دېدى سەپەر بۆزچى

مەخسۇمنىڭ قاتارىغا بېرىپ ، — بەرىكە تاپقۇرنىڭ ئۆزى

رەنجىيدىغان يىگىت ئەمەس ، كەمتەر - دە ، تەقسىر كۆرسىڭىز

بىلەرسىز ، مەن بىلەن بەك قەدىردان - دە ، ئۆزى ، تەقسىر !

مەخسۇم تېرىنكىپەرەك سەپەر بۆزچىنىڭ يۈزىگە قارىدى . سەپەر

بۆزچىمۇ مەخسۇمغا بىر ئاز تىكىلىپ تۇرۇپ كۆلۈمسىردى - دە :

- كۆرسىڭىز بىلەرسىز . مەن بىلەن بەك قەدىردان - دە ،

ئۆزى ، تەقسىر ، -- دېدى يەنە ۋە مەخسۇمغا ئىلتىپات قىلماستىن

ئىچكىرىگە قاراپ مېڭىپ كەتتى . ئۇ بىرنەچچە قېتىم كېلىپ

ئەنۋەرنىڭ مېھمانخانىسىغا ئۆگىنىپ قالغان ، شۇنىڭ ئۈچۈن بۇ

توغرىدا مەخسۇمنىڭ ياردىمىگە موھتاجمۇ ئەمەس ئىدى .

ئەنۋەر مېھمانخانىدا شاھىد بەگ ۋە يەنە بىر ئەسكەر باشلىقىغا

ئوخشاش ئادەم بىلەن سۆزلىشىپ ئولتۇراتتى ، سەپەر بۆزچىنى

دالاندا كۆرۈپ ئورنىدىن تۇردى . ئىككىسى بىرنەچچە يىللىق

قەدىردانلاردەك سەممىي كۆرۈشتى . سەپەر بۆزچى كۆزىگە ياش ئالغان ھالدا ئەنۋەرنى تەبرىكلىدى . ئەنۋەر ئۇنىڭغا ئۆز يېنىدىن جاي كۆرسىتىپ ئولتۇرۇشتى . سەپەر بۆزچىنىڭ دۇئاسىغا ئاۋۋۇ ئىككى بەگ ئارانلا قول كۆتۈرۈپ قويۇشتى .

— زاكاتچىدىن تىنچمۇسىز؟ — دەپ ئەنۋەر كۆلدى .

— خۇداغا شۈكۈر ، دۆلىتىڭىزدە ، مىرزىم !

— بازارلار ياخشىمۇ؟

— بىر خىل ... ئەپلەپ - سەپلەپ تىرىكچىلىك قىلىپ ، مىدىرلاپ تۇرۇۋاتىمىز ، ئۇكا !

سەپەر بۆزچىنىڭ بايقى ھەرىكىتىدىن خاپا بولۇپ تاشقىرىدا قالغان مەخسۇمنىڭ كىمىنىدۇر ئىچكىرىگە تەكلىپ قىلغان ئاۋازى ئاڭلاندى . سەپەر بىلەن ئەنۋەرنىڭ سۆزلىرى مەجبۇرەن بۆلۈندى .

موللا ئابدۇراخمان ئەنۋەر بىلەن يانمۇيان ئولتۇرغان «دوستى» سەپەر بۆزچىنى مېھمانخاننىڭ دالىنىغا قەدەم قويۇشى بىلەنلا كۆرۈپ قالدى ۋە سېرىق رەڭگى تاتىرىپ كەتكەن ھالدا ئىچكىرىگە كىرىپ كەلدى . سەپەر بۆزچىنىڭ ھۆرمىتى ئۈچۈن ھەتتا مىدىرلاپمۇ قويمىغان بەگلەر موللا ئابدۇراخماننى قارشى ئېلىپ ئورۇنلىرىدىن تۇرۇشتى . مەخسۇم موللا ئابدۇراخمان بىلەن ئەنۋەرنى بىر - بىرلىرىگە تونۇشتۇردى ...

— بەلكى خاتىرىڭىزدىدۇر ، مىرزى ئەنۋەر ، — دېدى مەخسۇم ، — سىز مېنىڭ قولۇمغا كەلگەن يىللىرىڭىزدا موللا ئابدۇراخمان ئاكتىڭىزمۇ بىزنىڭ مەكتەپتە ئوقۇيتتى !

— يادىمدا ، ياخشى ، سالامەت تۇردىلىمۇ ، تەقىسىر؟

— ئەلھەمدۇلىللا ! — دېدى ئابدۇراخمان ۋە يەر تېگىدىن سەپەر بۆزچىگە قاراپ قويدى ، — مەرتىۋىلىرى مۇبارەك بولسۇن ! — قۇتلۇق ، تەقىسىر ، قېنى مەرھەمەت قىلسىلا .

ئولتۇرۇشتى ، دۇئادىن كېيىن يەنە بىر قاتار ئەھۋال سورىشىۋالدى . ھازىرقى كۈتۈلمىگەن ئۇچرىشىش بەك ئاجايىپ بولغانىدى . موللا ئابدۇراخمان بۇ ئۇچرىشىشتىن ناھايىتى خىجالەت

بولدى . ئەنۋەرنى تەبرىكلەش ئۈچۈن ئېغىر ئېچىشقا يېتىنالمائىتى
ۋە پات - پات ئۇدۇلدىكى «بىمەنە» گە قاراپ قوياتتى . شۇ ھالدا
بىردەمگىچە گەپ - سۆزسىز ئولتۇرۇشقاندىن كېيىن ، ئەنۋەر
كۆپچىلىكنى داستىخانغا تەكلىپ قىلدى . شاھىد بەگ موللا
ئابدۇراخماننى سۆزگە تارتتى :

— نېمە ۋەزىپىدە ئىشلەۋاتىدىلا ، تەقسىرىم ؟
— ئىمامەتتە ، — دېدى ئابدۇراخمان ۋە يەر تېگىدىن ئەنۋەرگە
كۆز تاشلىۋالدى ، — بۇخارادىن كەلگىنىمىزدىن بېرى ئىماملىق
قىلىۋاتىمىز ... مەدرىسىدىمۇ ئازراق مۇكەررىملىكىمىز بار ...
— تولا ياخشى ئىكەن ؛ ئىماملىقلىرى قايسى مەھەللىدە ؟
— بىزنىڭ مەھەللىدە ، — دېدى سۆزگە ئارىلىشىپ سەپەر
بۆزچى ، — تەقسىرىمنىڭ ئىلىملىرى بەك چوڭ ، دەريا ، ئۆزى
بۇخارادا ئوقۇشنى تۈگەتكەن !

شاھىد بەگ گويا كۆڭۈل ئۈچۈن يەنە :
— تولا ياخشى ئىكەن ! — دەپ قويدى .
— موللا ئابدۇراخماننىڭ ئىلمى ھەقىقەتەن ياخشى بولغان دەپ
ئاڭلايمەن ! — دېدى مەخسۇم .

سەپەر بۆزچى موللا ئابدۇراخماننىڭ تىلىكىگە قارشى يەنە
سۆزلەپ كەتتى :

— ياخشىلىققا كەلگەندە ياخشى ، لېكىن تەقسىرىمنىڭ تەلىپى
بىر ئاز تۆۋەنلىك قىلىپ تۇرىدۇ . بولمىسا مۇدەررىسلىك ،
مۇپتىلىق ، مىرزىلىق — مۇشۇلارنىڭ ھەممىسىگىلا تەقسىرىم
يېتىلگەن ... پەقەت تەلەي تۆۋەن - دە ، بەگ بوۋا ! مانا ئەمدى
مىرزىم ئاتىلىق قىلىپ ، ئوردىدىن بىرەر ئىش تېپىپ بەرسە ،
تەقسىرىمگىمۇ ئاپتاپ تەگسە ئەجەب ئەمەس ، ئۆزىمۇ بىر ھەپتىدىن
بېرى مىرزىمىنىڭ ھەقىقىگە دۇئادا ئىدى . ھە تەقسىر ، شۇنداق
ئەمەسمۇ ؟

موللا ئابدۇراخمان سەپەر بۆزچىنىڭ ئالدىدا ھازىر ھەرقانداق
پەسلىكىگىمۇ باش ئېگەتتى ، پېشانىسىدىكى تەرىنى ئېرتىپ

ئولتۇرغانلارغا بىسەرەمجان ھالدا قاراپ چىقتى ۋە
غودۇڭشىغاندەك :

— شۇنداق ، — دەۋەتتى .

مەخسۇم سەپەر بۆزچىنى موللا ئابدۇراخمان تەرىپىدىن
ۋاستىچىلىك قىلىش ئۈچۈن ئاتايىن كەلگەن ، دەپ ئويلىدى .

— موللا ئابدۇراخمان ئۆزىمىزنىڭكى ! — دېدى مەخسۇم ، —

ئەلۋەتتە مىرزا ئەنۋەر قولىدىن كەلگەن ياردىمىنى ئايماس .

— ئەلۋەتتە ، مۇنشى تەرىقىسىدە ئوردىغا ئېلىنىشىمۇ

بولدۇ ! — دېدى بىر بەگ .

ئەنۋەر ۋەدە بېرىپ قويۇشنى ئەپ كۆرمىگەنلىكتىن ، سۆزىنى

ئولتۇراتتى . موللا ئابدۇراخمان پات - پات پېشانە تەرىنى

سۈرتۈۋالاتتى . سەپەر بۆزچى ئۇ كۈنكى ئەدەپسىزلىكنى

تەقسىرىمنىڭ كۆڭلىدىن چىقاردىم ، دەپ موللا ئابدۇراخماننىڭ

كۆزىنى ئۇچرىتىشقا ۋە ئازغىنە بولسىمۇ تەقسىرىمدىن

مىننەتدارچىلىق ئېلىشقا تىرىشاتتى . بىر ئاز ۋاقىتقىچە شۇ پېتى

جىم ئولتۇرۇشقاندىن كېيىن بەگلەر دۇئا قىلىپ قوزغالماقچى

بولۇشتى . سەپەر بۆزچىنىڭ ئاغزىنى يەنە ئېچىۋېتىشىدىن قورقۇپ ،

ھەتتا مىدىرلىماي ئولتۇرغان ئىماممۇ بەگلەرنىڭ دۇئاسىغا

قوشۇلۇپ ئورنىدىن تۇردى . بۆزچىمۇ مىرزانىڭ ھەققىگە دۇئا

قىلىپ ئىمامغا ئەگەشتى . چۈنكى ، ئىمام بىلەن بىللە كېتىش

ئارزۇسى ، شۇ باھانىدە ئۇ كۈنكى ئېگىز - پەس گەپلەرنى موللا

ئابدۇراخماننىڭ كۆڭلىدىن چىقىرىۋېتىش نىيىتى بار ئىدى .

ئەنۋەر بىلەن خوشلىشىپ ، تۆت ئادەم تەڭ كوچىغا چىقىشتى .

ئوتتۇز قەدەمچە بىللە مېڭىپ ، شاھىد بەگ ئۆز ئۆيى تەرەپكە

بۇرۇلدى ، يەنە بىر ئاز ماڭغاندىن كېيىن ئىككىنچى بەگمۇ باشقا

كوچىغا كىرىپ كەتتى . موللا ئابدۇراخمانمۇ سەپەر باي «دوستى»

بىلەن بىللە مېڭىشنى خالىمىدى بولغاي ، ئىتتىك - ئىتتىك

چامداپ ھەمراھلىق ئالاقىسىنى ئۈزۈمەكچى بولدى . بۇنىڭغا قارشى

سەپەر بۆزچى ئۈچ ئاتلاپ ، بىر دەسسەپ ، ئابدۇراخماننىڭ يېنىدىن

چىقتى . بۇ ئەھۋالدىن يەنە مەجەزى قوداڭسىغان ئىمام يول ئۈستىدە توختىدى ۋە سەپەرنىڭ يۈزىگە مۈشۈكتەك ئىكەنلىكى .

— نېمىشقا توختىدىڭىز ؟ ماڭغۇپىرىڭ !

سەپەر بۆزچى ئابدۇراخماننىڭ توختىغىنىدىن خەۋەر سەپەر

ئىككى - ئۈچ چامداپ نېرىغا ئۆتكەندى :

— بىللە ماڭمىز - دە ، تەقسىر ؟

— مەن سىز بىلەن مېڭىشنى خالىمايمەن ، كېتىڭ ، كېتىڭ !

سەپەر بۆزچى چۈشەنەلمەي بىردەم قاراپ قالدى :

— نېمىشقا ، تەقسىر ؟

— نېمىشقا دەيدىيا ، ئەخمەق ئادەم ! ...

— ئۆزۈڭلارنىڭ ئېيتىشىغا قارىغاندا ، مۇسۇلمان ئادەم

ئۈچۈن ئاداۋەت ساقلاش بىر ياغلىقنى يۇيۇپ قۇرۇتقۇچىلىك

ئىكەن ! — دېدى سەپەر بۆزچى ، — بىز بولساق تۆت كۈندىن بېرى

شەيتاننى ھاپاش قىلىپ يۈرىمىز ... شۇمۇ يېتىدۇ - دە ، تەقسىر !

— ئەستاغپۇرۇللا ، — دېدى ئىمام ، — سىز شۇ كۈنى مېنىڭ

ئۈستۈمدە تۆت كۈنلۈك گەپ قىلدىڭىزمۇ ؟

— شەيتاننىڭ ئىشى - دە ، تەقسىر ! — دېدى سەپەر ، —

ئاخىر مېنىڭ دېگىنىم بولدىغۇ ، مەن بۇنىڭغا بىر نەرسە

دەۋاتمەنمۇ ؟ نېمىلا بولسا ، ئاداۋەتنى تاشلايلى دەۋاتمەن - دە !

موللا ئابدۇراخمان ئىستىغپار ئېيتىپ يولغا چۈشتى . سەپەر

بۆزچىمۇ ئۇنىڭ يېنىدا مۇلايمىغىنا قول قوۋۇشتۇرۇپ ماڭدى .

— خوش ، ئاداۋەتنى تاشلىغان بولسىڭىز ، — دېدى

كېتىۋېتىپ ئىمام ، — نېمىشقا بايا ئۇلارنىڭ ئالدىدا ئاغزىڭىزغا

كەلگەننى سۆزلەيسىز ؟

— ياخشىلىقتىن باشقا ھېچنېمە دېمىدىم ، پەقەت ئىلىمىڭىزنى

ماختىدىم !

— باشقا گەپ قىلمىدىڭىزمۇ ؟

— نېمە دېدىم ، زادى ؟ شۇنچىلىك بىلىمى بولسىمۇ تەلىپى

بىر ئاز تۆۋەنلىك قىلىپ تۇرىدۇ ، دېدىم . بۇ توغرا گەپ ئەمەسمۇ ،

تەقسىر ؟

— مەن سىزگە مىرزىدىن خىزمەت سوراپ بېرىڭ ، دەپ
ۋاكالىت بەرگەن ئەمەس ئىدىمغۇ !

— ۋاكالىتقۇ يوق ... زادى قاچانغىچە ئىلمىڭىزنى خار قىلىپ
مەسچىتىتە ياتسىز ... سىزمۇ بىرىنى ئاكا ، بىرىنى ئۇكا دەپ
تۈزۈكرەك ئىشقا قاتنىشىڭ - دە ، تەقسىر !

— ئەستاغپۇرۇللا ... بەلكى ماڭا پادىشاھلىقتىنمۇ شۇ
ئىماملىق ياخشىدۇ .

— بەللى ، شۇمۇ گەپمىكەن ، تەقسىر ! — دېدى سەپەر
بۆزچى ، — بۇ گەپنى قويۇڭ ، ھەقىقەتنى سۆزلىگەن ياخشى .
شەھەردىكى بىرەر مۇدەررىس داموللىنى مۇشۇنداق مىرزا بېشىلىققا
كۆتۈرسە ياق دەرمۇ ؟ ۋاي - ۋۇي ، تەقسىر ، ... سىزگىمۇ
ئوردىدىكى بىر مىرزىلىقنى بەرسە ، دېگەن نىيەت بىلەن «سىزنىڭ
ھەققىڭىزگە تەقسىرىم دۇئادا بولدى» دېدىم - دە ، خالسىلىقىمنى
شۇنىڭدىنمۇ بىلىۋالسىڭىز بولاتتى ، ئۇكا !

— ئەستاغپۇرۇللا ! — دېدى ئىمام ، — راستتىن مەن
ئۇنىڭغا شۇنداق دەپ دۇئا قىلغانىدىم ... يالغاننىڭ نېمە كېرىكى
بار ؟

— تەقسىرىم بولسىڭىزمۇ تېخى ياش سىز - دە ، — دەپ
كۈلدى سەپەر ، — ئەگەر راستنى ئېيتىپ «سىزنىڭ مىرزا بېشى
بولۇشىڭىزنى تەقسىرىم كۆرەلمىگەنىدى» دېسەم خۇشال
بولاتتىڭىزمۇ ، ۋاخ - خاخ - خا ، ھى - ھى - ھى ... ياق ، تەقسىر ،
ئۆزىڭىزمۇ بۇخارادا ئوقۇغان بولسىڭىز كېرەك ؛ كىتابلاردا ئىككى
جايدا يالغان ئېيتىشقا بولىدۇ دېيىلگەنىكەن : بىرى ، ئەر بىلەن
خوتۇننىڭ ئارىسىدا ؛ يەنە بىرى ، ئىككى مۇسۇلماننى ئەپلەشتۈرۈش
ئۈچۈن . بۇنى خۇدا رەھىمىتى داموللام ئوقۇپ بېرەتتى . شۇ گەپ
قۇلىقىمدا قالغانىكەن ، مەن يالغان ئېيتقان بولسام كىتاب سۆزىگە
ئەمەل قىلدىم - دە ، ئىككى مۇسۇلماننى ئەپلەشتۈرۈش ئۈچۈن
سۆزلىدىم - دە !

موللا ئابدۇراخمان يەنە ئېغىز ئاچالمىدى . چۈنكى ، سەپەر بۆزچى «كىتاب سۆزى» بىلەن ئۇنى يېڭىپ قويدى . مەھەللىگە يېتىپ كېلىشتى . سەپەر بۆزچى ئاداۋەتنى كۆڭلىدىن پۈتۈلمەي يۈيۈۋەتكەندى . نامازشامنى موللا ئابدۇراخماننىڭ كەينىدە ئوقۇش ئۈچۈن مەسچىتكە كىردى . مەسچىت ھويلىسىدا ناماز كۈتۈپ ئولتۇرغان قوۋملارنىڭ ئىچىدە سەمەت پوقاق ، شۈكۈر سوپىلارمۇ كۆرۈنەتتى . سەپەرنىڭ ئىمام بىلەن بىللە مەسچىتكە كىرىشىگە ھەيران قالغان سەمەت پوقاق ئۇنى ئوقۇپ سورىدى :

— ئەپلەشتىڭلارمۇ ؟ !

— ئاداۋەت دېگەن ياغلىقنى يۈيۈپ قۇرۇتقۇچىلىك ، — دېدى سەپەر بۆزچى ، — يېڭى مىرزا بېشىنىڭ ئۆيىدىن داموللا بىلەن پەتە ئوقۇپ كېلىۋاتىمىز . تېخى ئاڭلىمىدىڭلىمۇ ، شۇ مېنىڭ مىرزام يارلىق ئاپتۇ - ھە !

سەمەت پوقاق ئۈنچىقىماستىن چەتكە بۇرۇلۇپ كەتتى . شۈكۈر سوپى نامازشامنى ئوقۇش ئۈچۈن تەكبىر ئېيتىشقا باشلىدى .

24 . شائىرنىڭ سىرى

ئون بەش كۈننىڭ ئىچىدە مەخسۇمنىڭ مېھمانخانىسى رەسمىي بىر مەھكىمىگە ئايلىنىپلا قالدى . ئوردىغا ئەرز بىلەن مۇراجىئەت قىلىدىغانلىكى كىشىلەر ، ھەتتا خېلى چوڭلارمۇ مەسلىھەت سوراش ئۈچۈن ئاۋۋال ئەنۋەرنىڭ يېنىغا كېلىشەتتى . كۈندۈزلىرى ئوردا دىۋانىنى باشقۇرۇش ، ئەتىگەنلىكى ۋە كەچقۇرۇن ئۆز ئۆيىدە خۇسۇسىي كىشىلەرنى قوبۇل قىلىش ، ئەلۋەتتە ، ئەنۋەر ئۈچۈن ئېغىر ئىدى . ئەمما ، بۇ ئېغىرلىق بۇرۇندىن تارتىپ سەرمۇنشى كىشىنىڭ ئۈستىدىكى قانۇنىي ۋەزىپە ھېسابلىنىپ كەلگەنلىكى ئۈچۈن ، كىشىلەرنى ئۆيدە قوبۇل قىلىشقا مەجبۇر ئىدى . بۇ خۇسۇستا كەمبەغەللەرنىڭ بېرىدىغان ئاۋازىگەرچىلىكلىرى ئەنۋەرگە

ئانچە ئېغىر چۈشمىسىمۇ ، بەگلەرنىڭ ، ئۆلما ۋە بايلارنىڭكى تولىراق مۇجەھەل ۋە مۇشەققەتلىك بولاتتى . چۈنكى ، كەمبەغەلنىڭ مەسلىھەت سوراپ كېلىشى ناھايىتى مۇھىم ئىشلار ئۈستىدە ، مەسلىھەت ، بىر بەگنىڭ قىلغان زۇلمى ئۈستىدە شىكايەت ، بەكمۇ كەمبەغەل بولغىنى ئۈچۈن سېلىقلاردىن ئازاد قىلىشنى سوراش ۋەھاكازا ... كېيىنكىلەر بولسا ، مەسلىھەت ، بىر مۇدەررىس يەنە بىر مۇدەررىس ئۈستىدىن شىكايەت قىلىپ ، بۇ توغرىدا داموللا نىياز مۇھەممەد شاغاۋۇل بېشىنىڭ قولىغا كىچىككىنلا شىۋىرلاپ قويۇشنى سورايتتى ؛ بىر زاكاتچى يەنە بىر زاكاتچىنىڭ خىيانتىدىن «خالىسانە» شىكايەت قىلاتتى ۋە بىر سودىگەر ئۆزىنىڭ تولىمۇ كەمبەغەللىكىدىن ھەسرەتلىنىپ زاكاتتىن ئازاد قىلىنىشىنى سورايتتى ، ئەگەر زاكاتتىن قۇتقۇزۇۋەتسە ، ئەنۋەرنىڭ «كۆڭلىنى ئېلىش» قا تەييارلىقىنىمۇ بىلدۈرەتتى . ئەنۋەر بۇ كېيىنكى ئىلتىماسچىلاردىن گاھىدا خاپا بولۇپ ، گاھىدا كۈلەتتى ، ھەرھالدا ، بىرنەچچە مىنۇتلۇق ۋاقىتتا ۋەدىلەر بىلەن ئۇلارنى يولغا سالغۇچە ھېرىپ كېتەتتى .

بۇ كېيىنكىلەرنىڭ كېلىشلىرى ئەنۋەرگە قانچىلىك ھۇزۇرسىزلىق بەرسە ، مەخسۇمغا شۇنچىلىك مەغرۇرلۇق ۋە لەززەت بېغىشلايتتى ، ھەتتا ئەنۋەرنىڭ ئوردىدا بولغان چاغلىرىدىمۇ ئۇلارنى مېھمانخانغا قوبۇل قىلىپ ، ئەنۋەر كەلگۈچە ئۇنىڭغا قانچە ئىلتىماسلار ۋە تولىراق ئىلتىماسچىلارنىڭ ئۆزلىرىنى يىغىپ - توپلاپ تۇراتتى . يۇقىرىدا سەپەر بۆزچى بىلەن ئۆتكەن ۋەقەدەك ، مەخسۇم ئەرز ۋە مەسلىھەتكە كەلگۈچى كاسىپ ۋە ئەسكى چاپانلار بىلەن چىقىشالمايتتى ، ئۇلارنى ئۆلگۈدەك يامان كۆرۈپ ، «سىز بۈگۈن كەلمەيدۇ ، سىز بىلەن گەپلىشىشكە ۋاقتى يوق ، مەنسىزلىك قىلماڭ» دېگەنگە ئوخشاش گەپلەر بىلەن كەمبەغەللەرنى ئىشىك تۈۋىدىن ياندۇرۇشقا تىرىشاتتى . ئەنۋەرنىڭ بىرەر كەمبەغەل بىلەن «ئېزىلىشىپ» ئولتۇرغىنىنى كۆرسە ،

ئىچىدە خاپا بولۇپ «كۈللۈشەيىن يەر جىمۇ ئىلا ئەسلىھى ... پەس ھەمىشەم پەسلىكىنى قىلدۇ ... سۈت بىلەن كىرگەن خوي ، جان بىلەن چىقىدۇ ، دېگەن ماقال تولىمۇ توغرا» دەپ ئويلايتتى ۋە جۇدۇنى تۇتۇپ نېرى كېتەتتى .

مەخسۇم شۇ چاغىچە ئەنۋەر بىلەن رەنانىڭ تويىنى قىلىشقا ئالدىرماي كېلىۋاتاتتى . بۇنىڭغا بىرقانچە سەۋەبلەر بولۇپ ، ئۇنىڭ بىرى — ئەنۋەرنىڭ رەناغا قاتتىق باغلانغىنىنى ئوبدان سەزگەنلىكى ۋە شۇنىڭ بىلەن ئەنۋەردىن «خاتىرجەم» لىكىسى ئىدى . ئالدىرماسلىقىنىڭ ئىككىنچى ۋە كۈچلۈك سەۋەبى مۇمكىنقەدەر تويىنى ئۇزاققا سوزۇپ ، شۇ ۋاقىتىدە ئەنۋەرنى سېغىش ... چۈنكى توي قىلىنىپ رەنا ئەنۋەرگە بېرىلسە ، بۇ كىرىمنىڭ قەتئىي كېسىلىش ئېھتىمالى بار ئىدى .

ئەنۋەر باش مۇنشىلىق دەرىجىسىنى ئالغاندىن كېيىن مەخسۇم ئىلگىرىكى «سىياسەت» نى يەنە داۋام قىلدۇرۇش ۋە قىلدۇرماسلىق توغرىسىدا ئىككىلىنىپ قالدى . چۈنكى ، ئەنۋەر ھازىر پۈتۈن شەھەرگە داڭق چىقارغان ؛ شەھەرنىڭ ئۆلىماسى ، مۆتىۋەرلىرى ، بەگ ۋە بايۋەچچىلىرى ئەنۋەرنى تونۇيدۇ ؛ ئەنۋەرگە مەزكۇر ئالىي تەبىقىلەرنىڭ ھەرقاندىقىمۇ ئۆز قىزىنى بېرىپ كۈيۈغۇل قىلىشقا تەييار ! بەس ، شۇنداق بولغاندىن كېيىن مەخسۇم يەنە كونا تەدبىر بىلەن ئىش قىلسا بولارمۇ ؟

مەخسۇم ئىلاجسىز ئەنۋەر سەرمۇنشى بولۇشنىڭ يىگىرمىنچى كۈنلىرىدە نىگار ئايىم بىلەن مەسلىھەتلىشىپ ، مىرزا سۇلتان ئەلىگە مۇراجىئەت قىلىشقا مەجبۇر بولدى : مىرزا سۇلتان ئەلىدىن ئەنۋەرنىڭ رازىلىقىنى ئېلىپ بېرىشنى ئىلتىماس قىلدى .

ئەنۋەر كەچقۇرۇن ئوردىدىن قايتىشقا تەييارلىنىۋاتاتتى . خان ئەيىانلارغا رۇخسەت بېرىپ ھەرەمگە كىرگەن ، ئوردىنىڭ كۈندۈزلۈك خادىملىرى تارقىلىشىپ ، پەقەت مىر شەپەر ، ياساۋۇللار ۋە دائىمىي خادىملار قېلىشقانىدى ، ئەڭ ئارقىدا قالغان

ئەنۋەر بىلەن سۇلتان ئەلى مىرزىمۇ ئوردىدىن چىقىشتى . ئۇلارنىڭ كەينىدىن ئوردىنىڭ دەرۋازىسى ئاقالدى .

سۇلتان ئەلى مىرزا ئەنۋەرنىڭ تاشقى ئەھۋالى بىلەن ئوبدان تونۇش بولسىمۇ ئۇنىڭ ئىچكى سىرىدىن خەۋەرسىز ئىدى . چۈنكى ، ئەنۋەر خۇسۇسىي ھاياتى ، بولۇپمۇ رەنا بىلەن ئالاقىسى ھەققىدە ھېچكىمگە ئېغىز ئاچمايتتى . ئەنۋەرنىڭ مەخسۇمنىڭكىدە تۇرۇشىنى جايىنىزلىقتىن ۋە ياشلىقىدىن شۇ يەردە ئۆسۈپ ئۆگەنگەنلىكىدىن ، دەپ يۈرگەن سۇلتان ئەلى مىرزا بۈگۈن ئەتىگەن ئۆز ئۆيىگە كەلگەن مەخسۇمنىڭ سۆزىدىن كېيىن ھەقىقەتكە بىر ئاز چۈشەنگەندەك بولدى . بولۇپمۇ ، مەخسۇمنىڭ ھېچبىر باش سۆزىسىزلا «ئاجىزەمىز بىلەن مىرزا ئەنۋەرنىڭ توپىنى قىلىش نىيىتىمىز بار ئىدى . شۇ توغرىدا جانابىڭىز مىرزا ئەنۋەردىن توپىنى باشلىشىمىز ئۈچۈن بىر ئېغىز جاۋاب ئېلىپ بەرسىڭىز !» دەپ توغرىدىن - توغرا پەقەت توي ۋاقتىنى بەلگىلەشنى سورىشى ، سۇلتان ئەلى مىرزىغا يەنە باشقا سىرلارنى چۈشەندۈرگەندى .

ئىككىسى يول بويلاپ سۆزلىشىپ كېتىشىۋاتاتتى .
— مېنىڭ سۆزۈمگە كىرسىڭىز ، ئەلۋەتتە بىر ئات ئېلىڭ ، — دېدى سۇلتان ئەلى مىرزا ، — بولۇپمۇ سىزگە ئەمدى پىيادە يۈرۈش قاملاشمايدۇ !

ئەنۋەر بايقىدەك يەنە كۈلدى :

— تەييار ئاياغ ئېتىمىز تۇرغاندا ، ئات مىنىشنىڭ نېمە ھاجىتى بار ...

— شۇنداققۇ ، بۇنىڭدىن كېيىن ياخشى ئەمەس - دە .
— ھازىر ياخشى ئەمەس ئىكەن ، — دېدى ئەنۋەر ، — مەن بۇ خىزمەتتىن چۈشكەندىن كېيىن پىيادە مېڭىش ياخشى بولامدۇ ؟
— نېمىشقا چۈشىدىكەنسىز ... ئۇزاق يىللار مۇشۇ ۋەزىپىدە

قالسىز!

ئەنۋەر كۈلۈپ قويدى .

— لېكىن ، مېنىڭچە بىر يىلمۇ قالالمايمەن ... ئەگەر ئاكام بولسىڭىز ، خۇدادىن سوراڭىكى ، بوينۇمغا بىرەر بوھتان ئارتىلماي ، بوشتىلاي !

— بولمىغان ۋەسۋەسىلەرگە چۈشمەڭ ، ئەنۋەر .

— شاھادەت مۇپتىڭىزنىڭ رەڭگىگە زادى قاراۋاتامسىز ، شائىرىڭىزنىڭ دارىتىملىرىنى بايقامسىز ؟ ئەگەر شۇ جانىۋارلار مېنىڭدىن سەرمۇنشىلىقنى تىنچلىق بىلەن ئېلىشسا ، ئۆزۈمنى ناھايىتى بەختلىك سانايتتىم . شۇنچىلىك چوڭ خېرىدارلىرى تۇرغان بىر زاماندا بۇ ۋەزىپىنىڭ ماڭا كېلىپ توختىغىنىغا ھازىرغىچە ئەقلىم يەتمەيدۇ . بۇ ۋەقە مېنى ياكى بەكمۇ بەختىيارلىققا ۋە يا پاجىئەلىك بىر پالاكتەككە ئېلىپ بارىدۇ . سىز ئېيتقاندەك ۋەسۋەسىمگە ياكى باشقا بىر ئۈمىدىسىزلىكىمگە بىنائەن كېيىنكى ئېھتىمال ...

— نە شاھادەت مۇپتى ۋە نە شائىرنىڭ قولىدىن بىر پۇللۇق ئىش كەلسە ، مەندىن نارازى بولسۇپرىڭ ! — دېدى سۇلتان ئەلى ، — سىزنىڭ سەرمۇنشى بولۇشىڭىز ھەرھالدا بىر ھەقىقەت ئىدى . شۇنىڭ ئۈچۈنكى ، ئۇزۇن يىللاردىن بۇيان خىيانەت ، ئىغۋا بىلەن كۈن كەچۈرۈپ يەتتە ياشلىق بالىلارنىڭ ئالدىدىمۇ ئىككى پۇللۇق ئابروۋىي قالمىغان مۇپتىنىڭ سىرىنى يالغۇز مەنلا ئەمەس ، پۈتۈن شەھەر ، ھەتتا خاننىڭ ئۆزىمۇ بىلىدۇ . بەس ، بۇ جەھەتتىن ئۇنىڭ يارلىق ئالاماسلىقى ئېنىق ئىدى . داموللا بورھان مەخسۇمنىڭ بولسا ، شاغۋۇل داموللا بىلەن ئوتتۇرىلىرى يامان ؛ ئەگەر خان يارلىقنى ئۇنىڭ ئىسمىغا بۇيرۇغاندىمۇ شاغۋۇل داموللا يازمايتتى . بۇنىڭدىن تاشقىرى ، داموللا بورھاننىڭ ھەپسىلىسىزلىكى ، دىۋانخاننى ئاستىن - ئۈستۈن قىلىشى تۇرغان گەپ ... شائىر «مەھدى» نىڭ بولسا يەنە ئەھۋالى مەلۇم :

خاننى ماختاش ، ئۆزىگە ياقمىغاننى ھەجۋى قىلىش ، خوتۇن بازىلىق ،
بەچچىۋازلىق بىلەن ئاۋارە بىر تايىنىسىز . بۇنىڭدىن باشقا ،
«مەھدىي» نىڭ يارلىق ئالاماسلىقىغا يەنە بىر سەۋەب بار ئىدىكى ،
بۇ سىرنى ئوردىدىن پەقەت بىز بىرنەچچە ئادەملەرلا بىلەتتۇق ...
— خوش ؟

— بۇنى سورىماڭ ھەم كۈلمەڭ !

— خوش ، خوش ؟

سۇلتان ئەلى مىرزا كۈلدى ۋە ئاۋازىنى ئاستىلىتىپ :
— شائىر ھەرەمدىكى كېنىزەكلەردىن بىرى بىلەن ئالاقە

باغلىغانىكەن ، — دېدى .

— خوش ، شۇنىڭدىن كېيىن ؟

— بۇ ھالىنى سەزگەن ئىككىنچى بىر كېنىزەك خاننى بۇ
ئالاقىدىن خەۋەردار قىلىدۇ . خان كېنىزەكنى ھەرەمدىن
ھەيدىگىنىدەك ، شائىرنىمۇ ھۇزۇرىغا چاقىرىپ ، كېكىردىكىگىچە
ئوبدان تويغۇزىدۇ ، ھەتتا ئانىسىنىڭ ئوسما - سۈرمىسىگىچە
قالدۇرمايدۇ ... شائىر توۋا قىلىپ ئاران قۇتۇلىدۇ !
ئەنئەنە كۈلدى :

— شۇنىڭ ئۈچۈن ئۇنىڭغا يارلىق بېرىلمىدى ، دەمسىز ؟

— ئەلۋەتتە ، شائىرنىڭ ھوشى جايدا بولسا بويىنى باشاققا

ئۇزاتماستىن ، سارايدىن ھەيدەلمىگىنىگىمۇ شۈكۈر قىلسا بولاتتى .
دېمەك ، سىزنىڭ خىياللىرىڭىز پۈتۈنلەي ئورۇنسىز ، ياخشى ،
ئۈنمىسىڭىزمۇ پىيادە مېڭىپ زېرىكىشىڭىزدىن كېيىن ئات
مىنىشكە مەجبۇر بولارسىز ، شۇنىڭ ئۈچۈن بۇنى قىلىپ قويۇپ
تۇرايلى - دە ، ئاتتىنمۇ زۆرۈررەك مەسىلىگە ئۆتەيلى ، مەسىلەن ،
بېشىڭىزنى ئىككى قىلىش ئۈچۈن ، ئەلۋەتتە ۋاقتى يەتكەندۇر ، دەپ
ئويلايمەن .

— نەدىكى گەپلەرنى تاپسىز ، سۇلتان ئەلى ئاكا .

— چاقچاق ئەمەس ، ئۆيلىنىش سىزگە ھەم پەرز ، ھەم قەرز .

بۇنىڭغا كەلگەندە سەۋەب تاپالمايسىز ، ئەلۋەتتە .
ئەنۋەر كۈلۈمسىرەپ قويدى :

— ئۆيلىنىشىمۇ بىكار بولغۇچە توختىتىپ تۇرساق دەيمەن

— مانا گەپ ! — دېدى سۇلتان ئەلى ، — بەلكى ئۆمۈر بويى

شۇ ۋەزىپىدە قېلىپ كېتەرسىز . ئۇ چاغدا پۈتۈن ئۆمرىڭىزدە
خوتۇنسىز يۈرىدىكىنسىز — دە ، ھاھ — ھاھ ! ...

— كىم بىر ۋەزىپىدە ئۆمۈر بويى قالغىنى بار .

— قالغانلار نۇرغۇن ، مەسىلەن ، مەرھۇم مۇھەممەد رەجەپ

بەگ ؛ مۇھەممەد ئەلىخان زاماندىن بېرى دىۋان بىلەن ھەپلىشىپ

كەلگەندى . مەن سىزگە جىددىي ئېيتىمەن ؛ شەھەردىن كىمنىڭ

قىزىنى ياقتۇرسىڭىزمۇ بىز ئېلىپ بېرىشكە ھەرىكەت قىلىمىز !

— رەھمەت ...

— راست گەپ قىلىۋاتىمەن ، ئەنۋەر !

ئەنۋەر يېرىم جىددىي تەرزىدە سۇلتان ئەلىگە قارىدى ۋە ئۇنىڭ

ئۆزىدىن جاۋاب كۈتۈۋاتقىنىنى سېزىپ :

— ماقۇل ، مەن بۇ توغرىدا داموللا بىلەن مەسلىھەتلىشىپ ،

سىزگە جاۋاب بېرەي ! — دېدى .

— بۈگۈن ئەتىگەن داموللا بىزنىڭكىگە كەلگەندى ، — دېدى

سۇلتان ئەلى جىددىي تۈردە ، — داموللىنىڭ سۆزىگە قارىغاندا ،

سىزنى ئۆزىگە كۈيۈغۇل قىلىش پىكرى بار ئوخشايدۇ . سىزنىڭ

رازىلىقىڭىز بىلەنمۇ ، ئەمەسمۇ ، بۇ تەرىپىنى بىلەلمىدىم ...

ئەنۋەر قىزاردى . جاۋاب بېرىش ئورنىغا «نەتىجە ؟» دېگەندەك

قىلىپ ئۇنىڭغا سوئال نەزىرى بىلەن قارىدى .

— داموللىنىڭ گېپىگە قارىغاندا ، باشقا تەرەپلىرى پۈتكەنگە

ئوخشايدۇ ، — دېدى سۇلتان ئەلى سۆزىنى داۋام قىلىپ ، — پەقەت

ئۇ مېنىڭ ۋاسىتىمەدە توپىنى باشلاش ئۈچۈن سىزدىن رۇخسەت

ئېلىشقا كەلگەنىكەن . مەن بۇ توغرىدا سىزدىن جاۋاب ئېلىپ

بەرمەكچى بولدۇم .

ئەنۋەر كۈلدى . ئەمما بۇ كۈلۈش ئۇنىڭ بايقى كۈلكىلىرىدىن پۈتۈنلەي باشقا ، يەنى بەختىيارلىق كۈلكىسى ئىدى .
 — ياخشى ، — دېدى ئەنۋەر ۋە ئون قەدەمچە سۆزسىز ماڭدى ، — ياخشى ، مەن ئەتىگىچە ئويلىشىپ ، سىزگە جاۋابىنى بېرىمەن !
 — ماقۇل ، ئەگەر بۈگۈن داموللىغا يولۇقسام ، جاۋابىنى ئەتىگە ئالىمەن ، دەيمۇ ؟
 — ئەلۋەتتە .
 — خەير ، خۇدانىڭ پاناھىغا ، ئەنۋەر !
 — خوش ، سۇلتان ئەلى ئاكا !
 ئىككىسى ئايرىلىشتى .

25 . ھايات شامى

نەچچە يىللاپ ئەنۋەرنىڭ كۆڭلى مەشغۇل بولۇپ كەلگەن بىر قىيىن مەسىلە ئاخىرىدا ئارزۇغا مۇۋاپىق ھەل قىلىنغاندەك ، يەنى گۇمان ئىچىدە قىزارغان مۇھەببەت غۇنچىسى قوشۇلۇش خەۋىرى بىلەن ئېچىلاي دەپ قالغاندەك ۋە قۇرۇق كۆرۈش بىلەن ئۆتكەن ئۇنىڭ ئاي ، يىللىرى بۈگۈن رەناگۈلىنى پۇراش خۇشاللىقىغا يېتىشكەندەك ئىدى . راستتىنمۇ ، شۇنچە يىللاردىن بېرى مەخسۇمنىڭ ئىشىكىدە قېلىشى ، ئاچىسى نادىرەنىڭ : «مەن سېنى ئانامنىڭ ئۆيىگە چىراغچى بولارسەن ، دەپ خۇش بولغانىدىم . ئۆز ئىستىقبالىڭ ئۈچۈن قايغۇرماي ، بىر كىشىنى سەمرىتىپ يۈرۈشۈڭ ئەقىللىق يىگىتلەرنىڭ ئىشى ئەمەس ، ئەنۋەر !» دېگەندەك تەنلىرىگە باش ئېگىشى ۋە ھەتتا مۇشۇ ئۆيىدىن سىلجىماسلىق ئويىدا ئۆزى خالىمىغان ۋەزىپىلەرگىمۇ ئۇرۇنۇشى يەنە مۇشۇ خۇشاللىقنى قولغا كەلتۈرۈش ئۈچۈن ئەمەسمىدى .
 ئىستىقبال سۆزىنى ھەر كىشى ھەر تۈرلۈك چۈشىنىدۇ .
 ئەنۋەر ئۆز ئىستىقبالىنى پەقەت مۇھەببەت ئارقىلىق كۆرەتتى .

ئانا - ئانىنىڭ چىرىغىنى يېقىش ئۈچۈن ئاۋۋال ئۆزىگە بىر ھايات شامى ناپماقچىدى ۋە ئۆزى شامسىز تۇرۇپ ئاتا - ئانىغا چىراغ يېقىشنى زادى تەسەۋۋۇر قىلالمايتتى ، يەنى ئىستىقبالى ئەنۋەرنىڭ يەككە ھاياتىدا پەقەت مۇھەببەت ئىدى .

يىگىتلەر ئۆز ئىستىقبالىرىنىڭ قايغۇسىدا يېڭى بىنا ، يېڭى ئىگىلىك تۈزۈشىدۇ ۋە ھەتتا دۇنيادا خىيالىدىمۇ بولمىغان رەپىقىلىرى ئۈچۈن كىيىم تىكتۈرۈشىدۇ ... ئەنۋەر بولسا ئاۋۋال رەئادەك بىر رەپىقىگە ئىگە بولماقچى ۋە شۇنىڭ بىلەن باشقا مەسىلىلەرگە قارىماقچىدى .

ئەنۋەر سۇلتان ئەلى مىرزىغا بايقى ۋەدىنى بېرىپ ، بۇ خەۋەر بىلەن يۈرىكى دۈپۈلدىگەن ھالدا ئۆيگە كەلدى . مېھمانخانىدا ئۆزىنى كۈتۈپ ئولتۇرغانلار بىلەن نېرى - بېرى ئىشنى تۈگىتىپ ئىچكىرىگە كىردى . ئۇنىڭ بۇ كىرىشى ھەر كۈندىكىدەك كىشى بىلمەس ، تاسادىپىي ئەمەس ئىدى ، رەئانى كۆرۈشتىن باشقا يەنە مەلۇم بىر مەنىنى رەئادىن ئوقۇش ئۈچۈن ئىدى .

رەئا ئايۋاننىڭ تۈۋرۈكىگە يۆلىنىپ كىتاب ئوقۇماقتا ، نىگار ئايىم ئوچاق بېشىدا غىزا پىشۇرۇش بىلەن مەشغۇل ئىدى . رەئا ئۆزىگە قاراپ كېلىۋاتقان ئەنۋەرگە يەر تېگىدىن كۈلۈمسىرەپ قويغاندىن كېيىن ، بىرئاز كۆرۈنۈپ تۇرغان پۈتنىڭ ئۇچلىرىنى سېرىق ئەتلەس كۆڭلىكى بىلەن يوشۇردى ، ئەتلەس كۆڭلەكنى ئوبدانلا كۆتۈرۈپ تۇرغان سىرلىق كۆكسىنىڭ ئۈستىگە يان ئۆرۈمە چاچلىرىنى تاشلاپ قويدى ، ئەنۋەر يېقىنلاشقاندا ، ئاستاغىنا كىتابتىن كۆزىنى ئېلىپ «ھارماڭ» دەپ ، يەنە كىتابقا قارىۋالدى . ئەنۋەر كەلدى ۋە ئۇنىڭ قولىدىكى كىتابقا كۆز تاشلاپ :

— ئۆمەر ھەبىيام ! — دېدى ۋە رەئانىڭ ئۇدۇلىغا ، ھويلىغا پۈتنى ساڭگىلىتىپ ئولتۇردى ، — قېنى ، ئوقۇغىنا ، ئاڭلايلى ! رەئا كىتابنى ئاستا يېپىپ ، ئەنۋەرگە ئۇزاتتى :

— سىز ئوقۇڭ ، مەن ئاڭلاي .

— ئۆزۈڭ ئوقۇ ، بېخىلسەن - دە !

— مەن توغرا ئوقۇيالمىسام ، ئۇ كۈندىكىدەك كۈلىسىز ...

— قەستەن خاتا ئوقۇپ ، ئۆزۈڭ كۈلدۈرۈڭ ... ئوقۇ ، رەنا !
رەنا كىتابنى يەرگە قويدى .

— مەن ئوقۇپ زېرىكتىم ...

— مېنىڭ ئۈچۈن ئوقۇپ بەر دەۋاتىمەن !

رەنا شەرەت بىلەن يۆلەك تەرەپنى كۆرسەتتى :

— دادام كېلىپ قالدۇ .

— نەدىن بۇنچىلىك ئۇياتچان بولۇپ قالدىڭ ؟

رەنا كۈلۈمسىرەش بىلەن جاۋاب بەردى ۋە ئۇنىڭدا بىرئاز قىزىرىش بەلگىسى بار ئىدى . ئەنۋەر بۇنىڭدىن بىر نەرسە سەزگەندەك ، گەپنى باشقا ياققا ئايلاندۇردى :

— كۈن ئىسسىقمۇ ، رەنا ، تەرلەپسەن ؟

رەنا بۇرنىنىڭ ئۈستىدىكى بىلىنەر - بىلىنمەس مەرۋايىت تامچىلىرىنى ياغلىقى بىلەن ئېرتتى .

— تەرلىشىم ئىسسىقتىن ئەمەس ، — دېدى كۈلۈمسىرەپ

رەنا ، — باشقا نېمىدىن ...

— نېمىدىن ، قېنى ؟

رەنا بىرئاز ھەزىل ئارىلاش سۆزلىدى :

— سىز بەگ بولغىنىڭىزدىن بېرى ... سىزنى كۆرسەم ئىزا

تارتىدىغان بولۇپ قاپتىمەن . تەرلىشىممۇ سىزدىن ئىزا تارتقانلىقىمدىن ...

— ياپتا گەپچىلىك ھۈنرىڭنى ئۇنتۇپ قالدىڭمىكىن ، دېسەم

ھەرھالدا يادىڭدا ئىكەن ، يەنە ، خوش ؟

— خان جانابلىرىنىڭ مۇنشىلار مۇنشىسى بولغان بىر

يىگىتنىڭ سالاپىتى بارلىقىنى كىم ئىنكار قىلسۇن ... ئەلۋەتتە ،

بۇ توغرىدا كېنىزىكىڭىزگە ھەق بېرەرسىز دەپ ئويلايمەن !

— خوپ ، ھەق بەردۇق ! — دېدى كۈلۈپ ئەنۋەر ۋە ئورنىدىن

تۇردى ، — ئەگەردە كېنىزىكىمىز ئىزا تارتىمىسا ، بىزنىڭمۇ بىر

ئەمرىمىز بار . ئەمىر قىلساق ئىزا تارتمايمىكىن ؟

— ئەمىرىڭىزگە ئۇياتلىق رەۋىشتە بويسۇنۇشقا كېنىزىكىڭىز

تەييار .

— كېنئەكلەرنىڭ ئۆز خوجايىنلىرى بىلەن ئولتۇرغان ھالدا مۇئامىلە قىلىشلىرى مۇمكىنمۇ؟ ئەمگە بويسۇنۇشتىن ئىلگىرى مۇشۇ توغرىدا جاۋاب بەرسىڭىز .

رەنا ئىرغىپ ئورنىدىن تۇردى ، گويا كېنئەكلەردەك ، ئىككى قولى يېنىدا ۋە بېشى كۆكسىدە ھالدا ئەپۇ سورىدى :

— ئىنسان مۇشتەق ئەز نىسيانەست ... ئەقىلسىز كېنئەك ھەمىشە ئەپۇ ئەتاغا لايىقتۇر ، چۈنكى سېتىۋالغان خوجىسىغا سادىقتۇر !

ئەنئەر ئوچۇقلۇق ۋە ئويۇن - كۈلكىنى بىر مىنۇتمۇ قويۇپ تۇرالمىغان پەرىنىڭ سەنئەتكارلىق بۇ ۋەزىيەتكە كۈلۈمسىرىگەن پېتى خېلى قاراپ تۇردى ۋە ئۆزىنىڭ خوجايىنلىق رولىنى بۇزماستىن :

— مەن سۇپىغا چىقمەن ، پۇرسەت تېپىپ يېنىمغا چىق ، ساڭا ئېيتىدىغان مەخپىي بىر سۆزۈم بار ! — دېدى .

رەنا كېنئەكلەردەك باش ئېگىپ «تەييارمەن» ئىشارىسىنى بەردى ۋە تەبەسسۇمغا مايىل جادۇ كۆزلىرى بىلەن ئەنئەرگە ئاستا باش كۆتۈرۈپ قارىدى ...

ئەنئەر ئۆزىنى زوق ھەم كۈلكىدىن توختىتالمىغان ھالدا ، بۇرۇلۇپ تاشقىرىغا ماڭدى . ئوچاق بېشىدا مەشغۇللىنىۋاتقان نىگار ئايىمۇ قىزىنىڭ كېيىنكى ھەرىكەتلىرىدىن كۈلۈپ ئەنئەرگە قارىدى . لېكىن ، رەنا بىلەن ئەنئەرنىڭ ئاشۇنداق ئويۇنلىرىغا كۆنۈپ قالغانلىقى ئۈچۈن ، بۇ توغرىدا گەپنى ئايلاندۇرمىدى .

— ئاش پىشىپ قالدى ، ئەنئەر ، — دېدى ئوچاق بېشىدا تۇرۇپ كۈلۈمسىرىگەن ھالدا ، — سۇپىدا بولامسىز ؟ — بولمەن .

— دادىڭىز نامازدىگەردىن چىقىپ بىر يەرگە بېرىپ كېلىمەن ، دېگەندى . سىزنىڭ ئېشىڭىزنى ئۇسۇپ چىقىرىۋېرىمۇ ؟ — مەيلى .

— تاشقىرىدا بالىلار كۆرۈنسە چاقىرىۋېتىڭچۇ ؟

— خوپ .

ئەنۋەر مەخسۇمنىڭ نەگە بېرىپ كېلىشىنى ئويلىغان ھالدا تاشقىرىغا چىقتى .

نامازشامدىن بىر ئاز بالدۇرراق ئىدى . يۇمشاق بىر شامال سۇپىنىڭ چۆرىسىدىكى گۈللەرنى ئېرىنىپىنا مىدىرلىتاتتى ۋە بۇ مىدىرلىتىشتىن رەيھانلارنىڭ ئۆتكۈر پۇرىقى تۇرۇپ - تۇرۇپ دىماغقا كېلىپ ئۇرۇلاتتى . ئون ئىككى - ئون ئۈچ كۈنلۈك ئاي ئاسماننىڭ شەرقىي جەنۇب قىسمىدىن غۇۋا بولۇپ كۆتۈرۈلۈپ كەلمەكتە ۋە كۈن پاتقانسىرى ئۇنىڭ ئۆزى بارغانچە ئېچىلىۋاتماقتا ئىدى . شەھەر پادىسى قايتىپ ، ئەتراپتىن ئىنەك ۋە موزايىلارنىڭ «مە مە مە مۇ ۋۇ» لىرى ، قوزچاق ۋە قويلارنىڭ «بە بە بە ۋۇ ۋۇ» لىرى ئاڭلىنىپ تۇراتتى .

ئەنۋەر سۇپىدا ، ئوردا مەكتۈپلىرىنى كۆرۈۋاتقان چاغدا ، ئىچكىرىدىن رەنا چىقىپ كەلدى . ئەنۋەر گويا رەنانىڭ كەلگىنىنى سەزمىگەندەك ئۆز ئىشىغا قاتتىق بېرىلگەندى . رەنا ئاستاغىنا ئەنۋەرنىڭ يېنىغا كېلىپ سۇپىغا يۆلەندى ، ئىككى قولى بىلەن ئېڭىكىنى كۆتۈرۈپ ، نېرىدىن ئەنۋەرنىڭ ئىشىغا قارىدى . ئەنۋەرمۇ مۇلايىم كۈلۈمسىرەپ رەناغا كۆز قىرىنى تاشلاش بىلەن ، گويا ئىلتىپاتسىزدەك ، يەنە قەلىمىنى سىياھقا چىلاپ ، قەغەز ئۈستىگە بىر - ئىككى سۆز يازدى ، ئەمما ئۈچىنچى سۆزگە ئۆتكەندە قەلىمىنى تۇتقان ھالدا ئويلىنىپ قالدى ۋە ھېلىقىدەك يېنىدىكىگە كۈلۈمسىرەپ قويدى . رەنانىڭمۇ كۆزى ئۇنىڭغا توقۇنۇشۇپ ، بىردەم بىر - بىرلىرىگە كۈلۈمسىرىگەن ھالدا تىكىلىپ قېلىشتى ...

— نېمىشقا توختىدىڭىز ، يازىۋېرىڭ !

— سېنىڭ قىلغان ئىشىڭ دائىم شۇنداق ، رەنا !


— مەسىلەن ؟

— مەسىلەن ... ھەممىشە ئىش ۋاقتىدا كېلىپ ، پىكىرنى

بۆلسەن .

— مەن ئوتتۇرىغا سۆز ئارىلاشتۇردۇممۇ ؟ ... يازىۋېرىڭ ،

مەن مۇشۇنداق قاراپ تۇرىمەن .



ئەنئەنە رەناغا توغرىلىنىپ ئولتۇردى
— پايدىسى يوق ، ئەمدى پىكىرنى ئوغرىلىدىك !
— مەن پىكىر ئوغرىسى ئەمەس ... قېنى يېزىك !
ئەنئەنە قولدىكى يېزىلغان قەغەزنى قويۇپ ئىككىنچى كەڭ قەغەزنى ئالدى :

— ئەمدى باشقا نېمە يازمەن ؟
— مەيلى ، يېزىك !
— سەنمۇ جاۋاب يازساڭ ، بولامدۇ ؟
— بولىدۇ .
— ئۇ كۈندىكىدەك جاۋاب تاپالمىساڭ ، نېمە قىلاي ؟
رەنا سۇپىغا پۈتتىنى ساڭگىلىتىپ ئولتۇرۇۋالدى .
— يۈزۈمگە بىر شاپىلاق ئۇرۇڭ ، لېكىن شېئىرىيەت ۋە قاپىيىسى ئاسان بولۇش شەرتى بىلەن !
— ماقۇل ! — دەپ كۈلدى ئەنئەنە ۋە رەناغا قارىغان ھالدا ئويلاندى . بۇ ئويلىنىشقا رەنا قاشلىرىنى يىمىرىپ قارشى چىقتى :
— كۆپ ئويلىماڭ !
ئەنئەنە جاۋاب بېرىش ئورنىغا قەلىمىنى سىياھقا چىلاپ يازدى :

ئەگەر پەرھاتنىڭ شېرىن ، بولسا مەجنۇننىڭ لەيلىسى ،
نېسىپ بوپتۇ ماڭا گۈلشەن ئارا گۈللەرنىڭ رەناسى .

ئەنئەنەنىڭ قەلىمىدىن قەغەزگە چۈشۈۋاتقان سۆزلەرنى تەكشۈرۈپ تۇرغان رەنا قەغەزدىن كۆزىنى ئېلىپ قىزاردى ۋە بېشىنى چايقاپ تەتۈر قارىدى .
— قېنى جاۋاب ، رەنا !
رەنا شۇ پېتى بىردەم ئەنئەنەگە قارىماستىن تۇردى ۋە قايرىلىپ ئۇنىڭ قولىدىن قەغەز - قەلەمنى ئېلىش بىلەن :
— زاڭلىق قىلمايسىز ؟ — دەپ سورىدى .
— مېنىڭ يازغىنىمنى سەن زاڭلىق قىلمىساڭ ، مەنمۇ

سېنىڭ يازغىنىڭنى زاڭلىق قىلمايمەن . لېكىن ، شەرت شۇكى ،
مېنىڭ ئىككى قۇرۇمغا ئەينى جاۋاب بولسۇن !
رەنا يەنە بىرئاز ئويلىنىپ ، ئەنۋەرگە كۆرسەتمەستىن يازدى :

ئەگەر ئارقىلىق لەيلى ھەقىقەتتۇر قەيسىنىڭ جۇنۇندىن ،
نە بەخت ، رەنا ، خېرىدارنىڭ تەلەپ ئەھلىنىڭ «مىرزاسى» .

رەنا قەغەزنى ئەنۋەرنىڭ ئالدىغا تاشلاپ ، قىزارغان ۋە
كۈلۈمسىرىگەن ھالەتتە يۈگۈرۈپ گۈللەرنىڭ يېنىغا كەتتى . ئەنۋەر
جاۋابىنى ئوقۇپ زوقلاندى :

— ئايرىن ، رەنا ، لېكىن بىراۋنىڭ ئۈستىدىن ئارتۇقراق
مۇبالىغە قىپسەن !

رەنا گۈللەرنىڭ يېنىدىن ئەنۋەرگە جىددىي قارىدى :

— سىزمۇ مۇبالىغە قىلغانىدىڭىز !

— مېنىڭكى مۇبالىغە ئەمەس ، — دېدى ئەنۋەر ، —

مەسىلەن ، سەن ھازىر گۈللەرنىڭ يېنىدا سەن ... مانا ، مەن يەنە
يېزىشقا باشلىدىم . جاۋابقا تەييارلان ، رەنا !

رەنا يۈگۈرۈپ ئەنۋەرنىڭ يېنىغا كەلدى ۋە ئۇنىڭ قەلىمىدىن
تامغان سۆزلەرنى ئوقۇپ ماڭدى :

ھەممىشەم خەۋپتە كۆڭلۈم بۇ مۇھەببەت ئىنتىھاسىدىن ،

مېنىمۇ قىلمىسا مەجنۇن دەيمەن رەنانىڭ سوداسى .

رەنا كېيىنكى قۇرنى ئوقۇپ ئويلىنىپ قالدى . ئەنۋەر رەنانىڭ

بۇ ئويچان كۆزىگە خېلىغىچە تىكىلىپ تۇرۇپ كۈلۈمسىردى :

— جاۋابى تەس كەلدىمۇ ، رەنا ؟

— قەلەمنى بېرىڭ ! — دېدى رەنا قېيىدىغان قىياپەتتە قول



ئۆزىتىپ ، — ئويلغىلىمۇ ۋاقت بەرمەيسىز !
رەنا يازدى :

مۇھەببەت جامىدىن نۇش ئەيلىگەن ئەھلى زەكا¹ بولمىش ،
پۇنۇنى تىبەدە² مەجنۇندۇر كىشىنىڭ كۆيسە سەپراسى .

— يەڭدىڭ ، رەنا ، يەڭدىڭ ! — دېدى ئەنۋەر ، — لېكىن
كېيىنكى قۇردا بىر خاتا قىلدىڭ ...
— مەسلەن ؟

— تىبىنىڭ ئېيتىشىچە ، سەپرا ئەمەس ، قان كۆيسە ، كىشى
ساراڭ بولىدۇ ...

— قاننىڭ بۇزۇلۇشىغا ئاۋۋال سەپرانىڭ كۆيۈشى كېرەك ،
سەپرا كۆيمەي تۇرۇپ قان بۇزۇلمايدۇ ... خوش ، يەنە يازامسىز
ياكى يېڭىلىدىڭىزمۇ !
— يېڭىلىدىم ...

— يېڭىلىگەن بولسىڭىز ، ئۇتۇقۇمنى بېرىڭ .
ئەنۋەر مەڭزىنى تۇتۇپ بەردى . رەنا ئۇنىڭ مەڭزىگە ئاستىلا
ئۇرۇپ قويدى .

— ئەگەر مۇشۇ قېتىممۇ يەڭگەن بولسام ، — دېدى ئەنۋەر
ئېچىنىپ ، — مەن سېنى ئۇرۇپ ئۆلتۈرمايتتىم ...
— نېمە قىلاتتىڭىز ؟

— ئەمدى پايدىسى يوق .
— ئېيتىڭ . دە ، ئەگەر ماڭمۇ لايىق كەلسە ، ئۇرغىنىم
ھېساب ئەمەس ، ئاستىلاپ ئۇردۇمغۇ .

— لېكىن سەن ئۇنى قىلالمايسەن ...
— نېمىشقا قىلالمايمەن ، قېنى ئېيتىڭا !
— قىلالمايسەن ... دەپ كۈلدى ئەنۋەر ۋە بىردەم ئېيتىشقا

1 رەكا - رىرەكلەك ، ئەمىللىق
2 پۇنۇنى تىبە - سىسى نەن ، مىدىسىنا .

ئۈمىدلىنىپ - كۈچىنىپ تۇردى ، — مەن ... مەن سېنىڭ مەڭزىڭگە قولۇم بىلەن ئەمەس ، كالىپۇكۇم بىلەن ئۇراتتىم ... رەنا قىزىرىپ يەرگە قارىدى . مەڭزىگە كالىپۇك بىلەن ئۇرۇشنى ئۇ ئۆز ئۆمرىدە بىرىنچى قېتىم ئاڭلىغانلىقى ئۈچۈن قىزىرىشقا ۋە يەرگە قاراشقا ھەققىمۇ بار ئىدى . ئۆزى يازغان مۇھەببەتكە ئائىت شېئىرلىرى ۋە ئەنئەنەگە بەرگەن ھېلىقىدەك جاۋابلىرى بىلەن ھەقىقىي بىر مەھبۇبە ۋە مەشۇقە بولۇپ كۆرۈنسىمۇ ، لېكىن كېيىنكى گەپلەر بىلەن تېخىچە تونۇش ئەمەس ۋە مەڭزىگە كالىپۇك بىلەن ئۇرۇشلاردىن پۈتۈنلەي خەۋەرسىز ئىدى . بۇ گەپ ئەنئەنەنىڭمۇ بىرىنچى جاسارىتى بولۇپ ، ئىككىلىسى شۇ «يېڭىلىق» نىڭ خىجالەتچىلىكىدە قېلىشتى ... كۆك گۈمبەز قەندىلىدە كامپۇر شاملىرى يېقىلىشقا باشلىغانىدى . ئايىمۇ بىرئاز نۇرلىنىپ ، تۇرمۇشقا يېڭى قەدەم تاشلىغان بۇ ئىككى ياشنىڭ ھازىرقى ئەھۋاللىرىدىن كۈلۈمسىرىگەندەك كۆرۈنەتتى .

بايقىدىن بىرئاز كۈچىيىپ قالغان شامال گۈلنى گۈلگە قوشۇلدۇرۇپ ، گويا بۇ ئىككى ياشقا : «سەلەرمۇ مانا مۇشۇ گۈللەردەك قوشۇلۇڭلار» دېگەندەك بولاتتى . ئەپسىز ئەھۋالدا قالغان رەنا خىجالەت ئارىلاش ئەنئەنەگە كۈلۈمسىرەپ باش كۆتۈردى .

— مەن سىزنىڭ «ئەمرىڭىز» گە مۇۋاپىق چىققاندىم !
— ئەمرىڭىگە مۇۋاپىقمۇ ؟ — دېدى ئەنئەنە ۋە رەنانىڭ كۆزىگە ئۈدۈل قاراپ كۈلۈمسىردى ، — نامازشامدىن كېيىن ...
— نېمە نامازشامدىن كېيىن ؟
— «ئەمرىم» گە مۇۋاپىق چىقىشىڭ !
— ھازىرچۇ ؟
— ھازىر مۇمكىن ئەمەس !
رەنا قېيىداش بىلەن ئەنئەنەگە قارىدى ۋە تۇرۇپ ئىچكىرىگە كىرىپ كەتتى .

26. نېمىشقا يەرگە قارايسەن ، رەنا

كۈچلۈك شامال كۆتۈرۈلۈپ ، باغدېكى ھەممە نەرسىنى تۆت تەرەپكە ئېگىشكە باشلىدى . كوچا چاڭلىرى ئاسمانغا كۆتۈرۈلۈپ ، ئاي ۋە يۇلتۇزلارنىڭ نۇرىنى غۇۋا بىر ھالغا چۈشۈرۈپ قويدى . چېكەتكىلەرنىڭ چىرىلىدىشى ، كېچە ھاشاراتلىرىنىڭ نەغمىسى كۈچلۈك شامال ئاۋازى بىلەن كېسىلدى . سۈپىنىڭ ئۈستىدىكى بازارنىڭ پات - پات تۆت تەرەپكە ئىرغاڭلاپ ، ئۆز ئاستىدا ئولتۇرغانلارنىڭ يۈزلىرىنى گاھى كۆرىستىپ ، گاھى يوشۇرۇپ ، ئۇلار بىلەن ئويناشقاندەك ، ئەتراپقا ھۈسەينى ئۈزۈمىنىڭ دانلىرىنى بىر - ئىككى قېتىم ئۈزۈپ تاشلىدى . ئەنۋەر ئۆزىدىن نېرىراققا چۈشكەن بىر شىڭگىل ئۈزۈمنى ئېلىپ يېدى ۋە بىر - ئىككى تالنى ھەمراھىغا ئۇزاتتى :

— مە ، رەنا ...

— مەن يېمەيمەن .

— مەنمۇ ساڭا يېگەن ، دېمەيمەن .

رەنا ئۆزىنىڭ يېنىدىكى ئۈزۈملەرنى يىغىپ ، ئەنۋەرگە بەردى .

— مانا ئۈزۈم يېسىڭىز ... مېنىڭدە نېمە ئىشىڭىز بار ئىدى ؟

— بارىكالا ... تۆكۈلگەن ئۈزۈملەرنى يىغىپ بەرگىنە

ماڭا !

رەنا يەنە بىرنەچچە تال ئۈزۈمنى تېرىپ ئۇزاتتى .

— قېنى ئىشىڭىز ؟

— سېنىڭدە نېمە ئىش بولسۇن ، رەنا ! ھەر كۈنكى ئۆزۈڭ

بىلىدىغان گەپ ... سۆزلىشىپ ئولتۇرمىز : ئۈزۈم تۆكۈلسە ، ماڭا

تېرىپ بېرىسەن ، دەپ چاقىرغانىدىم .

— دادام خۇپتەندىن يېنىپ كېلىپ قالدۇ . گېپىڭىز

بولمىسا ، مەن كېتىمەن .

— خۇپتەن تېخى ئوقۇلمىدى ، ئەزان ھازىر ئېيتىلدى .

ئەگەردە دادىمىز خۇپتەننى ئوقۇماي كېلىپ قالسا ، بۇنىڭ ھىيلىسى ئاسان ؛ دەررۇ ئاۋۇ گۈلنىڭ تۇۋىگە مۆكىمىز !

— ئەگەردە دادام بىزنى ئىزدەپ ، گۈلنىڭ تۇۋىدىن تېپىۋالسا قانداق قىلىمىز ؟

— قانداق قىلاتتۇق ؟ ... سەن ئويۇڭگە كېتىسەن ، مەن بولسام مېھمانخانغا .

— ئىككىڭلار گۈلنىڭ تۇۋىدە نېمە قىلىپ ئولتۇرغانىڭلار ، دەپ سورىسا ، قانداق جاۋاب بېرىمىز ؟

— ئۆزىمىز ئولتۇرغانتۇق ، دەيمىز .

— نېمە ئۈچۈن ، دېسىچۇ ؟

— قىزىڭىز ئىزا تارتقىنى ئۈچۈن ، دەيمىز .

رەنا كۈلۈپ ئورنىدىن تۇردى ۋە سۇپىدىكى ئۆزى ئىلغىغان ئۈزۈملەرنى تېرىپ ئەنۋەرگە بەردى :

— خەير ، ئىشىڭىز بولمىسا مەن كەتتىم ، شامال قۇلاقلىرىمنى پۈتتۈرۈۋەتتى !

— گېپىم بار ، گېپىم ! — دېدى ئەنۋەر ، — كەل ، ئېيتىمەن .

رەنا يېنىپ كەلدى .

— ئېيتىڭ !

— ئولتۇر !

رەنا ئەنۋەرنىڭ ئۇدۇلىغا ئولتۇردى . ئولتۇرۇشى بىلەن كۈچلۈك شامال ئۇرۇپ بېشىدىكى رومىلىنى ئۇچۇردى ۋە ئېلىپ بېرىپ ئەنۋەرنىڭ يۈزىگە ياپتى .

— ھا - ھا - ھا ، شامال سىزدىن ئۆچۈمنى ئالدى . قېنى ، سۆزلەڭ !

ئەنۋەر رومالنى قولغا ئېلىپ سىقىملىۋالدى .

— ھازىر سۆزلەيمەن . لېكىن شەرتىم بار .

— ئېيتىڭ شەرتىڭىزنى .

-- ئاچچىقلانمايسەن !

— خوپ ...

— ئىزا تارتمايسەن !

رەنا مەسلىگە چۈشەنگەندەك ئويلنىپ قالدى

— رومىلىمنى بېرىڭ !

— رومىلىڭ ئۇچۇپ كەتتى ... شەرتىمگە ماقۇل بولدۇڭمۇ ؟

رەنا جاۋاب بەرمىدى . ئەنۋەر رەنانىڭ ئالا - بۇلا كۆلەڭگە

ئىچىدە خىيالىي بولۇپ كۆرۈنگەن يۈزىگە قارىدى . ئۇنىڭ ھاياتى

ئىچىدە ئاللىلىققا ئىگە بولغان جادۇ كۆزى ئەنۋەرنىڭ ھازىرقى

مەقسىتىگە چۈشەنگەنلىكىنى ئىپادە قىلىپ تۇراتتى . بىردەمگىچە

شۇ ھالدا جىم بولۇپ قېلىشتى . شامال بىر كۈچىنىپ ۋە بىر

بېسىلىپ قالاتتى . شامال ئۇرغاندا گۈللەرمۇ كېلىنلەردەك ھەر

تەرەپكە ئېگىلىشىپ سالام قىلىشۇاتاتتى .

ئەنۋەر ئۆزىنى سۇپىنىڭ قاراڭغۇ تەرىپىگە ئالدى . رەناغا

كېتىماقچى بولغان سۆزى ئېھتىمال ئۇنىڭ ئۆزىنىمۇ ئەپسىز ھالغا

چۈشۈرەتتى .

— تۇغۇلغاندىن كېيىن چوڭ بولۇش ، چوڭ بولغاندىن كېيىن

جۈپ - جۈپ بولۇپ ياشاش بار ! — دېدى ئەنۋەر ۋە بىردەم

توختىۋالدى ، — جۈپلۈك يالغۇز ئادەملەرنىڭ ئارىسىدىلا ئەمەس ،

يەر يۈزىدىكى ھەربىر مەخلۇقتىمۇ بار ... مەسىلەن ، تاغلاردىكى

كېپىكلەر ، جاڭگالدىكى تۇتلار ، چىمەنلىكتىكى بۇلبۇللارمۇ

يالغۇز ئەمەس ، جۈپ بولۇپ ياشايدۇ ... سېنىڭچە قانداق ، مەن ئۇنى

بىلمەيمەن . ئەمما مېنىڭچە جۈپلىنىشنىڭ ئەڭ مۇھىم بىر

شەرتى بولۇپ ، ئۇمۇ ھەر ئىككى تەرەپنىڭ مۇھەببەت زەنجىرى

بىلەن بىر - بىرىگە قاتتىق باغلىنىشىدۇر ... بىز ئىككىمىز

كىچىكىمىزدىن بىللە ياشاپ كېلىۋاتىمىز ، ئارىمىزدا يوشۇرۇن

سىرلىرىمىز يوق ۋە بىزنىڭ ئۆز ئارىمىزدىكى سىرلىرىمىزدىن

خەۋەردار بولغان ئادەملەرمۇ يوق ! شۇنىڭغا بىنائەن سەن بىلەن

مېنىڭ ھەرقانداق توغرىدىمۇ ئوچۇق سۆزلىشىشىمىزگە ھېچبىر

توسقۇنلۇق بولماس ، دەپ ئويلايمەن ... ئەگەر خاتالاشمىسام ،

ئىككىمىزنىڭ بىر - بىرىمىزگە مۇئامىلىلىرىمىز سەمىمىي ۋە يۈرەكلىرىمىزنىڭ تېپىشىمۇ بىر ئاھاڭدۇر! ياكى خاتا سۆزلىدىممۇ، رەنا؟

رەنانىڭ يەرگە قارىغان كۆزى ئاستاغىنا ئەنۋەرگە كۆتۈرۈلۈپ، يەنە يەرگە ئاغدى. ئەنۋەر ئۇنىڭغا بىردەم قاراپ تۇرغاندىن كېيىن سۆزىنى داۋاملاشتۇردى:

— سەن ئاڭلىدىڭمۇ، ئاڭلىمىدىڭمۇ، بىلمەيمەن، ئۇلار ئىككىمىزنى جۈپلەشتۈرمەكچى بولۇپ، بۈگۈن كىشى ئارقىلىق مېنىڭدىن توي ۋاقتىنى بەلگىلەشنى سورتىشقاندى، مەن ئەتىلىككە جاۋاب بەرمەكچى بولدۇم ... سېنى بۇ يەردە تۇتۇپ تۇرۇشۇمۇ، سەن بىلەن مەسلىھەتلىشىپ، ئەتىلىككە شۇنىڭ جاۋابىنى ئۇلارغا ئېيتىش ئۈچۈندۇر ... نېمىشقا يەرگە قارايسەن، رەنا؟

رەنا ئاستا بېشىنى كۆتۈرۈپ كۈلۈمسىردى ۋە يۈزىنى چەتكە ئۆرۈۋالدى ...

— سەن ئىزا تارت، ئىزا تارتما، ئوخشاشلا، ئۇلار بىزنى جۈپلەشتۈرىدۇ. مەرھۇم ماھىلەر موماينىڭ دۇئاسى يەردە قالماس! ئەگەر سەن شۇنداق يۈرۈۋېرىلى، دېسەڭ، مەنمۇ ئۇلارغا سېنىڭ جاۋابىڭنى ئېيتىمەن ... سۆزلە، رەنا!

— يۈرۈۋېرىلى! — دېدى رەنا چەتكە قارىغان ھالدا، — ئۇلارغا نېمە ئېغىرلىقى بار؟

رەنانىڭ بۇ سۆزى ئەنۋەرنىڭ ئۈستىدىكى يۈكنى كۆتۈرۈپ تاشلىغاندەك بولدى.

— ئىككىمىزدىن باشقىغا ئەلۋەتتە ئېغىرلىق يوق ... لېكىن، سەن ئېيتقاندەك بولغاندا قاچانغىچە يۈرۈۋېرىلى؟ ئۇلارغا بىر مۆھلەت كۆرسىتىشىمىز كېرەك، رەنا!

— قېرىغىنىمىزغۇچە .

— قېرىغىنىمىزغۇچە، دەپ مۆھلەت سورايىمۇ؟

— ئۆلگىنىمىزگۈچە ...

ئەنۋەر كۈلدى ۋە سۈرۈلۈپ ، رەنانىڭ يېنىغا كەلدى ، گويا ئۇنى ئۆزىگە قاراتماقچى بولغاندەك ، مۇرىسىگە قولىنى سۈندۈ ... — ماڭا قارا ، توغرا جاۋاب بەر ، رەنا !
 رەنا قولىنىڭ تېگىگە تەگكەن ئىسسىقلىقتىن چۆچۈپ ئۆزىنى ئوڭلىغاندى ، تۇيۇقسىز لەۋلىرى ھېلىقى ئىسسىقلىق ئۇچراشتى ... ئىلاجىسىزدەك ، لېۋىنى ئىككىنچى ھارارەتلىك لەۋدىن ئاجرىتالماي ، بىرنەچچە سېكۇنت كۈتۈپ قالدى ... كۈچلۈك شامال قوزغالغاندى . ئۇ شامال گويا ياردەملەشكەندەك ئارقىدىن چىقىپ رەنانى ئەنۋەر تەرەپكە قىستايىتى . تېرەكنىڭ كەينىدە قالغان ئايمۇ كۈچلۈك شامالنىڭ ياردىمىدە تېرەك بېشىدىن بۇلارغا ماراپ قارىۋالدى . ئىككى ياشنىڭ ھازىرقى ھالىنى يېقىندىن كۆرۈپ تاماشا قىلماقچى بولغان رەنسىز بىر يۇلتۇز ئاسمان سەھنىسىنىڭ يەرگە يېقىنراق قىسمىغا ئۇچۇپ چۈشتى ...

— جاۋاب بەر ، رەنا !
 — بۇنداق تۇرۇپ مەن جاۋاب بېرەلمەيمەن ...
 — جاۋاب بەرمىسەڭ ، مەنمۇ سېنى قويۇۋەتمەيمەن !
 — دادام كېلىپ قالدۇ ...
 — داداڭدىن بۈگۈن رۇخسەت ئالدىم !
 رەنا ئەنۋەرنىڭ ئېڭىكى ئاستىغا سول چېكىسىنى قويۇپ ، چەتكە قارىدى .

— سىز خالىغان ۋاقىتتا بولسۇن !
 — ماڭا قالسا ، ئەتلىككە ...
 — مەيلى ...

ئەنۋەر ئېڭىكىنىڭ ئاستىدىكى مۇلايمىلاشقان قىزنىڭ مەڭزىدىن سۆيىدى ۋە ئۇنىڭ توزۇغان چاچلىرىنى تۈزەپ ھايات بەخش ئەتكۈچى كوكۇللىرىنىڭ يېقىملىق پۇرىقىنى ئۇزاق پۇرىدى .
 — راست سۆزلە ، مەن سېنىڭ رايىڭ بىلەن ئۇلارغا جاۋاب بەرمەكچىمەن ، رەنا !
 — ئەتىيازلىققا ...

— ھەقىقىي گېپىڭمۇ؟

— ھەقىقىي گېپىم .

— ياخشى بولىدۇ ، مەن ئەتىلىككە ، تويىمىز ئەتىيازلىققا بولسۇن دەپ جاۋاب بېرىمەن ... يەرلەر يېشىل گىلەملەر بىلەن ياسانغاندا ، ھەر تەرەپنى بىنەپشە چېچەكلەر قاپلىغاندا ، قۇشلار ئۇۋا قايغۇسىنى قىلىۋاتقاندا بىزمۇ توي قىلىمىز ؛ كۆشۈگىدە بەخت سازىنى تىڭشاپ ، ئىستىقبال كۈيىنى كۈيلەيمىز ... شۇنداقمۇ ، رەنا؟

— شۇنداق ...

— ئۇنىڭدىن كېيىن مېنىڭ قۇچقىمدا بۇنىڭغا ئوخشاش داداڭنىڭ كېلىپ قېلىشىدىن قورقۇپ ، ئادەم قولىغا چۈشكەن قۇشنىڭ بالىسىدەك تېپىرلىمايسەن . مۇشۇ چىرايىڭ ، مۇشۇ ئۈزلۈكۈڭ ۋە مۇلايىم - گۈزەللىكىڭ بىلەن پۈتۈنلەي مېنىڭكى بولسەن ، شۇنداقمۇ؟

رەنا جاۋاب بەرمەستىن ئەنۋەرنىڭ قۇچقىدىن ئۆزىنى قۇتۇلدۇرۇپ ئورنىدىن تۇردى . سۇپىنىڭ پەلەمپىيىگە بېرىپ كەشىنى كىيدى ۋە ئەنۋەرنىڭ قوغلىشىدىن قورقۇپ ، سەكرەپ يەرگە چۈشتى ...

— جاۋاب بېرىپ كەت ، رەنا !

-- ھە ، شۇنداق ! — دېدى رەنا گۈلنىڭ يېنىدا رومىلىنى توغرىلاپ ، — ئەمدى سىزنىڭ يېنىڭىزغا چىقمايمەن .

— نېمىشقا چىقمايسەن ؟

— شۇنىڭ ئۈچۈنكى ، ناھايىتى يامان ئادەم بوپسىز ... مەن ئاپامغا دەيمەن .

ئەنۋەر كۈلدى .

— نېمىنى ئېيتسەن ؟

— ھەممىنى ئېيتىمەن !

شۇ چاغدا ئوتتۇرا ئىشىكتىن كىرىپ كەلگەن مەخسۇم ئۇلارنىڭ سۆزىنى بۆلدى ، ئىچكىرىگە كىرىپ كېتىۋاتقان رەنانى

توختىتىپ: «ئەنۋەر ئاكاڭغا چاي بەردىتىمۇ، قىزىم؟» دەپ سورىدى .

27. زۇلۇم ئوچىقى

خۇدايارخانغا ھىجرىيە 1283 - يىلىدا¹ ئۈچىنچى قېتىم تەختكە چىقىش نېسىپ بولدى . ئۇنىڭ ئاخىرقى سەلتەنتى خانلىق ئىستىباتىنىڭ ئاچچىق زۇلۇم ۋە جەبرىلىرىنىڭ ئازابلىق قارا سەھىپىلىرىنى تەشكىل قىلىدۇ . ھىجرىيە 1283 - يىلىدىن 1292 - يىلىغىچە بولغان سەككىز يىل ، خۇدايارنىڭ ئەركىن نەپەس ئېلىپ ، پەرغانە ئۈستىدە ئۆزى خالىغانچە قامچىسىنى ئويناتقان ۋە زۇلۇم تىغىنى كەمبەغەللەرنىڭ قېنى بىلەن راسا بويىغان ئاداققى دەۋردۇر . مەملىكەتنى ئاۋات قىلىش باھانىسى بىلەن 1284 - يىلىدا قوقان كاسپىلىرىنى ھەقسىز - بىكارغا ئىشلىتىپ يېڭى رەستە ، كارۋان ساراي ، پاختا ساراي ۋە ئاشلىق بازىرى سالدۇردى . 1285 - يىلىدا قوقاننىڭ ئۆرگەنچ دېگەن جايىدا مەشھۇر ئاقسارايىنى بىنا قىلدۇردى ، ئۇزاق يەردىن ئېرىق قازدۇرۇپ كېلىپ ، ئاقساراي ئەتراپىنى سۇغارغۇزدى ، ئىسسىق كۈنلەردە سەگىدەش ، مەلىكە خانىملار بىلەن ئىشەرت قۇرۇش ئۈچۈن «باغى ئىرەم» ياساتتى ، ئانىسى ھاكىم ئايىمنىڭ ۋەسىيىتىگە مۇۋاپىق ، 1286 - يىلىدا «ھاكىم ئايىم مەدرىسى» دەپ مەشھۇر مەدرىسىنى ، يەنە شۇ يىلى ئەمىر ئۆمەرخان تەرىپىدىن ئۆلى قويۇلغان مەلۇم يېڭى ئوردىنىمۇ ئەتراپىدا باغ ۋە گۈلزارلىرى بىلەن قۇرغۇزۇپ تاماملىدى² .

(1) مىلادىيە ھىساب بىلەن 1864 - ، 1865 - يىللار . ئەسەرسەك داۋامىدىكى يىللار بونۇلى ھىجرىيە ھىسابى بويىچە بىرىلگەن .

(2) كونا ئوردا سەھرۇ خاسىك ئوغلى ئابدۇكېرىمخان نەرىدىن ھىجرىيە 1145 - يىلىنىڭ ئونئۆزلىرىدا بىنا قىلىنغان ، خۇدانىڭ ئارزۇلىرىغا جاۋاب بېرەلمەيدىغان ھالغا كەلگەن دەرىجىدە كۆسرىغانىدى .

ئۇ 1286 - ، 1287 - يىللاردا «ئۇلۇغ نەھر» ياكى «خانئېرىق» دەپ مەشھۇر ئۆستەڭنى قازدۇردى ، 1287 - يىلىدا ئۆز نامىدىكى «مەدرىسە ئى ئالىي» نى ۋە «دەخمەئى شاھان» نى ، 1288 - يىلىدا قوقاننىڭ كونا قەلەندەرخانىسىنى بۇزۇپ ، يېڭىدىن تۈزۈپ ھەم ئۆلگەن ئاكىسى سۇلتان مۇراتخان ئىسمىغا مەدرىسە بىنا قىلدۇردى ، يەنە شۇ يىلى ئوغلى ئورمانخاننىڭ خەتنىسى ئۈچۈن بىر يۈز يىگىرمە كۈن ئاش بېرىپ ، تۆت ئايلىق توي ئېلان قىلدى . شۇنداق بولدىكى ، ھەر كۈنى ئىككى يۈز قازان ئاش دەملىنەتتى ، سەككىز يۈز تونۇر نان يېپىلاتتى ، ئىككى يۈزلەپ ئوغلاق بېرىلەتتى ، مەملىكەتتىن تويغا كەلگۈچى مۆتىۋەرلەرگە ھەر كۈنى مىڭلاپ تون كىيدۈرۈلەتتى .

بۇنچىلىك ساخاۋەت ۋە بۇنچىلىك داغدۇغىلار ، ئەلۋەتتە ، خەزىنىدىكى ئالتۇنلارنىڭ كۈچى بىلەن بولغاندۇر ، دەپ بەزىلەرنىڭ كۆڭلىگە كېلەر . خانلار ۋە پادىشاھلارنىڭ خەزىنىسىدىكى ئالتۇنلارنىڭ مەنبەسىمۇ پۇقراننىڭ بىلەك كۈچىدۇر . لېكىن ، خۇدايارنىڭ ساخاۋەتچىلىكى ۋە سېخىيلىقى ئەمگەكچىلەرنىڭ خەزىنىگە ئالتۇن تەرىقىسىدە يىغىلغان كۈچىدىن ئەمەس ، بىۋاسىتە بىلەك كۈچىدىن ، كۆز يېشىدىن ئىدى . چۈنكى ، مۇھەممەد ئەلىخان (1240 - يىلى) دەۋرىدىن باشلانغان ئۆزئارا تەخت تاللىشىش ، ئۆزبېك ، قىپچاق جېدىلى ۋە باشقا توپىلاڭلار خەزىنىنى تاراقلىتىپ قويغان ، خۇدايار 1283 - يىلىدا تەختكە ئولتۇرغاندا ئىشىكى ئوچۇق قۇرۇق خەزىنىگىلا ئىگە بولغانىدى .

بۇ «مەئمۇرچىلىك دەۋرى» سانالغان بەش - ئالتە يىل پەرغانە پۇقرالىرىنىڭ ئومۇمىي قايغۇلۇق ، قارا كۈنلىرى بولغانىدى . خۇدايارنىڭ سىر دەرياسىدىن سۇ چىقىرىش ماجىراسىنى مىسال ئۈچۈن ئالايلۇ :

خاننىڭ رايى سۇ چىقىرىشقا توختىدى . ئۇ خەزىنىنىڭ قۇرۇقلۇقىنى ۋە قىلماقچى بولغان ئىشنىڭ بەكمۇ چوڭلۇقىنى

ئويلىمىدى ، ئۆزىگە قاراشلىق ھەممە شەھەر - يېزىلارغا نازارەتچى ۋە ئىغۋاگەرلەرنى تارقاتتى . ئۇلار خەلقنى سېلىق يىغىشقا ياردەم توپلاشقا ئەۋەتىلگەنىدى . بۇ «ئىختىيارىي رەۋىشتە كىتاب» تەييارلىقتىن كېيىن ، «مەملىكەتتىكى ھەربىر ئائىلە بىر كەتمەن ۋە بىر مەدىكار بەرسۇن!» دەپ ھېچكىمنى ئالا قويماي ئومۇمىي بىر پەرمانمۇ چىقىرىلدى . قامچىسى ئاسماندا تاۋلىنىپ ، خەنجىرى زەھەر چاچقان خان ھەزرىتىنىڭ بۇيرۇقىغا كىم قارشى چىقالسۇن؟ ھەربىر ئائىلە بىر ئادەمنى ، ھەتتا ئائىلە باشلىقىنى بىر كەتمەن بىلەن خان تەيىن قىلغان جايغا يوللاشقا باشلىدى . بايلار بىر مەدىكار ياللاپ بەرگەننىڭ ئۈستىگە ئات ياكى ھارۋۇمۇ چىقىرىشقا مەجبۇر ئىدى .

ئېنى ئالتە ، چوڭقۇرلۇقى بەش گەزدىن ئون بەش گەزگىچە كولىنىدىغان ئۆستەڭنىڭ ئۇزۇنلۇقى ئوتتۇز چاقىرىم بولۇپ ، شۇ ئوتتۇز چاقىرىملىق ئۆستەڭ چېپىلىپ پۈتكەندە ، نەمەنگان ۋە ئەنجان تۈمەنلىرىدىن ئىككى مىڭ پاتمانغىچە يەر سۇغىرىلاتتى . شۇ تەرىقىدە ئۆستەڭ چېپىلىشقا باشلىدى . لېكىن ، ئىشچى نۇرغۇن ، ئوزۇق - تۈلۈك يوق ئىدى . بايلار ئادەم ياللاپ قۇتۇلۇشقان ، ئوتتۇز چاقىرىملىق ئۆستەڭ بويىغا بالا - چاقىنى ئاچ تاشلاپ ، كەتمەن كۆتۈرۈپ كەلگەن ئەمگەكچى ، كاسىپ ۋە دېھقانلار تىزىلىشقانىدى . ئۇلارنىڭ ئۆز يانلىرىدىن خىراجەت قىلىشقا پۇللىرى يوق ، ھۆكۈمەت تەرەپتىن بېرىلىدىغان غىزانىڭ بولسا كۈچى يوق ئىدى . ئىسسىق كۈندە ، ئوت - چۆپسىز چۆلىنىڭ باغرىدا كەتمەن چېپىش ئادەتتىكىدىن تولىراق غىزا تەلەپ قىلىدۇ . ئۆستەڭ چاقۇچىلار غورىگىل غىزادىن دەرمانى كېتىپ ، ئىلىكلىرى قۇرۇغان ، يەردىن ئون قانداق توپىنى ئېلىپ ئىرغىتىشقا ئەمەس ، ھەتتا كەتمەننىڭ ئۆزىنى كۆتۈرۈشكۈمۇ ھالسىز ئىدى . خان تەرىپىدىن ئۇلارنىڭ تۈپسىگە بوتۇڭ قىلىپ بەلگىلەنگەن نازارەتچىلەر ، ئاچلىق دەرمانسىزلىقىنى ھۇرۇنلۇق ھېسابلاپ ، قۇلاق ئاڭلىمىغان تىللاشلار بىلەن بىچارىلەرنى ھاقارەتلەيتتى ،

يېقىلىپ - ئۇچۇپ چۈشمىگۈچە كەتمەنى قويدۇرمايتتى . ھەر ئون بەش - يىگىرمە كۈندە ئۆستەڭ بېشىغا كېلىپ تۇرىدىغان خان نازارەتچىلىرى سىياسىتى بىلەن ھەر قېتىمدا بىر - ئىككى ئەمگەكچىنى ھۇرۇنلۇقتا ، ئۆزىگە ئىتائەت قىلماسلىقتا ئەيىبلەپ ، كۆپچىلىكنىڭ كۆز ئالدىدا بوغۇزلىتاتتى ۋە ھەر قېتىم كېلىپ - كېتىشتە مۇشۇنىڭدەك بىچارىلەرنىڭ قېنى بىلەن يېڭى «خانئېرىق» نى نەمدەپ تۇراتتى . بۇ زۇلۇمنى ئۆز كۆزلىرى بىلەن كۆرۈپ تۇرغان بىچارىلەر ئاچلىققا ، دەريمانسىزلىققا قارىماي جان ئاچچىقىدا ئىشقا چاپلىشاتتى .

مۇشۇنداق زۇلۇمنىڭ كۈچى بىلەن ناھايىتى چوڭ ئىش بىر يىلغىمۇ قالماستىن پۈتكەن ، سىر دەرياسىنىڭ سىرلىق سۈيى مىڭ چاقىرىملار بويلاپ كۈمۈشتەك ئاققان ۋە ئوت - چۆپ ئۈنمىگەن چۆللەر ئەمگەكچىلەرنىڭ قېنى بەدىلىگە ياپيېشىل بولۇپ كۆكەرگەندى . مۇشۇ مىسالدىن چۈشىنىلگەن بولسا كېرەككى ، خاننىڭ مەمۇرىيەتپەرۋەرلىكى ، يەنى ئۇنىڭ مەدرىسىلەر ، باغلار ، قەسىرلەر ، ساراي - رەستىلەر ۋە مازارلارنى بىنا قىلىشى ، تۆت ئايلاپ توي قىلىشى خەزىنىدىكى ئەسىرلەردىن بېرى يىغىلىپ ياتقان ئالتۇنلارنى سەرپ قىلىپ ئەمەس ، توغرىدىن - توغرا پۇقرانى بىكارغا مەجبۇرىي ئىشلىتىش يولى بىلەن بولغانىدى .

خاننىڭ گەرچە زۇلۇم بىلەن بولسىمۇ سالغان مەدرىسىلىرىگە ، چاپتۇرغان ئۆستەڭلىرىگە قايىل بولۇپ : «زالىم بولسىمۇ مەمۇرىيەتپەرۋەر ئىكەن !» دەيدىغان بەزىبىرلەر ئارىمىزدا تېپىلىپ قالار . شۇنىڭ ئۈچۈن خاننى مەمۇرىيەتپەرۋەر قىلغان ئامىللارنىڭ ئۈستىدە توختىلىپ ئۆتىمىز :

خان ئىككى قېتىم تەختتىن ھەيدىلىپ ، خېلىلا تەجرىبىسىنى ئاشۇرغان ، ئۈچىنچى قېتىم تەختكە چىقىشى مەدەنىيەتلىك رۇس ئىستىبداتىنىڭ تاشكەنتنى ئېلىپ خوجەتتە قول ئۇزاتقان يىللىرىغا توغرا كەلگەندى . ھازىرقى شارائىت تەجرىبىلىك خاننى باشقىچە سىياسەت تۇتۇشقا مەجبۇر قىلاتتى . تولىمۇ قاتتىق قوللۇق

بولۇش ، يۇقىرى تەبىقە ھېسابلانغان ئۆلچەم ، ئەشرەيلەرنى ئۆزىگە قارىتىش لازىم ئىدى ۋە تەختكە ئەجدىھادەك ئېغىز ئېچىپ كېلىۋاتقان رۇس پادىشاھىغا قارشى ئۆز مەدەنىيىتىنى قۇرۇپ ، جاۋاب بېرىشى كېرەك ئىدى . شۇنىڭ ئۈچۈن ئەمگەكچىلەرنى رەھىمسىز ئىشلىتىپ مەدرىسىلەر بىنا قىلماقتا ، ئۆستەنچىلەر چاپماقتا ، ساراي ۋە رەستىلەر ، قەلئەندەر خانى ۋە ئوردىلار قۇرماقتا ئىدى . ئابدۇكېرەمخانىدىن بۇيان ئونلاپ خانلارغا ياراپ كەلگەن ئوردىنى بۇزۇپ ، يېڭى ئوردا بىنا قىلىشى ئۆز كەيپىگە قارىغاندىمۇ رۇس پادىشاھىغا جانلىقلىق كۆرسىتىش ، شانۇشەۋكەت ، پال - پۇلى بىلەن پەرغانىنى ئۆز قولىدا ساقلاپ قېلىش ئۈچۈن ئىدى . ئۆچىدىغان چىراغ يېنىپ ئۆچىدۇ ، دېگەن ماقالىدىكىدەك تۈركىستان خانلىرىدا شالاڭ ئۇچرىغان بۇ مەمۇرىيەتپەرۋەرلىك بىزنىڭچە بولسا ئەنە شۇ ئامىللاردىن تۇغۇلغان ۋە بۇنىڭدا سەمىمىي ھېچنېمە يوق ئىدى .

28 . ھەرەم

يېڭى ئوردا ، يۇقىرىدا يازغىنىمىزدەك ، ھەقىقەتتە سۆلەتلىك ۋە گۈزەل مەنزىرىلىك بىنا قىلىنغاندىكى ، بۇنى ئۇنىڭ ھازىرقى ۋەيرانىسىدىن كۆرۈش مۇمكىن ، ئوردا سېپىلىنىڭ تاشقىرىقى ئايلانمىسى (تۆت تەرىپى) ئاجايىپ گۈلزارلار ، خىلمۇخىل مېۋىلىك دەرەخلەر بىلەن زىننەتلەنگەن . بۇ باغنى ماختاپ خۇدايارنىڭ ئۆز شائىرى داموللا نىياز مۇھەممەد :

ياساپ قەسىرى سائەت دەۋرىدە باغى جاھان ئارا ،
 مۇئەننەر بولدى گۈلزارىدىن ئالەم گۈنەزى ھەزرا .
 شەھى ۋالاكى بەردى زىب باغ ئىچرە رەياھىدىن ،
 ئۇشال كۈن تۇتتى يەرسە ھىنىن بويى ئەنبەرى سارا .
 يەسەردە تەرھىنى تەرراھلەر ئەنداغ سەكىز گۈلشەن ،

بۇ گۈلشەن ھەربىرىدىن تاپتىلەر يۈز مىڭ چەمەن ئارا .
كى ھەر ئەشجار ئەسمارىنى تەئىمدە شەكەر مەزمەر ،
ئاچار شەككەر ئاغزىدىن مۇددەئىلىككە نەھەد ئارا ،
خىيابان رەستىلەردىن باغ تاپتى زىبى ئارايىش ،
گۈلىستانغا بىر گەندىك چەمەن ئارا گۈلى ھۇمرا .
جاھان باغىدە ھەرنە نېئىمەتېدىر بۇندا ئۇل مەۋجۇت ،
نەسىپ ئەتكەي سىڭا يۈز يىلغىچە ھەق ، ئىي جاھاندارا ...

دەيدۇ ۋە خۇدايارغا بۇ باغدا يۈز يىللاپ راھەتلىنىشنى تىلەپ دۇئا
قىلىدۇ .

داموللا نىياز مۇھەممەد ئېيتقاندەك ، گۈلشەننىڭ ئۈچ تەرىپى
خىيابان ، رەستىلەر بولۇپ ، بۇ يەردە ئەتىگەندىن كەچكىچە خەلق
قاينىشىپ تۇراتتى . ئوردا بېغىنىڭ ئىشىكىدە دائىم قاراۋۇلار
قاراپ تۇرغانلىقى ئۈچۈن ، ئوردىغا مۇناسىۋەتسىز ئادەملەر باغقا
كىرىشەلمەيتتى ، پەقەت ھەپتىدە بىر كۈن ، خاننىڭ كۆڭۈل
ئاجىدىغان سائەتلىرىدە ، بەزى ئالايمەن زاتلار ئۈچۈن باغنىڭ
ئىشىكى ئوچۇق بولاتتى ، باغقا كىرگەندىن كېيىن ، ئۇدۇلدىن يېڭى
ئوردىنىڭ دەرۋازىسى ، ھەشەمەتلىك قىسلىچاق گۈمبەز ۋە راۋاقلار
كۆزنى قاماشتۇرۇپ ، كىشى گويا ئۆزىنى خان ھۇزۇرىدا ،
ئىستىبات سالاپىتى ئاستىدا سېزەتتى ۋە تەنتەنىلىك ھەم
زىننەتلىك قەسىردىن روھ ئېلىش ئورنىغا ، تەتۈرىچە ، بىر دەھشەت
ۋە خەۋپ ھېس قىلىشقا باشلايتتى . ئوردىنىڭ خىشتىن ياسالغان
كۈنگۈرلىك سېپىللىرىنىڭ تۈۋىدە جەزايىر قىلىچىنى ئاسقان
مەخسۇس مۇھاپىزەتچى ئەسكەرلەر ئايلىنىپ يۈرۈپ ، يات ئادەمنى
سېپىلنىڭ يېنىغا يولاتمايتتى . بولۇپمۇ ، ئوردىنىڭ يۇقىرىقى
قىسمىدىن قويۇلغان ھەرەم دەرۋازىسىغا يېقىنلىشىش ئۈچۈن ،
ھەتتا ئوردىنىڭ ئۆز خادىملىرىغىمۇ رۇخسەت يوق ئىدى . ھەرەم
دەرۋازىسىدىن ماڭغۇچىلار يالغۇزلا خاننىڭ ئوغلى — شاھزادە ،
خاننىڭ خوتۇنى ، قېرىنداشلىرى ، كېنىزەكلەر ، خىزمەتچى
خوتۇنلار ۋە يەنە بەزى «مەخسۇس» ئىشلارغا خان تەرىپىدىن

بەلگىلەپ قويۇلغان خوتۇنلاردىنلا ئىبارەت ئىدى . بۇ دەرۋازىدىن خاننىڭ ئۆزىمۇ ماڭمايتتى ، چۈنكى ئۇنىڭ ھەرەمگە كىرىدىغان يولى ئۆز مەھكىمىسى ۋە شاھىنشىن ئارقىلىق ئىدى . 1287 - يىلىنىڭ سۈنۈلە ئېيى ، يەنى باش كۈزنىڭ باھار ھاۋاسىغا ئوخشايدىغان سالقىنغا بىر كۈنى ، كەچقۇرۇن سائەت بەشلەردە ئوردىنىڭ ئىچىدە قايناپ تۇرغان ھايات بىر ئاز جىمىي قالدى ، دەرۋازىنىڭ يانلىرىدىكى قاراۋۇللار ئىچكىرىگە كىشى كىرگۈزۈشمەي قويدى . ئوردا خىزمەتچىلىرى ، مەسلىن ، بەگلەر ، مىرىزىلار ، ياساۋۇللار ۋە شۇلارغا ئوخشاش «سەيد»^① خادىملىرى بىر - بىرىدىن چىقىپ تارقىلىشقا باشلايتتى . بىرىنچى دەرۋازىنىڭ ئىككى بېقىنىدا تۇرغان قاراۋۇل ئەسكەرلەر ئوردىنىڭ يۇقىرى دەرىجىلىك بەگلىرىنى تەزىم بىلەن ئۈزىتىشاتتى ، مەنسىپى تۆۋەنرەك ياساۋۇللار بىلەن چاقچاق قىلىشىپ قېلىشاتتى ، سەركەردىلەردىن بەزىسى دەرۋازا تاشقىرىسىدا خىزمەتچى تەرىپىدىن قاڭتۇرۇلۇپ تۇرغان ئېتىنىڭ يېنىغا كېلىپ قاراپ چىقاتتى ، ياخشى باقمىغىنى ياكى پاكىز سۈپۈرمىگەنلىكى ئۈچۈن ئات باققۇچىنى كايىپ قوياتتى ۋە تىللاش بىلەن ئات باققۇچىنىڭ ياردىمىدە ئېتىغا مىنىپ كېتىپ قالاتتى .

دەرۋازىبۇەنلەر ئوردىدا زۆرۈر ئىشى بارلىقىنى ئېيتىپ ئىلتىماس قىلغان ھەرقانداق ئادەمنىمۇ ھازىر ئىچكىرىگە يولاتمايتتى ۋە تېرىكىپ كايىپ قايتۇرۇشاتتى .

-- بۇ ئۆزى قانداق ئادەم ، قۇلىقىغا پاختا تىقىۋالغانمۇ ! -- دەپ خاپا بولۇپ تۇرغان بىرىنچى دەرۋازىبۇەن نېرىدىكى كىمگىدۇر قاراپ قالدى ، شۇ تەرەپكە تىكىلگەن ھالدا ھېلىقى سۆزىنى تەكرارلىدى ، -- كېتىۋېرىڭ ، ئاغزىڭنى ئاچماڭ ، شېئىرىيەزدان كەلگەندىمۇ ئىچكىرىگە كىرگۈزمەيمىز !

ئىلتىماس قىلغۇچى ئۈمىدسىزلىنىپ دەرۋازىدىن يىراقلاشتى . ئۇنىڭ كەينىدىن دەرۋازا يېنىدا بەنارەس پەرەنجىلىك

① سەيد -- ئەمىر دېمەكچى .

بىر خوتۇن پەيدا بولۇپ، ئىچكىرىگە پەرۋاسىز كىرىپ كېتىۋەردى. «شېئىرىيەزدان» نىمۇ كىرگۈزمەيدىغان دەرۋازىۋەنلەر خوتۇنغا باشتىن - ئاياغ قاراپ چىقىپ، گەپ قىلماستىن قاراپ قېلىۋېرىشتى. خوتۇن ئىچكىرىگە كىرىپ ئۇدۇلغا قاراپ ماڭدى، ئەسلىي ئوردىنىڭ چوڭ ھەشەمەتلىك دەرۋازىسىغا يېقىنلاشقاندىن كېيىن ئوڭدىكى ئاچا يولغا بۇرۇلدى. خوتۇن ھەرەم دەرۋازىسىغا قاراپ كېتىۋاتتى. سېپىل تۈۋىدىكى ساقچىلار خوتۇنغا ياۋاشقىنا قاراپ قويۇش بىلەن كۇپايلىنەتتى ۋە ئۇنى تونۇغاندەك پەرۋاسىزلا ئۆز يانلىرىدىن ئۆتكۈزۈشۈۋېنەتتى.

خوتۇن ھەرەم دەرۋازىسى يېنىغا يېتىپ كېلىپ، ئاستاغىنا قەدەم باسقان چېغىدا بوسۇغىدىكى ئەسكەر «ۋىش - ش» قىلدۇرۇپ قىلىچىنى قىنىدىن سۇغۇردى.

— توختاڭ!!!

خوتۇن توختىدى ۋە ئەسكەرگە قاراپ يۈزىدىكى چۈمبىلىنى قىيا ئاچتى. ئەسكەر دەرھال كۈلۈمسىرەپ، ھاۋادىكى قىلىچىنى ياندۇرۇپ غىلىپىغا سالدى. خوتۇن يۈزىنى ئاچقان پېتى ئىچكىرىگە ماڭدى. ئوتتۇز بەش ياشلاردا كۆرۈنگەن بۇ گۈزەل خوتۇن ھەرەم خادىملىرىدىن گۈلشەنبانۇ ئىدى.

گۈلشەنبانۇ خۇدايار خانلىقىنىڭ ئىككىنچى دەۋرىدە ئۆز ھۆسىنى بىلەن بىرنەچچە قېتىم خاننىڭ ئىلتىپاتىغا سازاۋەر بولغان ھەرەم كېنىزەكلىرىدىن ئىدى. خۇدايار تەختىنى تاشلاپ بۇخاراغا قېچىشقا مەجبۇر بولغاندىن كېيىن، ئاكىسىنى غەيرىي شەرىئى ئىشلاردا، جۈملىدىن خوتۇنبازلىقتا ئەيىبلەپ تەختكە چىققان مەللەخان ئۆز دەۋاسىغا مۇۋاپىق خۇدايارنىڭ ھەرىمىدىكى يۈزلىگەن خوتۇنلارنى ئۆز ئەسكەرلىرىگە خوتۇنلۇققا تەقسىم قىلىپ بېرىۋەتكەنىدى. شۇ جۈملىدىن گۈلشەنبانۇمۇ مەللەخان تەرىپىدىن خۇدايارغا قارشى ئۇرۇشتا قەھرىمانلىق كۆرسەتكەن بىر ئەسكەرگە تارتۇق قىلىنىپ، شۇنىڭدىن بېرى ھېلىقى ئەسكەرنىڭ نىكاھلىق

خوتۇنى ئىدى . خۇدايار ئۈچىنچى قېتىم نەختىگە چىققاندىن كېيىن ، گۈلشەنبانۇ خاننىڭ يېنىغا كېلىپ ، كونا «فەدىر دىلىق» ھۆرمىتىگە ھەرەمدىن بىر خىزمەت سورىغىنىدا ، «ھەر ھەمەتلىك» خان گۈلشەننىڭ ئەرزىنى يەردە قالدۇرماستىن ، ھەر ھەم خادىملىرىنىڭ بەك ئازلىرىغا نېسىپ بولىدىغان تولۇق بىر مەرتىۋە ئاتا قىلدىكى ، بىز گۈلشەنگە تاپشۇرۇلغان بۇ ۋەزىپىنىڭ نېمىدىن ئىبارەتلىكىنى تۆۋەندە كۆرىمىز .

گۈلشەن دەرۋازىدىن ئىچكىرىگە كىرگەندىن كېيىن ، پەرەنجىنىڭ تېگىدە بېسىلىپ چۈۋۈلۈپ كەتكەن چاچلىرىنى تۈزەتتى ، چاڭ قونۇۋالغان نىل رەڭلىك تاۋار كۆڭلىكىنىڭ ئېتەكلىرىنى قاقتى ، قولىدىكى ياقۇت ۋە زۇمرەت كۆزلۈك ئالتۇن ئۈزۈكلىرىنى توغرىلاپ قويدى ۋە شۇنىڭدىن كېيىن پەلەمپەيدىن يۇقىرىغا قاراپ چىقىشقا باشلىدى . پەلەمپەينىڭ يىگىرمىنچى باسقۇچىدىن كېيىن ئۇزۇن ئوردىنىڭ ئىچىگىچىلىك بىر يۆلەك باشلىنىپ ، ئۇنىڭ ئوڭ ۋە سولنى ئۈنچە بۇخارا چەكمە ئىشىكلىرى زىننەتلىگەندى ، بۇ ئىشىكلەر ھەرەمدىكى ئالاھىدە ھويلىلار كىرىش يولىنى كۆرسىتەتتى .

گۈلشەن ئۇزۇن يۆلەككە چىقىپ ، ئوڭدىكى بىرىنچى ئىشىكىنى ئىتتەردى . ئىچكىرى تەرەپتىن قېرى بىر خىزمەتچى — ئىشىك ئاچار ئايلا كۆرۈنۈپ گۈلشەنگە سالام بەردى ۋە «خۇش كەپتىلا!» دېدى ، گۈلشەننى ئىچكىرى كىرگۈزۈپ ، ئىشىكىنى ئەتتى . بۇ ھەرەمنىڭ كىچىككەنە سۇ ھويلىسى ئىدى . ئوتتۇرىسىدىكى مىس كۆلدە كۆپكۆك سۇ دولقۇنلىنىپ ، بىرنەچچە كېنەزەك كۆلدىن سۇ ئېلىشىۋاتاتتى . ھويلىنىڭ شىمالىدىكى خىزمەتچى ئاياللار تۇرىدىغان كىچىك بىر ئۆيدىن باشقا يەردە بىنا يوق ، جەنۇبتا ھېلىقىدەك بىر ئىشىك بار ئىدى . سۇ ھويلىسىدىكى بۇ كۆل ھەرەمنىڭ ھەممە ئېھتىياجىنى قامدايتتى ، بۇ كۆل ھەپتىدە بىرنەچچە قېتىم مەخسۇس سائەتلەردە سۇچىلار تەرىپىدىن تولدۇرۇلۇپ تۇراتتى .

گۈلشەن پەرەنجىسىنى قولغا ئېلىپ ، ئىشىك تەرەپكە ماڭدى ، ئىشىكنىڭ يېنىغا كېلىپ ھالقىسىنى ئاستا - ئاستا شىلدىراتتى . ئىشىك ئىچكىرىدىن ئېچىلىپ ، بۇنىڭدىمۇ ئىشىك ئاچار ئايلا كۆرۈندى . لېكىن ، بۇسى ياشقۇنا بىر كېنىزەك ئىدى ، گۈلشەندىن پەرەنجە ۋە چۈمبەلنى ئېلىپ ، ئاستاغىنا «خوش كەپتىلا !» دېدى . بۇ ھەرەمنىڭ بىرىنچى ھويلىسى ئىدى . ھويلىنىڭ تۆت تەرىپى نەقىشلەنگەن ، ئەينەك سېلىنىپ ، گۈل چېكىلگەن دېرىزىلىك ، ھەممىسى بىر خىل چوڭلۇقتا كەلگەن تەنابى (زال) ئۆيلەر ، ھەربىر ئۆيىدە مەخسۇس دالانلار بولۇپ ، بىر - بىرىگە تاقاپ سېلىنغان ئۆيلەرنى شۇ دالانلار بىر - بىرىدىن ئايرىپ تۇراتتى . ئۇنچىلىك كەڭ بولمىغان مەيدانچاق ئۈستىگە خىش ياتقۇزۇلغان ، ھويلىدا قىزىل يۇڭ رەختتىن كۆڭلەك ۋە باشلىرىغا سېرىق يۇڭ رومال سېلىپ ، پۇتلىرىغا كۆندىن كەش - مەسە كىيگەن ياش كېنىزەكلەر چېچىلغان ھالدا ئۆز ۋەزىپىلىرىنىڭ كەينىدىن يۈرۈشەتتى . ئۇلارنىڭ مۇشۇ يېقىن يەردە تۇرغان دۈشمەنگە سەزدۈرمەسلىككە تىرىشقاندىكى ياكى ئۇيقۇدا ياتقان دەھشەتلىك يىرتقۇچنى ئويغىتىۋېتىشتىن قورققاندىكى ، پۇتلىرىنى يەرگە ئاستا قويۇپ - دەسسەپ ، ئاۋايلاپ يۆتكەشلىرى ۋە بىر - بىرلىرى بىلەن شەرەتلىشىپ ، ئىلاجسىز قالغاندىلا يېرىم ئاۋاز چىقىرىپ مۇئامىلە قىلىشلىرى بۇ ھويلىدا قانداقتۇر بىر پەۋقۇلئاددە ئەھۋال بارلىقىنى سەزدۈرەتتى . گۈلشەنمۇ بۇ ئەھۋالغا چۈشەنگەندەك ئۇلار بىلەن ئاستا ئەھۋال سوراشتى ۋە كېنىزەكلەرنىڭ بىرىدىن يېرىم ئاۋاز بىلەن سورىدى :

— ئانھەزىتىم نەدە ؟

— شاھنىشىندە ! — دېدى كېنىزەك ئاۋازىنى ئۈنلۈك

چىقارماسلىققا تىرىشىپ .

شاھنىشىن — خاننىڭ مەخسۇس ھۇجرىسى ، خان غىزرا يەيدىغان ، ئۇخلايدىغان ۋە خوتۇنلارنى قوبۇل قىلىدىغان ئۆي بولۇپ ، سۇ ھويلىسىنىڭ قاتارى بىلەن تا تەخت جايلاشقان

مەھكىمىگىچە قاتار ئۈچ بۆلمە ئۇزۇن ئۆيلەردىن ئىبارەت ئىدى .
بۇ ئۆيلەر شاھىنشىلىككە مۇۋاپىق باشقا بىنالاردىن ئېگىز قىلىپ
سېلىنغانىدى . ھويلىنىڭ شەرق تەرىپى مەھكىمىگە قارىشىپ
سېلىنغان بىنالارنىڭ كەينى ، جەنۇبى «خاس ئايىملار» ، يەنى
خانىملار ئۆيى ، غەربى قىسمەن ئۆي ۋە قىسمەن ئاشخانا ھەم ھەرەم
خەزىنىسىنىڭ بىنالارنى ۋە باشقا ھويلىلارغا چىقىش
ئىشىكلىرىنى تەشكىل قىلاتتى .

گۈلشەن «شاھىنشىلىك!» دېگەن جاۋابتىن كېيىن
ئىككىلەنگەندەك بولدى ، شۇنداق بىر ئاز تۇرغاندىن كېيىن ، يەنە
بىر قېتىم چىچىنى ، رومىلىنى ، كىيىمنى تۈزىتىۋېلىپ
شاھىنشىن تەرەپكە بۇرۇلدى .

— ئايخانم چاقىرىۋاتىدۇ ، — دەپ بىر كېنىزەك
شۇبىرىلدى .

گۈلشەن ئۈچ - تۆت چامدام ماڭغانىدى ، تۆردىكى ئۆيدىن
چىقىپ كەلگەن كېنىزەكنىڭ ھېلىقى سۆزى بىلەن توختىدى ۋە
سۆزسىز كېنىزەك تەرەپكە بۇرۇلدى . گۈلشەن كىرگەندە دالانىڭ
تۆرىدە ئۈچ نەپەر كېنىزەك كەشتە تىكىپ ئولتۇرۇشاتتى ، ئۇلار
بىلەن سالاملاشتى . ئۇ سالاملىشىۋاتقان چاغدا ئىچكەركى ئۆيدىن
ئالتە ياشلار چامسىدا ئاق يۈزلۈك ، قارا كۆز چىرايلىققىنا بىر
بالا سېرىق ئەتلەس كۆڭلىكىنى لەپىلدىتىپ چىقىپ كەلدى .

— ئەسسالامۇئەلەيكۇم ... سالامەت تۇردىلىمۇ ، شاھزادەم ! —
دېدى گۈلشەن قولىنى كۆكسىگە قويۇپ ، بالغا پۈكۈلۈپ تەزىم
قىلغان ھالدا .

شاھزادە جاۋابسىز كۈلۈمسىرەپ ، گۈلشەنگە بىردەم قاراپ
تۇردى - دە ، ئىچكىرىگە كىرىپ كەتتى .

گۈلشەن پەگاھقا ئايىغىنى يېشىپ گىلەمگە چىقتى . دالان ئون
بىر ياغاچلىق چوڭ نەقىشلەنگەن ئۆيدىن ئىبارەت بولۇپ ، ئويۇقىدا
ئەتلەس ۋە ئەدرەس يوتقان ، كۆرپىلەر دۆۋىلەنگەن ، تەكچىلىرى
خىلمۇخىل جانان چىنىلەر ، بۇخارانىڭ مىس ۋە كۈمۈش قاچىلىرى

بىلەن زىننەتلەنگەندى . گۈلشەن كەشىنى پېشىشكە باشلىغاندا يۇقىرىدىكى كەشتە تىكىۋاتقانلارمۇ ئورۇنلىرىدىن تۇرۇشقاندى ، كېلىپ كۆرۈشۈشتى . ئۇلار كۆرۈشۈپ بولۇشىغا بايقى كېنزەك ئىچكىرىدىن چىقىپ :
— كىرىسلە ، — دېدى گۈلشەنگە .

29 . ئاغچا ئايىم

گۈلشەن ئىشككە مېڭىپ كېلىپ ، رومال - لېچىكىنى تۈزەتتى ۋە ئىچكىرىگە قەدەم باستى ، ئىشكىنىڭ ئىچىدە قول قوۋۇشتۇرۇپ تۇرغان كېنزەك پۈكۈلۈپ تەزىم قىلدى :
— خوش كەلدىلە !

ئېسىل گىلەملەر ، دۇخاۋا كۆرپىلەر ، ئالتۇن ۋە كۈمۈش جابدۇقلار بىلەن زىننەتلەنگەن ئۆيىنىڭ ئارقا ۋە ئالدى — ھەممە يېرى دېگۈدەك كۆزنى چاقىنتىۋېتىدىغان سۆلەتكە چۆمۈلگەندى . ئۆيىنىڭ ھويلا تەرىپىگە قۇرۇلغان ئۈچ دېرىزىسىنىڭ ئەينەكلىرىمۇ سۈپىتىنىڭ ئېسىللىقىدىن ھەربىر كۆزى ھەر خىل رەڭدە جىلۋىلىنەتتى ۋە ئۇلارنىڭ ئەكس نۇرى بىلەن تورۇسقا ئېسىلغان ئالتۇن قەندىل خىلمۇخىل رەڭدە تاۋلىناتتى . بۇ زال ئۆيىنىڭ تۆرىدە ، يىپەك جايىناماز ئۈستىدە قىيلىگە قاراپ ئولتۇرغان ئايىم تىزىغا بېشىنى قويغان شاھزادىنى ئەركىلەتكىنىچە ، يېنىغا قايرىلدى ، ئىشكىتىن كىرىپ قول قوۋۇشتۇرۇپ توختىغان گۈلشەن ئىككى پۈكۈلۈپ سالام بەردى .
— كېلىڭ ، گۈلشەن ! — دېدى ئايىم ، — ئولتۇرۇڭ ، ۋە ئەلەيكۇم ئەسسالام !

گۈلشەن تەزىم بىلەن بىرىنچى دېرىزىنىڭ يۇقىرىسىغا بېرىپ ئولتۇردى ۋە دۇئاغا قول كۆتۈردى :
— ئايخانمىنىڭ بەخت ۋە ئابروۋىلىرى زىيادە ، شاھزادەمنىڭ ئۆمۈرلىرى ئۇزۇن بولسۇن !

ئىشكىنىڭ تۇۋىدە تىك تۇرغان كېيىنەكلەر دۇئا ۋاقتىدا ئولتۇرۇپ دۇئا قىلىشتى ، دۇئادىن كېيىن يەنە ئورنىدىن تۇرۇپ تۈزلەندى . ئايىم تېخچىلا شاھزادىنى ئەركىلىتىپ چاپچاز ئۈستىدە ئولتۇراتتى .

پەۋزەلىك ئەتلەس كۆڭلەك ، بۇخارا كىمخايدىن جىلتىكە كىيگەن ۋە بېشىغا ئىراقى رومال ئورىغان ئوتتۇز بەش ياشلار چامىسىدىكى بۇ خانىم خاننىڭ ئىشەنچلىك خوتۇنى ئاغىچا ئايىم ، شاھزادە بولسا خاننىڭ سۆيۈملۈك ئوغلى ئورمانبېك ئىدى . ئاغىچا ئايىمنىڭ جۇڭگو خانىملىرىنىڭكىگە ئوخشاش قارا بادام كۆزى ۋە ئومۇمىي قىياپىتى تۈركىستان قىزى ئەمەسلىكىنى ئېيتىپ تۇراتتى ، لېكىن تىلىدا بىگانلىك سېزىلمەيتتى . ئاغىچا ئايىمنىڭ ئەسلىي ئىسمى مەسئۇدە خانىم ، ئەمما «ئاغىچا ئايىم» دەپ مەشھۇر بولۇشى ئۇنىڭ قەشقەر قىزى بولغانلىقىدىندۇر . ئۇيغۇرلار بىزدىكى «خانىم ، بىكەچ» نى ئورنى «ئاغىچا» دېيىشىدۇ . مەسئۇدە ئوش ئەتراپىدا تۇرغان ئۇيغۇرلاردىن بولغان ئىبادۇللا غوجىنىڭ قىزى بولۇپ ، خۇدايار ئۇنىڭغا ئۆزىنىڭ ئىككىنچى دۆلىتىدە ئۆيلەنگەنىدى . خۇدايار تەختىنى تاشلاپ بۇخاراغا كېتىشكە مەجبۇر بولغاندىن كېيىن ، خوتۇنلىرى ئۇنىڭغا ۋاپاسزلىق قىلىپ ئەرگە تېگىشىپ كەتكەندە ، مۇشۇ ئاغىچا ئايىم ئېرىنىڭ خارلىق ۋە موھتاجلىق كۈنلىرىگە شېرىك بولۇپ يۈرگەن ۋە شۇ ۋاپادارلىقى جەھەتتىن خاننىڭ ئىشەنچىگە ئېرىشكەنىدى . ئىككىنچىدىن ئاغىچا ئايىم خۇدايارنىڭ ھەرەم خوتۇنلىرى ئىچىدە ئەقىللىق ، تەدبىرلىك بولۇپ ، شۇ سەۋەبتىن ھەرەمنىڭ ھەممە خانىملىرى ۋە يۈزلەپ كېيىنەكلەر بۇنىڭ رەھبەرلىكىگە تاپشۇرۇلغانىدى . يۈزلىگەن كۈنداشلار ئارىسىدىكى جېدەللەرنى ئاغىچا ئايىم ئۆزى بىر تەرەپ قىلاتتى . ھەرەمدىكى ھەربىر كىشى بۇنىڭ سۆزىنى ئاڭلاشقا مەجبۇر ، ھەتتا خاننىڭ ئۆزىمۇ خوتۇنلىرىنىڭ ئارىسىدىكى چۈشىنىشمەسلىكلەرنى ئاغىچىنىڭ ھەل قىلىشىغا تاپشۇراتتى . يېڭى كىيىم بېرىش ۋاقتى يەتكەندە ، كىمگە قانداق كىيىملىك

كېرەك ، كىم قانداق نەرسىگە موھتاج — بۇ مەسىلىمۇ ئاغىچا ئايىم تەرىپىدىن ھەل قىلىنىپ خەزىنىچىگە بۇيرۇلاتتى ۋە تەييارلانغان كىيىملىكلەر ئۇنىڭ تەرىپىدىن تەقسىم قىلىناتتى . بۇنىڭدىن باشقا كۈندىلىك ئاشخانا غىزاسىمۇ ئاغىچىنىڭ بەلگىلىشى بىلەن پىشۇرۇلاتتى ، ئايىم ۋە كېنىزەك ، خىزمەتچى خوتۇنلار ۋە كەشتىچىلەرنىڭ ھامامغا بېرىشلىرى ، بەگلەرنىڭ تويىغا چىقىشلىرى ۋە شۇنىڭغا ئوخشاش لازىم - ئامادىلارمۇ بۇ ئايىمنىڭ دېگىنى بويىچە بولاتتى . بەزىدە ئاغىچا ئايىم مەملىكەت ئىشلىرىغىمۇ ئارىلىشىۋالاتتى ، گاھدا ئۆز پىكرىگە خانىنى ئۈنىتىپمۇ قوياتتى . خۇدايارنىڭ خوتۇنلىرىدىن كىچىك شاھ ئايىم ۋاپات قىلىپ ، ئۇنىڭدىن بىر بالا — ئورمانبېك يېتىم قالغانىدى . خۇدايار ئورمانبېكنى ناھايىتى ياخشى كۆرەتتى ۋە ئۆزىگە ۋەلىئەھد قىلىپ بەلگىلىگەنىدى . كىچىك شاھ ئايىم ئۆلگەندىن كېيىن ئورمانبېكنى ھەرەمدە ئىشەنچلىك بولغان ئاغىچا ئايىمغا تاپشۇردى . شۇنىڭدىن بېرى ئاغىچا ئايىم ئورمانبېكنى ئۆز بالىسىدەك تەربىيەلەپ كېلىۋاتاتتى ۋە بۇ سەۋەبتىنمۇ خاننىڭ نەزىرىدە ئۇنىڭ قەدرى بەك يۇقىرى كۆتۈرۈلگەنىدى .

ئاغىچا ئايىم تېخىچە گۈلشەنگە ئىلتىپاتسىز ھالدا ، ئورمانبېك بىلەن سۆزلەشمەكتە ئىدى .

— ناھايىتى شوخلىشىپ كېتىپسەن ، ئوغلۇم ! مەن سېنى خان ئاتاڭغا چىقىشتۇرۇپ ، بىر ئوردۇراي !

— بۆدۈنە بەرسىڭىز ، شوخلۇق قىلمايمەن .

— بۆدۈنلىرىڭنى ئۆلتۈرۈپ تۈگەتتىڭغۇ ، زالىم ، بۆدۈنلەرنى يەنە نەدىن ئالىمىز !

— مەن ئۆلتۈرمىدىم ، ئۆزلىرى ئۆلۈپ تۈگىدى .

— زېرەكنى نېمىشقا ئوردۇڭ ؟

— زېرەك ماڭا بۆدۈنە تېپىپ بەرمىدى .

ئاغىچا ئايىم ئىشىك يېنىدا تىك تۇرغان كېنىزەككە قارىدى :

(1) كىچىك شاھ ئايىم - تۇغقان بىگىنىڭ قىرى .

— كەل ، مىسقال ! — دەدى ۋە ئورمانبېكىنىڭ دۈمبىسىنى سىلدى ، — سەن غۈمەڭ بىلەن ئويناپ كىر ، يۈرۈڭنى ئەتىلىككە تاپتۇرارمىز !

كېنەزەك ئورمانبېكىنى يېتىلەپ چىقىشقا باشلىدى — يېنىمغا ھېچكىم كىرمىسۇن ! — دەدى ئاغىچا ئايىم — ئىشكىنى يېپىپ چىقىپ كەت !

ئۇلار چىقىپ كەتكەندىن كېيىن ئاغىچا ئايىم جايىنامازدىن كۆرپىگە سۈرۈلۈپ ئولتۇردى ، تەكرار : «يېقىنراق كېلىڭ ، گۈلشەن !» دەپ تەكلىپ قىلدى . ئاغىچا ئايىمنىڭ بىرەر مۇھىم سۆزى بارلىقىنى سەزگەن گۈلشەنباۋۇ قول قوۋۇشتۇرۇپ ، ئايىمنىڭ يېنىغا بېرىپ تىز چۆكتى .

— شەھەردىن نېمە خەۋەرلەر تاپتىڭىز ، گۈلشەنباۋۇ ؟

— شەھەر خەۋەرلىرى ئايخانمدىن مەخپىي ئەمەستۇر .

— ئۆزىڭىز تىنچمۇسىز ، ئۆي ئىچىڭىز ساق - سالامەتمۇ ؟

— شۈكۈر ... ئانھەزىتىم ۋە ئايخانمنىڭ دۆلەتلىرىنىڭ

سايلىرىدە .

— ئىشلىرىڭىز قانداق ؟ — دەدى كۈلۈمسىرەپ ئاغىچا

ئايىم ، — بىزگە كۈنداشلار تېپىلىۋاتامدۇ ؟

بۇ سوئالدىن گۈلشەن بېشىنى تۆۋەن سالدى ، ئاغىچا ئايىم كۈلۈمسىرىگىنىچە گۈلشەندىن جاۋاب كۈتۈپ تۇراتتى .

— سىزنىڭ بىزگە كۈنداش ئىزدىشىڭىز ، — دەدى ئاغىچا

ئايىم ، — ئەلۋەتتە ، ئۆز ئىختىيارىڭىزچە ئەمەس ، سەيدىنىڭ^۱ ئەمرى بىلەن ؛ شۇنىڭ ئۈچۈن سىز ئەيىبلەك ئەمەس .

بۇ سۆز بىلەن گۈلشەن بىر ئاز خىجالەتچىلىكتىن قۇتۇلغاندەك بولدى .

— ئەلۋەتتە ، ئايخانم ...

— سۆزۈمنى يەردە قالدۇرماسلىقىڭىزغا ئىشەنگىنىم

۱) سەئىد - بەھكچى ، نەغمەسەر ئەۋلادى دىگەن مەنىدە بولۇپ ، ئۇ يەردە خۇدانىڭ ئېسىۋاسىدۇر .

ئۈچۈن ، — دېدى ئاغچا جىددىي تۈس ئېلىپ ، — سىز بىلەن بۇ توغرىدا مەخپىي بىر — ئىككى ئېغىز گەپلەشمەكچىدىم .
— كېنىزىكىڭىزنىڭ بېشى ئۈستىگە ، ئايخانم !
ئاغچا ئايىم تامغا يۆلەكلىك ياستۇقنى جەينىكىنىڭ تېگىگە تارتىپ يۆلەندى .

— مەن بۇ گېپىمنى ئۆتكەن كۈنى باتۇر بېشى ئايلىغىمۇ ئېيتىپ قويدۇم . لېكىن ، سەيدىنىڭ قۇلىقىغا يەتكۈزمەسلىك شەرت . بۇ توغرىدا ئايلىدىنمۇ سىز ئېھتىياتلىقراقسىز ، دەپ ئىشىنىمەن . چۈنكى ، سىزنىڭ مەن بىلەن كونا قەدىردانلىقىڭىز بار .

— دېدىكىڭىز سۆز توشۇشنى يامان كۆرىدۇ ، ئايخانم !
— ئەلۋەتتە ، شۇنداق بولۇشى كېرەك ، — دېدى ئاغچا ئايىم ، — باشقىلاردىنمۇ سىزگە چۈشىنىشلىك ، گۈلشەن ، سەيدىنىڭ نىكاھىدا بىز ئونلاپ كۈنداشمىز . . . ^① ئەگەر كېنىزەكلەرنىمۇ قوشۇپ ھېسابلايدىغان بولساق ، كۈنداشلارنىڭ سانى بىر يۈزدىن ئاشىدۇ . باتۇر بېشى ئايلا ، يەنە بىرنەچچىلەر ۋە ئەتراپتىكى بەگلىرىمىزنىڭ خۇشامەتلىرى سايىسىدە ^② سەيدىنىڭ ھەرمى ئۈچ — تۆت يىلنىڭ ئىچىدە بۇنچىلىك دېدەكلەرگە ئىگە بولدى . . . يېڭى ۋە كەڭ ئوردىغا كېلىپ يايىرىشىمىز ، دېگەندۇق ، بەرىكەتلىرىڭىزدە كۈندىن — كۈنگە بەتتەررەك قىسىلىشىپ كېتىۋاتىمىز . ھەتتا ئىچكەركى ھويلىلاردا بىر ئۆيگە سەككىز — توققۇز كېنىزەك جايلىشىشقا توغرا كېلىپ قالدى . بۇ ئەھۋال داۋام قىلمۇرسە ، بىرەر يىللاردا يەنە بىر يېڭى ئوردا سېلىشقا توغرا كېلىدۇ . بۇ ئەلۋەتتە ، مۇمكىن ئەمەس . ئۇنىڭدىن كېيىن سەيدىنىڭ ھەممە دىققىتى ھەرەمگە تارتىلسا ، مەملىكەت ئىشى

① سەرىئەتتە بۆسۈن ئۈستۈن چوڭۇن ئېلىس بون . خۇدانىڭ رەسمى نىكاھىدىكى چوڭۇن بۆسۈن ئاسمانى ، بەي بېشى چوڭۇن ئالدىدىغان بولسا ، بۆسۈن چوڭۇن بۆسۈن كىسىرەكلىككە ئۆتكۈزۈپ ، ئورنىغا بىخىسى چوڭۇن بۆسۈن ئاسمانى ئاسمانى كېسىرەكلىككە ئۆتكۈزۈلگەنلەرسۇ بۇ نەردە ھوسۇب ھېسابلىدۇ .

② ئىرات ھاكىملىرى خۇسامەت نەرىسىدە چىرانلىق فىرانلىق چانغا ئەۋەتت بۇرۇسالى . . .

زىيانغا ئۇچرىشىغا ۋە بۇنىڭ ئۇۋالىنى بىزنىڭ كۆتۈرۈشىمىزگە شۈبھە قالمايدۇ. مۇشۇ ئەندىشلەر تۈپەيلى، سىز بىلەن مەسلىھەتلەشمەكچىدەم ... بۇ ئەندىشەم باتۇر بېشى ئايلىغىمۇ ماڭۇن كېلىپ، ۋەدە بەردى. سىزمۇ بۇ گەپلەرنى ئوبدان ئويلاپ، ئۆز پىكرىڭىزنى ماڭا ئېيتىڭا، گۈلشەنباۋ!

گۈلشەن ئاغىچا ئايىمنىڭ مەقسىتىگە چۈشەنمىگەندەك، بىردەم ئويلىنىپ تۇردى:

— مۇددىئالىرىغا دېدەكلىرى چۈشەنمىدىم، ئايخانم!
— چۈشەنمىگەن بولسىڭىز، — دېدى ئاغىچا، — بۇنىڭدىن كېيىن ھەرەمگە خوتۇن ۋە كېنىزەك ئەكېلىنمىسۇن، دەيمەن!
گۈلشەن بېشىنى تۆۋەن سالدى. كۆرۈنۈشىچە، ئاغىچا ئايىمنىڭ تەكلىپى ئۇنىڭغا ياقمىغاندەك ئىدى. ھەقىقەتتەمۇ، ئېغىزىدىكى ئاشنى ئالدۇرۇش ھەممە ئۈچۈنمۇ بىر خىل ئەمەستۇر.
— بىز كەمىنلەردە نېمە گەپ، ئايلىناي، ئايخانم! ... بىز نېمە قىلساق، ئانھەزرەتنىڭ بۇيرۇقلىرى بىلەن قىلىمىز ... بىز ئانھەزرەتنىڭ ئاتقان ئوقلىرىمىز!

ئاغىچا ئايىم گۈلشەننىڭ كۆزىگە خېلى تىكىلىپ قالدى. لېكىن، گۈلشەن كۆزىنى ئۇنىڭدىن قاچۇرۇپ يەرگە قارىدى.
— ئەلۋەتتە، بىز سەيدىنىڭ ئاتقان ئوقلىرىمىز! — دېدى ئاغىچا ئايىم تېرىككەندەك، — لېكىن، غوجام بۇيرۇدى، دەپ ئىشنىڭ ئوڭ - تەتۈرىگە قارماي يۈگۈرۈپىش ئەخمەقلىق. ئەگەر سىز بىلەن مەن ئانھەزرەتنىڭ خالىس قۇللىرى بولساق سەيدىنىڭ دۆلەتلىرىگە زىيان يەتكۈزمەيلى، نادان دوستلۇق قىلمايلى! مانا بۇ — خالىس قۇللۇق دەۋاسىدا بولغان بىزنىڭ قوللىرىمىزدىن كېلىدۇ ... كۆرۈنۈشتە سەيدىگە خىيانەت كۆرۈنسىمۇ، ھەقىقەتتە خالىس دوستلۇق، دەپ سىزگە بۇ تەكلىپنى قىلدىم. سەيدىنى كۈنلەيدۇ، دەپ خىيالىڭىزغىمۇ كەلتۈرمەڭكى، ھازىرمۇ مەن ئانھەزرەتنىڭ بىر يۈزىنى خوتۇنى بولمەن. يۈز خوتۇننىڭ بىرى بولۇپ تۇرۇپ، كۈنداشلىق قىلىش ئۆزى ساراڭلىقتۇر. لېكىن،

ئوتتۇرىدا بىر غەرەز بار ، ئۇمۇ سىزگە ئېيتقاندەك — خالىس قۇللۇق ، ھەقىقىي دۆلەتپەرۋەرلىكتۇر . چۈشەندىڭىزمۇ ، گۈلشەن ! گۈلشەن «بىز سەيىدىنىڭ ئاتقان ئوقلىرىمىز» دەپ ئاغىچا ئايىمىنىڭ ئاچچىقىنى كەلتۈرگەندى . ئۆز خاتاسىغا چۈشەنگەن گۈلشەن ئۆزرە ئېيتتى .

— مەن سىزگە ئۇ گەپنى باشقا مەقسەتتە ئېيتتىم ، ئايخانم ! بىز دېدىم ... ئەلۋەتتە ، بىز ...

— ئەگەر سىز بۇنىڭدا نائىلاج بولسىڭىز ، مېنىڭدىن يول سوراڭ !

— پىر بولۇپ قولۇمدىن تۇتسىڭىز ، ئانھەرەتنىڭ يوللىرىدا بېشىم پىدا بولسۇن !

— گەپ شۇنداق بولسا ، ئىككىمىزنىڭ بۇ ئىشقا ياردەملىشىشىمىز ياكى جىم تۇرۇشىمىز دۆلەتپەرۋەرلىك ئەمەس ، دۈشمەنلىك ، — دېدى ئاغىچا ئايىم ، — مېنىڭ سىزگە مەسلىھەتتىم ، — بۇنىڭدىن كېيىن ئۈستىڭىزدىكى خىزمەتكە بىر ئاز ئويلىشىپ قەدەم بېسىڭ !

— مېنى قىستىسا قانداق قىلىمەن ؟ ...

— بۇنىڭ چارىسى ئاسان ، — دېدى ئاغىچا ، — ئاۋۋال شۇكى ، سەيىدىنىڭ كۆزلىرىگە ئاز كۆرۈنۈش ، كۆرۈنگەن چېغىڭىزدا چىرايلىق دېدەك تاپالمىدىم دەپ ئۆزرە ئېيتىڭ . سىزنى تاپالمايسەن دەپ قىيىن - قىستاققا ئالمايدۇ ، جازاغا تارتمايدۇ . موھتاجلىقتىن قورقسىڭىز ، مەن بار . مەن سىزگە قولۇمدىن كېلىشىچە ياردەم قىلىمەن . ماقۇلمۇ ، گۈلشەنباي !

كېيىنكى جۈملە بىلەن گۈلشەننىڭ چىرايى ئېچىلىپ كەتتى .

— خوپ ئايلىناي ، ئايخانم !

— ئەھسەن !!

دالاندا كەشتە تىكىپ ئولتۇرغان كېنىزەكلەردىن بىرى —

خەزىنىچى يۈگۈرۈپ كىردى .

— لەبەي !

— ئاچاڭغا ئىككى تىللا بەر ، ئۈستىگە چاپان ياپ !
ئەھسەن ئىككى قولىنى كۆكسىگە قويۇپ تەزىم قىلغاندىن
كېيىن چىقىپ كەتتى .

— مۇشۇنداق ئادىتىڭىز بويىچە ، مېنىڭ يېنىمغا كېلىپ
تۇرىۋېرىڭ ، كېرەك نەرسىڭىز بولسا ، تارتىنماي ئېيىنىڭ !
گۈلشەن باش ئېگىپ تەزىم قىلدى . ئىشىك ئېچىلىپ ، قولىدا
ئەدرەس چاپان كۆتۈرۈپ ئەھسەن كىردى ۋە گۈلشەننىڭ بېشىدا
توختىدى . گۈلشەن ئورنىدىن تۇرۇپ ئايىمغا باش ئەگدى . شۇ
ھالدا ئەھسەن چاپاننى ئۇنىڭ ئۈستىگە يېپىپ ، قولىغا ئىككى
تىللانمۇ ئۇزاتتى . گۈلشەن ئۈستىدە چاپاننى بىلەن ئاستاغىنا
ئولتۇردى . ئەھسەنمۇ تۇرغان جايىغا يۈكۈندى . گۈلشەن دۇئاغا
قول كۆتۈردى . ئەھسەن ئامىن دېدى . دۇئادىن كېيىن گۈلشەن
ۋە خەزىنىچى ئاستا - ئاستا كەينىگە مېڭىشىپ ، ئاغىچا ئايىمنىڭ
ئالدىدىن چىقىشتى .

30 . خانىم ئايىملار

گۈلشەن ئۈستىدىكى چاپاننى بىلەن دالانغا چىقىپ ، ئۇ
يەردىكى كېنىزەكلەر تەرىپىدىن «ئىلتىپاتقا لايىق كۆرۈلگىنى»
ئۈچۈن تەبرىكلەندى ، پەگاھدا كىيىنىۋېتىپ ، كۆزى ئۇدۇلدىكى
شاھىنىشىدە ئىدى ، كېنىزەكلەر بىلەن خوشلىشىپ ھويلىغا
چىقتى .

يۇقىرىدا سۆزلەنگىنىدەك ، بۇ ھويلىدا خانىنىڭ ئارزۇلۇق
خوتۇنلىرى ئۆزلىرىنىڭ مەخسۇس خىزمەتچى ، كەشتىچى ،
كېنىزەكلىرى ۋە قۇللىرى بىلەن تۇرۇشاتتى .

ئاغىچا ئايىمنىڭ قاتارىدىكى ئىككىنچى زال ئۆي خانىنىڭ
سۆيۈملۈك خوتۇنى رازىيە ئايىمغا قارايتتى . رازىيە ئايىم گەرچە
ئۆتكەن يىللىرىلا خانغا نىكاھلانغان بولسىمۇ ، ئۆزىنىڭ
چۆچەكلەردىكىدەك چىرايى بىلەن «سەبىد» نىڭ ئىلتىپاتىنى جەلپ

قىلىپ ھەرەمدە بىرىنچى مەۋقەگە چىققان خانىمدۇر . خىزمىتىگە تۆت كېنىزەك ۋە ئىككى قۇل سوۋغات قىلىنغان بۇ ئايىم ئەسلىي قەشقەرلىك بولغان ئاخۇنجانباي دېگەننىڭ قىزىدۇر . رازىيە خانىم قىزلىق چېغدا قوقان بايلىرىدىن جانابا ئاتلىق بىر كىشىگە تېگىپ ، بىر بالا تۇغقاندىن كېيىن ئېرى ئۆلدى ، بۇنىڭدىن كېيىن قوقانلىق ميان فەزل ۋە ھەباب ھەزرەتكە تېگىدۇ . گۈلشەنبانۇغا ئوخشاش خۇپىيلا «سەيد» نىڭ قۇلقىغا يەتكۈزگەن بولۇشىا كېرەك ، بىر كۈنى خان ، تۇيۇقسىزلا ھارۋا ئەۋەتىپ ، رازىيە خانىمنى «مېھمان» غا چىقىرىدۇ ...

ميان فەزل ۋە ھەباب خاننىڭ ھۆكىمىگە قارشى نېمىمۇ قىلالىسۇن ! رازىيە خانىم خان ھەرىمىدە بىر كېچە قونۇپ ، ئەتىسى ئۆيىگە قايتىدۇ . ئۇ ئۆيىگە قايتىپ كەلگەندە ميان فەزل ۋە ھەباب رازىيە خانىمنىڭ قولىغا تالاق خېتىنى تاپشۇرۇپ ، يەتتە ھارۋا مال بىلەن ئوردىغا يولغا سالىدۇ ... ميان فەزل ۋە ھەباب بۇ ئىشنى قورققىنىدىن قىلغانمۇ ياكى ئاچچىق قىلىش تەرىقىسىدىمۇ ، ھەرھالدا بۇ تەرىپى ھەتتا رازىيە ئايىمنىڭ ئۆزىگىمۇ قاراڭغۇ¹ گۈلشەن رازىيە ئايىمنىڭ ئىشىكىگە يەتكەندە ، ئىككى نەپەر كېنىزەك دالاندىن چىقىپ ، بوسۇغىنىڭ ئىككى تەرىپىدە قول باغلاپ ۋە باشلىرىنى ئېگىپ توختاشتى . شۇ ھالدا ئىچكىرىدىن گويا يۈزى سۈت بىلەن سۇغىرىلغاندەك ئاق ، چولپاندەك كۆزى ئايىسىز ۋە بۇلۇتلۇق كېچىدىنمۇ قارىراق ، قەددى سۇۋاداندەك كېلىشكەن ، قارا چېچى تېقىمىغا چۈشكەن ، ئۈستۈپشى يىپەك ۋە ئالتۇنلار بىلەن كۆمۈلگەن بىر خانىم ئەركىن ھالدا چىقىپ كەلدى . بېشىدىكى سانسىز كوكۈللىرىنى كەشتە تىكىلگەن ئاق يىپەك رومال بىلەن ئازارسىزغىنا باغلىغان ، ياقا ۋە ئېتەكلىرىگە نەپىس پەۋاز تۇتقان

(1) ھەرەم نوغرىسىدىكى مەلۇماتىمىزنىڭ بولمىسى ھازىرمۇ ھانا بولغان مۇسۇ رازىيە ئايىمىدىن ئىلىندى . ھازىر بوشان ناسلارغا نەكىن بۇ موماي ئۆزىنىڭ كۈچلۈك خاتىرىسى بىلەن بىرگە مىمەنلىك مەلۇماتلارنى بەردى . بېھىمە ساقلىنىپ كەلگەن بەرى خۇسۇسىيەتلىرى بىلەن بىرى ھەيران قالدۇردى . مۇھەررەم رازىيە ئايىمغا ۋە ئىككى ئارىدا ۋاسىسى بولۇپ مېنى مىسەنار قىلغان ھوقالىق دوستۇم ناسىب قادىرىغا نەسەككۈر ۋە رەھىمەتلەر ئېسىمغا قەردارمەن (ئاپتور) .

خانئەتلەس كۆڭلەك ، بۇخارا كىمخابىدىن چۆرىلىرىگە ئالتۇن ئۇقا تۇتۇلغان جىلتىگە كىيىپ ، ياقۇت كۆزلۈك ئالتۇن تۈگىمىلەرنى بوشلا ئەتكەن ، ھۆسنىدە ئوخشىشى ئاز بۇ نازىنىن خانئەتلەك سۆيۈملۈك خوتۇنى — مەزكۈرە رازىيە خانىم ئىدى رازىيە خانىمنىڭ كەينىدىن سەككىز - توققۇز ياشلار چامىسىدا ، كۆرۈۋە چىشىدىن باشقا ئەزاسىدا ئېقى يوق بىر بالا كۆرۈنۈپ ، خانىمنى كۆزىتىپ تۇردى . بۇ ياش يۈگۈر - يېتىمچى قۇلچاق خانىمنىڭ ھەربىر ئۇششاق ئىشلىرىغا تەيياردەك ئاياغ باساتتى¹ .

رازىيە خانىمغا ئۇدۇل كەلگەن گۈلشەن پۈكۈلۈپ سالام قىلدى . رازىيە خانىم باش شەرىتى بىلەن جاۋاب بېرىپ : «تىنچمۇسىز» دېدى ۋە ئۇنىڭ جاۋابىنىمۇ كۈتمەستىن شاھنىشىن تەرەپكە قاراپ يول سالدى .

گۈلشەن رازىيە ئايىمنىڭ تۆۋنىدىكى دالانغا قاراپ مېڭىپ ، ئۇ يەردىكى كېنىزەكلەردىن قۇربان ئايىمنىڭ ساقلىقىنى سوراپ ئۆتتى . قۇربان ئايىمنىڭ ئۆيىدىن كېيىن ھويلىنىڭ كۈنپېتىشىغا جايلاشقان بىنا شادىمان ئايىمغا قاراشلىق بولۇپ ، مۇشۇنىڭ بىلەن ھەرەمنىڭ بىرىنچى ھويلىسىدىكى ئايىملارنىڭ ھېسابى تۈگەيدۇ .

گۈلشەن ھويلىنىڭ كۈنپېتىشى — ئاشخانا ۋە باشقا كېرەك - ياراغ ئۆيلىرىنىڭ يېنى بىلەن مېڭىپ ، بىر ئىشك ئارقىلىق بىزگە مەلۇم ئۇزۇن يۆلەككە چىقتى ، يۆلەكتە سۇ ھويلىسىدىن چىقىپ كەلگەن بىر كېنىزەك گۈلشەننى كۆرۈشى بىلەن قولىدىكى سۇلۇق مىس كورنىنى يەرگە قويۇپ يۈگۈردى² :
--- تىنچمۇسىز ؟ چاپان مۇبارەك ! ئاپاملار سالامەتمۇ ؟

1 340 - نەسكى نەسىلى ئىراھانغا قاراك .

2 340 - نەسكى نەسىلى ئىراھانغا قاراك .

3) بىر رازىيە ئايىمنىڭ سىدىكى ۋاقىتىدا بولدى ناسىت «جان نەجە حوبۇن ئالغانىدى ، ئانى» دەپ خاھچاق نەرىسىدە نەكرار سوئال نەردى رازىيە ئايىم مىسكىدى ئەنەنەگەن قىيەنە . «جان قۇرۇمۇن ، ئۇنىڭ ئالغان حوبۇلىرىسك ھەددى - ھېسامى بون ، ئالام ۱» دېدى ۋە مىسكىچە بولمۇ بوغرا سۇرى ئېسى ...

گۈلشەن قولنىڭ ئۇچى بىلەن كۆرۈشتى :
— ئۆزۈڭ ئويناپ - كۈلۈپ يۈرەمسەن؟ مۇنسخان ، پاشا
ئايىم سالامەتمۇ؟ بىبى پاشا ئايىم ساقىيىپ كەتتىمۇ؟
— شۈكۈر ، شۈكۈر ... بىزنىڭكىگە كىرىڭ !
— كىرەرمەن ! — دېدى گۈلشەن ۋە ئۈستىدىكى چاپاننى
يېشىشكە باشلىدى ، — سەن مېنىڭ كەلگىنىمنى ئۇلارغا ئېيتما .

مەن ئۆزۈم بىر ئازدىن كېيىن چىقارمەن !
كېنەزەك كەينىگە بۇرۇلۇشى بىلەن يۆلەكنىڭ يۇقىرى
ئىشىكلىرىدىن بىرى تاراق - تۇرۇق ئېچىلىپ ، ئىچكىرىدىن ئىككى
ياش ، يالاڭ ئاياغ كېنەزەكلەر قوغلىشىپ چىقىشتى . گۈلشەننىڭ
چاپان بىلەن ئاۋارە بولۇۋاتقىنىنى كۆرگەن قىزلار شۇ تەرەپكە
قاراپ يۈگۈرۈشتى .

— گۈلشەنجان ، گۈلشەنجان ! ئامانمۇسىز ، تىنچمۇسىز؟
سەرپايىلار قۇتلۇق بولسۇن !

شوخ كېنەزەكلەرنىڭ بىرى گۈلشەننىڭ ئالدىدىن ۋە يەنە
بىرى يېنىدىن ئۆمىلەپ ، بىرىنىڭ ئاغزىدىن ئىككىنچىسى
«گۈلشەنجان ، ئامانمۇسىز !» نى ئېلىپ ئېسىنى چىقىرىۋېتىشتى .
— بولدى ، بولدى ! ئۆلىدىغان شوخ بايتاللار ! — دېدى
گۈلشەن ، — ئايىملار ئاڭلىسا ، قانداق ئىش بولىدۇ ؟
قىزلار گۈلشەننىڭ سۆزىگە قۇلاق سالماي ، كەلگەن
تەرەپلىرىگە قاراپ ئۇنى سۆرەشتى .

— توق بايتال ! گۈلشەنجان ! توق بايتال ! ...
گۈلشەن خاپا بولسىمۇ يەنە ئۇلارنىڭ سۆز ۋە ھەرىكەتلىرىدىن
كۈلۈشكە مەجبۇر ئىدى .

— قۇرۇپ كەتكۈرلەر ! ... شۇنىڭ ئۈچۈنمۇ سەنلەرنىڭ
يانلىرىڭغا كىرگۈم كەلمەيدۇ - دە !

سۆزگە ئىلتىپاتسىز ، ئويۇن بىلەن بولۇۋاتقان
كېنەزەكلەردىن بىرى گۈلشەننىڭ قولىدىكى چاپاننى يۇلۇپ ئۆزىگە
تارتتى .

— قايسى گۆردىن ئالدىڭ ، ماڭا بەرسەڭچۇ بۇنى !
 — ئال ، ئال ! — دەيدى گۈلشەن چاپاننى قويۇۋېتىپ ،
 ئۆلۈملۈك قىلارسەن !
 — ئەلۋەتتە تاۋۇتۇمغا يېپىشار !
 يۆلەكنىڭ بېشىدىكى ئىشىككە يېتىپ بېرىشتى ۋە ئۇچى بىرلا
 سىقىلىشىپ ئىچكىرىگە كىرىشتى .

31 . قىرىق قىزلار

گۈلشەنلەر كىرگەن ھويلا «قىرىق قىزلار» دەپ ئاتىلاتتى .
 بۇ يەردە خاننىڭ كۆڭۈل ئېچىشىغا خىزمەت قىلىدىغان «قىرىق
 قىزلار» تۇرۇشاتتى . بۇ ھويلا ئۇ يەردىكى ئۇسسۇلچى ، سازەندە
 ۋە ناخشىچى كېنىزەكلەرنىڭ سانىدىن ئېلىپ «قىرىق قىزلار» دەپ
 ئاتالغانىدى .

خۇدايارنىڭ ھەرەم كېنىزەكلىرىنىڭ سانى بىر يۈز ئەللىك
 بەش نەپەر بولۇپ ، بۇلاردىن ئون تۆت نەپىرى ئاقسارايدا ،
 سەككىزى شاھنىشىندە (بۇلار خاننىڭ يېتىش - تۇرۇشىغا
 مەخسۇس) ، سەككىزى ئورمانبېككە قارىغۇچىلار ، ئون نەپىرى
 خىزمەتچى خوتۇنلار ھۇزۇرىدا ، يىگىرمە بەشى مۇشۇ «قىرىق
 قىزلار» دا ۋە قالغانلىرى ھەربىر خانىم - ئايىملارنىڭ
 خىزمەتلىرىدە ئىدى . ھويلىدا پومزەك ئويناۋاتقان «قىرىق قىزلار»
 دىن يەتتە - سەككىزى گۈلشەننىڭ ئالدىغا يۈگۈرۈشتى .

— تىنچمۇسىز ؟

— يۈگۈرۈپ - سوڭۇلداپ ھارماي يۈرەمسىز ؟

— ئېرىڭىز ئۆلمىدىمۇ ؟

— شەھەر يىگىتلىرى ئامانمۇ ؟ ...

بۇ قىزلارمۇ ھېلىقىلاردىن قېلىشمايدىغان شوخ ئىدى .

گۈلشەنمۇ ئەمدى جىددىيەت ساقلاپ تۇرمىدى .

— زېرىكمەي ئولتۇردۇڭلارمۇ ؟ ئىچىڭلاردا تۇغۇپ

قويۇشقىنىڭ يوقمۇ؟ ئويناش قىلىپ تۇتۇلۇشىمىدىڭمۇ؟
بۇ ھويلا تۆت كىچىك ۋە بىر چوڭ زال ئۆيدىن ھەم «قىرىق قىزلار» غا مەخسۇس ئاشخانا ۋە شۇنىڭغا ئوخشاشلاردىن تەشكىل تاپقان بولۇپ، قىزلار كىچىك ئۆيلەرگە جايلاشقاندى. ئۇلارنىڭ ياسىنىشىغا كەلگەندە، يۇقىرىدىكى كېنىزەكلەردە كۆرۈلگەندەك قىزىل يۇڭ رەختىن كۆڭلەك، سېرىق گۈللۈك قىزىل يۇڭ رومال، شۇۋە مەتاس ياكى ئەدرەس جىلتىكە كىيىشكەندى. ھازىرقى پومزەك ئويناتقان قىزلارنىڭ ھەممىسى دېگۈدەك يالاڭ ئاياغ ئىدى. ئىش قىلىۋاتقان ۋە ئاشخانىدا ئاش ئېتىۋاتقان قىزلار ئىككى رەڭلىك كۆن كەشلەر كىيىشكەندى. تولىراقى يىگىرىمىدىن ئاشقان قىزلار، ئارىلىرىدا ئون ئالتە - ئون يەتتە ياشلىقلىرىمۇ بار ئىدى. بۇ قىزلار مەملىكەتنىڭ ھەر تەرىپىدىكى بەگلەردىن خانغا سوۋغات تەرىقىسىدە ئەۋەتىلگەنلەر، شۇنىڭ ئۈچۈن ئۇلار تاللانما ئوماقلار ئىدى. دېدەك ئىسمى بىلەن ھەرەمگە كەلگەن كۈنلىرى ھەممىسىلا خاننىڭ «ئىلتىپاتى» غا بىر - ئىككى قېتىمدىنلا «لايىق» كۆرۈلۈپ، كېيىن «قىرىق قىزلار» ئىچىگە ئەۋەتىلگەندى. ئۇلار ھازىرمۇ شەھەرنىڭ مەشھۇر خوتۇنلىرى بولغان نۇسرەت ھاپىز، باتۇر بېشى ئايلا، تىللا ھاپىز، تاجى ھاپىز، مىسقال ھاپىز، خان ئاغىچا، مىساق ئاغىچا، ئۇلۇغ ئويۇنچى، شاھ بەچچە، رەجەپخان، تاش ھاپىز، ھەتتا مەرغىلانلىق زىبى خانلاردىن ئۇسسۇل، ساز، ناخشىلاردىن تەلىم ئېلىپ تۇرۇشاتتى ۋە شۇنىڭ ئۈچۈن ھەرقايسىسى ئۆز ھۈنرىدە ياخشى سەنئەتكار بولۇشقاندى. جۈمە كۈنى يېتىپ كەلگەندە بۇ ھويلىدىكى چوڭ زال ئۆي تەرتىپكە سېلىناتتى، «قىرىق قىزلار» يېڭى كىيىملەرنى كىيىپ، ئۇيا - ئەڭلىكلەر سۈرۈشەتتى، تۈرلۈك زىننەتلەرنى ئېسىپ ئاجايىپ رەۋىشتە بەزمىگە تەييارلىناتتى. جۈمە نامىزىدىن كېيىن خان بەزىدە رازىيە ۋە ئاغىچا ئايىملارنى ئېلىپ بۇ ھويلىغا كىرەتتى ۋە چوڭ زالنىڭ تۈرىگە قويۇلغان مەخسۇس كۇرسىغا ئولتۇرۇپ «قىرىق قىزلار» بەزمىسىنى كۆرەتتى ...

شۇنداق قىلىپ قىزلار گۈلشەننى ھويلا ئوتتۇرىسىدىكى پومزەك ئويۇنغا سۆرەشتى . گۈلشەن ئويۇنغا قاتنىشىشقا كاجلىق قىلىپ بېقىۋىدى ، قىزلار زور كېلىشتى ، ئىلاجسىز ئۇ بىر چەتتە ئولتۇرۇپ يېشىنىدى ، شۇ قىزلاردەك يالاڭ ئاياغ ، يالاڭۋاشقان بولدى . تاۋار كۆڭلىكىنى ئاياپ ئىشتىنغا قىستۇردى ، يېڭىنى جەينىكىنىڭ يۇقىرىسىغىچە ۋە ئىشتىننىمۇ پاچىقىغىچە توردى . قىزلار ئۆزى ياسىغان يوغان يىپەك پومزەكنى گۈلشەنگە بېرىشتى :

— پەللە بەش ، ئون ؛ ھەر ئوندا بىر ئايلىنىش ؛ ئەگەر پومزەكنى پەللىگە يەتكۈزمەي قاچۇرۇپ قويسىڭىز ، ھەر بىرىمىزنى ھاپاش قىلىپ ھويلىنى بىر ئايلاندۇرۇپ چىقىسىز ! — دېيىشتى قىزلار .

گۈلشەن شەرتنى ئاڭلاپ ، ئويلىنىپ تۇرۇپ دېدى :

— ئەگەر پەللىگە يەتكۈزمەچۇ ؟

— بىز ھاپاش قىلىپ ئايلاندۇرمىز !

— قېچىڭلار بولمىسا ! — دېدى گۈلشەن ئوتتۇرىغا

چۈشۈپ ، — پومزەككە تەگسەڭلار ، ماڭا كاشلا قىلساڭلار ھېساب ئەمەس !

قىزلار ئۇنىڭ شەرتىگە كۆنۈپ ھويلىنىڭ ئەتراپىغا تارقىلىشتى . گۈلشەن ئويۇننى باشلىدى ، بىرىنچى ئوننى مۇۋەپپەقىيەت بىلەن تاماملىدى ، ئون ئىككىنچى ئۇرۇشتا بىرىنچى ئون ئۈچۈن ئايلانغانىدى . ئۇزۇن چاچلىرى ئەتراپقا تارقىلىپ ، ھەتتا كۆكسىمۇ لەرزىگە كەلدى . قىزلار قىرقرىشىپ كۈلۈشتى . ئىككىنچى ئوننىڭ ئايلىنىشىمۇ شۇنىڭدەك كۈلكە چىقاردى . لېكىن ، ئۈچىنچى ئوننىڭ يەرگە سەككىزىنچى ئۇرۇلۇشىدا پومزەك قاچتى . گۈلشەن پومزەكنى ھەرقانچە قوغلاپ ، ئۆرلىتىشكە ئۇرۇنىشىمۇ بولمىدى ، يەردە دومىلاپ كەتتى . قىزلار قىيا - چىيا ئىچىدە چاۋاك چېلىشىۋەتتى ۋە گۈلشەننى ئورنۇپلىشتى . گۈلشەن ئارىدىن چىقىپ قېچىشقا پەملىسىمۇ بولمىدى ، كۈتۈلمىگەندە

بىر قىز كەينىدىن كېلىپ سەكرەپ مىندى :
— ... خىخ ، ئېشىكىم !

قىزلار كۈلۈشەتتى . ئىككى قىز گۈلشەننىڭ چىچىنىڭ ئالدىنقى ئۈرۈمىسىدىن تۇتۇپ يېتەكلىدى . بۇ تاماشىغا ھەتتە ئۆيدىكى ۋە ئاشخانىدىكى قىزلارمۇ قىزىقتى . گۈلشەن بىرىنچى قىزنى ھويلىدا ئايلاندۇرۇپ چىققاندى ، ئىككىنچىسى مىندى ... شۇ تەرىقىدە بىچارە گۈلشەن ئونلاپ قىزنى ئۈستىگە مىندۈرۈپ ، دۈمبىسى يېغىر بولاي دېدى . يەنە ئويۇن باشلاندى .

نامازشامغا يېقىن ئاش تەييار بولۇپ ، قىزلار ئۆز قوشاقلىرى بىلەن ئۆيلىرىگە كىرىشتى . گۈلشەنمۇ بىرمۇنچە قىزلارغا قوشۇلۇپ ، ئوتتۇرىدىكى ئۆيگە كىردى . قىزلارنىڭ ئۆزىدەك ، ئۆينىڭ ھەممە يېرى بىسەرەمجان ئىدى . ئۇ يەردە بىر رومال ، بۇ يەردە بىر مەسە ، نېرىدا يەنە بىر نەرسە ...

گۈلشەن بۇ ئەھۋالدىن رەنجىپ قىزلارنى كايىدى :

— سەنلەرگە ھېچ ئەقىل كىرمىدى ... قاچان كۆرسەم ،
ئۆيلىرىڭ لولنىڭ خۇرجۇن ئارتقان مۇرىسى !

— لولنىڭ خۇرجۇن ئارتقان مۇرىسى بولسا ، — دېدى نازىك ئاتلىق بىر قىز ، — ئۆزۈڭ يىغىشتۇرۇپ بەر ، گۈلشەن ئاچا !
— مەنمۇ ، مېنىڭ نېمە چاتقىم !

— مېنىڭمۇ نېمە چاتقىم !
— سېنىڭ تۇرىدىغان ئۆيۈڭمۇ ، — دېدى گۈلشەن ، —
يىغىشتۇرساڭ ، كۆڭلۈڭ روشەن بولىدۇ .

— ئۆي يىغىشتۇرۇلمىسىمۇ كۆڭلۈم روشەن ، — دېدى نازىك ۋە يېنىدىكى تۆھفەگە قاراپ كۈلدى ، — تۆھفە ، سېنىڭمۇ كۆڭلۈڭ روشەنمۇ ؟

تۆھفە ئاغزىنى يوغان ئېچىپ ، گۈلشەننىڭ ئالدىغا كەلدى :
— مانا ، ئۆز كۆزۈڭ بىلەن قارا ، ئاچا : كۆڭلۈم قىرىق چىراغ ياققاندىك روشەن ، كۆردۈڭمۇ ؟

— كۆردۈم ، كۆردۈم ! — دېدى گۈلشەن ئۆزىنى چەتكە

ئۇرۇپ، — كۆڭلۈڭ روشەنلىكى ئۈستىگە يەنە بىر نەرسىمۇ تىلەپتۇ ...

— نېمە تىلەپتۇ، ئەرمۇ؟ — دېدى ئۈچىنچى تەرەپتىن قۇمىرى، — كۆڭلىدىكىنى تاپىدىكەنەن، ئاچا! مېنىڭكىمگە قارىغىنا، نېمە تىلەيدىكىن؟

— سېنىڭكىمۇ ئەر، — دەپ كۈلدى گۈلشەن، — بۇلارغا بىر سۆزنى ئېيتىپلا قاچ! ئاش كەلدى، نازىك، داستىخاننىڭنى سال!

نازىك داستىخان سالىدى. ئوتتۇرىغا ئىككى جۇڭگو لېگىنىدە پولى قويۇلۇپ، گۈلشەن بىلەن يەتتە قىز ئاشقا ئولتۇرۇشتى. كېڭەش - پېڭەش بولمىدى. خۇپتەندىن كېيىن ئۆيلەردىكى قىزلار بىردىن - بىردىن چوڭ زال ئۆيگە يىغىلىشقا باشلىدى. ئىككى داپ قىزىتىلدى ۋە دۇتار - تەمبۇر، غىجەك، چاڭغا ئوخشاش چالغۇلار سازلاندى. قىزلار ئۆزئارا بەزمىگە تەييارلىنىۋاتاتتى ۋە ھەربىر كېچىدە بەزمە بىلەن كۆڭۈل ئېچىشاتتى. ھەقىقەتتەمۇ ئىككىلەر دۇنياسىدىن ئالاقىسى كېسىلگەن مەزلۇمە، ئائىلە ھاياتىدىن مەھرۇم بىچارىلەر شۇنىڭدىن باشقا نېمە بىلەنمۇ ئاۋۇنسۇن؟! ئۇلارنىڭ ئاۋۇنچىقى — كۈندۈزلىرى ئويۇن، كېچىلىرى بەزمە ۋە تۈنلىرى ئويۇق ھەم چۈش ئىدى.

قىزلار ئۆزلىرىگە خاس نازاكەت بىلەن ساز چېلىشتى. سازغا يولباشچىلىق قىلغان داپ يېرىم ئاۋازدا گۈمبۈرلەپ قوڭغۇراقلىرى جىرىڭلايتتى. يوغان قەندىلىدىكى قىرىق چىراغنىڭ نۇرى ئاستىدا ھەرەم قىزلىرىنىڭ ھۆسن - چىرايى چاقنايتتى. ئوتتۇرىدا ئۈسسۈل ئوينىغۇچىنىڭ كۆتۈرەڭگۈ كۆكسى مۇقام بىلەن سىلكىنەتتى. «قىرىق قىزلار» دىكى بۇ ھەر كۈنلۈك بەزمىگە ئادەتلىنىپ قالغان باشقا ھويلىنىڭ كېنىزەكلىرى بىلەن زال ئۆي بارغانسېرى تولۇپىراتتى.

ئۈسسۈلچى تەزىم قىلىپ سەھنىدىن چىقتى. ئۇنىڭ ئورنىغا

نازىك قوزغالدى . نازىك سەھنىگە چىقىشى بىلەن داپمۇ باشقا
ئاھاڭغا يۆتكەلدى :

— دۈم ، تاق - تاق ، دۈم ، تاق - تاق ...

داپقا سازلار قوشۇلغاندىن كېيىن ، ئىككى ئوتتۇرىدىن ئۈزۈك
ۋە شوخ بىر ئاھاڭ تۇغۇلدى . نازىك ئوتتۇرىدا قۇشتەك ئۇچۇپ
ئوينىماقتا ئىدى . قىزلارنىڭ بەزىسىدىن سازدەك شوخ ۋە نەپىس
ئاھاڭ ئاڭلاندى :

ئېچىلغاندا لەيلىلەر ، تېرىپ يۈرگەن بالىلار ،
ئېيتىڭلارچۇ ئايلىلا ، ئۆتكەن ئوماق سازمىدۇر ؟
ئۆتكەن ئوماق سازمىدۇر ؟
تەلمۈرگەننى بىلمىسە ، پىسەنتىگە ئىلمىسا ،
رەھىمى ئەسلا كەلمىسە ، ماڭا قىلغان نازمىدۇر ؟
چەككەن جەبرىم ئازمىدۇر ؟

نازىك ئوينايىتى ، قىزلارنىڭ ناخشىسىغا بەدەن ھەرىكىتى
بىلەن تەستىق شەرتىنى بېرەتتى ۋە بۇ ھەرىكەتلىرى بىلەن نەپىس
بىر سەنئەت كۆرسىتەتتى .

باغرىم ئوتتا ياندى ، يارىم مەندىن تاندى .
قولىنى يوققا سانايدۇ ، مەندىن يا ئازارمىدۇر ؟
مەندىن يا ئازارمىدۇر ؟
يارىمنىڭ ئۆزى گۈلدۈر ، سېكىلەكلىرى سۈمبۈلدۈر ،
بىرلا كۆرگەن قۇل بولۇر ياكى بۇ پەردازمىدۇر ؟
ياكى بۇ پەردازمىدۇر ؟
خۇما كۆزۈڭنى ئوينىتىپ ، ئاشىقنى ئەرزان سېتىپ ،
ئىسيان لېيىغا پېتىپ ، جەبرۇئازاب بازمىدۇر^۱ ؟
جەبرۇئازاب بازمىدۇر ؟

① بارمىدۇر - نەمە بارمىدۇ ، دىمەككى .

تاتلىما سەن بۇيارام ، يىغلانما كۆپ ، بەر ئارام ،
تۇرغان ئورنۇڭدۇر ھەرەم ، يەنى شاھىم بەزمىدۇر .
يەنى شاھىم بەزمىدۇر .
ئاي ۋە يىللار بىغلىغان¹ بەختسىز بىر قىز نەزمىدۇر !
بەختسىز بىر قىز نەزمىدۇر .

كېيىنكى بېيىتلار ئېغىر بىر پاجىئەنى تەسۋىرلىدى : ئايلار ،
يىللار يىغلىغان ، ھەسرەتتىن ھوشسىز يىغلىغان بەختسىز بىر
قىزنىڭ جانسىز پەريادىنى گەۋدىلەندۈرۈپ كۆرسىتىشتى . بۇ يەردە
شوخ ئاھاڭ ئەپلىككەنە كېلىشتۈرۈپ بىر ھەسرەتتە تەرجىمانلىق
قىلدى . يۇقىرىدىن باشلاپ ئويناق - شوخ روھتا ناخشا ئېيتىپ
كەلگەن قىزلار ۋە نازۇكەرەشمىدە داۋاملىق ئويناۋاتقان
ئوتتۇرىدىكى ئۇسسۇلچىمۇ بۇنىڭدىكى ئېغىر مەنىنى ئۆزىچە
بىلدۈرۈشكە تىرىشتى :

ئاي ۋە يىللار يىغلىغان ، باغرىنى بەك تىلغىغان ،
ھەسرەتتىن بىغلىغان ، بەختسىز بىر قىز نەزمىدۇر !

بۇ «بەختسىز بىر قىز» بەزمىدىكى قىزلارنىڭ ھەممىسىگە
مەلۇم ئىدى . بۇ ئولتۇرۇشتا ئۇنىڭ پەريادى قاتناشمىمۇ ، ئۆزى
قاتناشمىتتى ، ھېسابسىز پەريادلار ، پىغانلار ، ھەسرەتلەر بىلەن
ھارغان بۇ قىز توپا ئاستىدا جىم ئۇخلاۋاتاتتى . ئۇنىڭ
تەرجىمىھالىنى «قىرىق قىزلار» نىڭ ھەممىسىلا بىلەتتى ، ھەتتا
ئۇنى سېغىنىپ يىغلىغۇچىلارمۇ بار ئىدى . ھەقىقەتتەمۇ
ئازادلىقتىن مەھرۇم قىلىنغان مەزلۇمە قىزلارغا نەچچە ئەسەرلەرنى
قالدۇرۇپ كەتكەن بىر شائىرەنى كىم بىلمىسۇن ، كۆپچىلىكنىڭ
ئېيتالمىغان ھەسرەتىنى ئاھاڭلارغا سېلىپ بەرگەن شائىرەنى كىم
ئۇنتۇسۇن ؟ ئاشىقىدىن ئايرىلغان بىر مەشۇقە ، نومۇسىغا تاجاۋۇز

(1) بىغلىغان نۇفۇلدىغان ، ھوسىر بىغلىغان دېگەن مەنىدە .

قىلىنغان بىر ئاجىز قىزنىڭ پەريادى كىملەرنىڭ يۈرىكىگە كىرىپ ئورناشمىسۇن؟

شۇنداق ... بۇنىڭدىن بىرەر يىللار ئىلگىرى شۇ «قىرىق قىزلار» ئىچىدىن نەزمى ئىسىملىك بىر قىز ئۆلگەنىدى . بۇ شۇ قىزنىڭ توقۇغان بېيىتلىرىدىن بىرى ئىدى . قىزلارنىڭ سۆزىگە قارىغاندا ، نەزمى قوقان يېزىلىرىنىڭ بىرىدىكى چىرايلىق قىز ئىكەن . ئۇ چوڭ ئاپىسىنىڭ ئوغلى بىلەن بىر - بىرىنى ياخشى كۆرۈشكەن ، ھەتتا توي كۈنلىرىمۇ يېقىنلاشقان ئىكەن . دادىسى بەكمۇ كەمبەغەل دېھقان بولۇپ ، خۇدايارنىڭ بىرنەچچە يىللىق سېلىقلىرىنى تۆلىمىگەن ئىكەن ، خۇدايارنىڭ سېلىق يىغقۇچىلىرى يېزىغا چىقىپ ، نەزمىنىڭ دادىسىنى قىستىشقان ۋە ئۇرغان ... قىزىدىن باشقا مال تاپالماستىن ، ئۈچ يىللىق سېلىق بەدىلىگە نەزمىنى تۇتۇپ خۇدايارغا تارتۇق قىلىشقان . خانغا نەزمىنىڭ ھۆسن - چىرايى ياققان ، ئۇنى خىزمەتچى خوتۇنلارغا قوشۇپ ھامامغا ئەۋەتكەن . خۇدايار بىر - ئىككى كېچە بىچارىنىڭ نومۇسىغا تېگىپ ، كېيىن «قىرىق قىزلار» غا قوشۇۋەتكەن ... نەزمى شۇ يەردە ئىككى يىلچە ھەسرەتلىنىپ يىغلاپ يۈرگەن ، «قىرىق قىزلار» غا نۇرغۇن يېڭىلىقلار بەرگەن ۋە ئاخىرىدا ئۆزى سىل بولۇپ ئۆلگەن ... نەزمىنىڭ ئاخىرقى ئىككى بېيىتىدىن كېيىن بەزمە تۈگىدى . ھەرقايسى ئۆز جايىغا تارقىلىشتى .

32 . نازىك

گۈلشەن بايىقى يەتتە قىزنىڭ يېنىدا ئۇخلىماقچى بولدى . نازىك بىلەن تۆھفە ئورۇن سېلىشۋاتاتتى . قۇمىرى گۈلشەنگە شوخلۇق قىلاتتى .

— سەن ئەخمەقسەن ، گۈلشەن ئاچا ! — دەيتتى قۇمىرى ، — ئېرىڭنى يالغۇز تاشلاپ بىز «بويتاقلار» نىڭ ئىچىدە نېمە باردۇر

ساڭا؟

— ئالجماي ئۆل! — دېدى گۈلشەن، — سەنلەردىن نېمە چىقاتتى... ئەس - يادىڭ پەقەت ...

— سېنىڭ ئەس - يادىڭ نېمىدەدۇ؟

— مېنىڭ ئەس - يادىم تىرىكچىلىكتە سەنلەر ئوقۇقتا شوخلۇق قىلىشىسەن، بىر چاغلاردا مەنمۇ خانىم ئايىملارغا دېدەك ئىدىم. لېكىن، سەنلەردەك ...

ھەممە قىزلارنىڭ قۇلاق ۋە كۆزى گۈلشەننىڭ ئاغزىدا ئىدى. ئورۇننى سېلىپ بولغان تۆھفە سورىدى:
— سەن ئويلىمايتتىڭمۇ؟

گۈلشەن بىرئاز جاۋابسىز، كۈلۈمسىرەپ تۇردى.

— ئويلىساممۇ سەنلەردەك ھەممىنىڭ ئالدىدا ۋالاقلىمايتتىم... بۇ ئۆزى شەيتاننىڭ ئىشى. ناماز ئوقۇساڭ، روزا تۇتساڭ، خىيالىڭغا بۇ نېمە زادى كەلمەيدۇ، مانا بىرى ۋەزىپە، سەنلەرگە ئوخشاش ئۇيات سۆزدىن ئېغىز ئاچمايدۇ!

— ۋا - ھا - ھا! — دەپ كۈلۈۋەتتى قۇمىرى، — ئۆزۈڭ ئېيتقىنا، زەرىپە، سەن كېچە قانداق چۈش كۆردۈڭغا؟

— قۇرۇپ كەت! — دېدى زەرىپە ئۆزىنى چەتكە ئۇرۇپ، — كىشىنى كۆرگەن چۈشى بىلەن ئەيىبلەمەكچى ...

قىزلار بىردىن - بىردىن كېلىپ ئورۇنلىرىنىڭ ئۈستىگە ئولتۇرۇشتى. ئورۇنلار قاتار، بىر - بىرىگە تاقاشتۇرۇپ سېلىنغانىدى. گۈلشەن ئۆزى ئۈچۈن چەترەكتىكى ئورۇننى تاللىدى.

— كۆڭلەك يېشىش! — دېدى قۇمىرى تۇرغان جايىدا ۋە كۆڭلىكىنى يېشىپ تاشلىۋەتتى، — ئىشتان يېشىش!

قىزلاردىن ئۈچ - تۆتى نازىكىنىڭ كەينىگە چۈشتى ۋە شاق - شۇق بىر - بىرىنىڭ يالىڭاچ تەنلىرىگە ئۇرۇشۇپ ئوينىشىپ كېتىشتى. قىپپالغاچ قىزلار ئارىسىدا كۈلكە باشلاندى.

— سەنلەرنىڭ يانلىرىڭدا يانقان كىشى گۇناھكار بولىدۇ! — دېدى گۈلشەن بېشىنى كۆرپىگە پۈركەپ، — ئەگەر بىلىشىڭ،

ھەرقايسىڭ ئىككىدىن ، ئۈچتىن بالىلارنىڭ ئانىسى بولىدىغان ياشقا
يېتىشتىڭ !

— توغرا دەيسىز ، ئايلىناي ، گۈلشەن ! — دېدى قۇمى
يالىڭاچ گەۋدىسىنى شامغا تۇتۇپ ، — ماڭا يەنە بىر قاراپ بېقىڭا ،
بەلكى بەش بالىنىڭ ئانىسى بولساممۇ ئەرزىيدىغاندۇر !
ھەممە كۈلۈۋەتتى . كۆرپىنى بىر ئاز ئېچىپ قارىغان
گۈلشەنمۇ بۇ كۆرۈنۈشكە ئۈچەيلەرنى ئۈزۈلۈپ كۈلدى .
— شامنى ئۆچۈر !

قۇمى تەكچىدىكى شامنى ئۆچۈردى ، ئۆي قاراڭغۇ بولدى .
ئەمدى «نېرى يات ، نېرى يات» بىلەن بىر - بىرلىرىنى
ئىتتىرىشىپ ، سۈرۈشۈپ كۆرپىنى تۆت تەرەپكە تارتىشىپ
جېدەللىشىشكە باشلاشتى .

— ئۇخلىتىشامسەن ، يوقمۇ ؟ — دېدى گۈلشەن ئاچچىق
بىلەن .

— جىمم ، جىمم ! — دېدى يىپىرىم - ئاۋاز بىلەن
قۇمى ، — گۈلشەن بىزنىڭ ئۆيگە ئۇخلىغىلى كەلگەنكەن .

— ئۆيدە ئېرى ئۇخلاتماپتۇ بىچارىنى !
— مەن شۇنىڭ ئۈچۈن ئەرگە تەگمەيمەن - دە ، — دېدى
قۇمى ، — ئەر دېگەننىڭ ئېتى ئۆچسۇن ، كىشىنى ئۇخلاتمايدۇ !
— ئۇخلا ، بىچارە ، ئۇخلا ! — دېدى تۆھفە ، — «قىرىق
قىزلار» دىن سەرەمچىنىڭنى ئەكەت !

يەنە كۈلكە كۆتۈرۈلدى . گۈلشەن ھەرقانچە ئۆزىنى تۇتسىمۇ ،
يەنە قىزلارنىڭ كۈلكىسىگە تارتىلدى .

— گەپ - سۆزىمۇ بىر مەنە بولۇش كېرەك ، — دېدى
گۈلشەن ، — بىكاردىن - بىكار ھى - ھى - ھى ؛ ئۇنىڭدىن كۆرە
جىم ئۇخلىغان ياخشى !

— مەننىڭ ئۆزى نېمە ، گۈلشەن ئاچا !
— مەننىڭ مەنىسىنى سورىما ، تۆھفە ، — دېدى

قۇمى .

— گۈلشەن ئاچام جاۋاب بەرسۇن ، بىزنىڭ بۇ «قىرىق

قىزلار» دا سولنىپ يېتىشىمىزدىمۇ مەنە بارمىكىن ؟
— ئۇنى قويۇۋەرگىن ، — دېدى قىزلاردىن يەنە بىرى ، —
گۈلشەن ئاچام ئېرىنى يالغۇز تاشلاپ ، بىز مەنسىزلەرنىڭ ئىچىدە
يەنە بىر مەنسىز بولۇپ يېتىپتۇ ؛ شۇنىڭدىمۇ بىر مەنە بارمىكىن
— ئۇنىڭ ئۇجۇقسۇن !

— بار ، بار ، — دېدى كىمدۇر بىرى ، — بىزگە ھەمراھ
تېپىپ كېلىدۇ .

— بىزگە ھەمراھ تېپىپ كېلىشىدىمۇ مەنە بارمۇ ؟
— نېمىشقا مەنە بولمىسۇن ، بىزگە ئوخشاش مەنسىزلەر
كۆپىيىدۇ .

— قىرىلىپ كەت ، ھەممىڭ ... ئەمدى مەنسىزلەرنى
كۆپەيتىمەيمەن ، جىم ئۇخلاش !
— بارىكالا ، — دېدى نازىك ، — مانا ئەمدى سىزگىمۇ مەنە
كىرىپتۇ .

— بىكار ئېيتىسەن ، نازىك ، گۈلشەن ئاچامغا مەنە
كىرگىنىگە كۆپ بولغان .

— مەسىلەن ، قاچان كىرگەن ؟
— خېلىدىن بېرى ... ئەرگە تەگكىنىڭىزگە قانچە يىل
بولدى ، گۈلشەن ئاچا ؟
قىزلار يەنە پاراقىدە كۈلۈشتى .

— تېنىقسىز گەپنى قويۇڭلار ، ئۇخلايلى !
— ئۇخلاشنى بىرئاز قويۇپ تۇر ، گۈلشەن ئاچا ! — دېدى
نازىك ، — مەن ساڭا تاتلىق بىر ھېكايە ئېيتسام ئاڭلامسەن ؟
— ھېكايەڭ قۇرۇسۇن ! ...

— ئۆزى تاتلىق گەپ ، ئاڭلىمىساڭ ، بەربىر ئۇخلاتمايمەن !
گۈلشەن غودۇڭشىپ ئورنىدا ئاغدۇرۇلدى :
— ئېيت ، لېكىن سوزما !

— سوزمايمەن ، سەنلەرمۇ جىم يېتىش ، كېلىنداشار !
بىر - بىرلىرىنى غىدىقلىشىپ كۈلۈشكەن قىزلار نازىكنىڭ
سۆزىگە قۇلاق سېلىشىمىدى .

— تۆھفە ، قۇمرى ! — دەپ ۋارقىردى نازىك ، —
تىنچىشىمساڭ بوغىمەن ، ماقۇلمۇ ؟
نازىكنىڭ پوپوزىسىغا يەنە قۇلاق سالىدىغانلار چىقمىدى .
نازىك ئورنىدىن ئىرغىپ تۇرۇۋىدى ، قىزلار يوتقانىنىڭ تېگىگە
يوشۇرۇنۇشتى .

— ئاغزىڭغا ئايماي ئۇرمىەن ، نەۋرۇز !
يوتقانىنىڭ ئىچىدىن قىزلارنىڭ پىخىلداشلىرى ئاڭلانسىمۇ ،
بايىقى غەلۋە تۈگىگەندەك بولدى .

— ئويغاقمۇسەن ، گۈلشەن ئاچا ؟
— گەپ قىلىۋەر !

قىزلارغا يەنە بىر قېتىم پوپوزا قىلغاندىن كېيىن نازىك ئۆز
ئورنىغا كېلىپ ئولتۇردى .

— بىر كۈنى ئەتىگەندە بىز ھامامدىن كېلىۋاتاتتۇق ، — دەپ
ھېكايىسىنى باشلىدى نازىك ، — بىزگە يول ئۈستىدە بىر يىگىت
ھەمراھ بولدى ...

— كونا دەرد ، — دېدى كىمدۇر بىرى . قىزلار پىخىلدىشىپ
كۈلۈپ كەتتى .

— كونا گەپ بولسا ، كىشىنى ئاڭلىغىلى قويمامسىلەر ؟ ...
مەن گۈلشەن ئاچامغا سۆزلەپ بەرمەكچىمەن ، سەنلەر
ئاڭلاشمىساڭ ، ئۇخلاش ، يا بولمىسا ، سۆزگە سۆزنى
ئۇلاشتۇرۇش !!!

— سۆزلەۋەرگىن ، بىز جىم ياتىمىز ، — دېدى تۆھفە ، —
نەۋرۇز ، قۇمرى ، ھەمراھ ، جىم يېتىش - دە ، ئەمدى !

— شۇنداق ، گۈلشەن ئاچا ، يولدا بىزگە بىر يىگىت ھەمراھ
بولدى . ئۆزى قانداق يىگىت دەپ سورا : سۈرمە قويغاندەك ئاھۇ
كۆزى بار ، قىزىل ئالمىدەك بۇدرۇق يۈزى بار ، ئەمدى چىقىپ
كېلىۋاتقان كۆك مايسا بۇرۇتى ، رازىيە خانىمنىڭكىدىنمۇ نەپىسرەك
قەلەم قېشى بار ... ئۈستىگە كىيگەن بەقەسەم تونى ئۆزىگە شۇنداق
يارىشىپتۇكى ، بىز قىزلار ئىختىيارسىز ئۇنىڭغا قاراشتۇق ؛ ھە ،
شۇنداقمۇ ، تۆھفە ؟

تۆھفە تەستىقلىدى ، گۈلشەندىن ئويغاقلىق جاۋابىنى ئېلىپ ،
نازىك داۋام قىلدى :

— ياش ، تارتىنچاق يىگىت ئوخشايدۇ ، يىگىرمىچە قىزنىڭ
ئۆزىگە تىكىلىشىدىن ئىزا تارتىپ يەرگە قارىدى ... بىزنى ھامىمغا
نەسبە ئايلا بىلەن ھەنىپە ئاچا ئېلىپ بارغانىدى . ئۇلار بىزنىڭ
يىگىتكە ھاڭۋاققىنىمىزنى كۆرۈپ ، چاپسان مېڭىشقا
ئالدىرىشتى . بىز يىگىتكە قاراپ - قاراپ ، ئۇنىڭدىن كۆز
ئۈزلەلمەستىن ، ئىلاجسىزلىقتىنلا قەدەم باساتتۇق . يىگىتچاق بولسا
بىزدىن قېلىشماي بىللە كېلەتتى . بىز ئوردىنىڭ دەرۋازىسىغا
يېقىنلىشىپ قالغاندۇق ، مەن قايرىلىپ كەينىمگە قارىدىم . ياش
يىگىت تېخىچە ئون قەدەم نېرىدا كېلىۋاتاتتى ... شەيتان ۋەسۋەسە
سېلىپ كۆڭلۈمگە بىر ئىش كەلدى . ئاستا - ئاستا سۈرۈلۈپ ،
قىزلاردىن كېيىن قالغۇدەردىم . ئەڭ ئارقىغا چىققىنىمىدىن كېيىن ،
بېشىمدىكى رومالنى ئېلىپ پەرەنجىنىڭ ئىچىدىن يەرگە
تاشلىۋەتتىم ... دەرۋازىغا يېقىنلاشقاندىق ، دەرۋازىنى ئېچىپ
دەرۋازىۋەنلەر يىراقلاشتى . رومىلىمنىڭ يەرگە چۈشكەن -
چۈشمىگەنلىكىنى بىلمەيتتىم . لېكىن ، دەرۋازىنىڭ تاشقىرىسىدا
چۈشۈپ قېلىشنى تىلەيتتىم ... ئىش كۆڭۈلدىكىدەك چىقىمىدى ،
دەپ ئەپسۇسلاندىم ، چۈنكى دەرۋازىدىن ئون چامدام ئىچكىرى
كىرگەندۇق . دەرۋازا يېپىلماستىن يەنە كەينىمگە قايرىلىپ
قارىدىم . ئۆزۈمدىن بەش چامدام نېرىدا چۈشكەن رومىلىمنى
ھېلىقى يىگىت ئېڭىشىپ يەردىن ئېلىۋاتاتتى . مەن بۇرۇلۇپ
يولۇمغا كېتىۋەردىم ...

«ئاچا ، رومىلىڭىز چۈشۈپ قالدى !»

يۈرىكىم پۇلاڭلاپ جايىغا چۈشتى . يىگىتچاق رومىلىمنى
ئەكەلدى ، چىرايىدا بىر ئاز كۈلۈمسىرەش بار ئىدى .
«سىزنىڭكىدۇر ؟» دەپ سورىدى .

«مېنىڭكى» دەپ قولىدىن ئالدىم ، رەھمەت دېيىشمۇ يادىمدىن
چىقىپتۇ ، ئۆز يىگىت باشقا گەپ قىلمىدى . رومالنى ماڭا بېرىپ ،

ئوردىنىڭ دەۋازىسىغا قاراپ كەتتى . مەن بوشاشقانچە قىزلارنىڭ كەينىدىن ھەرەمگە قاراپ سۆزلەدىم ... مەن يىگىتنى بىر چامدام نېرىدىن كۆردۈم ، ئاۋازىنىمۇ ئاڭلىدىم ، قولىمۇ قولۇمغا تەگدىغۇ دەيمەن ... ئۇخلاۋاتامسەن ، ئاچا ؟
— ئويغاقمەن ! — دېدى گۈلشەن ، — خوش ، ئۇنىڭدىن كېيىن نېمە بولدى ؟

— نېمە بولغىنىنى ھازىر سۆزلەپ بېرىمەن ... يۈرىكىم ئوينىغان ھالدا «قىرىق قىزلار» غا كىردىم ، «ئاچا ، رومىلىڭىز چۈشۈپ قالدى ... سىزنىڭكىمۇ ؟» دېگەن سۆزى قۇلقىمنىڭ تۈۋىدىن كەتمەيتتى ۋە قىياپىتى كۆز ئالدىغا كەلگەنسىرى ، يۈرىكىم پۇلاڭلايتتى ، ئۇياقنى ئويلايمەن ، بۇياقنى ئويلايمەن ، ئويۇمنىڭ بېشىغا چىقالمايمەن ، ئەمما يۈرىكىمگە بىر پارچە ئوت چۈشكەندەك كۆيۈپىرىدۇ . ئىچىمدىكى شۇ ئوت بىلەن گويما مەن مەست بولغانغا ئوخشايتتىم ، بېشىم قاپاقتەك بولۇپ كەتكەن ، كۆزۈم قاراڭغۇلاشقان ، ماڭغان - تۇرغىنىمنى بىلمەيمەن ، نېمىشقا كۆرگەندىمەن ، نېمىشقا قارىغاندىمەن ؟ نېمىشقا رومىلىمنى تاشلىدىم ، نېمىشقا ئېلىپ بەردى ، نېمىشقا ئوردىغا كىرەلدى ؟ بۇ ئۆزى جىن ، مېنى ساراڭ قىلماقچى ... ئاھ ، يەنە بىر كۆرسەم ئىدىم ! ھاممامغا بارغانلارنىڭ ھەربىرىدىن سورايمەن : «يولدىكى يىگىتنى سەن كۆردۈڭمۇ ؟» ، «كۆردۈم» ... «كۆرگەن بولساڭلار سىلەرنىڭمۇ يۈرەكلىرىڭلار يانامدۇ ، يەنە كۆرگۈڭ كېلەمدۇ ؟» ، «ياق» ، شۇنىڭدىن كېيىن ئۇنىڭ جىن ئىكەنلىكىگە ئىشىنىپ قالمەن : مەن جىنغا يولۇقتۇم ، جىن مېنى ئېزىقتۇردى ، دەيمەن ، «بىزنىڭ ئوردىدا شۇنداق يىگىت بارمۇ ؟» ، «يوق» ، «سەنلەرمۇ ئۇنىڭ كەينىمىزدىن ئوردىغا ئەگىشىپ كىرگىنىنى كۆردۈڭلارمۇ ؟» ، «ياق» ، دېمەك ، مېنى جىن ئېزىقتۇرغان ... تۆھفە بولسا : «سەن پەرى يىگىتكە ئاشىق بوپسەن !» دەپ كۈلىدۇ . مەن ئۇنىڭ سۆزىگە ئىشىنىمەن ، «بەلكىم پەرى يىگىتتۇر ، ئۇمۇ مېنى ياخشى كۆرگەندۇر !»

دەيمەن . شۇنىڭدىن كېيىن مەن كۈتۈشكە باشلىدىم . ئەگەر ياخشى كۆرگەن بولسا ، مېنى ئۆز يۇرتىغا ئەكىتەر ، دەپ ئويلىدىم ، ئەتىگەن كۈتتۈم ، كەچ كۈتتۈم ، پەرى يىگىتتىن دېرەك يوق . ئون بەش كۈندىن كېيىن يەنە ھامامغا بېرىش ۋاقتى يەتتى . مەن خۇشال بولدۇم ، بەلكىم بۈگۈن پەرىلەرنىڭ يۇرتىغا كېتەر مەن دەپ ئويلىدىم . شۇ ئارزۇدا ھەممىدىن ئىلگىرى مەن ئاتلاندىم . باردۇق . ھامامدىن چىقىپ پەرى يىگىت بىلەن ئۇچراشقان جايغا يېقىنلاشقاندىق ، يۈرىكىم ئويناشقا باشلىدى . ئۇچراشقاندا قىلىدىغان شەرەتلەرنى ئويلاپ قويغاندىم . ئەگەر چەتتىن تۇرۇپ ئۆزىگە ئىملىسا ، قىزلاردىن ئايرىلىپ قالماقچىدىم . مەلۇم جايغا يەتتۇق . پەرى يىگىت يوق . ئۇياق - بۇياققا ، تار كوچىنىڭ ئىچىلىرىگە قارىدىم ، يەنە يوق . بەدىنىمدىن سوغۇق تەر چىقتى ، قىزلاردىن ئايرىلىپ ، يولدا توختاپ قالغىنىمنىمۇ بىلمەيمەن ، بىر چاغدا ، نەسبە ئايلىنىڭ چاقىرغان ئاۋازى بىلەن ، كۆزۈم ئېچىلدى ۋە قايسى ئارىلىقتا قىزلارغا يېتىۋالغىنىمنىمۇ بىلمەيمەن . ئوردىنىڭ دەرۋازىسىغا يەتكۈچە نەچچە قېتىم كەينىمگە قارىدىم ، — دېدى نازىك ۋە ئۇزاق دەم ئېلىپ بىر ئاز توختىدى ، — شۇنداق ، مەن بىر پەرى يىگىتكە ئاشىق . ئۈچ ئايدىن بېرى ئاشىقمەن ، گۈلشەن ئاچا !

-- پەرى يىگىتكە ئاشىقمۇسەن ، ھى - ھى - ھى !

-- نېمىشقا كۈلسەن ، گۈلشەن ئاچا ! ئىشەنمىسەڭ ،

تۆھپىدىن سورا .

— ئاشىقلىقىڭغا كۈلمەيمەن ، — دېدى گۈلشەن يەنە

كۈلۈپ ، — سەن ئېيتقان يىگىت پەرى ئەمەس !

نازىك ئورنىدىن چاچراپ تۇردى :

— كىم بولمىسا ؟

— ئادەم !

— ئادەم ؟ سەن ئۇنى كۆرگەنمۇ ؟

— كۆرگەنمەن ... ئۆزى بىزنىڭ ئوردىدا ... ھازىر

بەيگىچىنىڭ ئورنىغا كىم ئولتۇرغانلىقىنى بىلمەسەن؟
 — بىلىمەن ، مىرزا ئەنۋەر ئاتلىق كىشى !
 — سەن ئاشىق بولغان «پەرى يىگىت» شۇ ...
 تۆھپە بىردىن قاقاقلاپ كۈلۈۋەتتى . بۇ كۈلكىدىن ئۇيقۇغا
 كەتكەن قىزلاردىن بەزىسى چۆچۈپ كەتتى .
 — مىرزا ئەنۋەرگە ئاشىق بولغانىكەنەن ، نازىك !
 نازىك تېخىچە قېتىپ تۇراتتى ...
 — شۇنچىلىك ياش يىگىت مىرزا بېشى بولغانمۇ ، گۈلشەن
 ئاچا ؟

— بولغان .
 — بولسىمۇ ئەرزىيدۇ ، — دېدى نازىك ، — ئۆزى
 ئۆيلەنگەندىمۇ ؟
 — مەن نەدىن بىلەي ، ئۆيلەنگەنمۇ ، ئۆيلەنمىگەنمۇ ؟ ...
 ئۆيلەنمىگەن بولغاندىمۇ ، سېنى ئالماس .
 نازىك بىردەمگىچە جىم بولۇپ قالدى ...
 — ئەلۋەتتە مېنى ئالماس ، — دېدى نازىك ، ئۇنىڭ ئاۋازىدا
 مۇشۇ دەمگىچە ئاڭلانمىغان بىر سۇنۇقلۇق بار ئىدى ، — ئەلۋەتتە ،
 سەن ئېيتقاندىك ، مېنى ئالماس ، ماڭا ئىت تەگكەن ...
 گۈلشەن جاۋاب بەرمىدى ، بىردەمدىن كېيىن قاتاردىن
 پۇشۇلدىغان ئاۋازلار ئاڭلاندى ۋە بۇ پۇشۇلداشنى ئارىلاپ -
 ئارىلاپ ، پىخ - پىخ يىغلىغان ئاۋاز بۇراتتى .

33 . يېڭى «ھۈنەر»

ئىچكىرىدىن چىقىپ كەلگەن مەخسۇم مىرزا بېشىنى ساقلاپ
 ئولتۇرغانلارنىڭ ئىچىدە موللا ئابدۇراخمانمۇ كۆرۈپ قالدى .
 — بەخەير ، موللا ئابدۇراخمان بەخەير ... ۋەئەلەيكۇم

ئەسسالام !

سالھ مەخسۇم موللا ئابدۇراخمان بىلەن كۆرۈشتى ۋە ئۇنى ئادەملەردىن ئايرىپ مېھمانخانغا ئەكىردى .

— خوش ، ھەببە ... ياخشى ، سالامەتمۇسىز ؟

— ئەلھەمدۇللىلا ... ئۆزلىرىنىڭ سالامەتلىكلىرى ؟

— پەرۋەردىگارغا مىڭ قېتىم ... خوش ، قەدەملىرىڭگە ھەسەنات ؟

— مەن ئۇ كۈنكى مەرھەمەتلىرى توغرىلۇق ... دېدى موللا ئابدۇراخمان ، — ئەگەر مىرزا ئەنۋەر جانابلىرى مۇۋاپىق كۆرسە ، مۇنشىلىققا كىرسەممىكىن دېگەن نىيەتتە ...

— تولا ياخشى ، تولا ياخشى ! — دېدى مەخسۇم ، — نېمە غارا ياپىلىقى بار ، ئىلمىڭىز يېتەرلىك ، پەقەت ئىنشا ... ئىنشادىكى يېتىشمەسلىكىڭىزگە ئەلۋەتتە ئەنۋەر ئۇستازلىق قىلىدۇ ، قاراپ تۇرمايدۇ ... ھۆسنخەت ۋەجىدە سىزگە تەلىم ھاجەت بولمىسا كېرەك .

— تەھرىر¹ ۋە ئىنشادىمۇ ئۇستازغا موھتاجلىق ئاز ، — دېدى موللا ئابدۇراخمان بىر ئاز تە بولغان قىياپەتتە ، — مىرزا ئەنۋەرچىلىك بولمىساقمۇ ، ئۇنىڭدىن بېرىراق ، تەقسىر ...

— يەنە ياخشى ، يەنە ياخشى ! ئەمما لېكىن دىۋانخاندىكى ھەممە مىرزا ، مۇپتىلارغا قارىغاندا ئەنۋەرنىڭ تەھرىرى سىلىقراقمىش . بۇ ئەلۋەتتە ، تەلىمنىڭ خاسىيىتى ... كەم - كۈتلىرى ئۇنىڭدىن ئۆگىنىلسە ، شەكسىز مەنپەئەتتى بولىدۇ . ياخشى ... مىرزا ئەنۋەرگە ئۆزلىرى ئۇچراشماقچىلىمۇ ياكى مەن ۋاستىە بولسام ياخشىمۇ ؟

— بىلىمدىم ... ئۆزلىرى ۋاستىە بولسىلىمۇ بولامدىكىن ، دەپ ئويلايمەن .

— ۋاستىلىكىمۇ ياخشى ؛ چۈنكى خاتىرجەم سۆزلىشىمىز ، ئاندىن سىزنىڭ كامالتىڭىز ھەققىدە مىرزا بېشىنى

¹ تەھرىر — سىرىقچىلىق .

قانائەتلەندۈرۈش زۆرۈرىيىتىمۇ بار ، — دەدى مەخسۇم ۋە بىردەم توختاپ ئويلىدى ، — ھەببە . دىۋانخانا قائىدىسى بويىچە ، يېڭى مىرزا ئىش ئۆگىنىپ كەتكۈچە ئايلىق ئالمايدىكەن . بىزنىڭ ئەنۋەرمۇ باشتا مائاشىز خىزمەت قىلغانىدى .

— مائاشنىڭ چوڭ ئەھمىيىتى يوق ، چۈنكى تۇرمۇشىمىز ئىمامەتچىلىك بىلەن تەمىنلىنىپ تۇرىدۇ ، تەقسىر !

— ھەببە ، ئۇ تەرەپتىنمۇ تەشۋىش ئاز ئىكەن . ئىنشادا چاققان بولۇۋالسىڭىز ، مائاش مەسىلىسى ئاسان ... شۇنىڭدەك ، بابى ئالىغا ئالاقە ، كالان ۋە كالانزادىلەر بىلەن مۇناسىۋەتمۇ كىشىگە كۆپ مەنپەئەت بېرىدۇ . بۇ تەرىپى سىزگە بەك غەنىمەت ، — دەدى مەخسۇم ۋە ئاۋازىنى ئاستىلاتتى ، — ئىمامەت بىلەن بىر يەرگە يەتكىلى بولمايدۇ ... ئەمما ھەرىكىتىڭىز تولمۇ ماقۇل ! سىز ئۆزىمىزنىڭ پەرزەنتىمىز سىز ؛ شۇنىڭ ئۈچۈن ، ئۆز بالىلىرىمىزنىڭ ئوردا بىلەن ئالاقىدار بولۇشلىرى بىزنىڭ كۈتكەن مەنپەئەتىمىزدۇر . خاتىرجەم بولۇڭ ، موللا ئابدۇراخمان ، مەن ئەنۋەرگە سىزنىڭ ئىشىڭىزنى چۈشەندۈرىمەن ، ئەلۋەتتە ، ئۆز يېنىغا ئالار !

ئابدۇراخمان مەخسۇمغا رەھمەت ئېيتتى ۋە كېتىش ئۈچۈن قوزغالدى .

— قاچان خەۋەر ئالسام بولاركىن ؟ ئەلۋەتتە ، جاۋابىنى ئۆزلىرىدىن ئالسام كېرەك ؟

— ھەببە ، ئەتىلىككە بامداتتىن كېيىن ، — دەدى مەخسۇم ، — نېمىشقا قوزغالدىڭىز ، چاي - پاي ، تەييار ... — رەھمەت ، تەقسىر !

مەخسۇم موللا ئابدۇراخماننى ھويلىغىچە ئۇزىتىپ چىقتى ۋە ئۇنىڭ بىلەن خوشلىشىپ ئەنۋەرنى ساقلاپ ئولتۇرغانلارنىڭ يېنىغا كەلدى ، ھەربىر كىشىدىن ئەھۋال ۋە كېلىشىمنىڭ سەۋەبلىرىنى سورىدى ، چاپىنى يېڭىراقىلارنىڭ بالىلىرى نەدە ئوقۇيدىغانلىقىنى ، ئەگەردە مۇشۇ رايوندىن بولسا ، نېمە ئۈچۈن بالىلىرىنى باشقا

مەكتەپكە بېرىشكىنى تەكشۈردى. بولۇپمۇ ساقلاپ
ئولتۇرغانلارنىڭ ئىچىدىكى ياماق چاپان ، قولى قاقماق بىر دېھقان
مەخسۇمنىڭ دىققىتىنى ئۆزىگە جەلپ قىلغانىدى .
— خوش ، ھە ، سىز بۇ ، يېزىدىن كەلگەنگە ئوخشايسىز ،
دېدى مەخسۇم ، — قېنى ئېيتىڭا ، كېسەل نېمە ؟
دېھقان مەخسۇمنىڭ ھۆرمىتىگە ئورنىدىن تۇرۇپ ، قول
قوۋۇشتۇردى :

— ئون ئۈچ تاناپ يېرىمىز بار ئىدى ، تەقسىر ... پەممىچە ،
ئېزىقىش بولغان بولسا كېرەك ، ئوتتۇز ئۈچ تاناپقا ئالۋان
سېلىشىپتۇ ... مەن شۇنىڭغا ئەر ز يازدۇرايمۇ ، دەپ ...
— ھىم - م - م ، — دېدى مەخسۇم ، — يېزاڭلاردا ئاقساقال
يوقمۇ ؟

— بولغىنى بىلەن ، تەقسىر ... قۇلاق سالىدىغاندەك ئەمەس !
مەخسۇم دېھقاننى يەنە بىر قېتىم باشتىن - ئاياغقا كۆزدىن
كەچۈرۈپ چىقتى :
— ئەر ز يازدۇرۇشقا پۇل كېرەك بولىدۇ ، ئۇكا ! پۇلڭىز
بولمىسا ، ئاۋارىگەرچىلىككە ئەرزىمەيدۇ ، ئىنىم ...
دېھقان بېلىنى تىمسىقلاپ ، گويا پۇلنى كۆرسىتىدىغاندەك
ھەرىكەتلەندى .

— پۇلىسىز ئەر زگە كېلىپ ساراڭ بوپتىمىزمۇ ، تەقسىر !
مەخسۇم دېھقاننىڭ پۇلى بارلىقىغا قانائەتلەنگەن بولسىمۇ ،
ئەنۋەردىن خاتىرجەم ئەمەس ئىدى . چۈنكى «زەرناشۇناس»
ئەنۋەرنىڭ بۇ دېھقانغا ئوخشاش كەمبەغەللەرنىڭ ئىشىنى پۈتتۈرۈپ
بېرىپ ، ئۇلاردىن «تەيىن» ئالماسلىقىنى بىلەتتى . ھەتتا شۇ
توغرىدا ئەنۋەرگە «بۇ ئىشىڭىز زەرناشۇناسلىق ، بالام !» دەپ
نەسەھەتلەرنى قىلىشىمۇ ھېچ نەتىجە چىقمىغان ، شۇنىڭ ئۈچۈن
«زەرناشۇناس» مەخسۇم يېقىندىن بۇيان قىزىق بىر ھۈنەر ئىجاد
قىلغانىدى : مەخسۇم تولىراق ، كىشىلەر ئەنۋەرگە ئۇچرىشىپ
تارقالغۇچە يۆلەكتە ئولتۇرۇۋالاتتى . ئەنۋەرگە يولۇقۇپ چىققان

ھەربىر كىشىنى توختىتىپ نەتىجىنى بىلەتتى ، ئەرز يازدۇرغان ياكى باشقىچە بىر مەسلىھەت ئالغان بولسا ، ھەق بەرگەن - بەرمىگەنلىكىنى سورايتتى ، ئەنۋەر بېرىلگەن ھەقىقىي ئالماي قايتۇرغان بولۇپ چىقسا ، دەرھال «سىز تىيىنى ئاز بېرىپسىز - دە ، جىقراق بەرسىڭىز ئەلۋەتتە ئالاتتى . مەيلى ، بوپتۇ ، بارنى ماڭا تاشلاپ كېتىڭ ، ئۆزۈم ئۇنى ئۇنىتارمەن !» دەپ ئەرز يازدۇرغۇچىنىڭ بار پۇلىنى ئەپلەپ ئېلىپ قالاتتى ، ھەتتا بەزى چاغلاردا ئىككى ئېغىز سۆز بىلەن يېنىپ چىققان كىشىدىنمۇ بىرىنمە ئۇندۇرۇشكە تىرىشاتتى ، «بىكارغا مۈشۈكمۇ ئاپتاپقا چىقمايدۇ ، سىزدىن پۇل سوراشقا تارتىنغان - دە ، ماڭا بىرىنمە تاشلاپ كەتسىڭىز ، ئۆزۈم ئۇنىڭغا بېرىپ قويىمەن . ئۆزىڭىزگە بېرىشكە ئىزا تارتىپتۇ ، دەپ ئېيتارمەن . ھەببە ، يەنە ئىشىڭىز چىقىپ قالسا كېلىشكە ياخشى - دە !» دەيتتى .

مەخسۇم بىرىنچە ھەپتىدىن بېرى بۇ «ھۈنەر» نى ئۆزىگە كەسىپ قىلىۋالغان ، ئەنۋەر ئەرز ۋە مەسلىھەتتىن بىر تىيىن تاپمىغان كۈنلەردە ئۇ نەچچە تەڭگىنى يۆلەكتە تاپاتتى ، كىشىلەرنى يولغا سېلىپ خاتىرجەم بولغاندىن كېيىن شاراق - شۇرۇق پۇل بىلەن ئىچكىرىگە كىرىپ كېتەتتى ، ئىچكىرىدە بۈگۈنكى «دارامەت» نى ساناپ ، بىر تەڭگىنى بەش تەڭگىلىكتىن ، تەڭگىنى تىيىندىن ئاجرىتىپ ، «ۋاي ، گەپ بىلگۈچە ئىش بىل ، بەچچە تالاق !» دەپ ئۆزىچە كۈلەتتى ، ئەلۋەتتە ، بۇ «ھۈنەر» نى ئۆيىچىلىرىدىن يوشۇراتتى ، بولۇپمۇ ئەنۋەردىن «ھېسابسىز» گەندىشە قىلاتتى ...

مەخسۇم نامازدىگەر ئوقۇشقا كەتكەن چاغدا ئەنۋەر ئوردىدىن قايتىپ كەلدى . مەخسۇم ئالدىراپ ۋە نامازدىگەرنى چالا ئوقۇپ كەلسىمۇ ، يەنە بەختلىك ئادەملەردىن خېلىسى ئاللىقاچان ئىشلىرىنى تۈگىتىپ تارقاشقانىدى ، نامازدىگەرگە ئەزاننى كەچ ئېيتقان مەزىنىدىن رەنجىدى ، ئىچكىرىدە يەنە بىرىنچە كىشى كۆرۈنگەنلىكى ئۈچۈن ، كونا ئادىتىچە ، خۇددى بىرىنى كۈتكەندەك

يۆلەككە كېلىپ تۇردى . بىردەمدىن كېيىن مېھمانخانىدىن بىر موللا سۈپەت ئادەم چىقىپ كەلدى . مەخسۇم چىققان ئادەمنى ياقتۇرمىغاندەك يەر تېگىدىن كۆزىنى غىلاي قىلىپ قارىغاندىن كېيىن ، بىردىنلا تۇرقىنى ئۆزگەرتتى :

— ئەسسالامۇئەلەيكۇم . كەلگەنكەنلا ، تەقسىرىم !

— ۋەئەلەيكۇم ئەسسالام ! ئوبدان سالامەتمۇسىز ، سالىھ مەخسۇم ؟ مىرزا ئەنۋەردە بىرئاز ئىشىم بار ئىدى ... روناق تاپقۇر ، تولا ئەقىللىق بالا ، كىچىككەنە ئەر زىزدۇرۇۋالدىم ... ئوبدان سالامەتمۇسىز ، مەخسۇم ؟

مەخسۇمنىڭ ئاغزىدىن ھەر تۈرلۈك تەكەللۇپلار چىقىمۇ ئۇنىڭ نېمە ئۈچۈن ئەر زىزدۇرغىنىنى سورىمىدى . چۈنكى ، بۇ ئادەم شۇ ئەتراپنىڭ ئىشانلىرىدىن بولۇپ ، گادايدىن خەير كۈتۈش مەنىسىز بولاتتى . بۇنىڭدىن باشقا ، ئىشاننى سۆزگە تۇتسا «كەلگۈسى كىرىم» نىڭمۇ قولىدىن چىقىپ كېتىش ئېھتىمالى بار بولغىنى ئۈچۈن مەخسۇم سۆزىنى قىسقارتىپ تۈگەتمەكچى بولدى :

— تولا ياخشى ، تولا ياخشى ، كېلىپ تۇرسىلا ، تەقسىرىم !

— كېلىمىز ، كېلىمىز ، مىرزا ئەنۋەرگە پەتە ئوقۇشىمىزمۇ كېرەك ! ئۆزىڭىز بىر زىياپەت قىلىپ چاقىرايمۇ دېمەيسىز ، مەخسۇم ! مەن مىرزاغا ئېيتتىم ؛ بۇ خىزمىتىڭىز بىلەن قۇتۇلمايسىز ، بىر زىياپەت قىلىپ چاقىرىسىز ، دېدىم ، مىرزا تولا سېخىي مەجەز كۆرۈنىدۇ . قاچان كەلسىڭىز زىياپىتىمىز تەييار ، ئىشان ئاكا دەيدۇ ! بالىلارنىڭ تويىنى قىلارمىشىسىز ، دەپ ئاڭلىدىم . مىرزدىن سورىسام ، كۈلكىگە ئايلاندۇرۇپ توغرا جاۋاب بەرمىدى . خەيرلىك ئىشنى توختاتمىغان ياخشى ... ياخشى ، توي قاچان ، مەخسۇم ؟

مەخسۇم بۇ ئۇزۇنغا سوزۇلغان «بىمەنە» لىكتىن خېلى تاقەتسىزلەنگەن بولۇپ ، ئۇنىڭ كۆزلىرى ، ئىچكىرىدىن بىرەر كىشى چىقىپ قالمىسۇن دەپ بىسەرەمجانلانغانىدى .

— تويىنى ، ئەتىيازلىققا باشلىساق ، دەپ تۇرىمىز !

— ۋاقتنى ئۇزۇنغا سوزۇپسىلەر - دە! خەير، ھەر بىر ئىش ۋاقتى - سائىتىگە يېتىپ بولىدۇ. تويۇڭلار كىچىك بولماس، دەپ ئويلايمەن. تۆت مەھەللىنىڭ ئادەملىرىمۇ تويغا ئېيتىلسا كېرەك، ھەرەم خانىملىرىنىمۇ بىر كۈن كۈتۈرسىلەر... چۈنكى، كۈيۈمۈڭىز كىچىك ئادەم ئەمەس. بىرەر مىڭ توننىڭ كېتىشى بۇ يەردە تۇرغان گەپ. ئەلۋەتتە، تويغا كەلگەنلەرنىڭ قوللىرى قۇرۇق بولمايدۇ... ھەرەم خانىملىرى بولسا يۈز تىللالىق سەراپىسىز كېلىشمەس، قىزىڭىزغا دېدەك سوۋغات قىلىشىمۇ ئەجەب ئەمەس، ئەلۋەتتە، دارامەتكە يارىشا خىراجەت دېگەن گەپ بار.

مەخسۇم مېھمانخانىدىن چىقىپ كېلىۋاتقان ئاياغ تىۋىشىنى ئاڭلاپ يامانلىغان ئاتتەك تېپىرلىدى. ئىشان بولسا تىنماي بۇلبۇلدەك سايراۋاتتتى:

— تويدىن قورقۇش كېرەك ئەمەس. ياخشى ئىشىنىڭكىنى ئاللاتائالانىڭ ئۆزى يەتكۈزىدىكەن. سىزنىڭ تويىڭىزغۇ، ئەلۋەتتە باشقىلارنىڭكىدىن جىق چوڭ بولىدۇ. يەنە شۇنداق بولسىمۇ تەۋەككۈل قىلىپ غۇلاچنى كەڭ يېيىۋېرىش كېرەك. خۇدا خالىسا، توي كۈنلىرىڭلاردا ئۆزۈم كېلىپ تۇرىمەن، توي كۆرمىگەن كىشى ئۈچۈن، ئەلۋەتتە، ئادەم كۈتۈش تەس. لېكىن، ماڭا ئوخشاش ئادەمدىن ئىككىسى بىر كۈندە بەش مىڭ ئادەمنى كۈتەلەيدۇ.

مېھمانخانىدىن چىقىپ كەلگەن كىشى بىر خوتۇن ئىدى. ئۇ بۇلارنىڭ يېنىدىن غۇيۇلداپ ئۆتۈپ كەتتى. مەخسۇم ئالاق - جالاق بولۇپ بىر ئىشانغا، بىر خوتۇنغا قاراپ قالدى.

— ئاياللار بولسا ئىچكىرىدىن خاتىرجەم بولۇشىمۇ... بىزنىڭ ئاياللار تويدا خوتۇنلارنى كۈتۈپ بەكمۇ ئۈستى بولۇشۇۋالغان. تويدىن بىرەر ھەپتە ئىلگىرى خەۋەر بېرىلسە، ئەلۋەتتە، باش ئۈستىگە، ئاياللارنى ئەۋەتمىز... خىيالىڭىز پەرىشان كۆرۈنىدۇ، مەخسۇم، بىرەر يېرىڭىز ئاغرىمىدۇ، موللا سالما؟

ھەقىقەتەنمۇ مەخسۇم ھازىر بەك بىسەرەمجان بولغانىدى .
چۈنكى ، مېھمانخانا تەرەپتىن يەنە بىر ئاياغ ئىۋىشى يېقىنلىشىپ
كېلىۋاتاتتى .

— ياق ، بەھۇزۇر !

— شۇنداق ، توپدا ئادەم كۈتۈشتىن خاتىرجەم بولۇڭ . توپىدىن
ئىلگىرى ھېلىقى زىياپەتنى ئۈتۈمەڭ - ھە ، موللا سالما ! شۇ
باھاندا مېھمانخانىدىن چىققان دېھقان يۆلەكتىكى ئىككى

«ھۆرمەتلىك» زانقا تەزىم قىلىپ دەرۋازىغا ماڭدى . تاقىتى
تۈگىگەن مەخسۇم ئىشاننىڭ سۆزىگە قۇلاق سالماستىن :

— سىز توختاپ تۇرۇڭا ، ئۇكا ! — دېدى .

دېھقان نېرىدا توختىدى . ئىشان يەنە سۆزىنى داۋام
قىلدۇردى :

— ئەگەر ۋاقتىڭىز بولسا ، مەن مۇشۇ ھەپتە ئىچىدە بىكار
ئىدىم . مېھمانخانا قاچان بولسىمۇ تەييار ئىكەن . تەكەللۈپنىڭ
ئانچىمۇ ھاجىتى يوق . مانتىمۇ ، سامسىمۇ ئىشقىلىپ ئېغىزغا
ياقىدىغانراق غىزا بولسا كۇپايە ... ۋاقتىنى بەلگىلەپ ، مەكتەپ
بالىلىرىدىن بىرىنى بىزنىڭ ئۆيگە ئەۋەتسىڭىز ، بەس !

— خوپ ، تەقسىر !

— بولمىسا ، گەپ شۇنداق بولسۇن ، ئۆزىڭىزمۇ بىزنى يوقلاپ
ئۆيگە بارسىڭىز ، قەدىمىڭىز كىرا تەلەپ قىلامدۇ . خەير ، موللا
سالما ، كۆرۈشكۈچە خۇدانىڭ پاناھىغا !

— خەير ، تەقسىر ، خەير !

مەخسۇم ئىشاننى دەرۋازىغىچە ئۈزىتىپ چىقىشقا چىدىماي
دېھقاننىڭ يېنىدا توختىدى :

— نېمە گەپ ، ئەرز يازدۇردىڭىزمۇ ، ئۇكا ؟

— ياق ، تەقسىر ! — دېدى دېھقان ، — تەقسىرىم مۇشۇ
قەغەزنى پۈتۈپ بەردى ، تاناپچىغا كۆرسىتىدىغان قەغەز ئىكەن !
— تولا ياخشى ! — دېدى مەخسۇم ، — قەلەم ئۇچى

بەردىڭىزمۇ ؟

— ياق ، تىيىن بەرسەم ئالمىدى ، تەقسىرىم .

— ئازغىنە بەر ...

مەخسۇم «ئازغىنە بەرگەنسز» دېمەكچىدى ، لېكىن ،
«ئازغىنە بەر» بىلەن تىلىنى چىشلەپ ، دېمى ئىچىگە چۈشۈشكە
مەجبۇر بولدى . چۈنكى ، ھازىر مېھمانخانا تەرەپتىن ئەنۋەر چىقىپ
كەلگەن ۋە مەخسۇمغا سالام بەرگەندى .

— ۋەئەلەيىك ... مەن ، شۇنداق ، مەسچىتتىن ! — دېدى
مەخسۇم ئالدىراپ قالغان ھالەتتە ۋە ئۆز ئاغزىغا قاراپ تۇرغان
دېھقانغا شەرەت قىلدى ، — ئىشىڭىز پۈتكەن بولسا ، كېتىۋېرىڭ !

34 . خەيرۇلئومۇرى ئەۋسەتۇھا

دېھقان «ئازغىنە بەر» دەپ تىلەنگەنگە نېمە بېرىشىنى
بىلمىگەن ھالدا ، يۆلەكتىن چىقىپ كەتتى . مەخسۇم ھودۇققان
ھالدا ئەنۋەر بىلەن ئىچكىرىگە ماڭدى ، بىرئاز سۆزىسىز ماڭغاندىن
كېيىن ئاستا ئەنۋەرنىڭ چىرايىغا قاراپ قويدى .

— غازى ئىشان ھۇزۇرىڭىزغا كەلگەنكەن ! — دېدى
مەخسۇم ، — ئۆزى تولا بىمەنە ئادەم . زىياپەت - مىياپەت دەپ بىر
سائەتكە يېقىن ۋاقتىمنى ئالدى . ئۆزى بەك تەمەخور ئادەم . سىزگە
زىياپەتتىن گەپ ئاچقان بولسا كېرەك .

ئەنۋەر كۈلۈمسىرەپ بېشىنى لىڭشىتتى . مەخسۇم غازى
ئىشاندىن كايىشىنى داۋام قىلدۇردى :

— تەمە ئۆزى بەك يامان نەرسە ... يەنى ، ئەرزىمەن قەنە ،
زەللەمەن تەمە¹ . . . ئاتىسى مەرھۇم ھېسابسىز تەمەخور ئادەم
ئىدى . ئىت يېگىنىنى قۇسقاندەك ، ئوغلى ئۇنىڭدىنمۇ رەسۋاراق
چىقىپتۇ . بۇ ئەۋلادنىڭ چوڭىدىن - كىچىكىگىچە بىر -

① ھانا ئەلىك — ئەرر ، نەمەلىك — كىسى خار دۇر ، دېگەن مەنىدە .

بىرىدىن بەتتەر ... بىكارغا ئەرز يازدۇرۇپسۇن ، كېتتۇر ، دېدىم .

يەنە بۇ ئوتتۇرىدا زىياپەت دېگىنى نېمىسى ؟ !

ئەنئەنە مەخسۇمنىڭ سۆزىگە كۈلۈپ كەينىدە كىتىۋاتتى .

مەخسۇم ئىچكىرى تەرەپكە سۆزلىگەن بويىچە ماڭدى :

— تەكەللۈپ لازىم ئەمەسمىش : مانتىمۇ ، سامسىمۇ ،

ئىشقىلىپ ئېغىزغا ياقىدىغان غىزا بولسا كۇپايە ئىمىش . كاۋاپ

بولسا يېمەسىدىڭىز ، ئىشان ؟ ! توپغا ئۆزى باش بولۇپ

تۇرارىمىش ، ئادەم كۈتۈشنى تولىمۇ ئوبدان بىلەرمىش ، ۋاي ! ...

مەن سەندەك تەمەخورنى توي بېشى قىلىپ ساراڭ بولدۇممۇ ؟

ئۆيدىن تاق كېلىپ جۈپ كەتمەكچى - دە ، بۇ تەمەخور .

مەخسۇم شۇ سۆز بىلەن ئىچكىرىگە كىرىپ ، ھويلىنىڭ

ئوتتۇرىسىدا بوۋاقنى كۆتۈرۈپ تۇرغان رەنانىڭ يېنىدىن ئايۋانغا

ئۆتتى . مەخسۇمنىڭ كەينىدىن كىرگەن ئەنئەنە رەنانىڭ ئالدىدا

توختاپ ، ئۇنىڭدىن بوۋاقنى ئالدى . دادىسىنىڭ چىرايىدا

ئاچچىقلىنىش بارلىقىنى سەزگەن رەنا ئەنئەنەگە «نېمە ئىش»

دېگەندەك ئىشارەت قىلغانىدى ، ئەنئەنە كۆز قىسىپ ئەرزىمىگەن

ئىش ئىكەنلىكىنى بىلدۈردى .

مەخسۇم ئايۋانغا چىقىپ ئولتۇرۇش ۋاقتىدا يەنە بىر

«ئەستاغپۇرۇللا» دەپ قويدى ، چۈنكى كەيپى تولىمۇ بۇزۇلغانىدى ،

مەسچىتتىن كەچ قايتىش بىلەن بۇزۇلغان ئوزايى غازى ئىشاننىڭ

«پەسلىكى» بىلەن بەكمۇ ئەۋجىگە چىققانىدى . بۈگۈنكى كۈتۈلگەن

«كىرىم» باشتىن - ئاياغ پالاكەتكە ئۇچراپ ، مەخسۇمنىڭ

كۆڭلىنى غەش قىلغان ، بولۇپمۇ دېھقاننىڭمۇ بىكارغا قۇتۇلۇشى ۋە

ئۆزىنىڭ ئەنئەنە ئالدىدا شەرمەندە بولۇشقا تاس قېلىشى ...

مۇشۇلارنىڭ ھەممىسىگە شۇ «پەس» ، «تەمەخور» سەۋەبچى

بولدى ۋە شۇنىڭ ئۈچۈنمۇ مەخسۇم غازى ئىشان توغرىسىدا

ھەرقانداق سۆزنى ئېيتىشتىن تارتىنىپ تۇرمىدى .

ئەنئەنە ھويلىدا ، بوۋاقنى ۋاستە قىلىپ ، رەنا بىلەن

سۆزلىشىۋاتتى . مەخسۇم كەچقۇرۇنلۇق غىزا ئېتىش بىلەن ئاۋارە

بولۇۋاتقان نىگار ئايىمدىن غىزانىڭ تەييار بولۇش ۋاقتىنى سوراپ ،
ئەنۋەرنى ئۆز يېنىغا چاقىردى .

— قېنى ، بۇياققا ، ئەنۋەر ! — دېدى مەخسۇم ، — غىزانى
مۇشۇ يەردە يېسەكمۇ بولار ... سەن رەنا ، ئۆكىلىرىڭغا قارىغىنا :
مەنسۇر تاشقىرىدا كۆرۈنگەندەك قىلىۋىدى ؛ دەرۋازىنىمۇ
زەنجىرلەپ كىر ، قىزىم !

رەنا تاشقىرىغا چىقىپ كەتتى . ئەنۋەر قولىدىكى بوۋاق بىلەن
ئايۋاننىڭ دوقمۇشىغا كېلىپ ئولتۇردى . بوۋاق ئەنۋەرنىڭ قولىدىن
ئىرغىپ ھەر تەرەپكە تەلپۈنەتتى ۋە تۈرلۈك ئاۋازلار چىقىرىپ
قىرقرىتتى . مەخسۇم بوۋاقنىڭ ھەرىكىتىگە قىزىقسىندى :

— مەم - مەم ، مەم - مەم ، مەم ! — دېدى قولىنى بوۋاققا
ئويىنىتىپ ، — دۇ - دۇ - دۇۋ ... ھەي ئەخمەق ، ھەي
ئەخمەق ! ... بەكمۇ شوخ بوپتۇ - دە ، بەكمۇ ، دۇ - دۇ - دۇۋ !
بوۋاق مەخسۇمغا تەلپۈنەتتى ، قوللىرىنى بىر ئېچىپ ، بىر
يۇماتتى .

— كەل ، يىگىت ، كەل ! تېخى خام - دە ، خام ؛ قىزىل
چىقىۋالسا ئىدى . دۇ - دۇ - دۇۋ !
رەنا ئۆكىلىرىنى باشلاپ كىردى ، مەخسۇم بوۋاقنى قويۇپ ،
بالىلارغا كايىپ كەتتى :

— ھەي بىمەنلەر ! چاقىرمىسا ئۆيگە كىرىشنى
بىلىشمەيسەن ! ئۈستۈبشىنى قارا ، ئۈستۈبشىنى ! توپىغا
ئېغىنىدىڭمۇ ، ئېشەك ! قاق ، قاق ! يېشىپ قاق ! ئىست ، ئىست
كىيىم ... بۇلارنى ئەمدى نېمە قىلسا بولىدۇ ، ئەنۋەر ؟
ئەنۋەر مەخسۇمدىن قورقۇپ تۇرغان بالىلارنىڭ ئەھۋالىغا
قاراپ كۈلۈمسىردى :

— ئەقلى كىرىپ قالىدۇ .
— قىيامەتتە كىرەمدۇ ؟ بۇلارنىڭ ئەدىپىنى بەرمىسەم ! ...
ھوي ، كۆزلىرىڭ چىقسۇن ! رەنا ، سەن ئاكاڭغا كۆرپە سېلىپ ،
ئۇكاڭنى ئال ، ئاپاڭغا ئېيت ، ئاش دەم يېگەن بولسا ، ئۇسۇن !

رەنا ئايۋانغا كۆرپە سېلىپ ، ئەنۋەردىن بوۋاقتى ئالدى ۋە ئاپسىنىڭ يېنىغا كەتتى .

— ئەنۋەر ، قېنى كۆرپىگە چىقىڭ ! قوللىرىڭنى يۇيۇپ كېلىش ، ئېشەكلەر !

بالىلار يۈگۈرۈشۈپ ئېرىققا كېتىشتى . ئەنۋەر مۇ قول يۇيۇش ئۈچۈن بالىلارنىڭ كەينىدىن باردى . ئېرىقنىڭ سۈيى بەكمۇ لاي ئىدى . ئەنۋەر بالىلارنى ئېرىقتىن ياندۇرۇپ ئاپتۇۋىدىكى سۈزۈك سۇدىن ئۇلارنىڭ قولىغا قۇيۇپ بەردى . نۆۋەت ئۆزىگە كەلگەندە مەخسۇم ئايۋاندىن تۇرۇپ ۋارقىردى :

— رەنا ، ئاكاڭنىڭ قولىغا سۇ قۇي !

ئەنۋەر رەنانىڭ كېلىپ سۇ قۇيۇشىغا قارىماستىن ، ئۆزى يۇيۇۋەردى . رەنا يېتىپ كەلگۈچە قولىنى يۇيۇۋالدى . مەخسۇم قىزىدىن خاپا بولدى .

— تولا سۇس چامدايسەن - دە ، رەنا ! تالقان يەپ سېنى سۇغا ئەۋەتكەن كىشى سەن قايتىپ كەلگۈچە ، تېلىقىپ ئۆلدى ! مەخسۇمنىڭ ئوخشىتىشىدىن ئەنۋەر بىلەن رەنا كۈلۈشتى . سۆزىنى جايدا ئىشلەتكىنى ئۈچۈن بولسا كېرەك ، مەخسۇمنىڭ ئۆزىمۇ كۈلۈمسىردى :

— توغرا - دە ، مىرزا ئەنۋەر ، قولى سۇس كاسپىتىن پۈتى چاققان گاداى ياخشى دەيدۇ !

ئۇلار يەنە كۈلۈشتى . مەخسۇم زوقلاندى . ئەنۋەر كۆرپىگە چىققاندىن كېيىن ، رەنا ئوتتۇرىغا داستىخان سالدى . نىگار ئايىم ساپال لېگەندە پولۇ ئەكېلىپ ، ھەممىسى بىللە ئاشقا ئولتۇرۇشتى . ئاش ئوخشىغاندى . بىرىنچى ئېلىشتىن كېيىنلا ، مەخسۇم نىگار ئايىمنى تەقدىرلىدى :

— بۈگۈنكى ئېشىڭ يارايدۇ ، نىگار ... لېكىن ، گۆشنى جىق ساپسەن !

نىگار ئايىم كۈلۈمسىرەپ ئەنۋەرگە قارىدى :

— گۆش جىق بولسا ، ئاش ئوخشايدۇ .

— خەيرۇلئومۇرى ئەۋسەتۇھا^① نىگار!
— بۇ سۆزنىڭ ئاشقا گۆشنى ئاز - جىق سېلىش بىلەن نېمە ئالافىسى بار؟

رەنا ئاپىسىنىڭ سۆزى بىلەن پىچ قىلىپ كۈلدى. ئەنۋەر يۈزىدىكى كۈلكىنى يوشۇرۇش ئۈچۈن چەتكە قارىدى.

— ھەدىسىنىڭ ھۆكىمى ئام^②، نىگار! — دېدى مەخسۇم، —
بۇ يەردىكى ئۆمۈر - ئۆمۈرىد دۇنيا؛ ئۆمۈرىد دۇنيا ئىبادەت ئەز ھەرەكەتى ئەھلى مۆئمىن. ئىنچىنىن ھەدىسىنىڭ ئەمەلىيىتى ئاخىرەت ئۈچۈنمۇ ھۆكىمى جارىدۇ ... مەسىلەن، شەبۇرۇز سەۋم ۋە سەلات^③ مۆئمىن كىشىنى جىسمەن ناتەۋان ۋە نەفەقەئى ئەھلى ئايالدىن ئاجىز قىلىدۇ. بەس، بۇ ھالدا، ئىبادەتنىڭ كەسرەتى (كۆپلۈكى)، يەنى تائەتتە ئىفراتمۇ خەيرۇلئومۇر (ياخشى ئىش) قا قوشۇلماس، چۈنكى پەرز ۋە سۈننەت بەندە ئۈچۈن كافى ئىدى. مەنئايى كافى چىست، ئەي ئەۋسەت ... شۇنىڭ ئۈچۈن، بۇ ھەدىسى شەرىپ تۇرمۇش بابىدا دەستۇر قىلىنسا يەنە ئەينى ھېكمەت ۋە ساۋاب. مەسىلەن، ئاشقا يىگىرمە مىسقال گۆش سالماقچىسەن؛ ئەمما «ئەۋسەت» (ئوتتۇرىچە) قىلىش نىيىتىدە ئۇنىڭدىن ئون مىسقىلىنى ئايرىپ قالدىڭ ... بەس ھېكمەتنى كۆرگىن: ئەتىكى كۈنى ئېشىڭ يەنە توغرامچىلىق، يەنى «ئەۋسەت» بىلەن ئىككى كۈنلۈك ئېھتىياجىدىن قۇتۇلۇپ، ساۋابقىمۇ ئىگە بولدۇڭ! باشقا ھېكمەتنى: دۇنيا تەرىپىڭ ياخشى ئىدى. غىزانى ئوبدان مەزىزلىك قىلىپ يەپ، نەپسىڭ ئوبدان غىزاغا ئۆگىنىپ قالدى. ۋاقتى كېلىپ چۈشكۈنلۈككە ئۇچرىدىڭ، كۈنۈڭ گۆشسىز غىزاغا قالدى؛ ئەمما نەپسى ئۇمما رەڭنى توغرامچىسى جىق غىزاغا ئۆگىنىپ قويغانلىقىڭ سەۋەبىدىن، گۆشسىز غىزا ئاغزىڭغا تېتىمايدۇ، بۇ — بىر ئەرزىيەت - جاپا؛ شۇنىڭدىن كېيىن: لەززەتلىك غىزاغا

① خەيرۇلئومۇرى ئەۋسەتۇھا ھەر ئىسنىڭ ئۇسۇرا ھال بولغىنى ناھىسى.

② ھەدىسىنىڭ ھۆكىمى ئام بەدەننىڭ سۆزى نۇرۇق.

③ سەنۇرۇر سەۋم - رورا. سەلات - ناماز.

ئۆگىنىۋالغان نەپسىڭنىڭ تەلىپى بىلەن ، تۈرلۈك يامانلىقلارغا ۋە نەپرەتلىك قىلىقلارغا كىرىشىپ كېتىشىڭنىڭ خەۋىپمۇ بار؛ بۇ نېمىدىن كەلدى؟ ئەلۋەتتە «ئەۋسەت» كە رىئايە قىلىمىغىنىڭدىن! مەخسۇمنىڭ «ئەمرىمەرۇپى» نىڭ ئايىمغا قارىتىشىپ سۆزلەنسۇمۇ ، ھەقىقەتتە ئومۇمىي ، يەنى بىر ئوق بىلەن بىر نەچچە قۇشنى سوقماقچىدى . لېكىن ، ئۇدۇلغا قاراپ ئېتىلغان بۇ ئوقتىن مەخسۇمنىڭ ئۆزىمۇ ئامان قالمايتتى . ئەگەر لېگەننىڭ ئەتراپىدا ئولتۇرغۇچىلاردىن بىرى تۇرۇپ ، باشقىلىرىنى قويۇپ تۇرۇپ ، پەقەت بۈگۈنكى خەيرۇلئومۇرىڭىزنى ماسالغا ئالايلى : يۈلەكتىكى «ئومىرىد دۇنيايىڭىز» ئۆزىڭىز ئېيتقان «ئەۋسەت» كە كىرەمدۇ؟ دەپ سورىسا ، بىلىمىدىم ، مەخسۇم نېمە جاۋاب بېرەتتىكىن . مەدرىسە كۆرگەن سالھ مەخسۇم بەلكىم بۇ سوئالدىنمۇ ئالدىراپ قالمايتتى . كىتابنىڭ «نەپەقە» بابىدىن ۋاراق ئېچىپ «نەپەقەئى ئەھلى ئايال» ئۈچۈن بولغان «ھەرەكات» نىڭ پەرزىلىكىدىن ۋە بۇنىڭدىكى ھېسابسىز ساۋابلاردىن دەم سېلىپ ، «نەپەقە» بىلەن ئىشى يوق بەزىلەرنى «يەرگە قارىتىشى» مۇ مۇمكىن ئىدى ... لېكىن ئوق يېگەنلەردىن ھېچبىرى مەخسۇمغا قارشى چىقىشىمىغاندەك ، ئۇنىڭ سۆزىنى تەستىقلاش بەلگىسىنىمۇ كۆرسىتىشىمىدى . ئېھتىمالكى ئۇلار قارشىلىشىشقا ئاجىز ئىدى ياكى قارشى چىقىشقا ئوتتۇرىدا باشقىچە بىر سەۋەب بار ئىدى . پەقەت بىر - بىرىگە ئۇدۇل ئولتۇرۇشقان ئىككى ياش مەنلىك كۆز ئۇرۇشتۇرۇپ كۈلۈمسىرەشتى .

مەخسۇم «ئەمرىمەرۇپ» تىن كېيىن ئاشقا قارىدى ، ئۈزۈنغىچە سۆزسىز ، پەقەت ئاشتىن باش كۆتۈرمىدى . مەخسۇمنىڭ دەۋاسىچە ، ھەر بىر ئىشتىمۇ «ئەۋسەت» يەنى ئوتتۇرا دەرىجە ئۆلچەمدۇر . لېكىن ، ئاش ئېلىشتا بۇ «ئۆلچەم» ئۈتۈلدى . باشقىلار ئارىلاپ - ئارىلاپ بىر تال گۆش قوشۇپ ئالسا ، مەخسۇم بىر كاپامنىمۇ گۆشسىز قويۇۋەتمەسلىككە تىرىشىپ ماڭدى ، يەنى «ئەۋسەت» تىن ئۆتۈپ «ئەلا» دا ئىش تۇتتى ...

ئاش يېرىملاشقاندا ، مەخسۇم لېگەندىن باش كۆتۈرۈپ ،
ئەنۋەرنى تۈزۈكرەك ئېلىشقا تەكلىپ قىلدى ، بالىلارنى ئاشنى
تۆكۈپ يېيىشتە ئەيىبلەپ ، رەئانى چىمدىپ يەپ ئولتۇرغانلىقى
ئۈچۈن كايىدى :

— ئاشنى چىمدىپ ئولتۇرسەن - دە ، قىزىم ... شۇمۇ ئاش
يېيىشمۇ ؟

— مېنىڭكى ئەدنا^① ، — دېدى رەنا .
بۇ سۆز ئەنۋەر ۋە نىگار ئايىملارنى ئاۋاز چىقىرىپ كۈلۈشكە
مەجبۇر قىلدى .

— ساڭا بىر سۆز تەگمىسۇن ، قىزىم ! — دېدى
مەخسۇم ، — ئاشنى سۇس يېگەن كىشى ئىشتىمۇ سۇس بولىدۇ !
— بولمىسا ، ئاشنى «ئەلا» يېيىش كېرەك ئىكەن - دە ...
— ئاغزىڭ كۆيىمىسە ، ئەلاسىمۇ ياخشى !
يەنە كۈلۈشتى .

— ھەي ، راستتىنلا ، — دېدى مەخسۇم كۈلكىنىڭ ئارىسىدا
توختاپ ، — مىرزا بېشىدىن بىر ئىلتىماسمىز بار ئىكەن ،
يادىمىدىن چىقىپ كەتكىلى تاسلا قاپتۇ ... كىم ، ھېلىقى ھەببە ،
ھېلى موللا ئابدۇراخمان كەلگەندى . ئاشۇ ۋەدىمىزگە مۇۋاپىق ،
سىز بىلەن ئۇچراشماقچىكەن . چېغىمدا ئۇمۇ مىرزا بىلىققا
كىرمەكچى ، مەن مىرزا ئەنۋەر بىلەن گەپلىشىپ قويايمەن ، ئۆز
يېنىغا ئالار ، دېدىم . ئۆزى ياخشى موللا بولغاندەك كۆرۈنىدۇ ،
مىجەزى ئازادە يىگىت ...
ئەنۋەر بىر ئاز ئويلاپ تۇردى .

— كىم ئۇ موللا ئابدۇراخمان ، يادىمغا كەلتۈرەلمىدىم ؟
— ئۆزىمىزنىڭ موللا ئابدۇراخمانچۇ ، ھېلىقى ... يارلىق
ئالغان كۈنىڭىز پەتىگە كەلگەن ياش ئىمام !
ئەنۋەر يەنە بېشىنى چايقىدى :

① ئەدنا — پۈتۈن دەرىجە .

— ھېچبىر يادىدا يوق .
 — خوپ ، — دېدى مەخسۇم ئوڭ كۆزىنى قىسىپ .
 شۇ كۈنى پەتىگە كەلگەن بۆزچى مۇخلىسىڭىزنى خاتىرىلەيمەن .
 — خاتىرىلەيمەن .
 — ھەببە ، ئەمدى شۇ بۆزچىنىڭ ئۈستىگە كىرگەن ياش موللىنىمۇ خاتىرىلەپ بېقىڭ .

— خاتىرەمگە كەلدى ... ئۆزى ياشلىقىدا بىزنىڭ مەكتەپتە ئوقۇغان ؟

— ھەببە ! — دېدى مەخسۇم ۋە سۆزىگە نىگار ئايىمىنىمۇ تارتتى ، — ئۇنى سەنمۇ بىلىسەن !
 — مەن نەدىن بىلىمەن ؟
 — ئۆزى بۇخارادا ئوقۇپ كەلگەن ، رەناغا بىرنەچچە قېتىم ئەلچىلەر ئەۋەتىپ يۈرگەن ئادەم .

نىگار ئايىم بېشى بىلەن «بىلدىم» دېگەن شەرەتنى قىلىپ ، ئەنئەەرگە ئاستا كۆز قىرىنى تاشلىدى . رەنا «ئەلچى» سۆزى بىلەن چىشى قېرىشقاندا ، لۆڭگىنى ئېلىپ قولىنى ئېرتتى . مەخسۇم كېيىنكى سۆزىنى ئويلاپ ئېيتتىمۇ ، ئويلىمايمۇ ، ھەرھالدا ، ئەنئەردە كۈنچىلىكتەك بىر ھېس ئويغىنىپ ، ئۆزىدىن جاۋاب كۈتۈۋاتقان مەخسۇمغا ئىلتىپاتسىز ھالدا ، رەنادىن لۆڭگىنى سورىدى .

— نېمىشقا قولڭىزنى ئېرتىسىز ، ئەنئەر ! كەچكچە ئاچ يۈرۈپ ، يېگەن ئېشىڭىز مۇشۇمۇ ؟
 ئەنئەر نىگار ئايىمغا رەھمەت ئېيتىپ ، تويغىنىنى سۆزلىدى ۋە قولىنى ئېرتىۋېتىپ ، بوۋاققا گەپ قىلدى .

— ئەنئەر بىلەن رەنانىڭ توپىسى بىر جايدىن ئېلىنغان ، — دېدى مەخسۇم ئاشنى ئاغزىغا سېلىپ ، چۈنكى ئۇنىڭكى تېخىچە «ئەۋسەت» كە يەتمىگەندى ، — ئىككىلىسى كەم غىزا !
 مەخسۇمنىڭ بۇ سۆزى يۇقىرىدىكى گۇناھىنى يۇغاندەك بولدى . ئۇلار بىر - بىرىگە قارىشىپ كۈلۈمسىرەشتى . نىگار

ئايىمۇ يېنىكلەشتى .

— شۇنداق ، ئەنۋەر ... شۇ يىگىتنى ئۆز يېنىڭىزغا ئالسىڭىز قانداق بولار كىن ؟

— ھازىرچە مىرزىغا ئېھتىياجىمىز يوق .

— مىرزىغا ئېھتىياجىڭىز بولمىسىمۇ ، يەنە شۇنداق كىشىلەرنى ئالغىنىڭىز ياخشى ، دەپ ئويلايمەن . چۈنكى ، بۇنداقلار ئۆزىڭىزگە سىناشلىق ، يەنە ئۆز تەربىيىڭىزدە يېتىشىشە ، باشقىلاردىن كۆرە سىزگە خەيرخاھراق ، شۇنىڭ بىلەن خىزمىتىڭىزگە ئەستايىدىل ياردەمچىڭىز بولۇشار . بۇمۇ بىر مەسلىھەت - دە ، ئەنۋەر بالام !

— ئويلىشىپ باقارمىز .

— ئويلاشقان ئەلۋەتتە ياخشى ۋە لېكىن مەن بۇنى ئۇزۇندىن بۇيان ئويلاپ يۈرەتتىم . سىزنىڭ خاتىرجەملىكىڭىز - تىنچلىقىڭىز ئۈچۈن ، بۇ تەدبىرنى كۆپ پۇختا ئىدراك قىلدىم . چۈنكى ، سۇلتان ئەلى مىرزىدەك تىلەكداشلىرىڭىز كۆپەيسە سىزگە ياخشى ، دېگەن ئوي كالىمغا كەلدى .

— بەلكى توغرىدۇر ...

ئەنۋەرنىڭ كۆزى داستىخاندا ئىدى . بۇ توغرىدا قەتئىيەتسىز ، مۇجەھەل جاۋابلىرىنىڭ بېرىلمۇنغانلىقىدىن نېمىندۇر پەملىگەن رەنا ئەنۋەردىن كۆزىنى ئۆزىمەي تۇراتتى . نىگار ئايىم مەنسۇرگە قالغان ئاشنى يېگۈزۈپ قويۇش بىلەن ، ئارىلاپ - ئارىلاپ گەپكىمۇ قۇلاق سالغاندەك قىلاتتى .

مەخسۇم كېكىرىپ ، لۆڭگە سورىدى .

— بۇ ئويۇمنىڭ ھەقىقىدە شەك يوق ، ئەنۋەر ! — دېدى ۋە داستىخاندىكى دانلارنى تېرىپ ، ئاغزىغا تاشلىدى ، — ماڭا قايىل بولۇپ شۇ موللا ئابدۇراخماننى ئۆز يېنىڭىزغا ئېلىڭ . ئۇ بىرنەچچە ئايغىچە بىكارغا خىزمەت قىلىشقىمۇ رازى !

— مەسىلە ئۇنىڭ بىكارغا ياكى ھەق ئېلىپ خىزمەت قىلىشىدا

ئەمەس .

— يەنى ، مەسلەن ؟

— مەن يېڭى مىرزا باشلاپ بارسام ، ئۇ يەردىكىلەرگە ئېغىر كەلمەسىمكىن ، دەپ ئويلاۋاتىمەن .

— ئۇ ھەق ئالماستىن خىزمەت قىلدۇ ، شۇنداق بولغاندىن

كېيىن مىرزىلىرىڭىزغا ئۇنىڭ نېمە ئېغىرلىقى ؟

— يەنە ھەرھالدا بىر - ئىككى ئايدىن كېيىن بولسىمۇ ،

ئۇلارغا رىقابەتچى كۆپىيىدۇ . بولۇپمۇ بىزنىڭ شاھادەت مۇپتىغا ئوخشاشلارنىڭ مەجەزى سىزگىمۇ مەلۇم .

— شاھادەت مۇپتى ئۆزى قانداق ئىت ! — دەپ

مەخسۇم ، — ئويىمىزمۇ ، مەسلەن ، شۇنداق ئىتلارغا قارشى

قىلىپ ئۆز ئادىمىڭىزنى تىكلەپ قويۇش ئەمەسمۇ ؟ ياشلىق

قىلىسىز ، بالام ، ياكى يېڭى مىرزا ئېلىشتا بىراۋنىڭ رۇخىستىگە ھاجەت بارمۇ ؟

— يوق .

— ئۇنداق بولسا نېمە ؟ كانايچىدىن پۇۋ دېيىشلا كېتىدۇ ! مەن

ئەتە ئۇنىڭغا ئېيتاي ، ھۇزۇرىڭىزغا بارىۋەرسۇن !

— بېرىشى قاچماس ... ئاۋۋال مەن ئۇ يەردىكى بەزىلەر بىلەن

مەسلىھەتلىشەيچۇ .

— بولىدۇ ، ئۇلارنىڭ پىكرىنى ئالغان ، مەسلىھەتلىشكەن

تۈزۈك . ئەمما ، ھەرھالدا ئېلىش كېرەك !

مەخسۇم دۇئا قىلىپ ناماز شام ئوقۇشقا قوزغالدى . تاشقىرىقى

يۆلەككە يەتكەندە ، يادىغا غازى ئىشاننىڭ بىمەنىلىكى چۈشۈپ

قالدى ، شۇ قاتاردا توي ، تويغا قاتنىشىدىغان ئادەملەر ، خانىم -

ئايىملار ، ھەممىدىنمۇ مۇھىم ۋە قىزىقى يامغۇردەك ياغدىغان

تويلۇق ۋە ئۇلارنى جايلاشتۇرۇش ... مەزىن تەكبىر ئېيتىۋاتقان

چاغدا مەخسۇمنىڭ كۆڭلىدىن «رەناغا دېدەك قوشمىسۇن - دە ،

چىشلىق ھايۋاننىڭ بولغىنىدىن بولمىغىنى ياخشى !» دېگەن

ئەندىشلىك ئوي كەچتى ...

35. خان كۆڭۈل ئاچماقچى

قەۋس^① ئېيى كىرگەن بولسىمۇ ، ھاۋا مۆتىدىل . بۈگۈنكى كۈن جۈمە ئىدى . ئوردا بېغىغا سۇ سېپىلىپ سۈپۈرۈلگەن ، ئوتتۇرىدىكى شاسۇپىغا لەيلىگۈللۈك گىلەم سېلىنىپ ، خاننىڭ ئولتۇرۇشى ئۈچۈن دۇخاۋا كۆرپە ئۈستىدىن ئارىلان تېرىسى تاشلانغانىدى . ھازىر شاسۇپا خان ۋە خان ئەۋلادلىرىدىن خالىي ، ئەمما شاسۇپىنىڭ ئۇدۇلىدىكى نىم سۇپىلار ۋەزىر ، سەركەردە ، قازىكالان ، شەيخۇلىئىسلاملار ، قازى - قۇززات ، رەئىس ۋە شەھەرنىڭ زور ئۆلىمالىرى — مۇدەررىسلەر ، ئەھلى تەرىقىت ئىشانلار ، ئوردا خادىملىرى ۋە ئەڭ تۆۋىنى قۇربىشى ۋە ئونبېشىلار بىلەن لىق تولغانىدى . ئۆلىمالاردا ئومۇمەن بەنارەس تون ، سالاپەتلىك ئاق سەللە ، ۋەزىر ۋە سەركەردىلەردە كىمخاب ۋە دۇخاۋا تونلار ، باشلىرىدا بەزىسىنىڭ سەللە ۋە بەزىلىرىنىڭ ئۆسكىلەڭ ئەلتىرىدىن تىكىلگەن تۇماقلار بار ئىدى .

خان بۈگۈن جۈمە نامىزىغىچە كۆڭۈل ئاچماقچى ۋە بۇ يەردىكى يىغىلغانلار خاننىڭ كۆڭۈل تارتقانلىرى ، يەنى دۆلەت چوڭلىرى ئىدى . خان تېخى ئىچكىركى ئوردىدىن چىقىمىغان ، ھەممە «جانابى ئالىي» نى كۈتۈپ ، ھەشەمەتلىك دەرۋازىغا كۆز تىكىشكەندى . شاسۇپىدىن بىر ئاز نېرىدا ، ئەتراپى قومۇش بىلەن ئوراقلىق بىر كەپە پەيدا بولغان ۋە بۇ كەپىنىڭ ئىچىدە بىرنەچچە ئادەم سۆھبەتلىشىپ ئولتۇراتتى . بىرنەچچە مىنۇت كۈتكەندىن كېيىن ، ھەشەمەتلىك دەرۋازىدىن دەرۋىش ھۆدەيچى كۆرۈنۈپ ، ئولتۇرۇشقان رەئىيەتكە^② ئورۇنلىرىدىن تۇرۇش شەرتىنى قىلدى . بىردىن ھەممە رەئىيەت گۈررىدە قوزغالدى . دەرۋىش ھۆدەيچى

① قەۋس — سىنەبەر .

② رەئىيەت — بىر ھۆكۈمدارنىڭ قول ئاستىدىكى خەلق .

دەرۋازىنىڭ يېنىغا ئۆتۈپ رۇكۇغا باردى ئىچكىرىدىن كىمخاب تون بىلەن يوغان قورسىقىنى ئورغان ، ئاق شايى سەلىسىنى پېشانىسىگە چۈشۈرگەن خۇدايار كۆرۈندى . خان كۆرۈنۈشى بىلەن ، رەئىيەتمۇ ھۆدەيچىگە ئوخشاش رۇكۇغا كېتىشتى . خۇدايارنىڭ كەينىدىن ياش ئورمانبېك قىزىل دۇخاۋىدىن تىكىلگەن سىپاھ كىيىمى بىلەن ئاتىسىنىڭ ئىزى بىلەن كېلىۋاتاتتى . بۇنىڭ كەينىدىن قىزىل موۋۇتتىن شاھزادىدەك كىيىنىپ ، قورال ئېسىشقان ۋە ھەر قاتارغا تۆت نەپەردىن تىزىلغان ئون ئالتە - يەتتە ياشلىق ، ياش ۋە چىرايلىق سىپاھلار چىقىشتى . خان شاسۇپىغا قاراپ كەلدى . ئونىنچى قاتاردىن كېيىن ياش سىپاھلار تۈركۈمى ئۈزۈلدى ، بۇ ياخشى ئىنتىزاملىق قىرىق نەپەر يىگىت شاھزادىنىڭ كەينىدە خانغا قاراپ قەدەم تاشلىشاتتى . شۇ چاغدا نىم سۇپىلارنىڭ بىرىدىن چالغۇلارنىڭ ئاۋازى ئاڭلاندى . سازلار نەپىس ۋە ئاھاڭلىق قىلىپ «سەربازچە» كۈينى چېلىشتى . كۈي بىر قايتىلانغاندىن كېيىن ، خاننىڭ كەينىدىكى ياش سىپاھلارنىڭ بىر قىسمىدىن شۇ كۈينىڭ ناخشىسى ئاڭلاندى .

شاھىنشاھىم ، شاھىنشاھىم ، بەختىڭىز كەلسۇن !
 دۆلىتىڭىز ، شەۋكىتىڭىز دۈشمەنلەر كۆرسۇن !
 قالقان تۇتۇپ ، خەنجەر ئاسقان ياۋلار مەيدانغا !
 نومۇسسىزلار ، ۋاپاسىزلىق قىلدىڭمۇ خانغا ؟
 بىزنىڭ ئاتىغان نەزىرىمىز بار شاھمەردانغا !
 ئەھدىن بۇزۇپ ، دىنىن ساتقان بويالغاي قانغا !
 شاھىنشاھىم ، شاھىنشاھىم ، بەختىڭىز كۈلسۇن !
 دۆلىتىڭىز ، شەۋكىتىڭىز دۈشمەنلەر كۆرسۇن !

خان سۇپىنىڭ پەلەمپىيىگە يېتىپ بېرىپ يۇقىرىغا چىقتى . شاھزادىمۇ ئاتىسىنىڭ كەينىدىن چىقتى . ياش سىپاھلار دەرھال سۇپىدىن ئايلىنىپ بېرىپ ، خاننى مۇھاپىزەت قىلىشقا يەنى خۇدايار

ئولتۇرىدىغان ئارسلان تېرىسىنىڭ كەينىگە سەپ تارتىشقا باشلاشتى . خان بېرىپ ئارسلان تېرىسىگە ئولتۇردى . ئورمانبېكنى ئۆزىنىڭ ئوڭ يېنىغا ئالدى . رەئىيەت تېخىچە رۇكۇدا ... ياش سپاھلار سۇپىنىڭ ئۈچ تەرىپىنى ئورنىۋېلىشتى . خان جايلاشقاندىن كېيىن رۇكۇدىكىلەرگە تىكىلىنىش شەرتىنى قىلدى . ھەممە باش كۆتۈرۈشۈپ ، قوللىرىنى قوۋۇشتۇردى . سازمۇ توختىدى . سۇپىنىڭ پەلەمپىيىدە ھۆدەيچى ھازىر بولۇپ ، قولىنى كۆتۈردى . رەئىيەتمۇ ئۇنىڭ بىلەن تەڭلا دۇئاغا قول ئېچىشتى .

— دۈشمەنلەر خاراب ، مۇناپىقلار بىتاب بولسۇن ... ئانھەزرىتىمنىڭ دۆلەتلىرىگە خۇدا تەۋپىقۇ ئادالەت بەرسۇن ! دۇئادىن كېيىن ھەممە يۈز سىيپىدى . خان ھۆدەيچىگە بىرىنمە دەپ شەرەت قىلدى .

— مىڭبېشى ، قوشبېگى داموللا شاقاۋۇل ، جانابىي شەيخۇلئىسلام ، ئاتىلىق ۋە ئەمسالھەزرىتەكە جاناب ئۆز ھۈزۈرلىرىدىن جاي مېھرىبانلىق قىلدى !

ھۆدەيچى سانغان ئادەملەر بىر - بىرلەپ شاسۇپىغا چىقىپ خانغا سالام ۋە تەزىم قىلغاندىن كېيىن ياقلاپ تۇرۇشقا باشلىدى . سۇپىغا ئونچە ئەر باب چىققاندىن كېيىن ، خان ھۆدەيچىگە يەنە بىرىنمە دەپ قويدى .

— پاراغەت ئاتا قىلىدىلەر !

سپاھلاردىن باشقا ھەممە ئۆرە تۇرغانلار گۈررىدە قىلىپ ئولتۇرۇشتى . ئۇ يەر - بۇ يەردىن يۆتەلگەن ئاۋاز ئاڭلاندى . ھۆدەيچى خانغا ئەرز قىلدى :

— ئانھەزرىتىمنىڭ دۆلەتلىرىگە خۇدا تەۋپىقۇ ئادالەت بەرسۇن ... قۇللىرىدىن بىرى ۋەلىنىمەتمىگە ئىككى ئېغىز ئەرزىم بار ، دەيدۇ .

خان «كەلسۇن» دېگەن شەرەتنى قىلدى . ھەممىنىڭ كۆزى ھېلىقى قومۇش كەپىگە چۈشتى . قومۇش توسۇقنىڭ ئىچىدىن ئۇزۇن بويلۇق ، قارا ساقال ، ئۈستىدە مەللە تون ، سىماب رەڭ

ماتا سەللىسىنىڭ ئۈچىنى بىر غېرىچ ساڭگىلاتقان بىر كىشى چىقتى ، ئەمكىن ، سالماق قەدەم بىلەن دەسسەپ كېلىپ ، پەلەمپەي يېنىدا ، خاننىڭ ئالدىدا توختىدى . خاندان تارتىپ ھەممىگە كۈلكە چىراي كىرگەندى . ئۇ كىشى خانغا قاراپ تۇرغان ھالدا سەللىسىنى تۈزەتتى ، ساقال - بۇرۇتنى سىلدى ، توننى قېقىپ ، ئالدىنى ئوردى ، ئاندىن خاتىرجەم رۇكۇغا باردى . بىردىن خان ۋە رەئىيەت كۈلۈشۈپ كەتتى . بۇ كىشى خۇدايارنىڭ ئەڭ ياخشى كۆرگەن قىزىقچىسى زاكىر - گاۋ ئىدى .

زاكىر - گاۋ بېشىنى رۇكۇدىن كۆتۈرۈپ ، گويا جىنازا ئوقۇغان كىشىدەك ، ئىككى مۇرىسىگە سالام بەردى . ھەممەيلەن يەنە پاراقىدە كۈلۈشتى . پەلەمپەينىڭ يەنە بىر چېتىدە تۇرغان دەرۋىش ھۆدەيچى زاكىر - گاۋغا تەنبە بەردى :

— كىمنىڭ ھۇزۇرىدا تۇرغانلىقىڭنى ئۇنتۇما !

زاكىر - گاۋ قولى قوۋۇشتۇرۇلغان ھالدا ، گەۋدىسىنى قىمىراتماي يېنىدىكى ھۆدەيچىگە قارىدى :

— ئۆزۈمنى بىلىپ تۇرۇپتىمەن ، بۇ يەردە ئەخمەق بار ، دەپ ئويلايمسەن ؟

— خوش ؟

— خانىمغا ئەرزىم بار !

يەنە كۆتۈرۈلگەن قاتتىق كۈلكە باغقا بىر كەلدى . ھۆدەيچى :

— ئەرزىڭ بولسا دادىڭغا يەتكۈچىنىڭ ھۇزۇرىدا سەن ،

سۆزلە !

— ئەرزىمنى ئويلاۋاتمەن - دە ، ئويلىغىلىمۇ

قويماسەن ؟ — دەپى زاكىر - گاۋ ، — ياكى مەنمۇ سۆزۈمدىن

تېنەپ ، جەپپار ساراڭدەك ئېسىلىپ كېتەيمۇ ؟

— ئەرزىگە كېلىپ تۇرغىنىڭغا بىر ئاش پىشىم ۋاقت

بولدى !

↓ نۇ بەردىكى كۈلكىگە سەۋەب «خاسىغا» دېگەن سۆزدۈر . حوكى ، «خاسىم» دەپ حوبۇن كىسىگە ئىسىلدۇ .

— مەنمۇ ئەرزىمنى مېڭەمدە پىشۇرۇۋېلىۋاتىمەن - دە ،
پىشىمىغان ئاش قورساق ئاغرىتىپتۇمۇ - ھە ، تەقسىرلەر ؟
— ئەرزىڭنى يولدا ئويلاپ كەلمەپسەن - دە !
— ھەي ، ساراڭمۇ بۇ ئۆزى ! — دېدى زاكىر - گاۋ ،
يولدا ئويلاش ئۈچۈن بۇنىڭدىن باشقا دەرد يوقمۇ ؟
— يولدا نېمىنى ئويلىدىڭ ؟

— خان ھۇزۇرىغا كېتىۋاتىمەن ، دەپ ئۆلۈمنى ئويلىدىم ،
يېتىم قالدىغان بالىلىرىمنى ، مەن ئۆلگەندىن كېيىن ئەرگە
تېگىدىغان يەڭگىڭنى ئويلىدىم ! (كۈلكە)

— جانابى ۋە شۇ قاتارلىق رەئىيەتنى قارىتىپ قويما !
— ھا - ھا - ھا ! — دەپ كۈلدى زاكىر - گاۋ ، — سىلەر
ھەر كۈنى مېڭلاپ كىشىنى ئوردىنىڭ تۈۋىدە قارىتىپ
قويغىنىڭلاردا ، مەن بىردەم قارىتىپ قويسام ، ھى - ھى -
ھى ... ، تەقسىر ، سىزگە ئەرز :

خان «ئېيت» دېگەندەك بېشىنى لىڭشىتتى .
— تەقسىرىمگە بىرىنچى ئەرز شۇكى ، — دېدى زاكىر -
گاۋ ، — يېنىمدا تۇرغان مۇشۇ پاقا چىرايىنى مەندىن ئېرى
قىلىشىڭىز ، چۈنكى بۇ نېمىڭىزنىڭ غەلۋىسى سىزنىڭكىدىنمۇ
ئېشىپ كېتىدىغاندەك تۇرىدۇ ! (كۈلكە)

خۇدايار ھۆدەيچىگە «سۈپىغا چىق» دەپ شەرەت قىلدى ،
زاكىر - گاۋ قولىنى دۇئاغا ئاچتى :

— ئانھەزرىتىمىنىڭ دۆلەتلىرى كەم ، ئۆزلىرىدە غەم ،
كۆزلىرىدە نەم ، دۈشمەنلىرىدە دەم ، قەدىلىرىدە خەم بولمىسۇن ...
شاھزادەمنىڭ باشلىرىدا بەخت ، ئاستىلىرىدا تەخت ئويناپ ، ياش
ئۆمۈرلىرىگە ئەجىلى بىۋەخت يەتمىسۇن ... شاھى بەختىيارنىڭ
خىزمەتلىرىگە بەل باغلىغان ئاق سەللە ، كۆك سەللە ، تونى مەللە
ئاتىلىرىمىزنىڭ دىللىرىمۇ ھەمىشەم ساقاللىرىدەك ئاق بولسۇن ،
ئامىن ، ئامىن ! شۇنىڭدىن كېيىن ، ئەرزى بەندىلىكىمىز شۇكى ،
بىز دەرەدەر دىۋانە ، ئەقىل - ھوشىدىن بىگانە ، خەلق تىلىدا

ئەپسانە ، يۇرت كېزەر غېربانە ، قۇللىرىڭىز دەردۇنەلەم يۇتار
ئىدۇق ، تەۋەيىڭىزنىڭ بىر چېتىدىن ئۆتەر ئىدۇق ، دېيىشتىكى ،
بۇ يۇرتنىڭ خاقانى ، ئىسكەندەرى سانى ، ئالتۇن - كۈمۈش كانى ،
ئەلنىڭ ئاشۇ نانى ، يەنى ساخاۋەتتە خاتەم ، قەھرى كەلسە
ماتەم ... غېربلارنىڭ يارىدۇر ۋە يەنە بىزلەردەك بازىرى كاسانى
دەربەدەرلەر ، ئانىسى كوچىدا تۇغقان بىپەدەرلەرگىمۇ ئېھسانى
جارىدۇر ، دەپ بىز ئەھلى تەمە بىچارە ، نەپسى ئىلكىدە ئاۋارە
غېربلار ھەرقايسىمىز بەش پەيسە ، ئون پەيسە تەمە دورىسىدىن
كاپ ئېتىپ ، دەرگاھىڭىزغا قەدەم قويدۇق ، مەقسەت ، ئەسكى -
تۈسكى ھۈنەرلىرىمىزنى ئەرز قىلساق ، جانابىڭىزنى بەش پۇل ،
ئون پۇل قەرز قىلساق ، دەپ ... (كۈلكە)
— خوپ ، ھۈنەرلىقلارنى كۆرسىتىڭلار ! — دېدى خان .

36 . قىزىقچىلار

زاكىر - گاۋ خانغا تەزىم قىلدى ۋە ئىككى - ئۈچ چامداپ
كەپە تەرەپكە مېڭىپ ھەممە ئاۋازى بىلەن قىچقاردى :
— بەھرامباي ! ۋا ، بەھرامباي !!!
قومۇش كەپە ئىچىدىن بىر پۈتمدا كەشە ، يەنە بىر پۈتى يالاڭ
ئاياغ ، ئالدى ئوچۇق ، كىرىپ كەتكەن بەدەنلىرى كۆرۈنۈپ تۇرغان
بىر يىگىت بىر قولى بىلەن دولىسىنى تاتىلاپ ، يەنە بىر قولىدا
ئىشتانېغىنى تۇتقان ھالدا يالاڭلاشتاق چىقىپ كەلدى .
— ئېشەك ھاڭرىدىما ؟ — دېدى بەھرام ۋە ئۇياق - بۇياققا
ئالاق - جالاق قاراپ چىققاندىن كېيىن يەكتىكىنىڭ چەكلىرىنى
ئاختۇردى ، — سىڭلىسى تالاق پىتىنى قاچۇرۇپ قويدۇم - دە !
(كۈلكە)

— بەھرام دەۋاتىمەن ، ماڭا قارا !
— ھە - ھە ، زاكىر ئاكا ، سەن قاچىردىڭما ... ھە ، نېمە
ئىش ؟

— خاننى ئۇناتتىم !
 — ئۇناتتىڭمۇ؟ ... مەنمۇ ئېيتتىمغۇ ، خان ئۆزى گول
 ئىكەن ، دەپ . (كۈلكە)
 — ئۇلار قېنى ؟
 — ئۇلىرىڭمۇ ؟ ئۇلىرىڭ ئىچكىرىدە ياتىدۇ .
 — نېمە قىلىپ ياتىدۇ ؟
 — ھاي دېسەم ئۇنىمىدى ، بىر پاي كەشمىنى ئىككىسى ھۈزۈر
 قىلىپ يەپ ياتىدۇ . (قاتتىق كۈلكە)
 زاكىر - گاۋ ئاچچىقلاندى :
 — سەنلەرگە ھېچبىر ئەقىل كىرمىدى - دە ... ئەمدى خاننىڭ
 ئالدىغا بىر پاي كەشە بىلەن چىقامسەن ؟
 بەھرام ئويلىنىپ بېشىنى تاتلىدى :
 — چىقسام چىقىۋېرىمەن - دە ، خانىڭمۇ ماڭا ئوخشاش بىر
 ئادەم - دە ، ئاكا ! (كۈلكە)
 — ماڭ ، كىر ، پەدەرلەنەت ، دەررۇ ئۇلىرىڭنى ئاچىق !
 بەھرام دولىسىنى تاتلاپ ، كەشلىك پۈتى بىلەن كەشسىز
 پۈتىنى «تاق - پۈك ، تاق - پۈك» قىلىپ يەرگە دەسسەپ
 ئىچكىرىگە كىرىپ كەتتى ، بىردەمدىن كېيىن ئىككى ھەمراھىنى
 باشلاپ چىقتى . چىققانلاردىن بىرى پاپىكار ، يۇپيۇمىلاق ، تۈپتۈز
 بىر مەخلۇق ئىدى . ئۇنىڭ بۇ «كېلىشكەن» گەۋدىسىگە چىرايمۇ
 شۇنچە ماس كەلگەندى ، گېلىدا چىلگىدەك پوققىسى كۆپۈپ
 تۇراتتى ، بېشى خۇددى كۆتەكنىڭ ئۈستىگە قوندۇرۇلغان ياغلىق
 قاپاقكە ئىدى ، كۆزلىرى ئاپتاپتا قورۇلۇپ كەتكەن ئىككى تال
 قاققا ، ئاغزى پۈتىدىكى كەشكە ، بۇرنى يۇقىرىغا قاراپ ئۆمىلەۋاتقان
 بەتبەشرە پاقىغا ، قۇلاقلىرى رېپىدىگىلا ئوخشايتتى . قاش ۋە
 باشتىكى چاچ توغرىسىدا ئېغىز ئاچقىلى بولمايتتى ، ئەمما بەش -
 تۆت تال تۈك ، يەنى ساقال - بۇرۇت ئاران - ئاران كۆزگە
 چېلىقاتتى . سەپكۈن ۋە چېچەك دېغى بۇ يۈزنى «ئازابلانغان» قىلىپ
 كۆرسەتسە ، پۈتىدىكى چورۇق ، ئۈستىدىكى قىسقا ئەسكى چاپان ،

بېلىدىكى بەش - ئون يۆگەپ باغلانغان مائا بەلۋاغ ، پېشىنىڭ ئوچتىن بىر قىسىمغىلا قوندۇرۇپ قويۇلغان كىچىك يىلتىز دويپا بىر «ھۆسن» گە يۈز «ھۆسن» قوشۇپ كۆرسىتەتتى . بۇ مەخلۇق دائىم ئوردىدا تۇرىدىغان ، خاننىڭ كۈندىلىك قىزىقچىسى موللا بەختىيار ئىدى . يەنە بىرى ، موللا بەختىيار بىلەن ئۈچەكەشكەندەك تولىمۇ ئۇزۇن بويۇق ، ئالغاي كۆز ، جىن قوشۇقىدەك يۈزى بار ، قاتما ، ئۆزىنىڭ بويىدىنمۇ ئۇزۇنراق تون ۋە بېشىغا قەلەندەر كۇلاھىنى كىيگەن ، يالاڭ ئاياغ ، ئوتتۇرا ياشلاردىكى دۆلەت ئىسىملىك بىر قىزىقچى ئىدى .

زاكىر - گاۋ بۇلارنى قارشى ئالدى .

— ھە ، ھارامزادىلەر ، — دېدى زاكىر - گاۋ قولىنى شىلتىپ ، — بىر ئاز نەپىسلىرىڭنى يىغىشساڭ ، خوتۇنلىرىڭ تالاق بولامدۇ ؟ ! بۇنىڭ بىر پاي كەشى قېنى ؟

بەھرام مەيۈس ھالدا بويۇن ئېگىپ تۇردى . بەختىيار بىلەن دۆلەت كالىپۇكىنى سۈرتۈپ ، بىر - بىرىگە قاراشتى :

— ئېيت .

— سەن ئېيت .

— نېمىدەپ ئېيتىمەن ؟

— يېمىدۇق ، دەپ ئېيت ...

بەختىيار ئىككى قولى بىلەن بەلۋاغغا تىرىنىپ قەددىنى رۇسلىدى ۋە پېشىنى بىر ئاز كەينىگە تۈتۈپ غادايدى :

— بىلىپ سۆزلە ، ئاكا ، بىز يېگىنىمىز يوق !

زاكىر - گاۋ ئۈنچىقماستىنلا بەختىيارنىڭ يېنىغا ئۆتتى ۋە ئازارسىز قىلىپ ئۇنىڭ نامايىشكار كۆرۈنۈپ تۇرغان پوققىنى سالماقلاپ :

— كەشنىڭ پاشىنىسى تۇرۇپ قاپتىغۇ ، ئىنىم ! — دېدى . كۈچلۈك كۈلكە كۆتۈرۈلدى . زاكىر - گاۋ تۇرقىنى ئۆزگەرتىپ ، ئۇلارغا ئۇقتۇردى :

— بىز ھازىر خاننىڭ ھۇزۇرىغا بارىمىز . ئاڭلاشتىڭمۇ ؟ !

ئۈچلەشمۇ ئەدەپلىك ، تەۋازۇلۇق بولۇپ كۆرۈن . خانغا ئۇچراشقانلىرىڭدا ئىككى پۈكۈلۈپ تەزىم قىل ، ئۇنىڭدىن كېيىن خانغا دۇئا قىلىشىسەن . ماقۇلمۇ ؟ قېنى ، ئارقامدىن كېلىۋېرىش ! تۆتى بىرىنىڭ كەينىدىن بىرى تىزىلىشىپ شاسۇپىنىڭ يېنىغا بېرىشتى . زاكىر - گاۋ پەلەمپەينىڭ يېنىدا توختىغانىدى ، كەينىدىكىلەر بىر - بىرىگە ئىتتىرىلىشىپ ، بىرى ئۇياققا ، بىرى بۇياققا ، ئۈچىنچىسى خانغا كەينىنى قىلغان ھالدا توختاشتى . بۇ ھالدىن خەۋەرسىز زاكىر - گاۋ ئۇلارنى خانغا تونۇشتۇردى :

— قۇلبەچچىلىرىڭىز ... سالامغا كېلىشتى . (كۈلكە)

زاكىر - گاۋ ئۇلارغا بۇرۇلۇپ قاراپ ھودۇقتى ۋە ئالدىراپ ئۇلارنىڭ يۈزىنى خانغا قاراتتى .

— ھەي ، بىپەدەرلەر ، ھەي بىئەدەپلەر ... ئۇدۇلۇڭدا ئولتۇرغان ئادەمگە تەڭ تەزىم قىلىش .

ئۈچى تەڭ تەزىم قىلىشتى ، كۈلكە باشلاندى . چۈنكى ئۇلارنىڭ ھەرقايسى باشقا كىشىگە تەزىم قىلىپ ، خان چەتتە قالغانىدى .

زاكىر - گاۋ خانغا ئۆزى ئېيتىپ ، ئۇلارنى كايىدى :

— كىمگە تەزىم قىلىشتىڭ ؟ !

— ئۇدۇلىمىزدا ئولتۇرغانغا .

— چاققان بول ، چاققان ، ئۈچلەشمۇ ! ... دۇئا قىل ، دۇئا ! ئۈچى دۇئاغا قول ئاچتى ، قول ئاچقان پېتى خېلىغىچە قارىشىپ تۇرۇشتى ، كېيىن جەينىكى بىلەن بىر - بىرلىرىنى نوقۇشقا باشلىدى . «سەن قىل ، سەن ...» كۈلكە كۆتۈرۈلدى . ئۇلاردىن ئاۋاز چىقمىغاندىن كېيىن زاكىر - گاۋنىڭ ئۆزى قول ئاچتى :

— ئامىن ، دېيىش ئۆكۈزلەر ! — دېدى . ئۇلار «ئامىن ، ئامىن» دەپ تۇرۇشتى ، — بەلكىم دۇئايمىز قوبۇل بولار ... ئاللاتائالانىڭ موللا بەختىيار ، بەھرام ۋە دۆلەتكە ئوخشاش ئەقىللىق بەندىلىرىگە بىزنىڭ ئېھتىياجىمىز يوق . شۇنىڭ ئۈچۈن

دۇئا قىلىمىزكى ، بۇ ئۈچىنىڭ جېنىنى چايسانراق ئالسۇن ۋە بەندىلىرىنى بۇ پالاكەتتىن قۇتۇلدۇرسۇن ، ئامىن ! ئۈچىلىسى دۇئاغا يۈز سىپىياشقانىدى ، يەنە ئەتراپىدىكى قاقاقلىغان قاتتىق كۈلكە باستى . دۇئادىن كېيىن زاكىر - ئاچى ئۇلارنى يولغا سالدى :

— تىلەك تىلەش ، تىلەك ! پارقىراپ تۇرۇشۇپىرەمسەن ؟ ئۈچى يەنە بىر - بىرىنى ئىتتىرىشىپ ئۆزئارا بىرىنمە دېيىشىۋېلىشتى . دۆلەت نېمىنىدۇر دەپ ، سۇپىدا ئولتۇرغانلارنى شەرەت قىلدى . ئارىدىن بەھرام تىلەككە ئېغىز ئاچتى :

— سەللە ، كالا ، شاپۇ - شالاپنى كۆرۈپ ، ئۆزىمىزمۇ بەك قورقۇپ كەتكەن ئوخشايمىز ... ماۋۇ دۆلەت بولسا «بۇ ئولتۇرغانلارنىڭ ھەممىسىلا ئادەمخور» دەۋاتىدۇ . (كۈلكە) ئەمدى تىلىكىمىز شۇكى ، بىزگە رۇخسەت بېرىشە ، جايىمىزغا تىنچىقنا كەتسەك ... (كۈلكە) ئىلاھىم مانا مۇشۇ ئولتۇرغانلارغا ئىنساپ بەرسۇن ... (كۈلكە) يۈرىكىمىز بەكمۇ ئەنسىرەۋاتىدۇ ! (كۈلكە)

— ھەي ، تىلەكلىرىڭ بىلەن بېرىپ يات ! — دېدى زاكىر - گاۋ يانپېشىغا ئۇرۇپ ، — قېچىپ كېتىش ، يەپ قويدۇ ! ئارىدىن «داد» دېگەن ئاۋاز چىقتى ، ئۈچىلىسى ئۈچ تەرەپكە قېچىپ كېتىۋېتىپ ، بەختىيار دۆلەتنىڭ پۇتمغا پۇتلىشىپ يىقىلدى . (قاتتىق كۈلكە) بەھرام بىلەن دۆلەت ھاپىلا - شاپىلا قومۇش كەپىگە كىرىپ كېتىشتى ... زاكىر - گاۋ بەختىيارنى تۇتۇپ قالدى .

— قوي ، ئاكا ، قوي ! — دەپ يىغلىدى بەختىيار ، — بىكار ئۆلۈپ كەتمەي ، بالا - چاقام بار !
— يېمەيدۇ سېنى !

— يەيدۇ ، ئاكا ، يەيدۇ ! ئاۋۇ بەگنىڭ كۆزىگە قارا ... ۋايىجان قويۇۋەت ! (كۈلكە)

— مەن سەنلەرگە ئوچۇق ئېيتتىم - ھە ، پەدەر لەنەت !

— مەندە ئۆچۈك بارغا ئوخشايدۇ ، ئاكا ! ئاۋۇ داموللاڭ خۇددى ئادەمخورنىڭ ئۆزى ، كىيىمىڭنىمۇ يەشتۈرۈپ ئولتۇر- مايدۇ ... ئۇ تەرىپىنى سورىساڭ ، خانىڭغىمۇ ئىشەنمەي قالدىم ! (كۈلكە)

بەختىيار يۇلقۇنۇپ زاكىر - گاۋنىڭ قولىدىن چىقتى ۋە غىلدىرلىغاندەك بولۇپ كەپىگە قاراپ چاپتى . زاكىر - گاۋمۇ ئۇنى قوغلىغان پېتى كەپىگە كىرىپ كەتتى .

بىردەمدىن كېيىن تۈزۈكرەك كىيىمدە ، بېشىغا سەللە يۆگىگەن ، پۈتتە سەندەل كەش كىيگەن دۆلەت جايىنامازغا ئوخشاش بىرنېمىنى كۆتۈرۈپ كەپىدىن چىقتى ، خانغا تەزىم قىلغاندىن كېيىن ، جايىنامازنى يەرگە سالدى ، خانغا يەنە تەزىم قىلىپ :

— شەيخۇلىئىسلام ۋەلىخان تۆرە^۱ مۇشۇ يەرگە مەرھەمەت قىلىدىكەن ! — دېدى . خان داموللا نىيازنىڭ يېنىدا ئولتۇرغان شەيخۇلىئىسلام ۋەلىخان تۆرىگە قارىدى . داڭقىتىپ قالغان شەيخۇلىئىسلام «نېمە ئىش» دېگەندەك قىلىپ ، جايىنامازنىڭ يېنىدىكى دۆلەتكە كۆز قىرىنى تاشلىدى . دۆلەت «ھېچنېمە» دېگەن شەرەتنى قىلىپ كەپىگە قايتىپ كەتتى . دېمەك ، ھازىر شەيخۇلىئىسلام ۋەلىخان تۆرىنى دورىماقچىدى . بۇنى بايقىغان كۆپچىلىك ئاستا - ئاستا بىر - بىرلىرى بىلەن ئىمالىشىپ ، كۈلۈمسىرەشتى ۋە ھەممىنىڭ كۆزى قومۇش كەپىگە تاشلاندى . بىر چاغدا كەپە ئىشىكىدىن بەنارەس تون كىيىپ ، ئوڭ قولىدا ھاسا تۇتقان ۋە سول قولىدا ئەدرەس رومالغا تۈگۈكلۈك كىتاب كۆتۈرگەن شەيخۇلىئىسلام ۋەلىخان تۆرە (زاكىر - گاۋ) كۆرۈندى . شەيخۇلىئىسلامغا ئوخشاش قەددى بىرئاز پۈكۈلگەن ۋە قەدەم تاشلىشىمۇ ۋەلىخان تۆرىدەك ئىككى تەرەپكە مايىل ئىدى . ھەممىنىڭ كۆزى ۋە دىققىتى ھەر ئىككى شەيخۇلىئىسلامدا بولدى . خاننىڭ يېنىدىكى ھەقىقىي شەيخۇلىئىسلام بولسا ، مەللىدەك

۱) ۋەلىخان تۆرە نۇ كىسى ئەسلى خۇسۇلۇق بولۇپ ، سىنى سېلىنغان ھاكىم ئاسىم مەدرىسىنىڭ باش مۇدەررىسى ۋە شەيخۇلىئىسلام بولغان .

قزارغان ھالدا پات - پات «توۋا» دەپ قوياتتى .
«شەيخۇلئىسلام» يول ئۈستىدە توختىدى ۋە بەرگە چۈشۈپ
قالغان بىرىنچىنى ھاسسىنىڭ ئۇچى بىلەن تەكشۈرۈپ كوردى ،
كېيىن ئۇنى ئىتتىرىپ چەتكە چىقارغىلى تۇردى . كۆچكىلىك
چىدىالمىدى ، پاراقىدە كۈلۈشۈپ كېتىشتى . ۋەلىخان تۈرىنىڭ
ئۆزىمۇ «توۋا» ئارىلاش كۈلۈپ قويدى . چۈنكى ، زاكىر -
گاۋ ھېچبىر نۇقسانسىز دورماقتا ئىدى . زاكىر - گاۋ جايناماز
يېنىغا يەتتى ، ھاسسىنى شەيخۇلئىسلامنىڭ ھاسسى يېنىغا
يۆلدى ، كەشنى يېشىپ جاينامازغا چىقتى ، ئولتۇرۇپ كىتابنى
تازىغا قويدى ۋە شۆر - شۆر ئايەت ئوقۇپ يۈزىنى سىيپىدى .
«شەيخۇلئىسلام» ئۇياق - بۇياققا قارىغاندىن كېيىن
چاقرىدى :

— ھاي ، مىرزا ھەمدەم ، ھاي ، مىرزا ھەمدەم !
كۈلكە كۆتۈرۈلدى ، بولۇپمۇ شەيخۇلئىسلامنىڭ يېنىدا
ئولتۇرغان موللىلار قاتتىق كۈلۈشتى .

— ھاي ، مىرزا ھەمدەم ...
كەپىدىن بەھرام چىقتى ، ئۇمۇ موللىلاردەك كىيىنگەندى :
— لەببەي !

بەھرام «شەيخۇلئىسلام» نىڭ ئۇدۇلىغا كېلىپ سالام بەردى .
«شەيخۇلئىسلام» جاۋاب بېرىپ ، جاينامازنىڭ يېنىغا يەشكەن
كەشگە قارىدى .

— ھەي ، شۇ كەشمنى بىر پاك قىلىپ قويۇڭ ، مىرزا
ھەمدەم .

«مىرزا ھەمدەم» تەۋازۇ بىلەن يانچۇقىدىن ياغلىقنى ئېلىپ
كەشنى ئېرتىشقا باشلىدى ۋە شۇ چاغدا كەپنىڭ ئىچىدىن موللا
بەختىيارمۇ موللىلارنىڭ كىيىمىدە چىقىپ كەلدى ،
«شەيخۇلئىسلام» نىڭ ئۇدۇلىغا كېلىپ سالام بەردى .

— ۋە ئەلەيكۇم ئەسسالام ! — دېدى «شەيخۇلئىسلام» ۋە
كەلگۈچىنىڭ باش - ئايىغىغا قاراپ چىقتى ، — شىنىد ، بەچچە ،

شىنىد!

بەختىيار ئولتۇردى .

— خوش ، پىسەرچى گەپ ؟

— تەقسىر ... سىزگە ... ئەرزىم بار ئىدى ... پادىشاھىمىز

يېڭى مەدرىسە بىنا قىپتۇ ، دەپ ئىلىم تەلىپىدە يېزىدىن
كەلگەندىم ؛ بىر ھۇجرا بەرسىڭىز ، دەپ سىزگە ئەرزىگە ...

— خوپ ، خوپ ... شۇما گۇجايى ؟

— تەقسىر ، ئالتە ئېرىقتىن ...

— ئىست ، ئىست ، — دېدى «شەيخۇلىئىسلام» ، —

بالدۇرراق كەلمەپسىز - دە ، بەچچە ، ھازىر ھەممە ھۇجرىلاردا جاي
يوق ، تالىپلار جايلىشىپ بولغان .

— موللىلارنىڭ ئارىسىغا قويسىڭىزمۇ بولتۇرىدۇ ، — دېدى

تەۋازۇلنىپ بەختىيار ، — بىز يېزا ئادىمى ، سىقىلىشساقمۇ
يانتۇپىمىز ، تەقسىر !

— خوپ ، خوپ ... ھازىر ھۇجرىلىرىمىز تالىپلار بىلەن لىق

تولغان ، ھەتتا بىر تال تېرىقمۇ سىغمايدۇ ، بىز يالغان
سۆزلىمەيمىز ، بېشىدىن ...

ھەقىقىي شەيخۇلىئىسلام گەپنىڭ تېگىگە يېتىپ ، تەرلەشكە
باشلىدى . بەختىيار (تالىپ) مەيۇس ھالدا دۇئا قىلىپ
«شەيخۇلىئىسلام» ھۇزۇرىدىن كەتتى . «مىرزا ھەمدەم» كەشنى
تۈكۈرۈپ تازىلاپ بولغاندىن كېيىن «شەيخۇلىئىسلام» نىڭ ئۇدۇلىغا
ئولتۇردى . نېرىقى ياقىتىن «شەيخۇلىئىسلام» نىڭ ئالدىغا دۆلەت
كېلىپ توختىدى .

— ئەسسالامۇئەلەيكۇم ، تۆرە ئاكا ! — دېدى دۆلەت ۋە

كەشنى يېشىپ كېلىپ ، «شەيخۇلىئىسلام» بىلەن قول ئېلىشىپ
كۆرۈشتى ، — ياخشى سالامەت ، ئافىيەت ھەستىدىمى ، تەقسىر ؟

— خۇدايا شۈكۈر ، خۇدايا شۈكۈر !

دۆلەت رۇخسەت - پۇخسەتنى كۈتمەيلا «شەيخۇلىئىسلام» نىڭ

يېنىغا ئولتۇرۇۋالدى .

— بەجاناب ئەرز ...
 — بىسىار خوپ ، ئەرز كۈنىد .
 — ئاچىق گەۋ : بىزگە بىر ھۇجرا بەرسىلە دەپ كەلىدۇق -
 دە ، تۆرە ئاكا !

— خوپ ... گۇجايى ؟
 — تەقسىر ، چۈستى ، بەجەنابى شۇما ھەمشەھرى .
 — يەنى پىسەرى كى ؟
 — پىسەرى ئۇستىنا مۇھەممەت سابۇنگەر .

— خوپ ، خوپ ، — دېدى «شەيخۇلئىسلام» ۋە «مىرزا ھەمدەم» گە بۇيرۇدى ، — بەھەمىن ئادەم يەك ھۇجرا دادەنگىر !
 دۆلەت دۇئا قىلىپ «شەيخۇلئىسلام» نىڭ ھۇزۇرىدىن كەتتى . قوقانلىق تالىپ رولىدا بەختىيار كەلدى . ئۇنىڭغا يەنە :
 «بىز دۇرۇغ (يالغان) سۆزلىمەيمىز ، مەدرىسمىزگە بىر تال تېرىقمۇ سىغمايدۇ» دېگەن جاۋاب بېرىلىپ يولغا سېلىندى . دۆلەت يەنە چۈستلۇق بىر تالىپى ئىلىم بولۇپ كەلگەندى . «مىرزا ھەمدەم» ئارقىلىق «دادەنگىر !» بۇيرۇقى بېرىلدى . قاتتىق كۈلكە كۆتۈرۈلدى . خان ۋە داموللا نىيازنىڭ كۆزلىرىدىن ياشلار چىقتى .
 ئۇمما شەيخۇلئىسلام ھەدەپ پېشانە تەرىنى ئېرتىپ تۇراتتى .
 زاكىر - گاۋ خانغا تەزىم قىلىپ ، شاگىرتلىرىنىڭ يېنىغا باردى .
 خان ۋە رەئىيە قىزىقچىلىقنى كۈتۈپ قېلىشتى .

37 . بىرلىشىش

دەلۋە ئېيى¹ ، قاتتىق قىش . دىۋاننىڭ ھەر ئىككى بۆلىمىسىگە بىرنەچچىدىن سەندەل قويۇلغاندى . ھەربىر سەندەلگە تۆتتىن مىرزا جايلىشىپ ، يارلىق - پەرمانلارنى يېزىش بىلەن مەشغۇل ئىدى .

① دەلۋە ئېيى — سەمسىبە ھېسابىدا 11 - ئاي . قىس ئونبۇرسى .

خان ھۇزۇرغا چاقىرىلغان ئەنۋەر پېرىم سائەتچە كېچىكىپ چىقتى. ئەنۋەر ئۆز بۆلمىسىگە كىرىپ كەلگەندە، چەتتىكى سەندەلدە شاھادەت مۇپتى باشلىق ئابدۇراخمان ۋە كەلناشاھ مىرزىلار نېمە توغرىسىدىدۇر ئاستا - ئاستا سۆزلىشىپ ئولتۇرۇشاتتى. ئىشكىتە ئەنۋەر كۆرۈنۈشى بىلەن ئۇلارنىڭ سۆھبىتى كېسىلدى ۋە ھەرقايسى ئۆز قولىدىكى ئىشىغا قارىدى.

— ئوھۇ، ئوھ، — دەپ يۆتەلدى شاھادەت مۇپتى، — نېمە پەرمان بار، مىرزا ئەنۋەر؟

— ھېچنېمە! — دېدى ئەنۋەر ئۆز سەندىلىگە جايلىشىپ، — ئوش، ئەنجان ھاكىملىرىغا نامە بۇيرۇلدى ... سىز، موللا ئابدۇراخمان ئاكا، قولىڭىزدىكى نەچچە نۇسخا تەييارلىدىڭىز؟ موللا ئابدۇراخمان ئالدىدىكى قەغەزلىرىنى ساندى:

— ئۈچ نۇسخا.

— يەنە بىر نۇسخا يازسىڭىز بولىدى، زاكاتچىنىڭ ئىسمىنى قويىمىغاندۇرسىز؟

— قويمىدىم.

— تولا ياخشى، ئۆزۈم قويايمەن. قولىڭىزدىكى چاپساقچى يېزىپ تۈگەتسىڭىز، يەنە بىر ئىش بار، — دېدى ئەنۋەر ۋە شاھادەت مۇپتىغا ئۆرۈلۈپ قارىدى، — تەقسىر، سىزدىن بىر ئىلتىماس: تۈنۈگۈنكى ئابدۇشۈكۈر پەنسادقا ئەرزىنى ئۆزىڭىز يېزىپ بەرمىسىڭىز بولمايدىغان ئوخشايدۇ. بايا ماڭا يەنە كەپتۇ، غودۇڭ - غودۇڭ قىلىدۇ، مەقسىتىگە ھېچبىر چۈشەنمەيدىم. پەمىچە، ئۇنىڭ دەۋا ئىشلىرىنى سىز ياخشىراق بىلىدىغان ئوخشايسىز؟

— قويۇڭ شۇ باش ئاغرىقىنى، — دېدى مۇپتى، — نەچچە قېتىم ماڭا ئىشى چۈشۈپ بىرەر قېتىممۇ ھەق بەرگەننى ئەسلىمەيمەن.

— ھەق ئېلىپ بېرىشكە مەن كېپىل.

— ئوھۇ، مەن ئالالمىغاننى سىز ئالالامسىز؟

— ئالامسام ، سزگە ئۆز يېنىمدىن تۆلەي ، تەقسىر ؛
ئىشقىلىپ ، شۇنىڭ دەۋاسىدىن مېنى قوتۇلدۇرۇڭ .
شاھادەت مۇپتى ئۈنچىقىمىدى . ئەنۋەر قەغەز ئېلىپ بېرىشمە
يېزىشقا باشلىدى . شاھادەت مۇپتى ئاستاغنا يېنىدىكى
ئابدۇراخماننى ئوقۇپ قويدى ۋە شەرەت بىلەن ئەنۋەرنى
كۆرسىتىپ ، «ئەنە ئەھۋال» دېگەندەك قىلىپ ھىجايىدى . يەنى
ئۇنىڭ ھەرىكىتى «كۆردۈڭمۇ مىرزا بېشىنى ، قولىدىن ئەرر
يېزىشۇمۇ كەلمەيدۇ» دېگەن مەزمۇندا ئىدى . موللا ئابدۇراخمان
ئاستا باش كۆتۈرۈپ كۈلۈمسىردى . بۇنىڭدىن خەۋەردار بولۇپ
ئولتۇرغان كەلەنشاھ مىرزا قولىنى ئاغزىغا كاناي قىلىپ ئەنۋەرگە
توغرىلىدى ، يەنى زاغلىق قىلدى . شۇ ئىشنىڭ ئۈستىگە ئىشكىتىن
سۇلتان ئەلى مىرزا كىرىپ كەلەنشاھقا تىكىلىپ قالدى ...
— مايمۇنلۇق مۇبارەك !

ئىش بىلەن مەشغۇل بولۇپ ئولتۇرغان ئەنۋەر قەغەزدىن
بېشىنى كۆتۈرۈپ ، ئىشكىتىكى سۇلتان ئەلى مىرزاغا قارىدى :
— نېمە ئىش ؟

— ھېچ ئىش ، — دەپ كۈلدى سۇلتان ئەلى ، ئەمما كۆزىدە
غەزەپ ئوتى ياناتتى ، — مەن بايقى قەغەزگە كىرگەندىم .
ئەنۋەر يېنىدىكى قەغەزلەر ئىچىدىن بىر ئەرزىنى ئاجراتتى .
— جاۋاب مەن ئېيتقانداك بولسۇن .
— خوپ .

سۇلتان ئەلى قەغەزنى ئېلىپ چىقىپ كېتىۋېتىپ ، يەنە
ئۇلارغا قاراپ قويدى . ئۇلارنىڭ ئۈچىلىسى جىددىي رەۋىشتە ئىشقا
بېرىلگەن ، قەغەزدىن باش كۆتۈرۈشمەيتتى . سۇلتان ئەلى چىقىپ
كەتتى . بىردەمدىن كېيىن شاھادەت مۇپتى ئاستا باش كۆتۈرۈپ
ئەنۋەرگە قارىدى . ئەنۋەر ئۆز ئىشىغا قاتتىق بېرىلگەنىدى .
شاھادەت مۇپتى كەلەنشاھ بىلەن كۆز توقۇنۇشتۇرۇپ «ياخشى
بولمىدى» دېگەندەك قىلىپ بېشىنى چايقىدى . كەلەنشاھ
ئەھمىيەتسىز قىلىپ كۆز قىستى . ئادەتتىكىدىنمۇ رەڭگى تاتىرىپ

كەتكەن ئابدۇراخمان بۇلارنىڭ ھازىرقى شەرەتلىشىشلىرىگە قاتناشماستىن ، ئۆز ئىشىغا قارىغان ھالدا ئولتۇردى .

سالھ مەخسۇمنىڭ ھېلىقى سۆزى بىلەن ئابدۇراخمان ئىشقا ئېلىنغانىدى . ئۈچ ئايدىن بېرى ئەنۋەرنىڭ قېشىدا — ئۆز ھۈزۈرىدا مىرزىلىق قىلىپ كەلدى ۋە ئىككىنچى ئايدىن باشلاپ بەش تىللىق مائاشمۇ ئالدى . بىر ئايلاغىچە ئەنۋەرگە ساداقەت بىلەن ئۇنىڭ قاننى ئاستىغا كىرگەندەك ئىشلىدى . بۇ ئارىدا شاھادەت مۇپتى ۋە كەلنشاھ مىرزىغا ئوخشاشلار بىلەن سىرداش بولمىسىمۇ تونۇشتى ، يېقىنلاشتى . باشتا شاھادەت مۇپتىلار ئۇنى يات كۆرۈپ ، ئۇنىڭ يېنىدا ھەر تۈرلۈك غەيۋەتلەرنى قىلىشتىن چۆچۈشتى . چۈنكى ، موللا ئابدۇراخماننىڭ ئەنۋەرنىڭ ئادىمى بولۇشى تەخمىن قىلىنغانىدى . ئۇنىڭ ئىككىنچى ئايدىن باشلاپ مائاش ئېلىشىمۇ ئۇلارنىڭ ئۆز ئەندىشىلىرىدە خاتالاشمىغانلىقىنى بىلدۈرگەندەك قىلاتتى . لېكىن ، ئابدۇراخماننىڭ بەزى ھەرىكەتلىرى ، مەسىلەن ، ئەنۋەرنىڭ ئەرەبچە ، پارىسچە سۆزلەردىن خالىي ، ساددا يازمىلىرىنى كۆپەيتىپ كۆچۈرۈۋېتىپ «ئەتتە ئامۇبىلا مىلھى» (تۈزسىز ئاش) دەپ كۈلۈپ قويۇشى مۇپتىلارنى ئويلىاندۇرۇپ قويايتتى . ئۇلار بۇ تەننىڭ ئۇنىڭ چىن كۆڭلىدىن چىققانلىقىغا گۇمانلىنىشىمۇ ، گۇمانلانماسلىقىمۇ بىلمەيتتى . شۇنداق چاغلاردا «ئەلەملىك» مۇپتىلارمۇ بىرەر لەتىپە سۆزلەشكە كىرىشەتتى ، تولىراق لەتىپىنىڭ مەزمۇنىنى بىر تەرەپكە بۇراپ سۆزلەيتتى . بەزىدە شاھادەت مۇپتى ئىشتىن ھارغاندەك ئۇھ تارتىپ ، ئۆزىچە «يەمۇتۇل ئەسەدۇفلىغابابى جۇئەن ۋەلەھمۇتتەيرى يۇترەھۇلىل كىلاب»^① دەپسە ، ئىككىنچى تەرەپتىن كەلنشاھ مىرزا شۇ ماقالىنىڭ داۋامىنى سۆزلەپ «ۋەخىنزىرۇ يەنە مۇفلىل فىراش ۋە ئۇلۇقۇلى ، يەنە مۇئەلتۇرابى»^② دەيتتى . موللا ئابدۇراخمان ئۇلارنىڭ كىنايسىنىڭ مەزمۇنىغا چۈشىنىپمۇ ياكى

① ئارىلاڭدا ئاھلىمىس جان بېرىدۇ ، ئەمما ئىمتىنى فۇشنىڭ گۇسى بىلەن نامىدۇ .

② نونگۇر ھۈزۈر مىلىب كۆرسىدە ئۇخلايدۇ ، ئەقىل ئىگىلىرى نوبىدا ياندىۇ .

چۈشەنمەستىنمۇ ھەرھالدا بىر ھىجىيىپ قويمايتتى .
شۇ تەرىقىدە ، ئىككىنچى ئايدا بۇ ئىككى مۇپتىنى موللا
ئابدۇراخماننى سىناپ ۋاقىت ئۆتكۈزۈشتى . ئابدۇراخمانمۇ ئۆزىنىڭ
تولساق سۆز ۋە ھەرىكەتلىرى بىلەن ئۇلارنى گۇماندىن چىقىرىپ
ماڭدى ، ئاخىر ئىككى مۇپتى ئۈچىنچى ياش «ئالىم» نىمۇ گەرچە
بىر «ئادان» تەرىپىدىن كېلىنگەن بولسىمۇ ، «قەدىرشۇناس» دەپ
بىلىشتى ۋە ئۈچىنچى ئايدىن باشلاپ ئۇنىمۇ ئۆز يانلىرىغا ئېلىپ
سىرداش بولۇشتى . بايقىمىدەك «قازخانا» ئەرزلىرى ئۇلارغا
دەسمايە بولدى .

ئەنئەنە ئۆزى ۋاقىت تاپالماي ، بىرەر نېمىنى مۇپتىلارغا
تاپشۇرىدىغان بولسا ، ئۇلار «مىرزا بېشىنىڭ چىشى ئۆتمىدى» دەپ
كۈلۈشتى . موللا ئابدۇراخمانمۇ ئىگىدارلىق قىلغۇچى
ئەنئەنەنى يۈز - خاتىر قىلىشنى ئۇنتۇپ قالدى . چۈنكى ، مەزكۇر
ئىككى مۇپتىنىڭ تەسىرلىرى كۈچلۈك بولغاندىن باشقا ، ئۆزىمۇ
شۇلارغا مايىل ، ھەتتا بۇ كەمىستىشلەردىن لەززەتلىنەتتى ...
ئەنئەنە ئىككى مۇپتىنىڭ غەيۋەتلىرىنى ئوبدان بىلىسىمۇ ،
ئابدۇراخماننىڭ بۇ غەيۋەتكە قاتنىشىۋاتقانلىقىنى سەزمەيتتى . پەقەت
يېقىندىن بېرى سۇلتان ئەلى مىرزا ئابدۇراخماننىڭ بۇنىڭدا
قاتنىشى بارلىقىنى سېزىپ قالدى . ھەتتا بۇ توغرىدا ئەنئەنەگە بەزى
سۆزلەرنىمۇ ئېيتتى : «موللا ئابدۇراخماندىن ھەزەر ئەيلەڭ ،
سىزگە قارشى قاتتىق قۇتۇرغان ئىككى ئىتىمىز بار ئىدى ، ئەمدى
ئۈچىنچىسىنى ئۆزىڭىز ئەكەلگەن ئوخشايسىز» ...

كەچكە يېقىن مىرزا تارقىلىشتى ، لېكىن بىزنىڭ مۇپتىلار
ھېچ قوزغىلىشمايتتى . ئەنئەنە بولسا ھەممىدىن كېيىن ماڭاتتى .
ئىككى مۇپتىنىڭ قوزغالماسلىقلىرىغا ئۆزى سەۋەبچى بولغانلىقىنى
ياخشى بىلگەن سۇلتان ئەلى مىرزا ئەنئەنە بىلەن خوشلىشىپ
چىقىپ كەتتى . شۇنىڭدىن بىر ئاز كېيىن مۇپتىلارمۇ كېتىشكە
ھەرىكەتلىنىشتى .

ھاۋا سوغۇق ، تۆت ئىلىكچە قار يېغىپ كوچا - يەرلەرنى

قاپلىغانىدى . قوقاننىڭ ئىزغىرىن شامىلى بۇ قار بىلەن ياخشى قوراللىنىپ ، كىشىنىڭ قۇلاق - بۇرنىنى زەھەردەك ئاچچىق يالاپ ئۆتەتتى . ئادەملەر تۇماقلىرىنى باستۇرۇپ كىيىگەن ياكى سەللىلىرىنى قۇلاق ۋە پېشانە ئارىلاش يۆگەپ ، ماتا چاپانلىرىنى تۇمشۇقلىرىغىچە كۆتۈرۈشكەندى . ھەممەيلەن كوچىدا چېپىشاتتى ، بىرنېمىدىن قۇرۇق قالىدىغاندەك يۈگۈرۈشەتتى . بۈگۈنكى سوغۇق بىلەن قار ھەممىگىلا غېرىبلىق كەشسى تەقدىم قىلغان ، باي ۋە بەگلەرنىڭ پۇتلىرىدىكى پوزۇر مەسە - كالاچلار بىلەن ، كەمبەغەل كاسپىلار كىيىگەن موزاي تېرىسى ، كۆن كەشە - مەسىلەرنىڭ ئۆزئارا پەرقى قالمىغان ۋە ھەتتا بەزىلەرنىڭ پۇتىدىكى ياغاچ كەشلەرمۇ ئاجايىپ نەغمە - ناۋا قىلىپ ماڭاتتى .

38 . غېرىب كۆڭلى

ئەنۋەر باشقىلاردەك يۈگۈرمىسىمۇ ، شاپاشلاپ كېلىۋاتاتتى . خىش كۆۈرۈككە يەتكەندە ، چوڭ ئۆستەڭ يېنىدىكى ھۇجرىنىڭ ئىشىكىدە ئەسكى جۇۋىغا ئورنىنىۋالغان كۆزەتچى ئۇنىڭ ئالدىغا چۈشۈپ سالام بەردى :

— سوغۇقتا توڭلاپ كەتكەن ئوخشايسىز ، تەقىسىز ...

گۈلخېنىمىز بار .

ئەنۋەر تۇمشۇقنى تونىدىن چىقىرىپ كۈلۈمسىردى ۋە ئىس چىقىپ تۇرغان ئىشىككە بۇرۇلدى ، كۆزەتچى ئالدىغا كېلىپ ئىشىكنى ئېچىپ بەردى ، ئەنۋەر ئىچكىرىگە كىردى . ئىس بىلەن قاپقارا بولۇپ كەتكەن پاكارغىنا قاراڭغۇ ھۇجرىنىڭ ئوتتۇرىسىدا يېنىۋاتقان گۈلخاننىڭ يالقۇنى مورىغا ئۇرۇلاتتى . گۈلخان يېنىدا قولىغا كۆسەي تۇتقان سۇلتان ئەلى مىرزا ئوتنى كولاشتۇرۇپ ئولتۇراتتى .

— سىزمۇ سوغۇقتا توڭلايسىز - دە ! — دەپ كۈلدى ئەنۋەر .

— جان ئوت — جان ئەر ، دەپتىكەن بىر خوتۇن ... گۈلخان

ئوتلۇق يىگىتنىڭ ئىسسىق قۇچقى ئىمىشى . قېنى بۇياققا مەرھەمەت !

ئەنۋەر كۆزەتچى ۋە سۇلتان ئەلى مىرزىلارنىڭ زورلاشلىرى بىلەن گۈلخاننىڭ تۈرىگە ، تۆت قاتلاپ سېلىنغان كىگىزگە ئولتۇرۇپ ، قولىنى ئوتقا تۇتتى .

— ئۆزىڭىز ئولتۇرمامسىز ، ئاكا ، ئولتۇرۇڭ !

ئەنۋەرنىڭ بۇ سۆزى بىلەن ئەدەپ ساقلاپ تۇرغان كۆزەتچى گۈلخاننىڭ بىر چېتىگە زوڭىيىپ ، گۈلخان يېنىدىكى قارا چۆگۈننى ئوتقا تاقاپراق قويدى .

— سوغۇق ئوبدانلا بولدى ، — دېدى ئەنۋەر ئىسسىنىپ ، —

ئوردىدىن چىقىپ ، ئۆزىڭىزنى گۈلخانغا ئېتىپسىز — دە ؟

— قارىسام ، ئۆيگە يەتكۈچە قېنىپ قالدىغان ئوخشىمەن ، تاھىر ئاكامنىڭ تۇڭلۇكىدە ئىسنى كۆرۈپ ، ئىشكىنى ئاچسام ، ئىش چوڭ . قېلىنلىق بولسىمۇ كىردىم ، نېمە بولىدۇ ... لېكىن ، سىزنى تاھىر ئاكامنىڭ ئۆزى چاقىرىپ كىرگەن ئوخشايدۇ ، تېخى سىزگە چاي دەملەيمەن ، دەپ ئاۋارە بولۇشىمۇ ئېھتىمال ...

تاھىر ئاكا چۆگۈننى يەنە ئوت تەرەپكە ئىتتىرىپ قويدى :

— ھازىر دەملەيمىز ، تەقسىر ، ھازىر سۇمۇ قايناشقا ئاز

قايتۇ ، ياخشى كۆكچىمىزمۇ بار .

— ئۈزۈڭلار ئىچمىسەڭلار ، مېنىڭ ئۈچۈن ھاجەت ئەمەس ،

مەن ھازىر كېتىمەن .

— گۈلخاننى تاشلاپ ، نەگە ؟

— ئۆيگە ... بەلكىم كىشىلەر كۈتۈپ ئولتۇرۇشقاندۇر .

— شۇنداق سوغۇقتا سىزنى كىم كۈتسۇن ، چاينى

دەملەۋېرىڭ ، تاھىر ئاكا ، مىرزا بېشىنى قويۇۋەتمەيمىز !

— شۇنداق بولسۇن ، تەقسىر ... غېرىبلارنىڭ چېيىدىنمۇ بىر

ئىچىپ قويۇڭ ! — دېدى تاھىر ئاكا ۋە ئورنىدىن تۇرۇپ

بۇلۇڭدىكى يېرىلغان تارىشىدىن بىر قۇچاق ئەكىلىپ گۈلخاننىڭ

يېنىغا تاشلىدى ، قايناپ تاشقان چۆگۈننى ئوتتىن ئېلىپ ، چاينى

دەملىدى .

— تاهىر ئاكىمنىڭ گۈلخېنىنى تاشلاپ كېتىش بولمايدۇ ، —
دېدى سۇلتان ئەلى ، — بىر - ئىككى پىيالە چېينىمۇ ئىچىش
كېرەك ، بىر - ئىككى ئېغىز سۆھبىتىنىمۇ ئاڭلاش كېرەك .
ئەنئەنە كۈلۈمسىرەپ قويدى . تاهىر ئاكا قوزۇقتىكى تۈگۈننى
يېشىپ تۆت - بەش نان ، بىر چاڭگال كاتتا قورغان يېمىشىدىن
ئېلىپ كىچىك پەتنۇسقا سالدى ، پەتنۇسنى ئەنئەنەنىڭ ئالدىغا
ئەكىلىپ ئۆزرە ئېيتتى .

— كەمبەغەلچىلىك ، تەقسىر ، ئالدىڭىزغا داستىخان
سالمايدۇق ...

— نېمە ئەيىبى بار ، — دېدى ئەنئەنە ، — مەن مۇشۇنداق
قاراڭغۇ ئۆيدە ، گۈلخاننىڭ يېنىدا ئولتۇرۇشنى ۋە مۇشۇنداق
ئولتۇرۇپ چاي ئىچىشنى تولىمۇ ياخشى كۆرىمەن .
— بۇ ئولتۇرۇشنىڭ بىر پەيزى بار ، — دېدى سۇلتان ئەلى .
— بار ... شائىرانە ، دەرۋىشانە بىر مەنىسى بار . مەن
كىچىك ، يېتىم چېغىمدا ، ئاچامنىڭ ئۆيىدە مۇشۇ ئەھۋالنى
كۆرەتتىم . ئاچامنىڭ ئېرى كەمبەغەل كاسپ ئىدى . قىش
كېلىشى بىلەنلا گۈلخان ياقانتى ۋە مۇشۇنىڭغا ئوخشاش گۈلخاننىڭ
يېنىدا ئولتۇرۇپ چاي ئىچەتتۇق . شۇ گۈلخان ھاياتى تېخىچە
مېنىڭ يادىمدىن چىقمايدۇ ۋە شۇ ھاياتقا ھەمىشەم كۆڭلۈمدە بىر
مۇھەببەت ساقلايمەن .

تاهىر ئاكا ئەنئەنەگە ھېچىردا چاي ئۇزاتتى . گۈلخان كېيىنكى
قالانغان تارىشلار بىلەن يالقۇنلىنىپ ياندى . قاراڭغۇ ھۇجرا
يورۇپ ئۇچقۇنلار بىلەن زىننەتلەندى .

— بالا - چاقىڭىز بارمۇ ، تاهىر ئاكا ؟

— يوق ، تەقسىر ... مۇشۇ يەردە يۇرتقا دۇئا قىلىپ ياتىمەن .
— تاهىر ئاكىمىمۇ سىزگە ئوخشايدۇ ، — دەپ كۈلدى سۇلتان
ئەلى ، — توپىنى ئەتىيازغا قالدۇرغىنىڭىز ياخشى بولمىدى ؛ قىش
كۈنلىرى تاهىر ئاكىمدەك يالغۇزلۇق ...

— چۈنكى مەن تاھىر ئاكىمنىڭ تۇرمۇشىنى ياخشى كۆرىمەن ... دەردىسىزنىڭ نېمە كېرىكى بار — ھە ، تاھىر ئاكا؟
تاھىر ئاكا قولىدىكى كۆسەي بىلەن ئوتنى چۈچىلاپ تۇرۇپ سۆزلىدى .

— قولىدىن كەلگەن كىشىنىڭ بالا — چاقا قىلغىنى ياخشى ، تەقسىر .

— نېمە ئۈچۈن ؟

تاھىر ئاكا ئوتنى چۈچىلىغاچ ، بىر ئاز جاۋابسىز ئولتۇردى ، ساقال — بۇرۇتقا ئۇچۇپ چۈشكەن ئۇچقۇننىڭ كۈللىرىنى قېقىپ تاشلىدى .

— خۇدا پەرزەنت بەرسە ، قېرىغان چېغىڭىزدا ئىشىڭىزغا ئەسقاتىدۇ ، — دەپ قويدى تاھىر ئاكا ، ئاندىن يەنە بىردەم ئوتنى چۈچىلىدى ، — مېنىڭ ھېچكىم يوق ... يېشىم ئەللىكتىن ئاشتى ، تەقسىر ... ھازىر كۈچ — قۇۋۋەت بار ، بىر نېمە تاپقىلى بولىدۇ ... بىر ۋاقىتلار كېلىدۇ ، كۈچ كېتىدۇ ، شۇ چاغدا ماڭا كىم قارايدۇ ، تەقسىر ؟ ئىسسىق جان ، مەن ئاغرىپ ياتارمەن ، بىر قوشۇق سۇغا موھتاج بولارمەن ... شۇ چاغدا سۇنى ماڭا كىم بېرىدۇ ، تەقسىر ؟ ئۆلۈم ھەق ؛ ئەجەل يېتىپ ئامانەتنى ئالسا ، كۆزۈم يۈمۈلسا ، بىر بۇلۇڭدا ئۆلۈپ قالغىنىمنى كىم بىلىدۇ ، تەقسىر ؟ ... كىشىنىڭ بالا — چاقىسى بولسا ئەنە شۇنداق ئىشلار بولماس دەپ ئويلايمەن — دە .

— توغرا گەپ ! — دېدى سۇلتان ئەلى ، — ئەمەلىيەتتىمۇ ، كىشى ئۆزىنىڭ قانداق كۈنلەرگە قېلىشىنى بىلمەيدۇ . تاھىر ئاكام ئېيتقاندەك ، بالا — چاقا بىر ئاز كۆڭۈل توقى — دە .
ئەنۋەر بىردەم سۆز قىلماي ئويلىنىپ تۇردى ، قولىدىكى ھېجىرنى بوشتىپ تاھىر ئاكاغا ئۇزاتتى .

— ئۆيلەندۈرۈپ قويايلىمۇ سىزنى ؟

تاھىر ئاكا مىننەتدار ئاھاڭدا كۈلۈپ :

— ھەي ، تەقسىر ، — دېدى ، — ئەمدى بولمايدۇ .

— نېمىشقا بولمايدۇ؟
 — ساقالغا قاراڭ، ئۆلۈم پۇرقى كېلىدۇ ...
 — بولمىغان گەپ ... سىز بىزدىنمۇ ياش كۆرۈنسىز .
 — كۆڭۈل قېرىغان، تەقسىر، كۆڭۈل، — دېدى تاھىر ئاكا
 قولىنى مەيدىسىگە تەگكۈزۈپ تۇرۇپ، — ئەمدى كۆڭۈل
 ھېچنېمىمۇ خالىمايدۇ، پەقەت تىنچلىقنى خالايدۇ ... تىنچلىق
 قاچان بولىدۇ، ئۇنى بىلمەيمىز - دە .
 سۆزنى يەنە ئايلاندۇرۇشقا يول قالمىدى . ئەنۋەر يەر تېگىدىن
 سۇلتان ئەلىگە كۆز يۈگۈرتتى . سۇلتان ئەلى بېشىنى مەنىلىك
 قىلىپ سىلكىپ قويدى . تاھىر ئاكا ئۆز ئالدىدىكى يېنىپ -
 ئۆچكەن چۈچىللىرىنى كۈلدىن ئايرىپ گۈلخانغا تاشلايتتى . بايقى
 شىددىتى يوقالغان گۈلخان سۇس كۆك ئىس چىقىرىپ، ئاستاغىنا
 چايقىلىپ ياناتتى . كۈللەر كۆككە ئۇچۇپ، چوغلار كۈلگە
 چۆكەتتى، چۈچىللىرى چوغقا ئايلىناتتى . ئۈچىلىسى توختاپ
 قېلىشقاندەك خېلى ۋاقىتقىچە گۈلخاننىڭ شۇ ھالىتىگە كۆز تىكىپ
 قاراپ قېلىشتى .

39 . بىشۋى ، ئېيى خىرەدەند ...

— مۇپتىلىرىڭىز مېنىڭ كەينىمدىن كېتىشىڭىز بولسا
 كېرەك ، مىرزا ئەنۋەر ؟
 خىيالى باشقا نېمىدە بولغان ئەنۋەر سۇلتان ئەلىنىڭ سۆزىگە
 چۈشىنىپمۇ ياكى چۈشەنمەيمۇ ، ھەرھالدا باش سىلكىپ قويدى .
 — مەن سىز بىلەن خوشلىشىپ كۈچىغا چىقسام دوستىڭىز
 موللا ئابدۇراخمان ئۇلارنى ساقلاپ تۇرغانىكەن . چامىسى ،
 كۈندۈزكى «سۆھبەت» نىڭ ئايىغى قالغان بولسا كېرەك ؟ !

① نىسۋى ، ئىسى خىرەدەند ، ئەر ئان دوست دەست ، كى نا دوسمەنەب بۇۋەد ھەمەسەست .
 (ئەي ھوسبار ئادەم ! دوسمەنلىرىڭ بىلەن بىللە ئولتۇرۇشغان ، ھەمىزەبەت بولغان دوستۇڭىڭ
 مولۇڭنى نۇغىن) .

ئەنۋەر خىيالى بىلەن خوشلاشقاندا، خالار - خالىماس سۇلتان ئەلگە قارىدى .

— قانداق سۆھبەتنىڭ ؟

— سۆھبەتنىڭ ئەمەس ، غەيۋەتنىڭ .

ئەنۋەر كۈلدى :

— سىز موللا ئابدۇراخمان داموللىنى كۆرەلمەي قالدىڭىز .

— مەسلە كۆرەلمەسلىكتە ئەمەس ، ئۇنىڭ نالايىق

ھەرىكىتىدە ، دوست بولۇپ كۆرۈنۈپ دۈشمەنلىك كۈچىسىغا كىرىشىدە .

— بىز ئۇنىڭ ھەقىقىي يۈرىكىنى بىلىشتىن ئاجىزمىز .

— ھەرھالدا بۇ كەسلەنچۈك بىزگە دوست ئەمەس !

— خوش ؟ — دەپ كۈلدى ئەنۋەر .

— مۇپتىلار بىزگە دوستمۇ ، دۈشمەنمۇ ؟

— بەلكىم دۈشمەندۇر . لېكىن ، بىز ئۇلارغا دۈشمەن

ئەمەس .

— بارىكالا ! — دېدى سۇلتان ئەلى مىرزا ، — ئەگەردە

بىزنىڭ ياردىمىمىز بىلەن ئىشلىق بولۇپ قالغان بىر ئادەم

ئەتكەن - ئاخشام بىزنىڭ دۈشمىنىمىز ھېسابلانغان كىشىلەر

بىلەن ھەمسۆھبەت بولسا ، ئېغىز - بۇرۇن يالاشسا ، بىز ئۇنىڭغا

قانداق باھا بېرىشىمىز كېرەك ؟ بۇنداق ئادەمنى بىز ئوچۇقتىن -

ئوچۇق دۈشمەن ياكى ئەخمەق دەيمىز . ئەمما ، موللا ئابدۇراخمان

ئەخمەق ئەمەس ، كۆپ ئىش كۆرگەن قېرى بۇدۇنە ! ئەمدى پەقەت

ئۇنىڭ دۈشمەنلىك تەرىپى قالدى ھەم بۇ ئېنىق . مېنىڭ ھۆكۈمۈمگە

قانائەتلەنمىسىڭىز ، ھېكمەتكە قاراڭ . شەيخ سەئىدى دەيدۇ :

«بىشۋى ، ئېيى خىرەدمەند ، ئەزىزان دوست دەست ، كى با

دۈشمەننەت بۇۋەد ھەمنەشەست .»

— مەن موللا ئابدۇراخماننى ياخشى ئادەم ، دەپ ئويلايدىمەن ؟

— ئويلىمايسىز ، لېكىن ئۇنىڭ ئۆزىگە يارىشا مۇئامىلە

قىلمايسىز . شۇنىڭ بىلەن بىللە ئاۋۇ مۇتتەھەملەرنىمۇ ھەددىدىن

ئاشۇرىسىز!

ئەنئەنە پەتنۇستىكى يېمىشتىن بىر - ئىككى تال ئېلىپ قولىدا تۇتتى .

— سىزنىڭچە ، ئۇلار بىلەن قانداق مۇئامىلە قىلىشىمىز كېرەك ؟

— موللا ئابدۇراخماننى ئوردىدىن كەتكۈزۈش كېرەك ؛ تىنچىقنا ئىمام ۋە خاتىپلىقنى قىلسۇن . مۇپتىلارغىمۇ قازىخاندىن بىرەر ۋەزىپە تېپىلىپ قالار !

ئەنئەنە بېشىنى لىڭشىتىپ كۈلدى . تاھىر ئاكا گۈلخانغا ئوتۇن سېلىۋېتىپ نامازشام ئۈچۈن جايىناماز سالىدى . سۇلتان ئەلى مىرزا ئىمام بولۇپ ، ئۈچ كىشى نامازشامغا تۇرۇشتى . نامازشامنى ئوقۇپ گۈلخان يېنىغا ئولتۇرۇپلا سۇلتان ئەلى سورىدى :

— ياكى ئۇلارنى ئوردىدىن كەتكۈزۈش ئاسان ئەمەسمۇ ؟

— ئاسان ، لېكىن ئاسان ئىشتا لەززەت يوق ! — دەپ كۈلدى ئەنئەنە ، — سىزنىڭ مۇشۇ گېپىڭىز بىلەن بىر كىشى يادىمغا كەلدى ؛ ئۆزى موللا ئابدۇراخماننىڭ قوۋملىرىدىن بولغان ئاق كۆڭۈل ، ساددا بىر كىشى بار . ئېتى ... ھە ، ئېتى سەپەر باي ، كەسپى بۆزچىلىك — باپكار . ئۆتكەن كۈنى ئوردىدىن قايتىپ ئۆيگە بارسام ، شۇ كىشى مېنى ساقلاپ ئولتۇرۇپتۇ . «خوش ، كېلىڭ ، سەپەر ئاكا!» دېۋىدىم ، ئۇ كۆيگەن - پىشقان ھالدا ماڭا «ئەرز» قىلدى : موللا ئابدۇراخماننىڭ بىر دوستىدىن ئاڭلاپتىمىش ، گويا موللا ئابدۇراخمان بىراۋغا : «مىرزا ئەنئەرنىڭ تېگىگە يېقىندا سۇ كېلىدۇ» دېگەنمىش ... «بۇ نېمىدېگەن گەپ ، مىرزا ، نېمىشقا سىزنىڭ تېگىڭىزگە سۇ كېلىدۇ؟» دەپ سورايدۇ . مەن كۈلدۈم ... «ھازىرچە تېگىم قۇرۇق ، ئەگەردە تېگىمگە سۇ كەلسە ، باپكارلىقنى ئۆگىتەمسىز؟» دەپ سورىدىم . سەپەر ئاكا سوئالىمغا جاۋاب بەرمەيدۇ ، پەقەت سىزدەك سۆزلەپ : «ئىمامىمىز پىتنە - پاساتچى ؛ بۇنداق كىشىنى ھەيدىگىنىڭىز ياخشى» دەيدۇ . سىزگە ياقىدىغان سۆزنى ئېيتتىممۇ ، سۇلتان ئەلى

ئاكا؟!

— شۇ كىشى سىزگە ھەقىقىي دوست ئىكەن ، دەپ دېدى سۇلتان ئەلى جىددىي ئاھاڭدا ، — مەن ئۆز يېنىمدا خانا ئاشماسمەن . بۇ كەسلەنچۈك يۇتقان چايانىڭ يۈرىكىدە ، خۇدا بىلىدۇ ، سىزگە قارشى چوڭ ئاداۋەت بار . شۇ چاغقىچە ئوتنى كولاپ جىم ئولتۇرغان تاھىر ئاكا سۆزگە قاتناشتى :

— سەپەر ، مۇرىسى چىققان ، ۋىجىك يىگىت ئەمەسمۇ ، تەقسىر؟

— خۇددى ئۆزى .

— ئۇ مېنىڭ ئاغىنەم بولىدۇ . ئوھۇ ، ئۇنىڭ بىلەن بىز ھەر يازدا بىللە مەدىكارچىلىق قىلاتتۇق ، ئۆزى بەك ئوبدان يىگىت ! — ۋەسسالىم ، — دېدى سۇلتان ئەلى مىرزا ، — بەس ، ئابدۇراخمانمۇ ئاداۋەتتە مۇپتىلاردىن قېلىشمايدۇ . شۇنچە ياخشىلىقنى بىلمىگەن كىشى ...

— ياخشىلىق قىل ، دەرياغا تاشلا ؛ بالق بىلمىسە ، خالق بىلۇر ، دەپتىكەن ؛ فۇزۇلى : «دەھرى بىر بازاردۇر ، ھەركىم ماتاسىن ئەرز ئېتەر» دەپ ناھايىتى توغرا سۆزلەيدۇ . شۇنىڭغا ئوخشاش بىزمۇ ئۆزىمىزدە بار ماتانى بازارغا سالىمىز ، ئۇلارمۇ بىساتلىرىنى كولاپ شۇنىڭدىن باشقىسىنى تېپىشالمايدۇ .

— بۇ شۇنداق ، مىرزا ئەنۋەر ، ئەمما ئۆزىڭىزنى دۈشمەندىن مۇداپىئە قىلىش كېرەكمۇ ، ئەمەسمۇ؟

— مەن نېمىنى دۈشمەندىن مۇداپىئە قىلاي ؟ — دەپ كۈلدى ئەنۋەر ، — ئەگەر ئۇلارنىڭ ئاداۋىتى مېنىڭدىن باش مۇنىشلىقنى ئېلىش ئۈچۈن بولسا ، مەرھەمەت قىلىشسۇن ، ھەتتا ئۆزۈم ياردەممۇ بېرەي . توغرا ، سىز ئۇلارنىڭ نومۇسىسىزلا چە ھەرىكەتلىرىگە تېرىكىسىز . خاپا بولىسىز . مەنچۇ ، مەنمۇ بىر ئىنسان ، ئاسماندىن چۈشكەن پەرىشتە ئەمەسمەن ؛ ئۆز ئۈستۈمدىكى غەيۋەتلەردىن ، ھايۋانلارچە قىلىقلاردىن ، ئىززەت - نەپسىمگە

توقۇنۇشقان ھەرىكەتلەردىن خاپا بولمەن . سىز ئېيتقاندەك ، ئۇلارنى ئوردىدىن ھەيدەش خىياللىرىغىچە بېرىپ يېتىمەن . لېكىن ، بەزى ئويلار مېنى توختىتىپ قويدۇ . ئەڭ ئاۋۋال ئۇلار بىلەن تەڭ بولۇش مېنىڭ ئۈچۈن كەمچىلىك كۆرۈنىدۇ ؛ ئىككىنچى ، ئۇلارنى دىۋاندىن ھەيدەشكە كەلسەك ، يەنە ئەندىشلەر بار : ئەگەردە مۇپتىلارنى دىۋاندىن چىقىرىۋەتسەم خەلق نېمە دەيدۇ ، بەش كۈن ئەمەلدار بولۇپ ، ئوتتۇز يىللىق مىرزىلارنى قەدىرلىمىدى ، دېمەمدۇ ؟ ئەگەر ئۇلار جىمغىنا چىقىپ كەتسەمۇ ياخشى ، تەتۈرىچە خان ۋە شاغاۋۇل داموللىلارنىڭ ۋاسىتىسىدە يەنە كىرىۋېلىشسا ، مەن نېمە ئادەم بولمەن ؟ بۇنداق بولغاندا بىر ئاداۋەت ئۈستىگە يۈز ئاداۋەت قوشۇلۇشىغا گۇمان قالمايدۇ . ئەمدى موللا ئابدۇراخمان توغرىسىدا : باشتا مەن بۇ كىشىنى ئوردىغا ئېلىشقا قارشى بولۇپ ، بىرىنچى كۆرۈشۈمدىلا بۇ موللىدىن ياخشىلىق كۈتمىگەندىم . لېكىن ، سىزگە ئېيتقىنىمىدەك ، ئوتتۇرىدا نازۇك بىر كىشى ۋاسىتە بولدى ، شۇنىڭدىن كېيىن ئىلاجسىز خىزمەتكە ئېلىشقا مەجبۇر بولدۇم . موللا ئابدۇراخمان ئىپلاسلىرىنىڭ قاتارىغا ئۆتكەن بولسا ، ئىشى ئاسان ، چىقىرىۋېتىش قولىمىزدىن كېلىدۇ ۋە لېكىن پىكىرىمچە ئۈنمۇ چىقىرىۋەتكۈلۈك ئەمەس . ئاۋۋال خىزمەتكە ئالماسلىق كېرەك ئىدى ؛ ئېلىنغاندىن كېيىن ، ئۈچ ئاي ئۆتمەستىن چىقىرىش تولا ئېغىر ؛ ئەگەر ئىپلاس بولسا ، ئۇنىڭ مېجەزىنى بىز ئۆزگەرتەلمەيمىز ، ھەر كىشى خالىغان ئېشىنى ئىچىدۇ .

سۇلتان ئەلى مىرزا مۇپتىلار توغرىسىدا بىرىنچە دېيەلمىسىمۇ ، ئابدۇراخماننى چىقىرىشقا زورلىدى :

— ماقۇل ، مۇپتىلار قالسۇن ، يەنە بىرىنچە كۈن سېشىشىسۇن ، لېكىن ئابدۇراخماننى توختاتماڭ ، ئەگەر سىز شۇ سازاڭ قۇرتنىڭ مېھرىدىن كەچسىڭىز ، ھەمراھلىرىغا چوڭ ئىبرەت كۆرسەتكەن بولىسىز .

ئەنئەنە كۈلۈپ قويدى :

— سىز مېنىڭ دوستۇمغا قاتتىق تىكىلىڭىز...
— تىكىلىشىنى تىكىلدىم، — دېدى سۇلتان ئەلى مېرزا
جىددى ھالدا، — سىز ئەڭ بولمىغاندا شۇنىمۇ چىقارمىسىڭىز
مەن كېتىمەن. مۇپتىلارنىڭ رەڭگىروپىنى كۆرۈپ قىيىنلاشسىمەن!
ئەمدى بۇ ئۈچىنچى ئىپلاسىنىڭ چىرايىغا قاراشقا تاقىتىم قالدىم!
سۇلتان ئەلى جىددىلەشكەنسىدى. ئەنۋەر يەنە قارشى
سۆزلەشنى مۇۋاپىق كۆرمىدى:

— ماقۇل، سىز شۇنى مەسلىھەت كۆرسىڭىز، يولغا سالايلى.
— بارىكالا! — دېدى سۇلتان ئەلى، — سىزدىن يەنە بىر
تەلەپ: ئەتىدىن باشلاپ مېنى ئۆز بۆلىمىڭىزگە ئېلىڭ، مۇپتىلار
ئەتىدىن كەچكىچە غەيۋەت قىلىشىپ، مايمۇن بولۇپ ۋاقت
ئۆتكۈزمەيدىغان بولسۇن!

— بۇمۇ ئاسان، — دەپ كۈلدى ئەنۋەر، — ئۇلار مەن يوق
ۋاقىتتىن پايدىلىنىپ قورساقلىرىنى بوشتىشاتتى. ئەمدى
بۇنىڭدىنمۇ بىچارىلەرنى مەھرۇم قىلماقچىسىز؛ بۇنچىلىك
زۇلۇم...

سۇلتان ئەلى كۈلمىدى.

— قىلغانغا قىلىمىز - دە.

شۇنىڭدىن كېيىن، كېتىشكە تەرەددۇت قىلىشتى. ئەنۋەر
قوزغىلىۋېتىپ، ھەمياندىن بىر تىللا ئېلىپ تاھىر ئاكاغا
ئۇراتتى. تاھىر ئاكا بىلىپمۇ، بىلمەستىنمۇ، ھەرھالدا تىلانى
قولغا ئالغاندىن كېيىن يەنە چاپسانلا ياندۇرۇپ بەردى:
— سەت، سەت بولىدۇ.

— بۇ پۇلنى ئۆزۈمگە دەپ ئويلىماڭ، — دېدى ئەنۋەر تاھىر
ئاكىنىڭ قولىنى ئىتتىرىپ، — سىز بۇ پۇلغا ئوتۇن، يېمىش،
ئېشىپ قالسا چاي ئالىسىز. سۇلتان ئەلى ئاكام بىلەن
كەلگىنىمىزدە گۈلخاننى بۇنىڭدىنمۇ چوڭ قىلىپ بېرىسىز.

— سىلەر كەلسەڭلار، ھەممىسىمۇ ئۆزىمىزدىن تېپىلىدۇ.
ئەنۋەر پۇلنى ئالدى، تاھىر ئاكا مەسلىھەت سورىغاندەك

سۇلتان ئەلىگە قارىدى . سۇلتان ئەلى ، دۇئا قىلىپ ئېلىڭ ، دېگەندەك شەرەت قىلدى . تاھىر ئاكنىڭ دۇئاسىدىن كېيىن ئۇلار چىقىپ كېتىشتى .

40 . ئالداش ئۈچۈن بالا ياخشى

بىرنەچچە كۈنلەردىن بېرى سەپەر بۆزچى خۇشال ئىدى ، موللا ئابدۇراخماننىڭ خىزمەتتىن چىقىرىلىشىغا ئۆزۈم سەۋەب بولدۇم ، دەپ ئويلايتتى ؛ ئۆز سۆزى بىلەن موللا ئابدۇراخمانغا ئوخشاش بىر كىشىنىڭ سۇغا چۈشكەن ناندىك مىلىقلاپ قېلىشىغا : «يوقىنىڭغا قاراپ پۈت سۇن ، موللا بالا !» دەپ ئۆزىچە كۈلۈپ قويايتتى . تۈنۈگۈن سەمەت پوقاقنى كوچىدا يولۇقتۇرۇپ ، تازا تە قىلدى : «مىرزا بېشىنىڭ تېگىگە سۇ كەپتۇ - ھە ، گېپىڭنىڭ توغرا چىققىنىنى قارا ، سەمەت ؟» دېدى . چۈنكى ئۇ ئەنئەنەگە بېرىپ ئېيتقان خەۋەرنى مۇشۇ سەمەت پوقاقتىن ئاڭلىغانىدى . سەمەت پوقاق ئۇنىڭ بۇ تە قىلىشىدىن قىزاردى : «قۇلىقىمغا خاتا كىرگەنكەن - دە ، ئەبلەخ !» دەپ گەپنى كۈلكىگە بۇردى . سەپەر بۆزچىمۇ گەپنى ئۇلاشتۇردى : «داموللاڭغا : بىر قوچقارنىڭ بېشى كەتكۈچە ، مىڭلاپ قوينىڭ بېشى كېسىلەرمىش ، دەپ ئېيت » دېدى . سەمەت پوقاق ئۈنچىقىمدى .

سەپەر بۆزچى موللا ئابدۇراخماننىڭ خىزمەتتىن چىقىرىلىشىنى ئاڭلىغاندىن بېرى «مىرزامنى بىر كۆرسەم » دەپ ئەنئەنەنىڭ يېنىغا بېرىشقا جابدۇپ يۈرەتتى ، لېكىن دەستىگاھ يېنىدىن ئىشنى تاشلاپ قوزغىلىشقا كۆزى قىيىمدى ، بۈگۈن ماتا توقۇۋېتىپ ، ئۆزىچە قارار قىلدى : «بۈگۈن چارشەنبە ، ئەتىلىككە پەيشەنبە ... جۈمە كۈنى مەنمۇ بىكار ، مىرزاممۇ بىكار . ھە ، ئۈگۈنلۈككە بارغىنىم ياخشى » .

نامازشامدىن بىر ئاز ئىلگىرىدەك سەپەر ئاكا ئىشتىن توختىدى . كۈننىڭ سوغۇقلۇقىمۇ قارىماي ، مۇزدەك سۇدا تەرەت

ئالدى ، ماما سەللىسىنى نېرى - بېرى ئوراپ مەسچىتكە يۈگۈردى .
ئۇ مەسچىتنىڭ دەرۋازىسىدىن كىرگەندە ، تۈردىكى ھۈجەرىدىن
موللا شاھادەت مۇپتى ، كەلەنشاھ مىرزىا ۋە موللا ئابدۇراخمانلار
نامازغا چىقىپ كېلىشىۋاتاتتى . سەپەر بۆزچى ھەر ئىككى
مۇپتىنىڭمۇ ئوردىدا ئىشلەيدىغانلىقىنى ياخشى بىلەتتى . موللا
ئابدۇراخماننى ئوردىغا يەنە ئالدىغان بولۇشۇپتۇمۇ نېمە ، دەپ
ئويلىدى ۋە ئۈچ ئۆلما كېلىپ مەسچىتنىڭ ئىچىگە كىرگۈچە ،
ئەدەپ ساقلاپ ، مەسچىتنىڭ بوسۇغىسىدا قول باغلاپ تۇردى . ئۇلار
كېلىپ مەسچىتكە كىرىپ كېتىۋاتقاندا ، ئارىدىن موللا ئابدۇراخمان
كۆزىنىڭ پاختىسىنى چىقىرىپ سەپەر بۆزچىگە قاراپ ئۆتتى ،
ئۇلارنىڭ كەينىدىن سەپەر بۆزچىمۇ خانقاغا كىردى . ئەمما ھېلىقى
قاراشتىن كېيىن ، سەپەر بۆزچىنىڭ بېشىدىن : «بۇ موللارمۇ
داموللامدەك ئوردىدىن ھەيدەلگەنلەرمىكىن ؟ مىرزىنىڭ غەيۋىتىگە
يىغىلىشقانمىكىن ؟» دېگەن بىر پىكىر ئۆتۈپ كەتتى .

مەزىن تەكبىر ئېيتتى . موللا ئابدۇراخمان مېھرابقا ئۆتتى ،
مۇپتى ۋە باشقىلار ئۇنىڭغا ئىقتىدا قىلىشتى . ئىمام قىرائەت
قىلىۋاتقاندا سەپەر بۆزچى تىڭشاش ئورنىغا «ماۋۇ كەتمەن ساقالىنىڭ
رەڭگى سەت ، ئاۋۇنىڭ ئوزايى بۇزۇق ، داموللامنىڭ بولسا مېجەزى
بوش ... ئۈچىلىسى ئەلەملىكمۇ نېمە ؟ داموللامنىڭ كۆڭلىنى
كۆتۈرگىلى كېلىشكەندۇر ياكى مىرزىام بىلەن ئىككى ئوتتۇرىنى
ئەپلەشتۈرۈشمەكچىمۇ ؟ ... مىرزىامنىڭ ئەپلەشمىگىنى ياخشى ،
ئىككى ئېغىز گەپ ئۈچۈن مۇشۇ چاغغىچە ئۆچمەنلىك ساقلىغان
داموللا ...» دەپ ئويلايتتى ، ئەنە شۇنداق ۋەسۋەسىلىنىپ
نامازشامنى قانداق ئوقۇغىنىنى ئۆزىمۇ بىلمىدى ، ئەمما يېتىپ
تۇرۇشتىن ئېرىنىدى . دۇئادىن كېيىن جامائەت تارقىلىشقا
باشلىدى . بەش - ئالتە كىشى ، جۈملىدىن سەپەر بۆزچىمۇ ئەدەپ
ساقلاپ ، داموللار مەسچىتتىن چىققۇچە قوزغىلىشىمىدى . ئۇلار
چىقىپ كەتكەندىن كېيىن سوپى شامنى ئۆچۈردى ، باشقىلار
مەسچىتتىن تارقىلىشتى . سەپەر بۆزچى ھويلىغا چىقىپ ھۇجرىغا

قارىدى ؛ ھۇجرىنىڭ دېرىزىسىدىن شامنىڭ يورۇقى چۈشمەكتە ، ئىچكىرىدىن قولىدا قۇرۇق داستىخان تۇتقان ئون بىر - ئون ئىككى ياشلىق بىر بالا چىقىپ كېلىۋاتاتتى .

سەپەر بۆزچى دەرۋازىنىڭ تۈۋىگە ئۆتۈپ توختىدى . ھۇجرىدىن چىققان بالا ئۆز يېنىغا يېتىپ كەلگەندىن كېيىن ، بالىنى ئالدىغا ئۆتكۈزۈۋېتىپ ، ئۇنىڭ ئارقىسىدىن كوچىغا چىقتى . بالا كوچىنىڭ ئوڭ تەرىپىدە ئىدى ، لېكىن ئۇ ئۆز ھويلىسى تەرەپكە يۈرمەستىن ، شۇ بالىنىڭ ئارقىسىدىن كەتتى .

— ھوي ، شۈكۈر سوپىنىڭ ئوغلى !
شۈكۈر سوپىنىڭ ئوغلى — بالا يول ئۈستىدە توختىدى .
سەپەر بۆزچى ئۇنىڭغا يېتىشىۋالدى .

— قېنى ماڭمۇ ، سېنىڭ ئېنىڭ مەمەتقۇل - ھە ؟
— ھە .

— مەمەتقۇل ... سەن بىزنىڭ ئەسقىر باينى تونۇمسەن ؟
بالا ئەجەبلەنگەندەك سەپەر بۆزچىگە قاراپ قويدى :
— ئەسقىر مېنىڭ ئاغىنەم ، مۇشۇ چاغقىچە بىلمەيدىكەنسىز - دە !

— ھە - ھە ... ئۆزۈڭمۇ ياخشى يىگىتكە ئوخشايسەن ...
مەسچىتتە نېمە قىلىپ يۈرەتتىڭ ؟
— ئىمام پاچچەمنىڭ ھۇجرىسىدا چاي قاينىتىپ بەردىم . چوڭ داموللىلار مېھمان بولۇپ كەپتۇ .

— ھە - ھە ... ئەمدى قاياققا بارىسەن ؟
— ئىمام پاچچەمنىڭ ئۆيىدىن ئاش ئەكىلمەن - دە .
— تۈزۈكلا ئەسقىتىپ قاپسەن ! ئاش ئەكەلگىنىڭدىن كېيىن ، يەنە چاي قاينىتىپ بېرەرسەن نېخى ؟
— ھە ، قاينىتىپ بېرىمەن ، داموللا پاچچىلەر كېتىشكۈچە خىزمەت قىلىپ تۇرىمەن .

— ھە - ھە ... چوڭ داموللىلار قاچان كېلىشتىكىن - ھە ؟
— دادام ئەزان ئېيتىشقا چىققاندا كېلىشتى - دە . ھازىر مەن

قايىنىتىپ بەرگەن چايىنى ئىچىشىۋاتىدۇ .
سەپەر بۆزچى ئون چامدامچە گەپ قىلماي ماڭدى .
— سەن تولا ياخشى بالىسەن - دە ، مەمەتقۇل ، داموللا
پاچىلىرىنىڭ نېمە دېيىشىۋاتىدۇ ؟
— تېخى گەپلەشمىدى - دە .

— سەنچۇ مەمەتقۇل ، بىلەمسەن ، مۇشۇ داموللا پاچىلىرىنىڭ
سۆزىگە ياخشى قۇلاق سېلىپ تىڭشىۋالغان كىشى سۆزىسىز جەننەتكە
كىرىپ كېتىۋېرىدۇ - دە ... سەنمۇ ئۇلارنىڭ سۆزلىرىنى
تىڭشىۋالامسەن ؟

— ھە ، تىڭشىۋالمايمەن . دادامۇ ساۋاب بولىدۇ دەۋاتىدۇ .
— بارىكالا ، مەمەتقۇل ، بەكمۇ ئوبدان تىڭشىۋال - دە ...
ئەگەر سەن شۇ داموللا پاچىلىرىنىڭ سۆزىنى ياخشى تىڭشاپ ، ئۇلار
كەتكەندىن كېيىن ماڭا بېرىپ سۆزلەپ بەرسەڭچۇ ، مەمەتقۇل ، مەن
ساڭا ئون پۇل بېرىمەن - دە !

مەمەتقۇل چۈشەنمەسلىك ئىچىدە سەپەر بۆزچىگە قارىدى :

— راست ئېيتىۋاتامسىز ، سەپەر ئاكا ؟

— يالغىنى يوق - دە ، مەمەتقۇل ! — دېدى سەپەر بۆزچى
ۋە بۆز - ماتا يەتكىنىنىڭ يانچۇقىنى سىلكىپ جىرىڭلاتتى ، —
كۆردۈڭمۇ تىيىنلارنى ؟ ... ئەگەر ئۇلارنىڭ گېپىنى تىڭشاپ ماڭا
ئېيتساڭچۇ ، ئون پۇلنى ئالىۋېرسەن - دە ، مەمەتقۇل ؟

— كېچىسى سىزنىڭ يېنىڭىزغا بېرىشقا قورقىمەن - دە .

— نېمىدىن قورقىسەن ، مەمەتقۇل ؟ ئەسقىر ئاغىنىنىڭ

كېچىسىمۇ قورقماستىن يۈرۈۋېرىدۇ .

— مەن ئىتتىن قورقىمەن - دە .

— بىزنىڭ كوچىدا ئىت يوققۇ ، ئەخمەق ، قورقساڭ ، ئەتە

ئەتىگەنلىككە بار . ئەگەر ئىمام پاچىنىڭ ئەمدى كېتىۋەر دېسىچۇ ،

مەمەتقۇل ، ماقۇل ، دەپ ھۇجرىدىن چىق - دە ، ھېچكىمگە

بىلدۈرمەستىن ، دېرىزىنىڭ تۈۋىدە تۇرۇپ گەپنى ئاڭلا ، جۇمۇ ؟

مەمەتقۇل نېمە ئۈچۈندۇر ھىجىيىپ قويدى ۋە ماقۇل دېگەندەك

بېشىنى لىڭشىتتى .

— قورقىمساڭ ، ئۇلار كەتكەندىن كېيىن بىزنىڭكىگە بار ، مەن دۇكاندا ماتا توقۇپ ئولتۇرىمەن ؛ ئون پۇلنى ئېلىپ كېتىۋېرسەن - دە ، مەمەتقۇل ، سەندىن نېمە كېتەتتى ... — ماقۇل .

بالا شۇ سۆزنى ئېيتىپ كىچىك ، تار كوچىغا بۇرۇلدى . سەپەر بۆزچى بالىنىڭ كەينىدىن بىردەم قاراپ تۇرغاندىن كېيىن ئارقىسىغا ياندى . سەپەر بۆزچى بالىغا بەرگەن ئۆزىنىڭ بۇ ۋاكالىتى بىلەن ئەتسىگە مىرزا بېشىنىڭ يېنىغا يەنە بىر گەپ تېپىپ بارماقچىدى . ئۇنىڭ ئويىچە ، داموللا پاچىلەرمۇ ئوردىدىن ھەيدىلىشكە لايىق . مىرزا بېشىغا دۈشمەن بولۇپ چىقىشلىرى ئېھتىمال ئىدى . ئۇ شۇ خىياللار بىلەن ئۆيىگە كەلدى . ئېرىنى ساقلاۋېرىپ قازاندىكى سۇيۇقئېشى ئاتىلىغا ئايلانغان توختا بىبى سەپەر بۆزچىنى كايىپ قارشى ئالدى .

41 . تىيىنىڭىز ئۇپراپ كەتكەن ئەمەسمۇ

ئۇ تولىراق شام ۋە بامدات نامىزىنىلا مەسچىتتە ئوقۇپ ، قالغانلىرىنى ئۆيىدە ئادا قىلاتتى ، پېشىن ، نامازدىگەر ، خۇپتەنلەرگە ۋاقىت چىقىرالمىتتى ، ئەمما بۈگۈن كەچ خۇپتەنگە ئەتەي چىقمىدى . يەنى مەمەتقۇل ئون پۇل ئۈچۈن ئالدىراپ ، ئاڭلىغان گېپىنى كىشىلەرنىڭ ئارىسىدا سۆزلەپ قويۇشى ئېھتىمال ئىدى . ئۇ تاماقتىن كېيىن ئىشخانىسىغا چىقتى ، دەستىگاھ يېنىدىكى قارا چىراغنى يېقىپ ، ئۆرۈشتىكى يىپ ئۈزۈكلىرىنى ئۆلىدى ، ئالماشقان يىپلارنى ئايرىدى ، چىگىش كىرگەنلىرىنى يېشىپ توغرىلىدى ، ئاغزى بىلەن ئاخار پۈركەپ ، يەنە تارىدى ۋە ئەڭ ئاخىرىدا قۇرۇتۇش ئۈچۈن ئۆرۈشنى يىلپۇدى . ئۆرۈش توقۇشقا راسلانغاندىن كېيىن ، ئەسكى دۇپپىدىكى قومۇشقا ئورالغان يىپلار (ئاقاق) نى ئېلىپ دەستىگاھقا چۈشتى ، تىخ ۋە گۈلىنى

ئارقىغا سۈرۈپ ، موكنى توغرىلىدى . قارا چىراغ دەستىگاھنى ئارانلا يورۇتاتتى . مۇرىلىرى تاشقىرىغا چىقىپ ، كۆكرىكى ئىچىگە پىتىپ كەتكەن سەپەر بۆزچى گويا دەستىگاھقا قويۇپ قويغاندەك كۆرۈنەتتى . تەپكە بېسىلغاندا «غىچ - غىچ» قىلغان نەغمە ئاڭلىناتتى ۋە بۇ نەغمىگە ئۇسسۇل ئويناۋاتقاندەك موكا ئۇياق - بۇياققا ئۆتۈپ تۇراتتى ، ھەر مىنۇتتا ئاقاق ، ئورۇش بىرلىشىپ ، تۆت ئىلىك ماتا ھاسىل قىلاتتى . سەپەر بۆزچىنىڭ بىر كېچىلىك ئىشىغا بىر ئاخار مۆلچەر بولۇپ ، قارا چىراغنىڭ يېغمۇ سائەت ۋەزىپىسىنى ئۆتەيتتى ، يەنى قارا چىراغقا تولدۇرۇلغان ياغ ھەر كۈنى بىر ئاخارغا يېتىپ تۈگەيتتى . سەپەر بۆزچى موكا ياغچىنى ئوراپ ، ئاخار پۈركىگەن ئورۇشكە سىنچىلاپ قارىدى ۋە ناسۋال چېكىپ ، كوچا تەرەپكە قۇلاق سالىدى . چۈنكى ئۇ تېخىچە مەمەتقۇلنىڭ كېلىشىدىن ئۈمىد ئۈزۈمگەندى ، بىردەم قۇلاق سېلىپ تۇرغاندىن كېيىن موكىغا يېڭى قومۇش (نەيچە) سېلىپ ، يەنە ئىشقا كىرىشتى . ئىچكىرىدە چاق ئېگىرىپ قومۇشقا يىپ ئوراش بىلەن شۇغۇللىنىۋاتقان توختابىبى كۆڭلىكىنىڭ يېڭىنى يىپلىق ئورۇشچاقلار بىلەن تولدۇرۇپ چىقتى ، گەپ - سۆزسىز ئورۇشچاقلارنى ئەسكى دۇپپىغا ئاغدۇرۇپ ، بوشىغان قومۇشلارنى يىغىۋالدى .

— پۈتۈم مۇزلاپ كەتتى ، ئوتنىڭ ئىلاجىنى قىلغىنا .

— ئوت يېقىپ بېرەيمۇ؟

— ھە ، بارىكالا! ئۈچ - تۆت تال تارىشىنى پارچىلاپ كىرسەڭ بولىدۇ .

توختابىبى چىقىپ كەتتى . سەپەر ئاكا تېرىككەندەك تەپكىنى چاپسان - چاپسان بېسىپ ئىشقا كىرىشتى . موكا توختىماستىن ئىككى ياققا سەكرەپ تۇردى . ئون مىنۇتچە شۇ ھالدا ئىش قىزغىن داۋام قىلغاندىن كېيىن موكا بىردىن توختىدى . سەپەر بۆزچى تاشقىرىغا قۇلاق سالىدى . كوچا ئىشىكى «غىچ» قىلىپ ئېچىلىپ ، يۆلەكتىن كىچىك بالىنىڭ ئاياغ تىۋىشى كەلدى . سەپەر بۆزچى

موكسىنى قولدا تۇتقان ھالدا ئۆزىچە كۈلۈمسىردى ، يەنە
بىر - ئىككى ئاياغ بېسىلغاندىن كېيىن ، دۇكانخانىنىڭ ئىشىكى
ئېچىلدى :

— بارىكالا ، مەمەتقۇلۇم ، بارىكالا ... ئىشىكىنى ياپ ،
ئىشىكىنى !

مەمەتقۇل ئىشىكىنى ياپتى ۋە ئىككى قولىنى ئاغزىغا ئايرىپ
ئىسسىندى .

— توڭلىدىڭمۇ ، مەمەتقۇل ؟ ھازىر ئوت ياقىمىز ، ھازىر ...
باياتىن بېرى مەمەتقۇل كېلىدۇ ، دەپ ئون پۇلنى ساقلاپ
ئولتۇرمىەن - دە .

شۇ چاغدا ئىشىك قىيا ئېچىلىپ ، يەنە يېپىلدى .
— كىرىۋەر ، توختابىبى ، كىرىۋەر : ئۆزۈڭنىڭ
مەمەتقۇلۇڭغۇ !

تارىشا كۆتۈرۈپ توختابىبى كىردى ۋە مەمەتقۇلغا قارىدى .
— مەمەتقۇلدىڭ ! — دېدى توختابىبى ، — كېچىدە نېمە
قىلىپ يۈرسەن ، بالام ؟ ئاناڭ ساق - سالامەت يۈرەمدۇ ؟
مەمەتقۇل توختابىبىنىڭ سۆزىگە بېشىنى لىڭشىتىپ ، سەپەر
بۆزچىگە قارىدى ...

— مەمەتقۇلنىڭ مەن بىلەن ئىشى بار ، ئاچىسى . ئوننى
چاپسانراق ياق ، مەمەتقۇل توڭلاپ كېتىپتۇ .

توختابىبى ئوتۇننى گۈلخان ئورنىغا تاشلاپ ، قولىدىكى تارىشا
گۈگۈنتى قارا چىراغقا تۇتۇپ ياندۇردى ۋە بېرىپ ئوتۇننى ياقىتى .
— ئۇلارنى يولغا سېلىپ كەلدىڭمۇ ، ئوغلۇم مەمەتقۇل ؟ ...
بارىكالا ، بارىكالا ، يېنىڭلارغا يەنە باشقا كىشىمۇ كەلدىمۇ ؟
— ياق .

— ھە - ھە ... ئىمام پاچچەڭ ساڭا كېتىۋەر دېمەپتۇ - دە ؟
— مەن يەنە ئىككى قېتىم چاي قاينىتىپ بەردىمغۇ . مەن
كەتسەم ئۇلارغا كىم چاي قاينىتىپ بېرەتتى . مەن چاينى قاينىتىپ
گەپنى تىڭشاپ ئولتۇردۇم !

— بارىكالا ، بارىكالا ! — دېدى سەپەر كۈلۈپ ۋە خوتۇنغا قاراپ قويدى ، — يىگىت دېگەن مانا مۇشۇنداق بولسا بولىدۇ . دە ، بىزنىڭ ئەسقەر بايلارمۇ «يىگىت» — دە . قېنى مەمەتقۇل ، گۈلخاننىڭ يېنىغا بارايلىچۇ ، ئوتسىنغاچ گەپلىشىمىز — دە . ئىككىسى گۈركىرەپ يېنىۋاتقان ئوتنىڭ يېنىغا بېرىپ زوڭزىيشتى . سەپەر ئاكا پۇتنى كەشىدىن چىقىرىپ ئوتقا قاقلىدى .

— ئەسقەر باي ئۇخلاپ قالغان ئوخشايدۇ — ھە ، ئاچا ؟
— ئۇخلاپ قالغان ! — دېدى توختابىبى ۋە بېرىپ دەستگاھنىڭ يېنىدىكى بوشىغان قومۇشلارنى يىغىۋالدى ، — مۇشۇلارنى تولدۇرۇپ بەرسەم بۈگۈن كېچىگە يېتەر ؟
— تولدۇرىۋەرگىنە ، كۆرىمىز — دە .

توختابىبى دۇكانخانىدىن چىقىپ كەتتى . سەپەر بۆزچى مەمەتقۇلغا قاراپ كۈلۈمسىردى . مەمەتقۇلمۇ ئۆز نۆۋىتىدە ھىجىيىپ ، سەپەر بۆزچىنىڭ تىيىن بار يانچۇقىغا كۆز تاشلىدى ۋە نېمىشىقۇدۇر ئۇلۇغ — كىچىك تىنىپ قويدى .

— خوش ، مەمەتقۇل ئاخۇن ؟
مەمەتقۇل ئويلاپ ئىككىلىنىپ كۆردى :
— كىتاب ... كىتاب سۆزىنى ئېيتىشىمدى — دە ، ھە ... چوڭ داموللام قۇرئاندىكى ھەججىنى ئوقۇغانىدى . مەن ...

سەپەر بۆزچى بالىنىڭ تەشۋىشىنى چۈشىنىپ كۈلدى :
— سەن ئوقۇۋالالىمىدىڭمۇ ، ئايلا ، مەيلى ، ئوقۇۋالغىنىڭنى ئېيتىۋەر !

مەمەتقۇل يېنىكلىشىپ ، دەم ئالدى ، كۆزىنى ئىختىيارسىز سەپەر بۆزچىنىڭ يانچۇقىغا تىكتى .
— كىتاب سۆزى بولمىسىمۇ تىيىننى بېرىۋېرەمسىز ، سەپەر ئاكا ؟

سەپەر بۆزچى كۈلكىدىن ئۆزىنى تۇتالىمدى ، يانچۇقىدىن تىيىنلارنى چىقىرىپ قولغا ئالدى :

— بېرىۋېرىمەن - دە ، كۆرۈۋاتامسەن ؟ ... مۇشۇنىڭدىن ئونى سېنىڭكى .

— ئىمام پاچەم ، — دېدى مەمەتقۇل كۆزىنى تىيىندىن ئالالمىغان ھالدا ، — ئىمام پاچەم ئۆزى ئوردىغا مىرزا بېشى بولغانىكەن - دە ... شۇ ، خەت پۈتىدىغان جايدا موللا ئەمەس بىر كىشى چوڭ بولۇپ قالغانىكەن ... ئاشۇ موللا ئەمەس خام كىشى ئىمام پاچەمنى خەت پۈتۈشكە چولتا ئىكەن ، دەپ مىرزاخاندىن چىقىرىۋەتكەنىكەن - دە ... ئەلى مىرزا دېگەن كىشى ئىمام پاچەمنى ئۇنىڭغا يامانلاپتۇ ...

سەپەر بۆزچى مەمەتقۇلنىڭ سۆزىنى بۆلدى :

— كىمگە يامانلاپتۇ ؟

— شۇ موللا ئەمەس خام كىشىگە يامانلاپتۇ - دە ... شۇنىڭدىن كېيىن ئىمام پاچەمنى چىقىرىۋېتىپتۇ . ئەمدى چوڭ داموللىلارنىمۇ ئوردىدىن چىقارسام ، دەپ يۈرىدىكەن . ئۆزى ناھايىتى يامان كىشى ئىكەن - دە ... چوڭ داموللىلار بۇنى قانداق قىلىدىمىز ئەمدى ، دەپ ئىمام پاچەمنىڭ ئالدىغا كېلىشىپتۇ - دە ! — دېدى مەمەتقۇل ۋە خېلىغىچە سەپەر بۆزچىنىڭ قولىدىكى تىيىنغا قاراپ تۇرۇپ ، — تىيىنىڭىز ئۇپراپ كەتكەن ئەمەسمۇ ، سەپەر ئاكا ؟ — دەپ سورىدى .

سەپەر ئاكا كۈلدى ، تىيىندىن بەش دانىسىنى ئايرىپ مەمەتقۇلغا ئۇزاتتى .

-- مانا ئۆزۈڭ كۆرگىنە .

مەمەتقۇل تىيىنى ئېلىپ ئۇياق - بۇيىقىنى تەكشۈردى :

-- تامغىسى پۈتۈن ئىكەن . بىر پۇلغا ئون پەيسە ھالۋا بېرەرمىكىن ، سەپەر ئاكا ؟

— نېمىشقا بەرمىسۇن ، تىيىنى يانچۇقۇڭغا سېلىپ قوي ، قالغىنىنى سۆزلەپ بولغىنىڭدىن كېيىن ئالسەن . چوڭ داموللىلار مەسلىھەتكە كەلگەنىكەن ، دېگىن ؟

-- ھە ... تىيىنىمنى بەلۋېغىمغا تۈگسەم چۈشۈپ

قالماسمىكىن ؟

— ھازىر تۈگمە ، مېنىڭدىن يەنە بەش پۇلنى ئالغىنىڭدىن كېيىن قوشۇپ تۈگەرسەن .

مەمەتقۇل قولدىكى پۇلنى شاراقتىپ ئويناتتى ۋە كەينىدىنلا شىكايەت قىلدى :

— پۈتۈم كۈيۈشۈپ قاپتۇ .

— زوڭزىيىپ ئولتۇرما .

مەمەتقۇل ئولتۇرۇۋالغاندىن كېيىن يەنە ۋايسىدى :

— يىڭنە سانجىۋاتىدۇ ؟

— تىڭشىما ، سۆزلەۋەر ، ھازىر ئۆزى تۈزىلىپ قالىدۇ .

— ھە ، شۇنداقمۇ ، دېدى مەمەتقۇل مەسسىنى

سىلاپ ، — سىزنىڭكىمۇ شۇنداق بولامدۇ ، سەپەر ئاكا ؟ ... كاتتا

داموللام ساقلىنى تۇتاملاپ ھېلىقىنى خەپلىدى ، تۇزاققا چۈشەر ،

دېدى . ئىمام پاچچەم ئويلاپ ئولتۇردى . ئۇنىڭدىن كېيىن ...

سانجىۋاتىدۇغۇ ، سەپەر ئاكا ؟

— ھازىر تۈزىلىپ كېتىدۇ ، خوش ؟

— ئۇنىڭدىن كېيىن ... سىلەرگە ماقۇل كەلسە ، بىر ئىش

يادىمغا كەلدى ، دېدى ، ئاشۇ ئەتىياز كەلسە ئۆيلىنىدۇ ، دېدى ...

سەپەر بۆزچى مەمەتقۇلنى توختىتىپ سورىدى :

— ئاشۇ دېگىنىڭ كىم ، ئاشۇ ؟

— ئاشۇ - دە ، موللا ئەمەس سىڭلىسى تالاق - دە ...

ئۆزىڭىزمۇ سوراۋىرىدىكىەنسز - دە ! ئالدىغان خوتۇنى چىرايلىق ،

دەپ ئاڭلايمەن ، دېدى . بۇمۇ بىر گەپ - دە ، شۇ قىزنى خانغا

توغرىلىساق بولارمىكىن دېدى . كاتتا موللىلار ماقۇل دېيىشتى .

ھەي - ھەي - ھەي دېيىشتى ... ، — شۇ يەرگە كېلىپ مەمەتقۇل

بىر ئاز ئويلاپ قالدى ، — بۇنىڭ دەۋاسى گۈلچىن بولىدۇ ،

دېيىشتى .

سەپەر بۆزچى كېيىنكى سۆزنى تەكرارلىدى :

— گۈلچىن بولىدۇ ، دېيىشتى ؟

مەمەتقۇلنىڭ ئۆزىمۇ بۇ توغرىدا ئىككىلەنگەندەك بولدى .
— مەن ياخشى بايقىمىدىم — دە : دەۋاسى گۈلچىن بولىدۇ ،
دېيىشتى ... ، — گۈلچەي ... ياق .
— ئۇنىڭدىن كېيىن ؟
— بولدى ، شۇ .
— ھەممىسى ؟

— ھەممىسى شۇ ... مەن تاشقىرىغا چاي قايناتقىلى
چىققىنىمدا گەپ تىڭشىمىدىم — دە .

— ماقۇل ، ماقۇل ، — دېدى سەپەر بۆزچى ، — ئۇنىڭدىن
كېيىن ئۇلار كېتىشتىمۇ ؟
— كېتىشتى ، ئىمام پاچچەم ئەمدى ئۆيۈڭگە بار ، دېدى .
ماڭا ... تىيىنى بەرسىڭىز قوشۇپ تۈگەتتىم .
سەپەر بۆزچى كۈلۈپ ، قولىدىكى تىيىندىن يەنە بەش پۇلنى
ئۇزاتتى .

— مېنىڭدىن ئون پۇل ئالغىنىڭنى ھەركىمگە سۆزلەپ
يۈرمە ، ماقۇلمۇ ؟ ھە ، ئۇنىڭدىن كېيىن بۇ گەپنى ھېچكىمگە
ئېيتما ، داموللىلىرىڭنىڭ سۆزى ساۋابسىز گەپلەر ئىكەن ...
ئۆيۈڭگە يالغۇز كېتىشكە قورقماسەن ؟
مەمەتقۇل بىرئاز ئويلىنىپ ، بېلىدىكى تىيىن تۈگۈننى قولى
بىلەن تۇتتى ، سەپەر ئاكىنىڭ «قورقماسەن» دېگەن سوئالىغا
جاۋاب بەرمەستىن ، بېرىپ ئىشكىنى ئاچتى ۋە يۈگۈرگەن بويى
چىقىپ كەتتى .

42 . قۇۋ ئادەم ئىكەن

سەپەر بۆزچى دەرۋازىدىن كىرگەندە ئىچكىرىدىن ياسانغان بىر
خوتۇن چىقىپ قالدى ، بۇنداق ياخشى كىيىنگەن ۋە چىرايلىق
خوتۇننى ئۆز ئۆمرىدە بىرىنچى قېتىم كۆرگەنلىكى ئۈچۈن بولسا
كېرەك ، خوتۇن مۆكۈنۈۋالغۇچە ، ئۇنىڭدىن كۆزىنى ئۈزمەي

قارىدى ، تەئەججۇپ ۋە تاڭ قېلىش ئاستىدا مېڭىپ مېھمانخانغا كىردى . مېھمانخاندا ئەنۋەر يوق ، ئەنۋەرنىڭ ئورنىدا پات بىر كىشى — سۇلتان ئەلى مىرزا ئولتۇراتتى . سەپەر بۇزۇچى سالام بەردى . سۇلتان ئەلى مىرزا سالام بېرىپ ، ئولتۇرغان ئورنىدىن سەپەر بۇزۇچىگە جاي كۆرسەتتى . سەپەر بۇزۇچى بىر ئاز سۆزسىز ئولتۇرغاندىن كېيىن ، «مىرازى» نى سورىدى . سۇلتان ئەلى مىرزا ئەنۋەرنىڭ بەگلەردىن بىرىنىڭكىگە زورۇر ئىش بىلەن كەتكەنلىكىنى ۋە بىردەمدىن كېيىن كېلىدىغانلىقىنى ئېيتىپ ، ئۇنىڭدىن مىرزىدا قانداق ئىشى بارلىقىنى سورىدى .

— ئىشقى يوق ، تەقسىر! — دېدى سەپەر ، — بىز بىر خالىس دۇئاگۇي ئادەم ... مىرزىنى بىر زىيارەت قىلاي دەپ كەلگەندىم . سۇلتان ئەلى سەپەر بۇزۇچىنى بىرىمىنىڭ تەمەسىدە يۈرگەن كىشى ، دەپ ئويلىدى ، چۈنكى ئەنۋەرنىڭ قولى ئوچۇقلۇقىنى ، ئۇنىڭغا كۆپ ھاجەتمەنلەرنىڭ ئۆگىنىپ قېلىشقانلىقىنى ياخشى بىلەتتى . ئەمما ، سەپەر بۇزۇچى سۇلتان ئەلىنىڭ سىلىق مۇئامىلىسىدىن خۇشال بولۇپ ، ئۇنىڭغا قارىتا ئۆزىدە دوستلۇق ھېس قىلدى . بىردەم جىم ئولتۇرغاندىن كېيىن ، سەپەر يەنە تىلغا كىردى :

— بەرىكە تاپسۇن مىرزىم ، ئادەمجان - دە ، ئادەمجان ؛ بىزدەك پېقىرلار بىلەنمۇ ئاغىنە ، سىلەر بىلەنمۇ شۇنداق ، ھەممىگە باراۋەر !

بۇ سۆز سۇلتان ئەلى مىرزىنىڭ بايقى خىيالغا قارشى سۆزلەنگەندەك چۈشتى . سەپەر بۇزۇچىنىڭ مىرزا بىلەن ئاغىنەلىك دەۋاسى ئۇنى ھەيرانلىققا چۆمدۈردى .

— شۇنداق ، شۇنداق ... مىرزا سىز ئېيتقاندا ، ھەممىگە باراۋەر يىگىت ! — دېدى سۇلتان ئەلى ، — نېمە كەسىپ قىلىسىز ؟

— بۇزۇچىلىك ، تەقسىر ، لېكىن مىرزىم سەن بۇزۇچىسەن ،

دەپ بىزدىن ئۆزىنى تارتمايدۇ ، بىز شۇ ئىشىغا پىدا بولىمىز - دە ، تەقسىر ... بولمىسا بازىرىمىزنىڭ ئاقساقىلىمۇ ئىككى ئېغىز گېپىمىزگە قۇلاق سېلىپ باقسۇنچۇ ، نەفسەمبىر¹ گەپنى قىلغان ياخشى - دە ، تەقسىر .

سەپەر بۆزچىنىڭ «نەفسەمبىر» دېگىنى سۇلتان ئەلىنى ئىختىيارسىز كۈلدۈردى .

— توغرا ئېيتىسىز ، ئىسمىڭىز نېمە ؟
- بىز تامىنىڭ كاۋىكىدا ياتقان بىر ئادەم - دە ،
ئۆزىمىزگىمۇ ، ئىسمىمىز نېمە بولاتتى ... ئېيتقان زامان تونۇۋالدىغان ، بىز شەھەرنىڭ ئالىم قاۋىقى² ئەمەس .
سۇلتان ئەلى مىرزا يەنە كۈلدى ، «نەفسىلئەمىر» گەپلەردىن زوقلىنىپ سەپەر بۆزچىگە قارىتا ئۆزىدە يېقىنلىق ھېس قىلدى ۋە بىردەم ئويلاپ تۇردى .

— ئىسمىڭىزنى ئېيتىشىڭىز بەلكى مەن تونۇيدىغاندىمەن ...
سىز بۆزچى بولىشىڭىز ، ئۆتكەن ھەپتە مىرزا ئەنۋەرگە بىر سۆز ئېيتقان ئەمەسمىدىڭىز ؟
— ئېيتقان بولسام ئېھتىمال ؛ نېمىشقا دېسىڭىز ، قول بوشىغاندا مىرزامنى زىيارەت قىلىش ئۈچۈن كېلىپ تۇرىمەن - دە .
— سىز ... سىز موللا ئابدۇراخماننىڭ قوۋملىرىدىن ئەمەسمۇ سىز ؟

— ھى - ھى - ھى ... خۇددى ، تەقسىر .
— ئەگەر خاتالاشمىسام ، ئىسمىڭىز سەپەر باي بولسا كېرەك ؟
سەپەر بۆزچى زوقلىنىپ ، ھۇزۇر قىلىپ كۈلۈپ كەتتى :
— مىرزام ئېيتقانكەن - دە .
سۇلتان ئەلى مىرزمۇ كۈلدى ۋە كۈلكە ئارىسىدا چاقچاق

1. نەفسەمبىر — نەفسىلئەمىر ، نەنى ھەققىدە ھال ، دىگىنى .
2. ئالىم قاۋىقى — خۇدانارغا خىت مەملىكەتلەردىن مال ئىككىلىت ساغۇچى مەسھۇر سودىگەر .

قىلدى :

— سىز ئۆزىڭىزنى پەس ساناپ ، ئېتىمىنى ئېيتقان زامان تونۇيدىغان ئالىم قاۋاق ئەمەسمەن دەيسىز ، ھالبۇكى سىزنى ئوردىنىڭ مىرزاپېشى ، شەھەرنىڭ قۇربېشى ۋە مەھەللە باشلىقلىرىمۇ تونۇيدۇ !

— توۋا قىلدىم ، توۋا قىلدىم ، — دېدى سەپەر ، — مەن ئۆز قەدىمىنى بىلمەي يۈرگەنكەنمەن - دە .

ئىككىسى پاراڭ سېلىپ خېلىغىچە كۈلۈشتى ۋە بىردەمدە كونا قەدىردانلاردەك بولۇپ كېتىشتى . سۇلتان ئەلى ئۇنى «سەپەر ئاكا» دەپ خىتاب قىلىشقا باشلىدى ۋە موللا ئابدۇراخماننىڭ كېيىنكى ئەھۋالىنى سورىدى . سەپەر بۆزچى موللا ئابدۇراخماننىڭ بوشتىلغانلىقىدىن خۇشال ئىكەنلىكىنى ئىزھار قىلدى ۋە ئۇنىڭ كالىپۇكى كۆكرىپ يۈرگەنلىكىنى سۆزلەپ ، سۇلتان ئەلىنى كۈلدۈردى .

— شۇنچىلىك ھالىڭ بار ئىكەن ، قۇيرۇقۇڭغا چۆگۈن باغلاشنىڭ نېمە ھاجىتى بار ئىدى ، دەپ كۈلمەن . ئەگرى قوزۇققا دوناي توقماق ؛ مىرزام تولا ياخشى ئىش قىلغان - دە .

— شۇنداق ، — دەپ كۈلدى سۇلتان ئەلى ، — كىشىلەر ئەمدى نېمە دەيدىكىن ، بەلكى قۇلىقىڭىزغا كىرىپ قالغاندۇر ؟ سەپەر بۆزچى ئوڭ قاپقىنىڭ ئۈستىنى سىلاپ قويدى ۋە قولنىڭ تەكشى ئۈسمىگەن تىرناقلىرىغا قارىدى .

— بۇ توغرىدىكى سۆزىنى ئاڭلىغىنىم يوققۇ ... ئەمدى ئۆزى يامان ئادەم - دە .

— مەسىلەن ، يامانلىقى ؟

— يامانلىقى ... دەپ يەنە تىرنىقىغا قاراپ قالدى سەپەر بۆزچى ، — ئىشقىلىپ ، تەقسىر ، ئادەمنىڭ پېيىنى قىرقىسام دەيدۇ - دە . ئىلگىرى خالىسانلىلا دۈشمەن بولسا ، ئەمدى ئەلەمزادە بولدى - دە ...

سەپەر بۆزچىنىڭ ساددا كۆڭلىدە يوشۇرۇنغان سىر ئاز - ئاز تېشىغىمۇ تېپىپ تۇراتتى . ئۇنىڭ «... ئەمدى ئەلەمزادە بولدى - دە» جۈملىسىدىن گۇمانلىنىپ قالغان سۇلتان ئەلى جىددىي تۇس ئالدى :

— مەن مىرزا ئەنۋەر بىلەن بىللە تۇرىمەن . سەپەر ئاكا ، — دېدى ، — مىرزا بىلەن بىزنىڭ ئارىمىزدا ھېچبىر يوشۇرۇن گەپ بولمايدۇ . مەسىلەن ، سىزنى قاراپلا تونۇشۇم ، موللا ئابدۇراخمان توغرىسىدا كېلىپ ئېيتقان سۆزىڭىزنى بىلىشىم ... — مەن بۇنى بىلىۋاتمەن ، تەقسىر .

— بىلىۋاتقان بولسىڭىز ، — دېدى سۇلتان ئەلى قېيىدىغان قىياپەتتە ، — نېمىشقا مېنىڭدىن گۇمانلىنىسىز ؟ — ياق ، ياق ، ئۇكا ، مەن خۇدا ھەققى ... — بولمىسا ، نېمىشقا موللا ئابدۇراخمان توغرىسىدىكى سوئالىمغا تۈزۈك جاۋاب بەرمەيسىز ؟

— مەن ئېيتتىمغۇ ، يامان ئادەم - دە ، ئۆزى ... — ئۇنىڭ يامان ئادەملىكىنى ئۈزۈمۈ بىلىمەن ، ئەمما مېنىمۇ يامان ئادەم دەپ ئويلىغىنىڭىز ئۈچۈن ... بوپتۇ ، ھېلى مىرزا ئەنۋەر كەلگەندە ، مۇشۇ مېنىڭدىن يوشۇرۇۋاتقان گېپىڭىزنى ئېيتارسىز ، مەن شۇ چاغدا سىزنى ئىزا تارتقۇزارمەن ... سەپەر بۆزچى بىردىن كۈلۈۋەتتى ۋە قولى بىلەن سۇلتان ئەلنى نوقۇپ قويدى :

— ئىزا تارتقۇزسىڭىزمۇ «نەفسەمبىر» نى ئېيتاي : خېلى قۇۋۋەتلىك ئادەم ئىكەنسىز .

بۇ ساددا باھا سۇلتان ئەلنى كۈلدۈردى :
— سىز مېنىڭدىنمۇ قۇۋۋەتلىك ئىكەنسىز .
— مەن بۇ گەپنى مىرزامنىڭ ئۆزىگە ئېيتاي ، دېگەندىم -

. دە

— ئەلۋەتتە ئېيتىسىز ، لېكىن مەنمۇ ئاڭلىسام زىيان

قىلمايدۇ . خوش «ئەلەمزادە» نېمە قىلماقچى ؟

— ئەلەمزادىمۇ ؟ — دەپ كۈلدى سەپەر ۋە بىر ئاز ئويلاپ

تۇردى ، — ئوردىدا تۇرىدىغان بولسىڭىز ، ئاۋۇز يوغان

مۇپتىلىرىڭىز بارغۇ ؟

— بار ، بار : پۇل بەرسىڭىز ھارام ئۆلگەن ئېشەكنىڭ

ھالالىقىغا پەتمۇا بېرىدىغان مۇپتىلار . خوش ؟

— گەپلىرىڭىزمۇ قىزىق ئىكەن ... ئەنە شۇ مۇپتىلىرىڭىزدىن

ئىككىسى ئۆتكەن كۈنى داموللىمىزنىڭ ھۇجرىسىدا مېھمان

بولۇشتى ...

سەپەر بۆزچى ئۆتكەن باپتا يېزىلغان ئەھۋالنى بىرمۇبىر

سۆزلەپ بەردى . سۇلتان ئەلى بۆزچىنىڭ ساددىغىغا قىلىپ سىر

ئېلىشىنى كۈلۈپ ، زوقلىنىپ تىڭشىدى .

— بالىنىڭ سۆزى بەك چولتا بولدى ، تەقسىر ، چامىسى

مىرزىم بىر قىزغا ئۆيلەنمەكچىكەن - دە . قىزى چىرايلىق بولسا ،

قويۇڭچۇ ، شۇ قىزنى خانغا ئالدۇرماقچى بولۇشقان . ئەلەم

يۇتقاندىن كېيىن ئۆچ ئالماقچى - دە ، شۇ ...

سۇلتان ئەلى مىرزا بۇ سۆزنى ئاڭلاش بىلەن دەررۇ

ئۆزگىرىپ كەتتى ، كۆزى يوغان ئېچىلىپ پېشانىسىدە ئۇزۇن -

ئۇزۇن قورۇقلار ھاسىل بولدى :

— مۇنداق دەڭ ... قېنى ، سۆزلەۋېرىڭچۇ .

— قىسقىسى ، بالىنىڭ گېپى شۇ ! — دېدى سەپەر ۋە بىردەم

جىم قاراپ تۇردى ، — ھە ، ھە ، يەنە بىر گەپمۇ بار ئىكەن ؛

ئۇلار شۇ ئىشنى مۇۋاپىق كۆرۈشكەندىن كېيىن «بۇنىڭ داۋاسى

گۈلچىن» دەپ ئېيتقانمىش . مەن بالىنىڭ بۇ سۆزىگە ئانچە

چۈشىنەلمىدىم . بالا خاتالاشقانىمۇ ياكى موللىلارنىڭ شۇنداق

تاجىكچە گېپى بولامدۇ ، مەن ئەمدى قارىتىرۈك ئادەممەن - دە ،

تەقسىر .

سۇلتان ئەلى مىرزا شۇ جۈملە ئۈستىدە ئويلىدىمۇ ياكى

باشقىچە بىر ئەندىشە ئۇنى مەشغۇل قىلدىمۇ ، ھەر ھالدا بىرەر مېنى ئۈچە سۆزسىز خىيال سۈرۈپ قالدى . سەپەر بۆزچى بۇ ھالدىن گۇمانلىنىپ ، پېشانىسىنى تاتىلدى ، تاتلاۋېتىپ ، بارماقلىرىنىڭ ئارىسىدىن سۇلتان ئەلى مىرزىغا قاراپ ، ئۇنىڭ يۈزىدىن بىرىنچە چۈشىنىۋېلىشقا تىرىشتى .

— ئۇلار شۇ مەسلىھەتنى قايسى كۈنى قىلىشقاندى ؟ — دەپ سورىدى سۇلتان ئەلى مىرزا .

-- ئۆتكەن كۈنى ، تەقسىر .

— يەنى ئارىدا تۈنۈگۈن پەيشەنبە ئۆتتى ؟

— خۇددى شۇنداق ، خۇددى .

سۇلتان ئەلى بېشىنى چايقاپ تەۋرەندى ، كېيىن مىرزا ئەنۋەرنىڭ ئەتىيازلىققا ئۆيلەنمەكچى بولغانلىقىنى ، قىز بولسا شۇ ئۆينىڭ بالىسى ئىكەنلىكىنى ، داموللا مىرزا ئەنۋەرنىڭ ئابىرىنى تۆكۈش خىيالىغا چۈشكەنلىكىنى سۆزلەپ چىقتى .

— رەھمەت سىزگە ، سەپەر ئاكا ، — دېدى سۇلتان

ئەلى ، — سىز مىرزا ئەنۋەرنىڭ ئابىرىغا زىيان يەتكۈزمەكچى بولغان بىر يامانلىقنىڭ خەۋىرىنى ئالدىن ئېلىپ كەلدىڭىز . مىرزا ئەنۋەرنىڭ بىر دوستى بولۇش سۈپىتىم بىلەن ، سىزگە مىننەتدارلىق بىلدۈرمىەن ۋە شۇنىڭ بىلەن بۇ خەۋەرنى مىرزىغا بىلدۈرمەسلىكىڭىزنى ، ھازىرچە بۇ سىرنىڭ ئىككىمىزنىڭ ئوتتۇرىسىدىلا قېلىشىنى سىزدىن سورايمەن . چۈنكى ، مىرزا ئەنۋەرنى بۇ خەۋەر بىلەن تەشۋىشكە سېلىپ قويغان بولىمىز . مىرزىغا بۇ خەۋەرنى ئېيتىشتىن ئىلگىرى ، ئالدىراش رەۋىشتە ، سىز بىلگەن ئىپلاسلىرىنىڭ قارشىسىغا چىقىپ ئىشلىشىمىز ، مىرزىنىڭ ئابىرىغا زىيان يەتكۈزىدىغان يامانلىقنى يوق قىلىشىمىز ۋە شۇنىڭدىن كېيىنلا بولۇپ ئۆتكەن بۇ ماجىرانى ئۇنىڭغا سۆزلەپ بېرىشىمىز كېرەكتەك تۇرىدۇ . مەن ھازىر ، مىرزا ئەنۋەر يېنىپ كەلمەي تۇرۇپلا ، مۇشۇ ئىشقا مۇناسىۋەتلىك بىر جايغا بارمەن ...

بارىدىغان جايىمنى سىزگە ئېيتىپمۇ قويماي : «داۋاسى گۈلچىن»
جۈملىسىدىكى «گۈلچىن» سۆزىنى بالا خانغا ئاڭلاپتۇ ، ئۇلار
«داۋاسى گۈلشەن» دېيىشكەن . چۈنكى «گۈلشەن» سۆزى بىر
خوتۇننىڭ ئىسمى بولۇپ ، بۇ خوتۇن خانغا چىرايلىق قىزلارنى
تېپىپ بەرگۈچى ھەرەم دەلىلىسىدۇر . ئۇلار ئۆزلىرىنىڭ ئىپلاس
نىيەتلىرىگە شۇ خوتۇن ئارقىلىق يەتمەكچى ، شۇ ۋاقىتتا بىلەن
مىرزا ئەنۋەردىن ئۆچ ئالماقچى بولۇشقان . پۇرسەتتىن قولدىن
بەرمەي شۇ خوتۇننىڭ يېنىغا بېرىشىم كېرەك ! گەپكە
چۈشەنگەندۇرسىز ، سەپەر ئاكا ؟

— چۈشەندىم ، سادىغاڭ كېتەي ، تەقسىر .

— گەپ شۇنداق بولسۇن ؛ ئىش بىر تەرەپ بولغۇچە بۇ توغرىدا
مىرزاغا ئېغىز ئاچقۇچى بولماڭ ، جان ئاكا ، — دېدى تەكرار
سۇلتان ئەلى ۋە ئورنىدىن تۇردى ، — مەن مىرزا ئەنۋەر كەلمەي
تۇرۇپ كېتەي ، كەلسە قويۇۋەتمەيدۇ . سىزدىن مېنى سورىسا ، بىر
كىشى چاقىرىپ كەتتى دەرسىز ، ماقۇلمۇ ؟

— ماقۇل ، مەنمۇ سىز بىلەن كېتىۋەرسەم بولارمىكىن ؟

— ياق ، سىز ئولتۇرۇڭ ، مېنىڭ خەۋىرىمنى ئېيتىپ ، ئۇنى
خاتىرجەم قىلىڭ . ئۇنىڭدىن كېيىن ، كەلگۈسى جۈمە كۈنى
ئەلۋەتتە بۇ يەرگە كېلىپ ، مېنىڭدىن نەتىجىسىنى ئاڭلايسىز ،
مىرزا بىلەن ئۈچىمىز ئولتۇرۇپ سۆھبەتلىشەرمىز ، ماقۇلمۇ ؟
— ماقۇل .

سۇلتان ئەلى خوشلىشىپ ، ئالدىراش مېھمانخانىدىن چىقىپ
كەتتى .

43 . چولاق قوش

ئايۋاندا سەللىسىنى ئوراۋاتقان مەخسۇم يۆلەكتە كېلىۋاتقان
ئايالنىڭ قارىسىنى كۆرۈپ ، سەندەلدە كەشتە تىكىپ ئولتۇرغان

رەناغا :

— يۆلەكتە خوتۇن كىشى كۆرۈنگەندەك قىلدى . خەۋەر ئالغىنا ، بالام ، — دېدى . رەنا يۆلەكتە يېرىمنى كۆرسىتىپ يېنىچە تۇرغان خوتۇننىڭ ئالدىغا باردى .
— ئەسسالامۇئەلەيكۇم ...

خوتۇن سالامغا جاۋاب بېرىپ ، يۆلەك تەرەپكە ئۆتتى ۋە رەنانى ئۆز ئالدىغا ئىمالدى . ياسانغان ۋە جۇۋا كىيگەن بۇ خوتۇن رەنانىڭ دىققىتىنى ئۆزىگە جەلپ قىلدى . رەنا بېرىپ كۆرۈشتى .
— نەسىببىكنىڭ ھويلىسى مۇشۇ ئەمەسمۇ ، ئاپئاق قىز ؟
— ياق ، — دەپ كۈلدى رەنا ، — بىز نەسىببىكنىڭ قوشنىسى .

خوتۇن رەنانىڭ بېشىدىن ئايىغىغىچە قاراپ چىقتى :
— ۋاي مېنى قاراڭ ! — دەپ قول سىلكىدى خوتۇن ، — مەن تېنەپ سىلەرنى ئاۋارە قىپتىمەن ... كېزى كەلگەندە تونۇشۇپ قويغاننىڭ ئەيىبى يوق ، بۇ كىمنىڭ ھويلىسى ؟
— سالھ مەخسۇمنىڭ .

— ۋاي مەن تېنىمەي قالاي ، بەك سەت بوپتۇ — دە . تېخى مەن مەخسۇم ئاكىمنىڭ ھويلىسىغا كىرىپ قالدۇمۇ ... سىز كىمى بولىسىز ؟

— مەن ... قىزى .
— كۆپ ياشاڭ ، ئىسمىڭىز ؟
— رەنا ... قېنى ، ئۆيسەن كىرەيلى .
— رەھمەت ، رەناخان ... نەسىببىكنىڭ ئۆيى سىلەرنىڭ قايسى تەرىپىڭلاردىكى ئىشىك بولىدۇ ؟

— سول تەرىپىمىزدىكى بىرىنچى دەرۋازا .
— رەھمەت ، رەناخان .

خوتۇن خوشلىشىش ئورنىغا ، يەنە بىردەم رەناغا قاراپ تۇردى .

رەنا بۇنىڭدىن خىجالەت بولۇپ يەرگە قارىدى . خوتۇن

كۈلۈمسىر بۇلغاندىن كېيىن رەنا بىلەن خوشلىشىپ كەينىگە ياندى ،
تاشقىرىغا چىقىپ سەپەر بۆزچىگە ئۇچراشتى ...
رەنا خوتۇننى يولغا سېلىپ ئىچكىرىگە كىرگەندە ، مەخسۇم
«زۆرۈرىيەت» توننى كىيىپ ياسانغان ھالدا ئايۋاندىن چۈشۈپ
كېلىۋاتاتتى ، خوتۇننىڭ كىم ئىكەنلىكىنى سورىغاندىن كېيىن ،
رەناغا بۈگۈنكى ئۆي ئىشلىرى توغرىسىدا بەزىبىر تەلىماتلارنى
بەردى . چۈنكى ، نىگار ئايىم بۈگۈن ئەتىگەن تۇغقانلىرىنىڭكىگە
مېھمان بولۇپ كەتكەن ، رەنا ئۆيدە يالغۇز قالغانىدى .

— ئاپاڭ كەچ كېلىدۇ ، سەن غىزانى بالدۇرراق قىلساڭمۇ
بولدۇ ... ھەببە ، غىزانى ئۆزۈڭ بىلەن ئەنۋەر ئاكاڭغا لايىق قىل ،
مەن بولسام ئەلۋەتتە تويىدىن تويۇپ كېلىمەن ، ئاپاڭمۇ ئاچ
كەلمەس ، — دەيدى مەخسۇم ۋە بىرنەچچە چامدام مېڭىپ ، يەنە
توختىدى ، — ئەنۋەر ئاكاڭدىن نېمە غىزا قىلاي ، دەپ سورىساڭ
ئوبدان بولىدۇ ، قىزىم !

رەنا دادىسىغا ماقۇل ئىشارىسىنى بېرىپ ئايۋانغا كەلدى ،
مەخسۇم چىقىپ كەتتى . رەنا ئايۋاندا خېلىغىچە كەشتە تىكىپ
ئولتۇرغاندىن كېيىن ئىشنى يىغىشتۇردى ، تەكچىدىكى
كىتابلاردىن بىرنى ئېلىپ ئاچتى ، كىتاب ئوقۇپ ، بۇنىڭدىنمۇ
زېرىكتى ، كېيىن ئورنىدىن تۇرۇپ تاشقىرىغا ماڭدى ، باغنىڭ
ئىشىكى يېنىغا كەلگەندە ، تاشقىرىدا ئەنۋەرنىڭ كىم بىلەندۇ
خوشلىشىۋاتقىنىنى ئاڭلىدى . رەنا ئىشىك تۈۋىدە كۈتۈپ تۇردى .
بىردەمدىن كېيىن ئەنۋەر يالغۇز مۇشۇ تەرەپكە — ئىچكىرىگە قاراپ
كېلىۋاتقاندەك بولدى . رەنا كۈلۈمسىرەپ ئۆزىنى ئىشىكنىڭ
دالدىسىغا ئالدى .

— ئەسسالام !

بىر - ئىككى چامدام ئالدىغا ئۆتكەن ئەنۋەر مۇلايىمغىنا
چىققان «ئەسسالام» ئاۋازىدىن چۆچۈپ يېنىغا قارىدى ۋە بەكمۇ
قورقۇپ كەتكەن كىشى بولۇپ ئۆپچۆرىسىگە تۈكۈرۈشكە باشلىدى .
— جېنىم چىقىپ كېتىشكە تاسلا قالدى ... بۇ نېمە

قىلغىنىڭ ، ھوي قىز !

— بۇمۇ ؟ بۇ سىزنى چۆچۈتكىنىم .

— خوش ، نېمە قىلىپ يۈرسەن ؟

— سىزگە ئاش ئېتىپ بېرەيمۇ ، دەپ سورىغىلى چىققانىدىم .

— دادامدىن سورا .

رەنا دادىسىنىڭ تويغا كەتكەنلىكىنى ۋە ئۇنىڭ سۆزلىرىنى

ئېيتتى ، ئەنۋەر كۈلۈمسىردى .

— ئۈچ قەۋەت ھويلىدا ئىككىمىز يالغۇز قالساق ، قانداق

بەخت بۇ ؟ ! بولمىسا مەن دەرۋازىنى زەنجىرلەپ كېلەي .

— ھە ... زەنجىرلەپ كېلىڭ ! ...

— نېمىشقا خاپا بولسىن ، ئاپئاق قىز ، مەن ئىچكىرى

كىرسەم ، مېھمانخانىنىڭ يالغۇز قېلىشىنى ئويلىمامسەن ؟

رەنا ئېتىبارسىز جاۋاب بەردى :

— مەن سىزنى ئىچكىرىگە تەكلىپ قىلغىلى چىقىمىدىم ، نېمە

ئاش ئېتىشىنى سورىغىلى چىقتىم .

— مەقسىتىڭىزگە چۈشىنىۋاتمەن ، ئەمما سېنى يالغۇز

زېرىكىمىسۇن دەۋاتمەن !

— مەن زېرىكىمەيمەن ... قانداق ئاش ئېتەي ؟

— قانداق خىلىدىن بۇيرۇسامكىن ؟ — دەپ ئۆز - ئۆزىگە

سوئال بەردى ئەنۋەر ، — ئۈگۈرنى كېسەلمەيسەن ، پولونى يۇمشاق

قىلىپ قويسەن ، سانسىنى ياپالمايسەن ، سۇيۇقئاشنى

ئېتەلمەيسەن ، ساڭا لەڭمەن بۇيرۇغاندىن كۆرە ، ئاتلا ئەت ، دېگەن

ياخشى ، چۈنكى ئېزىلدۈرۈۋېتىسەن ، مانتا توغرىسىدا ئويلاشمۇ

كېرەك ئەمەس ... شۇنداق تۇرۇقلۇق يەنە قانداق ئاش ئېتەي ، دەپ

دوق قىلغىنىڭ قىزىق !

— مەن ئۇقمايدىغان بولسام ، ئۆزىڭىز ئاش ئېتىڭ .

— مەنمۇ ئاش ئېتىشىنى ياخشى بىلمەيمەن ، شۇنىڭ بىلەن

بىللە دوقمۇ قىلمايمەن ، — دېدى ئەنۋەر ، — لېكىن ئىككى يېرىم

بىر پۈتۈن بولساق ، ئېھتىمال ئوبدان ئاش ئېتەرمىز ... سەن

بېرىپ ئوچاققا ئىگە بول ، سەۋزە - پىيارنى توغراشنى ماڭا قوي ،
ماقۇلمۇ ئاپئاق قىز ؟

رەنا جاۋاب بەرمىدى ، قېيىدىغان كۆرۈنۈشكە ئىچكىرىگە
كىرىپ كەتتى . ئەنۋەر كۈلگەن بويى تاشقىرىغا چىقتى ...
رەنا ئوچاققا ئوتنى يېقىپ قازاننى يۇماقتا ، ئەنۋەر بولسا
ئوچاق بېشىنىڭ سۈپىسىغا ئېگىشكەن ھالدا سەۋزە قەلەم
ئېتىۋاتاتتى . رەنا تېخىچە قېيىداپ ، ئەنۋەرنىڭ سوئاللىرىغا جاۋاب
بەرمەيتتى ، ئۇنىڭ قىزىق گەپلىرىگىمۇ تەتۈر قاراپ كۈلەتتى ،
كۈلكىسىنى ئۇنىڭغا كۆرسەتمەيتتى .

— خوتۇن كىشىنىڭ چاقى بىلەن ئوچىقىغا تەگمە ، دېگەن
گەپ راست ئىكەن ... ئەلۋەتتە ، سەن خوتۇن كىشى ئەمەسقۇ ،
لېكىن «كۈلۈشەيىن يەرچىئۇ ئىلا ئەسلىھى» سەۋزىنى ئۇششاق
قەلەم ئېتەيمۇ ، يوغانراقمۇ ؟ ... بىر بار ئىكەن ، بىر يوق ئىكەن ،
ئۆتكەن زاماندا بىر قىز بار ئىكەن : كۆزىگە ئىس كىرىپ ئاچچىق
يىغلاپتۇ . سەۋەبىنى سوراشسا ، ئوتۇن ھۆل ئىكەن ، ئەمما قىزنىڭ
ئاچچىقى خېلى مول ئىكەن ... تەتۈر قاراپ كۈلمە ، ھەي قىز !
ۋاي ، لاتا ئەكەل ، قولۇمنى كەستىم !

رەنا يالت قىلىپ ئەنۋەرنىڭ قولىغا قارىدى ۋە ئالدىنقىنى
بىلىپ يەنە ئۆز ئىشىنى قىلدى .

— قولۇڭنى كەسسەڭمۇ بۇ قىز ئىشەنمەيدۇ ! چېچىڭنىڭ
كۆيىدۇ ، ئاپئاق قىز .

رەنا چېچىنى كەينىگە تاشلاپ ، ئوچاق بېشى سۈپىسىغا
چىقتى ؛ قازانغا ياغ سېلىپ ، ئەنۋەرنىڭ ئالدىغا گۆش بىلەن پىياز
ئەكەلىپ قويدى . ئەنۋەر گۆشنى توغراپ ، يەنە چاقچاقنى باشلىدى :
— تويۇڭلار قاچان ، ھەي قىز ! جاۋاب بەرسەڭچۇ ، ئەگەر

نەسرنى كۆزگە ئىلمىساڭ ، بېيىت بىلەنمۇ سوڭاي :

نەغمە ئۇنلىرى ،

باھار كۈنلىرى ،

ئىشرەت تۇنلىرى
كېلەرمۇ رەنا؟

رەنا ئاستا كۈلۈمسەرپ ، ئەنئەرگە يېنىچە قارىدى ، كېيىن
كۆزىنى ئوچاق ئالدىدىكى بىر نۇقتىغا يۆتكەپ ، جىم بولۇپ قالدى .
— نەسرگە جاۋاب بېرەلمىگەن ، بېيىتقا ... ئۆزۈممۇ
قىزىقىمەن - دە ، — دېدى ئەنئەر .

رەنا بىردەمگىچە بايقىدەك ھەرىكەتسىز ، ئەنئەرنىڭ ياپتا
گېپىگە ئىلتىپاتسىز تۇردى ، ئاندىن ئەنئەر تەرەپكە بىرئاز
تەبەسسۇم بىلەن قارىدى :

كېچە كۈندۈزلەر
قىزاردى يۈزلەر .
ئۇياتلىق سۆزلەر
تۈگەرمۇ ، مىرزا؟ !

دېدى ۋە ئارىدىن ئازغىنە ۋاقىت ئۆتكۈزۈپ يەنە :

ئوچاق بېشىدىن
دوستى قېشىدىن
قاراپ راشىدىن^۱
كېتەرمۇ مىرزا؟

دېدى ۋە شۇنىڭ كەينىدىنلا بۇ بېيىتنى توقۇدى :

بېشىنى تاتىلاپ ،
مەندىنمۇ ئاتىلاپ ،

1) راسى — قوھان ناھىسىدىكى بىر بىرىنىڭ ئىسمى .

جاۋاب ئالدىراپ
بېرەمۇ مىرزا؟!

ئەنئەنە ئۈستى - ئۈستىگە چۈشكەن بۇ قاتار ھۇجۇملار ئاستىدا
ئالدىراپ قالدى ، بېيىتلارنىڭ قايسىسىگە جاۋاب بېرىشىنى
بىلەلمەي كۆلدى .

— لولا ئىكەن بۇ قىز! — دېدى .
رەنا ئوچاق ئالدىدا زوڭغىيىپ ئوتنى كوچىلاپ ئولتۇرۇپ يەر
تېگىدىن ئەنئەنەگە قاراپ كۆلۈپ قويدى :
— جاۋاب !

ئەنئەنە كۆلۈمسىرىگەن ھالدا ئويلاپ قالدى .

نازىمدۇر ، ھەيا

بىلىمدىم ، ئەيا

گۈزەل دىلبەر !

.....

ئەنئەنە ئاخىرقى مىسرانى ئېيتالماي تۇتۇلۇپ قالدى . چۈنكى
قايسى تېپىش تەس ئىدى . «كېتەر ، كېلەر» ۋەزىنلىك سۆزلەر
قايسى سۆزلەر ئۈچۈن كەمبەغەل بولۇپ ، ئوخشاشلىرى تۆت - بەش
تالدىن ئاشمايتتى ۋە ئۇلارمۇ رەنا تەرىپىدىن ئېلىنىپ تۈگىگەندى .
ئەنئەنە ھەرقانچە ئۇرۇنۇپ باقسىمۇ ، كېيىنكى مىسراغا قايسى
تاپالمىغاندىن كېيىن رەناغا قوشۇلۇپ كۆلدى .

— قۇشىڭىزنىڭ بېشى بىلەن ئىككى قانتى بار ، لېكىن پۈتى
يوق .

— قۇش ئۈچۈن باش بىلەن ئىككى قانات كۆپايە ، رەنا ...
قۇش ئۇچۇپ يۈرسە ، بەس !

— چولاق قۇش ئاسماندا ئۇچۇپ ھارغاندىن كېيىن دەرەخكە
قونالمايدۇ ، ئەمما يەرگە چۈشسە مۇشۇك يەپ قويدۇ ، — دېدى

رەنا ۋە كۈلۈپ قېتىپ قالدى .
قاتتىق كۈلكىدىن رەنانىڭ كۆزى ياشلىنىپ ، ئۆسكىلەڭ
كىرىپكى جۈپلىشىپ كەتتى ، كۈلكە ۋە ئوچاق ھارارىتى بىلەن
ئىككى مەڭزى قىزىل ئالمىغا ئايلىنىپ ، ئۆز نازۇك بۇرنى ئۈستىدە
مەرۋايىت تامچىلار ھاسىل بولدى .

ئەنۋەر ئۆزىنىڭ مەغلۇبىيىتىدىن خاپا ئەمەس ، رەنانىڭ
ھۆسنىدىكى ھازىرقى ئاجايىپ ئۆزگىرىش ، مۇۋەپپەقىيىتىدىن
ئۆزىنى تۇتالماي كۈلگۈچى شائىرەنىڭ نامايىشكار خۇشاللىقى ئەنۋەر
ئۈچۈن بىر يۈز مەغلۇبىيەتكە تېتىغۇدەك خۇشاللىق ئىدى .

44 . قاپ يوقاتتىڭىزمۇ

سۇلتان ئەلى مىرزا «قوشىپىگى» مەھەللىسىگە كېلىپ ، بىر
دەرۋازىغا كىردى ، قاراڭغۇ يۆلەكتىن كىرىپ بېرىپ ئىچكىرىكى
ئىشىكىنى تاقىلدى ، ئىچكىرىدىن «ھازىر!» دېگەن ئاۋاز
ئاڭلانغاندىن كېيىن بىرنەچچە چامدام ئارقىغا يېنىپ كەلدى .
بىردەمدىن كېيىن ئىچكىرىدىن ، يالاڭ ئاياغ پۈتتۈرۈش سەندەل كەشىنى
سېپىۋالغان ، كۆڭلەكچان بەدىنىنى چاپنى بىلەن ئورنىغان قىرىق
ياشلار چامىسىدىكى بىر يىگىت چىقتى . ئۇ سۇلتان ئەلى مىرزاغا
سالام بەرگەندىن كېيىن ، ئالدىراپ چاپنىنىڭ يېڭىنى ساپتى ۋە
كېلىپ كۆرۈشتى .

— مەرھەمەت ، تەقىسىر .

بۇ كىشى مالتاپار خوتۇننى ئېلىپ ئۆزى ئارام ئېلىپ قالغان
خالباي — گۈلشەننىڭ ئېرى ئىدى ، ئۆيىدە ئەتىگەندىن كەچكىچە
بىكار يېتىپ ، گۈلشەننىڭ تېپىپ كەلگىنىگە قانائەت قىلاتتى ۋە
ئۆزى پەقەت ئاش ئېتىپ ، ھويلا سۈپۈرەتتى . باشقا ئائىلىلەردە
خوتۇنلار ئۆي ئىشى بىلەن بولۇپ ، ئەرلەر كوچا ئىشىنى قىلىشسا ،
خالباي ئاكىنىڭ ئائىلىسى پۈتۈنلەي شۇنىڭ تەنۈرىچە
قۇرۇلغانىدى . سۇلتان ئەلى مىرزا گۈلشەننىڭ ئوردىغا

كەتكەنلىكىنى ئاڭلاپ پۈت - قولىدا جان قالمىدى ، خېلىغىچە ئويلىنىپ تۇرۇپ قالدى .

— ئوردىغا كەتكەنلىكىنى ئېنىق بىلەمسىز ؟

— بۇ يەردىن چىقىپ بىر جايغا بارماقچىدى ، دەپتى

خالباي ، — ئەگەر ئىشى پۈتسە ، ئۇدۇل ئوردىغا كەتمەكچى .

پۈتمىسە ، يېنىپ كەلمەكچىدى . مۇشۇ چاغغىچە يېنىپ كەلمىگىنى

ئۈچۈن ، ئوردىغا كەتتىمۇ ، دەپ ئويلاپ تۇرمىەن .

— سىز شۇ بارىدىغان جايىنى بىلەرسىز ؟

— بىلەلمىدىم ، تەقسىر .

سۇلتان ئەلى مىرزا ماغدۇرى قاچقاندەك كەينىگە داچىپ ،

يۆلەكنىڭ تەكچىسىگە ئولتۇردى ۋە پېشانىسىنى تاتلىدى :

— تۈنۈگۈن يەڭگەمنى بىرەر كىشى ئىزدەپ كەلمىدۇ ؟

خالباي بىردەم ئويلىنىپ ساقلىنىڭ تېڭىنى چىمچىلىدى .

— ئىزدەپ كەلگەنكەن ، مەن ئۆيدە يوق ئىدىم .

سۇلتان ئەلى رەڭگى ئۆزگىرىپ ، بېشىنى لىڭشىتىپ قويدى ،

تورۇسقا ۋە كوچىغا قارىدى .

— ئەگەر يەڭگەم كەلسە ، مېنىڭ كەلگىنىمنى ئېيتارسىز ،

مەن يەنە يېنىپ كېلىمەن ... ئۆيدىن مىدىرلىماي مېنى كۈتسۇن ،

چوڭ بىر ئىش بار ، ماقۇلمۇ ؟

سۇلتان ئەلى مىرزا خالبايىدىن ماقۇل جاۋابىنى ئېلىپ كوچىغا

چىقتى ، ئىلدام - ئىلدام قەدەم تاشلاپ كەلگەن تەرىپىگە قاراپ

كەتتى ، ئەگرى - دوناي كوچىلار بىلەن كېتىۋېتىپ ، كوچىدا

كۆرۈنگەن ھەربىر خوتۇننى باش - ئايىغىغا قاراپ ئۆتكۈزەتتى .

بازارغا يەتكەندە ئەتراپتىن جۈمە نامىزىغا ئېيتىلغان ئەزان

ئاڭلاندى . كوچىدا سەللە يۆگىگەن ئادەملەر مەسچىتكە قاراپ

ئاقماقتا ئىدى . ئۇ بولسا جۈمەنى ئۇنتۇپ ئاللىقاچقا چاپاتتى ،

سالھ مەخسۇمنىڭ كوچىسىنى بېسىپ ئۇدۇلغا ئۆتۈپ كەتتى ، ئون

قەدەمچە مېڭىپ توختىدى ، بىردەم ئىككىلىنىپ تۇرغاندىن كېيىن

كەينىگە يېنىپ ، سالھ مەخسۇمنىڭ كوچىسىغا كىردى . دەرۋازا

قىيا ئېچىلىپ تۇراتتى ، تاشقىرىقى ھويلا ئادەمدىن خالىي ، مېھمانخانغا قۇلۇپ سېلىقلىق ئىدى . سۇلتان ئەلى مىرزا باغنىڭ ئىشىكىدە توختاپ ، يوچۇقىدىن ماردى ، خوتۇن كىشى يوقلۇقىغا قانائەت ھاسىل قىلغاندىن كېيىن ، باغقا قەدەم تاشلىدى ۋە ئاستا - ئاستا مېڭىپ ئىچكەركى ھويلىنىڭ ئىشىكىدە توختىدى .

— مىرزا ئەنۋەر ، ۋا ، مىرزا ئەنۋەر !

چاقىرىش ئۈچ - تۆت قېتىم تەكرارلانغاندىن كېيىن ، يۆلەكتىن گۈرسۈلدىگەن ئاياغ تېۋىشى كەلدى ... سۇلتان ئەلى مىرزا ئۆزىنى ئىشىكنىڭ يېنىغا ئېلىپ ، يەنە چاقىردى . ئىچكىرىدىن «يوق !» دېگەن جاۋاب چىقتى .

— نەدە ؟

— جۈمەگە كەتتى .

سۇلتان ئەلى راھەت نەپەس ئالغاندەك بولۇپ ، كۆزىنى ئىشىكنىڭ بوسۇغىسىغا تىكتى :

— سىزدىن سوراپ كەتسەممۇ بولار ، سىڭلىم ... بۇ يەرگە بىر خوتۇن كەلدىمۇ ؟

— ياق ... ھە ، بايا بىر خوتۇن تېنەپ كىرگەندى ! — دېگەن جاۋاب چىقتى .

سۇلتان ئەلىنىڭ كۆزى ئالىيىپ ، پېشانىسىدە قاتار قورۇقلار كۆرۈندى .

— تېنەپ كىردى ؟

— ھە .

— تېنەپ كىرگىنىگە قانچە بولدى ؟

— بايا ، ئەتكەن .

سۇلتان ئەلى بېشىنى چايقىدى ، رەناغا رەھمەت ئېيتقاندىن كېيىن تاشقىرىغا قاراپ ماڭدى ، كوچىغا چىقىپ يەنە بايقىدەك ، پۈتىنى قولغا ئالغاندەك ، يۈگۈرۈپ كەتتى . ئوردىغىچە بىر يېرىم چاقىرىم چامىسى يول بولۇپ ، ئۇ بۇ ئارىلىقنى ئون بەش مىنۇت ئىچىدە باستى ، ھاۋانىڭ سوغۇق بولۇشىغا قارىماي ، پېشانىسىدىن

تەر ئاققان ھالدا ئوردىنىڭ بىرىنچى دەۋازىسىغا يېتىپ كەلدى ،
دەرۋازىۋەنلەرنىڭ يېنىدا توختاپ سۆزلەشتى ، پېشانە تەرىپى
ئېرىتىپ ، دەۋازىنىڭ سۈپىسىغا ئولتۇردى .

— قاپ يوقاتتىڭىزمۇ ، تەقسىر ! — دەپ كۈلۈپ
دەرۋازىۋەنلەردىن بىرى .

— شۇنىڭغا ئوخشاش ... جاناب جۈمەگە چىقتىمۇ ؟
— چىقمىدى .

سۇلتان ئەلى مىرزا دېمىنى راسلاۋاتقاندەك بىر ئاز سۆزسىز
ئولتۇردى .

— ھەرەمگە بىرەر خوتۇن كىردىمۇ ؟

— بىرى كىرمىدى ! — دەپ كۈلدى دەۋازىۋەنلەرنىڭ

بىرى ، — بەش - ئونى كىردىغۇ دەيمەن ...

سۇلتان ئەلى ئۇنىڭ گېپىگە كۈچىنىپ كۈلدى ، ئەمما يەنە

ئېغىز ئېچىشقا مادارى قالمىغاندەك ئولتۇرۇپ قالدى . چۈنكى ،

ئەمدى بۇنىڭدىن نېرىغا يۈگۈرەلمەيتتى ، قولى شۇنىڭدىن نېرىغا

يەتمەيتتى ، كۆزىنى يەرگە تىكىپ ، ئىككى سائەتتىن بېرى قىلغان

ھەرىكەتلىرىنىڭ شامالغا كەتكەنلىكىنى ئويلىدى ، ئابدۇراخمان ۋە

ئۇنىڭ شېرىكلىرى ئۆزلىرىنىڭ ئىپلاس مەقسىتىگە يەتمىگىدى ،

دەپ ئۇھ تارتتى ، بولۇپمۇ مىرزا ئەنۋەرنىڭ دۈشمەنلىرى ئالدىدا

ئابروۋى تۈكۈلۈشى ئۇنىڭغا ئېغىر چۈشتى . بۇ ئېغىرلىقنىڭ

دوستىغا ئابدۇراخمان توغرىسىدا بەرگەن مەسلىھەتتىن

بولغانلىقىنى ئويلاپ ، كۆڭلى يەنىمۇ غەش بولدى . بۇ جەھەتتىن

قارىغاندا گويا يامانلىقنىڭ باش سەۋەبچىسى سۇلتان ئەلىنىڭ

ئۆزى بولۇپ چىقاتتى ، «ئەگەر مەن ئابدۇراخماننى ئوردىدىن

چىقىرىۋېتىشكە پىكىر بېرىپ تۇرۇۋالمىغان بولسام ، مىرزانى بۇ

ئىشقا مەجبۇر قىلمىسام ، بەلكىم بۇ ئاداۋەتلەر بولماسمىدى ؟» دەپ

ئويلايتتى ، ئەنۋەرنىڭ تەنە قىلماسلىقىنى بىلىسمۇ ، يەنە روھىي

جەھەتتىن ئېزىلىشىنى ، ئۇنىڭ يۈزىگە قارىيالماسلىقىنى ھېس

قىلاتتى ، تەشۋىش شۇ يەرگە يەتكەندىن كېيىن ئورنىدىن تۇردى ،

دەرۋازىنىڭ كىچىك ئىشىكىنى ئېچىپ ، ئىچكىرىگە كىردى ،
ئۇدۇل يولنى تاشلاپ ، قار تېگىدە بېسىلىپ قالغان ئاۋۋالقى
گۈلزارلارنىڭ ئىچى بىلەن ئايلىنىپ يۈردى . ئىچكى ئوردىنىڭ
سېپىللىرى تېگىدە ياراغلىق ئەسكەرلەر ئايلىنىپ يۈرۈشەتتى .
سۇلتان ئەلى مىرزا ماڭىۋېرىپ ئوردىنىڭ سول دوقمۇشىغا ،
قاراۋۇل ئەسكەرلەردىن بىرىنىڭ يېنىغا يېتىپ كېلىپ ئۇنىڭ بىلەن
تىنچلىق سوراقتى ، بىر - ئىككى ئېغىز سۆزلىشىپ ، ئوردىنىڭ
شەرقىگە قاراپ ماڭدى ، بۇ يەردىكى دەرۋازا بەگلىرى بىلەن
ئۇنى - بۇنى دېيىشىپ ، «جۈمە كۈنى نېمە قىلىپ يۈرىسىز؟»
دېگەن سوئالغا : «بۈگۈن جاناب كۆڭۈل ئاچماقچى ، دەپ
ئاڭلىغانىدىم» دېگەن جاۋابىنى بەردى ، بۇلارنىڭ يېنىدىمۇ بىردەم
ئولتۇرۇپ يەنە قوزغالدى ، ئوردىنىڭ شىمالىي قىسمىغا ئۆتتى .
ھەرەم ۋە خان ئائىلىسىگە خاس يېڭى قەبرىنىڭ ئەتراپىدا ئۈچ -
تۆت نەپەر قارا قۇلچاق ئىچىدە ئورمانبېك ئوقيا ئويناپ يۈرەتتى .
سۇلتان ئەلى مىرزا قەبرىگە قاراپ ماڭدى ، «كىچىك خان» غا
تەزىم قىلغاندىن كېيىن ، قەبرىنىڭ بىر چېتىگە يۈكۈنۈپ قۇرئان
ئوقۇدى . ئەمما ، كۆزى ئويناپ يۈرگەن بالىلاردا ، تىلى قىرا ئەتتە
ئىدى ، دۇئادىن كېيىن قارىخانىنىڭ پېشايۋىنى دوقمۇشىغا
زوڭزىيىپ بالىلارنىڭ ئويۇنىغا قاراپ تۇردى . ئورمانبېك ياغا ئوق
قويۇپ ئاتاتتى ، ئوقلار ئاسمانغا كۆتۈرۈلۈپ ، ھەر خىل يىراقلىققا
بېرىپ چۈشەتتى ، قۇلچاقلار ئېتىلغان ئوقلارنى تېرىپ كېلىپ ،
ئورمانبېككە بېرىشەتتى . ئېتىلغان ئوقلاردىن بىرى سۇلتان
ئەلىنىڭ ئايىغى ئاستىغا كېلىپ چۈشتى . سۇلتان ئەلى ئېڭىشىپ
يەردىن ئوقنى ئالدى ، ئوقنىڭ قايرىلىپ كەتكەن پېيىنى
تۈزەپ - توغرىلاپ ئولتۇردى . شۇ چاغدا قۇلچاقلارنىڭ بىرى
يۈگۈرۈپ كەلدى . ئۇ گەپ - سۆزسىز ئوققا قولىنى ئۇزاتقاندى ،
سۇلتان ئەلى قۇلچاقنىڭ بويى يەتمەيدىغان قىلىپ قولىنى يۇقىرى
كۆتۈردى .

— ئوقنى بېرىڭ ، ئاكا ، تەقسىر خاپا بولىدۇ !

سۇلتان ئەلى ئويناشقان بولۇپ ، ئوقنى يۇقىرىدا كۆتۈرۈپ تۇرۇۋەردى .

— سەن گۈلشەن ئاچنى تونۇمسەن ؟

— تونۇسام نېمە ؟ ! بېرىڭ ئوقنى !

— ئالدىرما ، بەڭۇاش ! گۈلشەن ئاچا بۈگۈن ھەرەمگە

كەلدىمۇ ؟

— كەلسە نېمىدى ؟

— ئوقيا ئويناپ بولغاندىن كېيىن گۈلشەن ئاچنى ماڭا

چاقىرىپ بەر ، ماقۇلمۇ ؟

— ماقۇل .

سۇلتان ئەلى ئوقنى قۇلچاقنىڭ قولىغا تۇتقۇزدى ، ئەمما

يەنە قويۇۋەتمەي سېپىلنىڭ تۈۋىدە مېڭىپ يۈرگەن ئەسكەرلەرگە

قارىدى ...

— ئېنىق چاقىرىپ بېرەمسەن ، ئوغلۇم ؟

— خوپ دېدىمغۇ .

— مېنى تونۇيسەن - ھە ؟

— سىزنى ؟ سىز مىرزا تەقسىر .

سۇلتان ئەلى ئوقنى بېرىۋەتتى . قۇلچاق يۈگۈرۈپ

ئورمانبېكىنىڭ يېنىغا كەتتى . سۇلتان ئەلى سېپىل تۈۋىدىكى

ئەسكەرلەرگە كۆز قىرىنى تاشلاپ ، ئۇلارنىڭ ئۆزىدىن

پەرۋاسزلىقىنى پەملىدى . چۈنكى ، ئۇنىڭ ھازىرقى ئىشى ، يەنى

بالا ئارقىلىق ھەرەم بىلەن ئالاقە قىلىشى قورقۇنچلۇق ئىش

ھېسابلىناتتى ، ئەگەردە بۇنداق ئىش بىلىنىپ قالسا ، چوڭ

پالاکەتلەرگىمۇ سەۋەبچى بولاتتى . ئورمانبېك يەنە بىرئاز ئوق

ئاتقاندىن كېيىن ، زېرىكىپ ، يايىنى يەرگە تاشلىدى ۋە ئۆزى ھەرەم

دەرۋازىسىغا قاراپ ماڭدى . قۇلچاقلارمۇ ئۇنىڭ كەينىدىن

مېڭىشتى . سۇلتان ئەلى مىرزا بالىلار ھەرەمگە كىرىپ كەتكەندىن

كېيىن قەبرىلەرگە «دۇئا» ئوقۇدى ۋە ئاستا - ئاستا كەينىگە

ياندى .

45. پاتھە — مۆھرى خۇدادۇر

مەخسۇم چۇگۈلدېشىپ ئوقۇۋاتقان بالىلارنى توختاشقا شەرەت قىلىپ، ئۆزى سەكرەپ ئورنىدىن تۇردى ۋە ئالدىراپ مەكتەپخانىدىن چىقىپ، ھويلىنىڭ ئوتتۇرىسىدا تۇرغان ئىككى نەپەر مەشھۇر بەگنى قارشى ئېلىش ئۈچۈن يۈگۈردى، ئۇلار بىلەن ئېگىلىپ كۆرۈشكەندىن كېيىن، بېرىپ مېھمانخانىنىڭ ئىشىكىنى ئاچتى .

— مەرھەمەت، تەقسىرلەر، مەرھەمەت !
مەخسۇم بۇنچىلىك ئالدىراپ - ھودۇقۇپ كېتىشكە ھەقلىق ئىدى . چۈنكى، كەلگۈچىلەرنىڭ ھەر ئىككىلىسى خاننىڭ يېنىدا مۆنتۈەر ۋە ھەمىشە ئۇنىڭ بىلەن سۆھبەتداش بەگلەردىن ئىدى . ئۇلار مېھمانخانىغا كىرىپ ئولتۇرغاندىن كېيىن، مەخسۇم ئورنىدىن تۇرۇپ قول قوۋۇشتۇردى ۋە «خوش كېلىشىپلا!» دېدى . مېھمانلارمۇ مەخسۇمنىڭ ھۆرمىتىگە قوزغىلىشىپ قويۇشتى .

— قانداق شامال ئۇچۇرۇپ كەلدى، تەقسىرلەر؟
غېرىبخانمىزنى مۇبارەك قەدەملىرىڭلار بىلەن يورۇتۇۋەتكىنىڭلار ئۈچۈن مىڭ رەھمەت !
بەگلەر مەخسۇمغا تەشەككۈر ئېيتىشتى . ئابدۇرەئۇف تۇنقاتار ھەمراھىغا قارىۋالغاندىن كېيىن «تەشرىپ» سەۋەبىدىن تىل ئاچتى .

— جانابىي پۇشتىپاناھ بىزنى زىيارەتلىرىگە بۇيرۇدى، سىزگە ئۇلۇغ مېھرىبانلىق ئاتا قىلدى !

مەخسۇم جايىدىن قوزغىلىپ ئولتۇردى، ئەمما «جاناب» نىڭ «مەرھەمەت» لىرىگە چۈشىنەلمەي ئالدىرىدى . تۇنقاتارنىڭ سۆزىگە مۇھەممەد شەرىپ داستىخانچى ئىزاھ بەردى :
— ھەممىلا ئادەم پۇشتىپاناھنىڭ مەرھەمەتلىرىگە لايىق

بولالمايدۇ . پۇشتىپاناھ ئۆزىنى كۈيغۇغوللۇققا چاڭلاپ ، بۇ
بېشارەتنى بىز ئارقىلىق سىزگە يەتكۈزۈشكە ئەمىر قىلدى ...
مەخسۇم ھېلىقىدەك يەنە قوزغىلىۋالسىمۇ ، ئەمما ئاۋازى
چىقماي ، دېمى ئىچىگە چۈشۈپ قېتىپ قالدى .

— تەقسىرىمدە ئاجىزە بارلىقىنى پۇشتىپاناھ
ئاڭلىغانىكەن ... — دېدى تۇنقاتار ، — مىرزا ئەنۋەرگە ئوخشاش
دانىشمەننى يېتىشتۈرگەن كىشى ئەقىللىك ۋە گۈزەل قىزمۇ
تەربىيە قىلغانىكەن دېگەن ئويغا بېرىپتۇ ... شاگىرتىڭىزغا قىلغان
مەرھەمەتنى جانابىڭىز ۋە قىزىڭىز ئۈچۈنمۇ ئايماسلىق نىيىتىدە ،
بىزنى خىزمىتىڭىزگە بۇيرۇدى . ئەلۋەتتە ، بۇ مەرھەمەتنىڭ
قانچىلىك ئۇلۇغلىقىنى سىزگە سۆزلەپ ئولتۇرۇش ھاجەت ئەمەس .
— قۇللۇق ، رەھمەت ، پۇشتىپاناھنىڭ دۆلەتلىرى زىيادە
بولسۇن ! — دېدى مەخسۇم ئۇزاق جىملىقتىن باش كۆتۈرۈپ ، —
بىر ئەمەس ، يۈز قىزىمىز بولغاندىمۇ ، جانابىڭ كېنىزە كىلىكىگە
نەزىر قىلىش ۋەزىپىمىز ئىدى ... ئەمما پېقىردا ۋە ئاجىزەمىزدە
بىرقانچە گۇناھلار ، كەمچىلىكلەر ، ئۆزىلەر بار ، تەقسىرلەر !
— ئەيبىسىز پەرۋەردىگار ، — دېدى تۇنقاتار ، — بەندە
ھەمىشەم ئۆزىلىك ۋە خاتالىقتۇر ، تەقسىر .

مەخسۇم باش سىلكىپ بىر ئاز جىم ئولتۇردى ، كېيىن
كۆزىنى تۇنقاتارنىڭ تىزىغا تىكتى .

— جانابلىرىغا ئاجىزانە ئۆزرە ... ئەڭ ئاۋۋال كەمسەنە
ئاجىز - زەئىپ ، تاشلاندىق بولسام پۇشتىپاناھ تەرىپىدىن
قىلىنغان ئۇلۇغ مەرھەمەتكە سازاۋەر ۋە لايىق ئەمەسمەن ،
ئۇنىڭدىن كېيىن ئاجىزەمىز ئالەمپاناھتەك ئۇلۇغ زاتقا جۈپ بولۇش
ئۈچۈن يېتەرلىك تەربىيە ئالمىغان بىر قۇلچاقتۇر ... بەس ، بىز
مۇشۇ ئەھۋالدا ئانھەزرەتنىڭ مېھرىبانلىقلىرىغا ئەرزىمىزمۇ ،
تەقسىرلەر ؟

— پۇشتىپاناھنىڭ سىزگە ئوخشاش ئىلىم ئەھلىلىرىگە
قارىتىلغان دەريا كەبى مەرھەمەتلىرى ئەرزىتىدۇ ، تەقسىر !

تۇنقاتار بۇ مەرھەمەتلەرنىڭ چەكسىز ئۇلۇغلىقىنى شەرھلەپ كەتتى . مەخسۇم خېلى بىرھازا ئولتۇرغاندىن كېيىن ، تۇنقاتارنىڭ مۇبالىغىلىرىگە بېشىنى لىڭشىتىپ قويدى .

— شەك يوق ، شەك يوق ، مەن ئانھەزرەتكە تەن بېرىمەن ۋە لېكىن ... ۋە لېكىن بىر ئۆزرە پېقىرنى ئەندىشىگە سالىدۇ . ئاجىزەنى بىر سەۋەب بىلەن مىرزا ئەنئەزەرگە ئۇنىتىپ قويغاندۇق ... مانا مۇشۇ مەسىلە كەمىنىگە بىرئاز مۇشكۈل كېلىدۇ ...

بۇ سۆزدىن كېيىن تۇنقاتار داستىخانچىغا قارىدى ، داستىخانچى قول سىلكىپ كۆلدى .

— ھېچ زىيىنى يوق ، — دېدى داستىخانچى ، — مىرزا ئەنئەزەر پۇشتىپاناننىڭ ئۆز ئادىمى ، بۇ خەۋەرنى مىرزا ئاڭلىسا ، خۇشال بولۇشى گۇمانسىز !
— ئىنشائاللا .

— بىز بېرىپ ئانھەزرەتكە جانا بىگىزنىڭ دۇئا يىگىزىنى ئاڭلىتىمىز ؛ جانا بىنىڭ خۇشال بولۇشىدا گۇمان يوق ، تەقسىر ! — دېدى داستىخانچى ۋە باشقا سۆزگە يول قويماي ، ھەتتا كېيىنكى مەسىلىلەرگىمۇ كېلىپ يەتتى ، — توي ۋاقتىنى تايىن قىلىش ، ئەلۋەتتە ، ئانھەزرەتنىڭ ئىختىيارىدا ... قېنى ، تۇنقاتار ، پاتىھە قىلايلى ، پاتىھە — مۆھرى خۇدادۇر !

تۇنقاتار پاتىھەگە قول ئاچتى ، مەخسۇم ساراسمىگە چۈشكەن ھالدا ئۇلارغا ئەگەشتى ... پاتىھەدىن كېيىن «ئەلچىلەر» ھېچنېمىگە قارىماستىن قوزغىلىشتى . ئون بەش مىنۇتلۇق بۇ ھادىسىدىن مەخسۇمنىڭ كالىسى ئايلاندى ، ھەتتا ئېيتىشقا ئويلاپ تۇرغان مۇھىم بىر سۆزنىمۇ ئۇنتۇدى ، ئۇلارنى دەرۋازىغا ئۆزىتىپ چىقىۋېتىپ ، ھېلىقى يوقىتىپ قويغان مۇھىم سۆزىنى يادىغا كەلتۈرۈش ئۈچۈن كۈچەندى ، بەگلەر بىلەن خوشلىشىش ۋاقتىدىلا بىردىن «ھەببە» دەۋەتتى . ئۇنىڭ ئەلچىلەرگە ئېيتماقچى بولغان

سۆزى ھەقىقەتەن مۇھىم، يەنى بۇ ۋەقەنىڭ خەۋىرىنى ئەنئەنەگە مۇشۇ بەگلەرنىڭ ۋاسىتىسى بىلەن يەتكۈزۈش ئىدى. ئۇلار بۇ ئىلتىماسنى مەنۇنىيەت بىلەن قوبۇل قىلىشتى، مىزىغا كەڭ چۈشەندۈرۈپ، مەخسۇمنىڭ چارىسىز قالغانلىقىنى ئۇنىڭغا ئۇقتۇرماقچى بولۇشتى.

مەخسۇم «ئۇلۇغ مېھمانلار» نى يولغا سېلىپ، مېھمانخانغا يېنىپ كەلدى، مېڭىسى تېخىچە بىرىنمىنى تۈزۈكرەك ئويلىيالمىتتى، كۈتۈلمىگەن بۇ ھادىسە ئۆزى ئۈچۈن پايدىلىقمۇ، زىيانلىقمۇ ھۆكۈم قىلالمايتتى. ئەنئەرنى ئايغانلىقتىنمۇ ياكى ئۇنىڭدىن ئويالغانلىقتىنمۇ، ھەرھالدا كۆڭلىدە بىر خىل غەشلىك، چىڭشىلىك بار ئىدى. مۇھاكىمىسى ھەر تۈرلۈك: تويىنى بالدۇرراق قىلىۋەتسەك بولغانىكەن، دەپ ئويلىسا، يەنە بىر تەرەپتىن «خانغا قېيناتلىق» مەسلىسى ئارىغا توغرا بولۇپ توختاپ، يەنە پىكرى چېچىلىپ كېتەتتى. بىر تەرەپتىن ئەنئەرنى، يەنە بىر تەرەپتىن خان ... شۇ تەرىقىدە پىكر - خىيالى بىر يولدا تىنالمىي گاڭگىرىغان ھالدا مېھمانخاننى ئېتىپ چىقتى.

مەخسۇمنى مەكتەپخانا ئىشىكىدە كۆرگەن بالىلار چۇڭلىشىپ ساۋاقلارنى تەكرارلاشقا كىرىشىپ كېتىشتى. لېكىن، مەخسۇمغا ھازىرقى ۋاقت - چۇڭ ياقىمىدى؛ ئۇنىڭ ئۈچۈن ھازىر تىنچلىق، كۈتۈلمىگەن ھادىسىنىڭ ئوڭ - تەتۈرىنى ئويلاش كېرەكتەك تۇيۇلدى. مەخسۇم مەكتەپخانغا كىرىپ ئۆز ئورنىغا ئولتۇرغاندىن كېيىن، بالىلارنى توختاشقا بۇيرۇدى، بالىلار جىم بولغاندىن كېيىن «ئازاد!» دەۋەتتى. بالىلار داموللىغا سالام بېرىپ، بىردەمدە مەكتەپخاننى بوشىتىپ كېتىشتى. مەخسۇم جايدىن قوزغالماي يەنە ئويلاپ قالدى.

ئەنئەرنى توغرىسىدىكى كۆڭۈل غەشلىكى بىر تۈرلۈك بولسىمۇ، باشقا تەرەپتىن خېلىلا ياخشى ئۈمىدلەر تۇغۇلۇپ قالدى. خانغا قېيناتا بولۇش ئەل ئالدىدا كىچىك ئىش ئەمەس ئىدى. تويۇلۇق

توغرىسىدا پادىشاھ كويۇغۇلدىن نۇرغۇن مەبلەغ كۈتۈشكە بولاتتى . ئەگەر خۇدا ئوغۇل نەۋرە ئانا قىلسا ، خۇدايارنىڭ تەخت ۋارىسى بولۇش ئېھتىمالىمۇ بار ئىدى ... توپنىڭ كېيىنگە سۈرۈلۈشى بولسا ، تەقدىرنىڭ ئىشى ؛ رەنانىڭ تەقدىرى خانغا پۈتۈلگەن ، شۇنىڭغا بىنائەن ئەنۋەر توپنى كېيىنگە سۈرۈشكە ، پۈتكەن ئىشنى قالدۇرۇشقا مەجبۇر ئىدى ... ئۇ يەنە شۇ ھالدا ۋە شۇنچە يېڭى ئۈمىدلەر ئىچىدە كۆڭلىدىن ھېلىقى غەشلىكىنى ، ئۆزىگە نامەلۇم بىر ئارزۇنى يۇيۇۋېتەلمىدى ، بۇ توغرىدا يەنە بىر ئاز قىيىنلىق ئولتۇرغاندىن كېيىن ئەنۋەرگە قارشى ئۆزىدە بىر ئاچچىق ھېس قىلدى : «توپنى ئەتىيازغا قالدۇر ، دەپ ئۇنىڭغا كىم ئېيتتى ؟ ئۇ ئۆزى زادىلا ھەممىلا ئىشتا سۇس قەدەم ... ئەمدى ، خان سوراتقاندىن كېيىن رەت قىلىشقا كىمنىڭ ھەققى بار ؟ !» دېگەننى كۆڭلىدىن ئۆتكۈزدى . شۇنىڭدىن كېيىن ئۇ ئازغىنە تىنچىدى ، يەنە بىر ئاز ئويلىنىپ ئولتۇرغاندىن كېيىن ، كۆز ئالدىغا توپلۇق ئۈچۈن بېرىلىدىغان بىر تۈلۈم ئالتۇن ، ئەل ئالدىدىكى ئابروۋى ، ئەڭ ئاخىرىدا خۇدايارنىڭ تەخت ۋارىسى بولغان خانزادە كەلدى ، ئۆزىنى ئەل سوراۋاتقان ياش خاننىڭ يېنىدا كۆرۈپ ، ھىجايىدى ...

شۇ تەرىقىدە مەخسۇم ئۆزىنى بېسىۋالدى ، ئاسماندىن چۈشكەندەك بۇ ئەلچىلىكىنى ئۆز ئىستىقبالىنىڭ خەيرلىك پالى ، پەيزى گىلاھى ، دەپ خۇشال بولدى ، تېخىچە كۆڭلىنى غەش قىلىپ تۇرغان ئەنۋەر مەسىلىسىنى ئويلىماسلىققا ، «بۇزۇق خىيال» دىن قېچىشقا قارار قىلدى . مەخسۇم شۇنى ئۆزىگە لايىق تاپقاندىن كېيىن ، باشقا كىشىلەرنىڭ ئەندىشىسىنى ، بولۇپمۇ ئۆيدىكىلەرنىڭ رايمىنى ئويلاپ ئولتۇرمىدى .

ئۇ ئۆزىچە سائادەت بولۇپ كۆرۈنگەن بۇ پاجىئەنىڭ خەۋىرى بىلەن نىگار ئايىمنى ھودۇقتۇردى ، يىغلاندى . رەنا بولسا سەندەلدە ئوقۇپ ئولتۇرغان ھەييام رۇبائىيىتى ئۈستىگە ھوشسىز بېشىنى قويدى .

— ئون يىللاپ بىزگە كىيدۈرگەن يېدۈرگەن بىچارە
ئەنۋەرگە ئاقۋەتتە قىلغىنىمىز شۇ بولدىمۇ! بەختسىز رەنا يۈز
خوتۇننىڭ يېنىغا يۈز بىرىنچى كۈنداش بولۇپ بارامدۇ؟ — دەپ
يىغلىدى نىگار ئايىم .
رەنانىڭ ھازىرقى ئەھۋالىنى بىز يېزىپ ئولتۇرمايمىز
ئەمما ، مەخسۇم ئۇلارنىڭ ئىككىلىسىنى ئەخمەققە چىقىرىپ ، ئۆزى
«ئەقىللىقلار» قاتارىغا ئۆتتى .

46 . يىگىت

مەلۇمكى ، تۈنۈگۈن سۇلتان ئەلى مىرزا قۇل بالغا گۈلشەننى
چاقىرىشنى تاپىلاپ ئوردىدىن چىقىپ كەتكەندى ، شۇ چىقىشتا
ئوردىنىڭ ئۆپچۆرسىدىن نېرى كەتمەي ، كەچكىچە گۈلشەننى
كۈتتى . نامازدىگەردىن بىر ئاز كېيىنرەك ، ئوردىدىن ئۈچ - تۆت
خوتۇن چىقتى ، بۇلارنىڭ ئارىسىدا گۈلشەنمۇ بار ئىدى . سۇلتان
ئەلى مىرزا خوتۇنلار بىلەن تىنچلىق سورىشىپ (چۈنكى ئوردىغا
ئالاقىدار خوتۇنلارنىڭ ھەممىسى ئۇنىڭغا تونۇش ئىدى) ، گۈلشەننى
چەتكە چاقىردى ، ئۇنىڭ بىلەن سۆزلىشىپ ، ئىش قولىدىن
كەتكەنلىكىنى ۋە دۈشمەنلەرنىڭ يەنە بىر ئىپلاس رەڭگۈزلىق
قىلغانلىقىنى چۈشەندى . شۇنداق بولغانكى ، گۈلشەننىڭ يېنىغا
بارغان موللا ئابدۇراخمان گويا ئۆزىنى سالھ مەخسۇم تەرىپىدىن
ئەۋەتىلگەن قىلىپ كۆرسەتكەن . ھەتتا موللا ئابدۇراخمان ئارقىلىق
سالھ مەخسۇم قىزىمنى خانغا ماختىسۇن ، دەپ گۈلشەنگە بىرنەچچە
تىللامۇ ئەۋەتىپ بەرگەنمىش ...

— مەن قىز تېپىشنى ئىككى - ئۈچ ئايلاردىن بېرى
تاشلىۋەتكەندىم ، — دېدى گۈلشەن ، — كىشىنىڭ ھاجىتى
چىقسۇن ، دېدىم . كېيىنرەك ئۆزۈمگە گەپ كەلتۈرمەسلىك
ئۈچۈن ، ئاۋۋال بېرىپ قىزىنى كۆردۈم ؛ قىزنى ياقىتورغىنىدىن
كېيىن ، ھەر خىل ئەندىشلەر ئىچىدە خانغا ئېيتتىم ... مەن ئۇ

قىزنىڭ مىرزا ئەنۋەرگە ئاتاپ قويۇلغىنىنى نەدىن بىلەي ، ئوتتۇرىدا ئاداۋەت بارلىقىنى چۈشۈمىدە كۆرمىنىمۇ ، سۇلتان ئەلى ئاكا... ئەمدى ئىش ئۆتتى ، مەن خاننىڭ ئالدىغا كىرىپ ، تۈنۈگۈنكى سىزگە ماختىغان قىزىم پالان ئىكەن ، دەپ ئېيتالمايمەن . مىرزا ئەنۋەر ئۆيلىنىدىغان بولسا ، مەن كۆرۈپ قويغان ياخشى قىزلار بار ، ئەيىبىم ئۈچۈن مىرزا ئەنۋەرگە مەن باشقا بىر قىز تېپىپ بېرى .

سۇلتان ئەلى تاۋۇزى قولتۇقىدىن چۈشۈپ ، ئابدۇراخمان ۋە ئۇنىڭ شېرىكلىرىگە غەزەپلەنگەن ھالدا گۈلشەن بىلەن خوشلاشتى ، ئەتىگەندىن بېرى پالاقلاپ - چېپىپ يۈرگىنىگە ئەمەس ، ئىپلاسارنىڭ رەسۋا مۇۋەپپەقىيىتىگە چىدىمايتتى ، بۇ لاۋزا ئاداۋەت بىلەن نازۇك تەبىئەتلىك ئەنۋەرنىڭ قانداق كەيپىياتقا چۈشۈشىنى تەسەۋۋۇر قىلالمايتتى ؛ ئىت مەجەز ، قەدىر بىلمەيدىغان خانغا ئاچچىق قىلىپ مىرزا بىلىقنى تاشلاپ كەتمەسە ، دەپ قورقاتتى .

گۈلشەن ئېيتقاندەك ، ئىش ئۆتكەن ، گەپنىڭ مەزمۇنىغا قارىغاندا ، ئەلۋەتتە ، خان سالھ مەخسۇمغا كۈيۈغۇل بولماي قويمايتتى ، ھازىر بۇنىڭ قارىشىغا بىرەر تەدبىر تېپىش بەكمۇ تەس ۋە خەۋەرنى ئەنۋەرگە ئېيتىش - ئېيتماسلىق مەسىلىسىمۇ يەنە ئېغىر ئىدى . سۇلتان ئەلى مىرزا بۇ ئىشتىن ئەنۋەرنى خەۋەردار قىلىش ۋە قىلماسلىق توغرىسىدا كۆپ ئويلىدى ، قانچە مۇلاھىزىلەردىن كېيىن ، ئۇنى خەۋەردار قىلىشنى ماقۇل تاپتى . چۈنكى ، يۈزدىن توقسان توققۇزغا قارشى بىر ئېھتىماللا پاجىئەنىڭ بولماي قېلىشى تەرىپىدە ئىدى . ئەنۋەرنى خەۋەردار قىلسا ، بەلكى ئۇنىڭ ئۆزى بىرەر چارە تاپار ياكى مەسىلە ئۇنىڭ ئۈچۈن سۇلتان ئەلى ئويلىغانچىلىك ئەھمىيەتلىك بولۇپ چىقماس ، ئەگەردە ئەھمىيەتلىك بولغاندىمۇ پاجىئەنى كۈتۈپ ، ئۆزىنى بېسىپ ، قارشى ئېلىش ئۆزى تۈيۈقسىز بولغىنىغا قارىغاندا خېلى يېنىك چۈشەتتى . سۇلتان ئەلى ئەتىگىنى ئورنىدىن تۇرۇپ ، نامازنى ئوقۇدى ، بالىلىرىنىڭ يېنىدا چاي ئىچمەي ، سالھ مەخسۇمنىڭ ھويلىسىغا

قاراپ كەتتى .

مېھمانخاندا ئوردىغا كەتمەكچى بولۇپ تۇرغان ئەنۋەر سۇلتان ئەلنى رەنجىپ قارشى ئالدى :

— شۇنداقمۇ ئىش بولامدۇ ! تۈنۈگۈن نېمىشقا مەن كەلگۈچە كېتىپ قالدىڭىز ؟

— بىرى چاقىرىپ كەلدى - دە ، ... مەن ئۆز ئورنۇمغا سەپەر ئاكامنى تاشلاپ كەتتىمغۇ .

ئەنۋەر قېيىدىغان قىياپەتتە كۈلۈمسىرەپ ئۇنىڭدىن چاي ئىچكەن - ئىچمىگەنلىكىنى سورىدى . سۇلتان ئەلى گويا ئۆزىنى مۇشۇ ئۆپچۆرىدىكى تۇغقانلىرىدىن بىرىنىڭكىدە قونۇپ قېلىپ ، شۇ يەردە ئاشتا قىلغان ۋە يول ئۈستىدىن ئەنۋەرنىڭ يېنىغا كىرگەن قىلىپ كۆرسەتتى . ئىككىسى بىرلىشىپ يولغا چۈشتى . كوچىدا يىگىرمە قەدەمچە ماڭغاندىن كېيىن ، ئەنۋەر كۈلۈمسىرەپ ، سۇلتان ئەلنىڭ كۆزىگە قارىدى :

— تۈنۈگۈن ئىككىنچى قېتىم بىزنىڭ ھويلىغا كىمنى سوراپ كەلدىڭىز ؟

سۇلتان ئەلى پېشانىسىنى تاتىلدى :

— مەن چاقىرىپ كەلگەندە سىز ئۆيدىمىدىڭىز ؟

— مەن ئۆيدە ئىدىم ، — دەپ كۈلدى ئەنۋەر ۋە بىرئاز جىم ماڭدى ، — مەن ئۆيدە بولمىساممۇ ، ئۆيدىكىلەر سىزنى تونۇپتۇ . ئۆيىدىن شۇ خەۋەرنى ئاڭلاپ ، تۈنۈگۈندىن بۇيان ھەيرانلىقتا قالدىم ... خوش ، سىز سورىغان خوتۇن كىم ؟ ئۆزى نېمە ئىش ؟ — ئەرزمىگەن ئىش ...

— قېنى ؟

سۇلتان ئەلى مەسىلىنىڭ ئەپلىك كېلىۋېتىشىدىن يېنىكلىشىپ بىردەم سۆزسىز ماڭدى .

— كۈلكىلىك ئىش ... سىزگە بىرئاز تېگىشلىكى بولسىمۇ ئەرزمەيدۇ ... ئەرزمىسىمۇ سۆزلەيمۇ ؟

— سۆزلەڭ ... سىزنىڭ كېلىپ كەتكىنىڭىزنى

ئاڭلىغىنىمىدىن بېرى خېلى تەشۋىش چەكتىم .
— سىزگە بىر گەپنى ئېيتقىلىمۇ بولمايدۇ ، — دەپ كۈلدى
سۇلتان ئەلى ، — يىڭىنى تۆگىدەك ، خەسنى لىمدەك كۆرىسىز .
— مەنمۇ ؟ مەيلى دۇنيانى كەلكۈن باسسۇمۇ تۇۋىقىمغا
چىقىمىسۇن ، ئېيتىڭ .

سۇلتان ئەلى ھېكايىنى سەپەر بۇزچىدىن باشلىدى ، لېكىن
جىددىي ئەمەس ، يېرىم جىددىي قىلىپ موللا ئابدۇراخمان ۋە مۇپتى
بىچارىلەرنىڭ ئەقلىگە گويا شۇنىڭدىن باشقا پەسلىك ۋە رەسۋاراق
پىكىر كەلمىگەن ، شۇنچىلىك ئەھمىيەتسىز پەسلىك بىلەن گويا
ئۆچ ئالماقچى بولۇشقان ، دېگەن روھتا سۆزلەپ ماڭدى . ئەنۋەر
بىرنەچچە كۈندىن بېرى ئۆزى چۈشەنمەي تارتقان تەشۋىشنى ، كۆڭۈل
غەشلىكى ھەقىقەتكە ئايلىنىۋاتسىمۇ ، سەپەر بۇزچىنىڭ بالىنى
ئالداپ يولغا سېلىشىدىن ، سىر ئېلىشىدىن ۋە ئابدۇراخمانلارنى
كەستىپ ، مەسخىرەلەپ قىلىنغان ئوخشىتىشلاردىن جىق جايدا
كۈلۈپ سۇلتان ئەلى مىرزىغا يېنىكلىك بەردى . سۆز گۈلشەن
بىلەن ئۇچرىشىش ۋە ئۇنىڭدىن ئېلىنىنغان جاۋابقا يەتكەندە ،
ئەنۋەرنىڭ رەڭگى ئۆزگىرىپ ، قاپاقلىرى لىپىلداپ كەتتى ، ئەمما
كۈتۈلمىگەن رەۋىشتە يەنە ئېغىر - بېسىقلىقنى ساقلىدى .

— زىيىنى يوق ، — دېدى ئەنۋەر بىر خىل ۋەزىيەتتە قولىنى
سىلكىپ ، — مەن ئۇلاردىن بۇ خىلدىكى ئىپلاسلۇق ۋۇجۇدقا
كېلىشىنى تەسەۋۋۇر قىلمىغان بولساممۇ ، لېكىن ھەرھالدا ئاداۋەت
كۈتكەندىم ... زىيىنى يوق ، سۇلتان ئەلى ئاكا .
سۇلتان ئەلى ئەنۋەرنىڭ ئاھاڭدىكى ئۆزگىرىشكە ئېتىبار
قىلمىغان بولسا كېرەك ، تېخىچە بايقى يېرىم جىددىي روھىدىن
يۆتكەلمىدى :

— سەلىلىك ئېشەكلەرنىڭ چىچاڭلىشى ئېغىلغىچە ...
ئۇلار مىرزا ئەنۋەر ئۆيلەنمەكچى بولغان قىزنى خانغا توغرىلاپ ،
شۇنىڭ بىلەن گويا ئۆچ ئېلىشماقچى ! مىرزا ئەنۋەر خوتۇنسىز
قالسۇن دېمەكچى - دە ، بۇ ئەخمەقلەر ! ھالبۇكى پۈتۈن

مەملىكەتنىڭ قىزلىرى ئەنۋەر ئۈچۈن چاچ تارىشىدۇ. ئەگەر سىز خالىسىڭىز قازىكالاڭ ياكى داموللا شاغاۋۇل ۋە شۇلارغا غۇخاش چوڭلارغا كۈيۈڭۈز بولالامسىز؟ چالما ئېتىپ ئارىلانغىلى يەڭمەكچى بولغان كالىۋالارنىڭ ئىشىغا كۈلگۈم كېلىدۇ...

— زىيىنى يوق ...

— رەھمەت، ئەنۋەر! مەن سىزنىڭ بەزى ئىشلاردا كۆڭلىڭىزنىڭ كەڭلىكىگە خاپا بولاتتىم ... ئەمەلىيەتتە ئويلاپ باقسام، كۆڭۈل كەڭلىكىنىڭ ئۆزۈم بىر پەزىلەت ئىكەن ... بۇنىڭدىن باشقا مەنە چۈشىنىپ قالماڭ، ئەنۋەر! مۇپتىغا ئوخشاشلارنىڭ پەس، چۈپەي ئاداۋىتىنىڭ كىشى غىدىقىغا تېگىشى بولمىسا، سىز ۋە دوستلىرىڭىزچىمۇ قىز دېگەن تېپىلمايدىغان نېمە ئەمەس!

— ئەلۋەتتە .

ئەنۋەر ئۆزىنى ھەددىدىن تاشقىرى تىنچ تۇتۇپ كېتىۋاتاتتى، ھازىر ئۇنىڭدا بايقى ئۆزگىرىشلەرنىڭ ھېچبىرىمۇ كۆرۈنمەيتتى. سۇلتان ئەلى مىرزا بۇ ئەسكى ئىشنى ئەنۋەرنىڭ كۆڭلىدىن چىقىرىۋېتىشكە تىرىشىپ ھېلىقىدەك ئاۋۇندۇرۇش سۆزلىرىنى ئاغزىدىن چۈشۈرمەيتتى، ئاڭلىغۇچى بولسا قىسقىغىنا جۈملە بىلەن ئۇنىڭ پىكىرىگە قوشۇلاتتى ياكى كۈلۈمسىرەپ، تەستىقلىغان بەلگىسىنى بىلدۈرەتتى. ئىككىسى بىللە دىۋانغا كىرىشتى. ئىشقا بالدۇرراق كەلگەن مىرزلار يېزىش بىلەن مەشغۇل ئىدى. ئەنۋەر مىرزلار بىلەن ئامانلىق سوراشتى، ھەتتا ھېچ ئىش بولمىغاندەك، شاھادەت مۇپتىلاردىنمۇ ئەھۋال ۋە سالامەتلىك سورىدى. مۇپتىلارنى كۆرۈشى بىلەنلا نەپرىتى چېكىدىن ئاشقان سۇلتان ئەلى بۇ ئەھۋالدىن ھەيرانلىقى كۈچىيىپ ئەنۋەرگە قارىدى ۋە كۆڭلىدە «يىگىت!» دەپ قويدى. سۇلتان ئەلى ئېيتقاندا، شۈبھىسىز، بۇ يىگىت يالغۇز مۇھەببەتكىلا ئەمەس، مۇھەببەتتىن باشقا پەزىلەتلەرگىمۇ باي ئىدى.

سۇلتان ئەلى مىرزمۇ نېرىقى بۆلۈمدىن ئەنۋەرنىڭ يېنىغا

ئۆتكەن ، شاھادەت مۇپتىلارنىڭ قاتارىدا ئولتۇرۇپ ئىشلەيتتى .
ئەنئەنە بۈگۈنكى خەت ۋە ئەرزىلەرنى يىغىشتۇرۇپ ھۆدەيچىگە
تاپشۇردى ، دىۋاننىڭ يېڭى خىزمەتلىرىنى مىرزىلارغا تەقسىملەپ
بەردى . ھەممە ئۆز ۋەزىپىسىگە بېرىلىپ ، ئارىغا جىمجىتلىق
چۆكتى . پەقەت بۇ جىملىقنى قومۇش قەلەملەرنىڭ قەغەز ئۈستىدە
قىرىلىشى ۋە گاھىدا پۈكلەنگەن قەغەزلەرنىڭ شالدىرلىشى
بۇراتتى . شۇ ھال بىر سائەتچە داۋام قىلغاندىن كېيىن ،
ناگان - ناگاندا سۆزمۇ قوزغالدى . ئەنئەنەنىڭ يېنىدىكىلەردىن
شاھادەت مۇپتى قەغەز - قەلىمىنى يېنىغا قويۇپ ، سەندەلدىكى ئوتتا
ئىسسىندى .

— مولىم نەۋرۇز تولا پەس ئادەم - دە ، — دېدى
مۇپتى ، — ئۇنىڭ ئىشى تۈنۈگۈندىن بېرى ماڭا ئاجايىپ تەسىر
قىلىۋاتىدۇ .

— پەس ، پەس ! — دېدى كەلەنشا .
سۇلتان ئەلى ئەنئەنەگە قاراپ قويدى ، ئەنئەنەنىڭ بولسا كۆزى
خەتتە ئىدى .

— شۇنچە كىشىنىڭ تىلىكىنى يەردە قالدۇرۇشى ئۆزى بىر
يارماسلىق ... قازاسى يېتىپ ئۆلگەنكى ، كېلىننىڭ مېلىغا نېمە
دەخلىك بار ؟ بۇ ئادەمگەرچىلىك ئەمەس - دە .
— پەس كىشىدە ئادەمگەرچىلىك نېمە قىلسۇن !
سۇلتان ئەلى كۈلۈمسىرەپ ، مۇپتىلارغا بىر - ئىككى قېتىم
قاراپ قويدى .

-- ئۆيۈڭگە ئىككى تەرەپتىن شۇنچە ئادەم يىغىلدى ، سۆزگە
كىرمەي ئۇلارنى ئاۋارە قىلدىڭ ؛ ھېچبولمىغاندا بىر لېگەن ئاش
بىلەن ئۇلارنى يولغا سالساڭ ، ئۆلۈپ قالاتتىڭمۇ ... ھەي ، ئىسىت
سەندەك ئاچ كۆزگە !

— مەنمۇ مولىم نەۋرۇزنى مۇنداق دەپ ئويلىمىغان ، — دېدى
كەلەنشا ، — ئادەمگەرچىلىكى يەپ قويغان كىشى ئىكەن .
سۇلتان ئەلىنىڭ رەڭگى ئۆچۈپ ، قاپاقلىرى پىرىلداپ

ئۇچۇشقا باشلىغانىدى .

— قىزىق گەپنى قىلىسىلەر ، تەقسىرلەر ، — دېدى بىردىن سۇلتان ئەلى ، — بۇ زاماندا ئادەمگەرچىلىك قالدىمۇ ؟ ئەگەر ئازغىنە ئويلاپ باقساق ، سىلەرمۇ ، بىزمۇ ئادەمگەرچىلىكىنى پاك - پاكىز يەپ قويغان بولۇپ چىقىمىز ... بۇ زاماندا ئۆزىڭنى قويۇپ تۇرۇپ ، ھەتتا ئۆزۈڭلاردىنمۇ ئادەمگەرچىلىك كۈتمىسەڭلار بولىدۇ ، تەقسىرلەر !

زەردىسى قاينىغان سۇلتان ئەلىنىڭ بۇ سۆزى شېرىن سۆھبەت ئۈستىدىكى مۇپتىلارنى ھەيران قالدۇردى . ئەنۋەر سۇلتان ئەلىگە قاراپ ئۇنىڭ كۆزىنى ئۇچرىتالمىدى . چۈنكى ئۇ ھېلىقى سۆزلەرنى ئېيتىپ قولىدىكى ئىشقا بېرىلگەنىدى .

— سىز ئاجايىپ ئادەمسىز - دە ، سۇلتان ئەلى ! — دېدى مۇپتى ، — بىز نېمە دەۋاتىمىزۇ ، سىز نېمىلەرنى ئويلاۋاتىسىز ! — سىلەر ئادەمگەرچىلىكتىن سۆز قىلىشىۋاتىسىلەر ، شۇنداقمۇ ؟ مەنمۇ بۇ ۋاقىتتا ئادەمگەرچىلىكنىڭ يوقلۇقىدىن زارلاندىم - دە ...

— سىزنىڭ سۆزىڭىز ئاجايىپ ، سۇلتان ئەلى . سىز بىزنىڭ ئادەمگەرچىلىكىمىز يوقلۇقىنى بىرەر جايدا كۆردىڭىزمۇ ياكى دىمىغىڭىزغا كەمچىلىك يېتىپ قالغانمۇ ؟

ئەنۋەر سۇلتان ئەلىنىڭ كۆزىنى ئۇچرىتىشقا ئۇرۇندى ، ئەمما سۇلتان ئەلى مۇپتىلارغا يۈزىنى ئۆرۈپ ئولتۇردى .

— سىلەرنىڭ ئادەمگەرچىلىكىڭلار يوقلۇقىنى ھېچبىر جايدا كۆرمىدىم ۋە ئاڭلىمىدىم ، ئەلۋەتتە ! — دەپ زەردە بىلەن سۆزلىدى سۇلتان ئەلى ، — ئەمما ھازىر ئۆز نەپسىمدىن بىر ھېساب ئېلىپ كۆرسەم ، ھەتتا مۇشۇ ھەپتىنىڭ ئىچىدىلا نەچچە جىنايەتكە قول قويۇپتىمەن . شۇنىڭ ئۈچۈنمۇ بايقى سۆزىنى ئېيتتىم - دە ، بولمىسا ، مېنىڭ كىم بىلەن قانچىلىك ئىشىم بولسۇن ، تەقسىرلەر ...

مۇپتىلارنىڭ رەڭگى تاتىرىپ ئىتتىپاقلاشقانداك ئەنۋەرگە

تەڭلا قاراپ قويۇشتى ۋە سۇلتان ئەلدىن زارلانغاندەك قىلىپ باش چايقاشتى .

— سۇلتان ئەلى ئاكا، — دېدى ئەنۋەر زارلانغان ئاھاڭدا، — تەقسىرلىرىم ئېيتقاندەك ، دىمىغىڭىزغا بىر ئاز كەمچىلىك يەتكەنگە ئوخشايدۇ ؛ شۇنداق گەپلەرنىڭ نېمە ھاجىتى ، نېمە ئالاقىسى بار ؟ تىنچىنا ئىشىڭىزغا قارىسىڭىزچۇ ، خۇدانىڭ ھەققىدە .

كېيىن ئەنۋەر مۇپتىلار تەرەپكە كۈلۈمسۈرەپ ، سۇلتان ئەلنىڭ گېپىگە ئەھمىيەت بەرمەسلىككە شەرەت قىلدى . شاھادەت مۇپتى بىر نېمىلەرنى دەپ ئىشىغا قارىدى . سۇلتان ئەلىمۇ كۈلۈپ ، گويا ئەنۋەرگە ئىتائەت قىلغاندەك ، سۆزسىزلا قەلەمنى قولغا ئالدى . ھەرقايسى ئۆز ئىشىغا قاراپ ، ئارىدا يەنە بايقىدەك جىملىق باشلاندى .

كەچكە يېقىن مىرزىلار تارقىلىشىپ شۇلارنىڭ ئارىسىدا سۇلتان ئەلى ۋە مۇپتىلارمۇ بىر - بىرلەپ چىقىپ كېتىشتى . ئەڭ ئاخىرىدا قېلىپ قوزغالغان ئەنۋەر دىۋانخانىنىڭ دالىنىدا تۇنقاتارغا ئۇچراشتى . تۇنقاتار ئەنۋەر بىلەن چاقچاقلاشقاندەك قولىدىن تۇتۇپ ئىچكىرىگە — دىۋانغا باشلىدى . ئىچكىرىگە كىرىشتى .

— خىزمەت ، تەقسىر ؟

— خىزمەت شۇكى ، — دېدى تۇنقاتار ، — سىزنىڭ ئۈستىڭىزدىن بىر ئۆكتەملىك قىلىندى .

— ياخشى ... ئاڭلىسام بولامدۇ ؟

— جاناب بۈگۈن بىزنى ئۈستازىڭىز سالىھ مەخسۇمنىڭكىگە قۇلچىلىققا ئەۋەتكەندى . بېرىپ ئاڭلىساق ، سىزگە پەتە ئوقۇپ قويۇلغانىكەن ... بىز ، قىبلىگاھ ئۈچۈن كەچۈرەرسىز ، دەپ ئويلىدۇق ...

ئەنۋەر بۇ زەھەرلىك سۆز بىلەن يىلاندىك تولغىنىۋالغان بولسىمۇ ، پۈتۈن كۈچىنى ئىشقا سېلىپ سىر بەرمەسلىككە تىرىشتى .



— ئارانلا شۇ گەپما؟
 — شۇ گەپ، مرزا ئەنۋەر .
 — ئەرزىمىگەن گەپ ... بۇنى مېنىڭدىن سورىمىشىڭىزمۇ بولاتتى .
 — رەھمەت ، مرزا ، مەن سىزنىڭ بۇ ساداقىتىڭىزنى جانانغا ئېيتىمەن .
 — ياق ، ياق ، — دېدى ئەنۋەر بېشىنى چايقاپ ، — زادى گەپ قىلماڭ ، زادى !
 — نېمىشقا ئەمدى ، نېمىشقا؟ جانابمۇ ئۆزىنىڭ سادىق قولىنى تونۇپ قويسۇن - دە .
 ئەنۋەر مەجھۇل ئاھاڭدا كۈلدى : «ئېيتماڭ ، مەن خالىماي-مەن !» دېدى يەنە . ئىككىسى بىللە دىۋاندىن چىقىشتى .
 ھاۋا تەكشى قارامتۇل بۇلۇت بىلەن قاپلانغان ، قوقاننىڭ مەشھۇر شامىلى قانات يايغانىدى . قارامتۇل بۇلۇتلاردىن تۆۋەنرەكتە ئالا قاغىلار قاناتلىرىنى مىدىرلاتماستىن ساياھەت قىلاتتى ۋە ئاندا - ساندا يامغۇر تامچىلىرى تامچىلايتتى . شۇ چاغدا كۆۋرۈكنىڭ يېنىغا كېلىپ توختىغان ئەنۋەر ، نەگە بېرىپ ياتسامكىن ، دەپ ئىككىلىنىپ قالدى ...

47 . ئوچۇق خەت

نامازشامنى ئوقۇپ يانغان مەخسۇم مېھمانخانا ئىشىكىنىڭ ئوچۇق تۇرغانلىقىنى كۆردى ، ئەنۋەرنىڭ كەلگەنلىكىنى پەملەپ ، ئۇدۇل ئىچكىرىگە ئۆتتى . بىردەمدىن كېيىن تاۋاقتا ئاش كۆتۈرۈپ نىگار ئايىم چىقتى . يىغىدىن كىرىپكىلىرى چاپلىشىپ ، چوڭقۇر ئوي ئىچىدە بېشىنى تۆۋەن سالغانىدى . نىگار ئايىم كىرگەندە ئەنۋەر شام يېقىۋاتاتتى . نىگار ئايىم داستىخان سېلىپ ، تاۋاقنى ئەنۋەرنىڭ ئالدىغا قويۇۋېتىپ ، بىردىنلا بۇقۇلداپ يىغلىۋەتتى . ئەنۋەر ھەيران بولمىدى ، يىغىنىڭ سەۋەبىنى چۈشەندى .

— نېمىشقا يىغلايسىز؟ نەقدىرنى ئۆزگەرتكىلى بولاتتىمۇ؟
خاپا بولۇش ياخشى ئەمەس؛ سىز شۇنداق بولسۇن
دېگەنمىدىڭىز! ...

نىگار ئايىم جاۋاب قايتۇرمىدى، يىغلىغان يېتى
مېھمانخاندىن چىقىشقا ئالدىرىدى. ئەنۋەر ئاشتىن بىر - ئىككى
كاپام ئېلىپ قولىنى ئېرتتى، سەندەلنىڭ كۆرپىسىنى باغرىغا
تارتىپ، كۈچلۈك ۋە ئۇزۇن نەپەس ئالدى.
شامداندىكى شام ناتىۋانلارنىڭ يۈرىكىدەك تىترەپ،
مېھمانخاننى ئارانلا يورۇتاتتى، شامنىڭ تىترىشى بىلەن، كۆزىنى
بىر نۇقتىغا تىككەن ئەنۋەرنىڭ ھازىرقى خىيالچان يۈزىمۇ
تىترىگەندەك كۆرۈنەتتى. مېھمانخانا جىمجىت، پەقەت بۇ جىملىقنى
تاشقىرىدا يېغىۋاتقان يامغۇرنىڭ كۈچسىز سىم - سىم ئاۋازى،
نۇرۇپ - تۇرۇپ قوزغىلىپ قويغان شامالنىڭ دېرىزىگە كېلىپ
ئورۇلۇشى ۋە ئاللىقايسى ئۆگزىدىكى بىر مۈشۈكنىڭ مياۋلىغان
ئاۋازى بۇزاتتى، دېرىزىنىڭ يوقۇقىدىن كىرىپ ئورغان كېيىنكى
شامال شامداندىكى تىترەك شامنى ئۆچۈرۈۋېتىشكە تاسلا قالدى،
مېھمانخانا قاراڭغۇلاندى ۋە شۇ چاغدا ئىچكىرىدىن چىقىپ كەلگەن
ئايغ تىۋىشىدىن ئەنۋەر خىيالدىن كۆز ئېچىپ سەندەلنىڭ
ئۈستىدىكى تاۋاققا قول ئۇزاتتى ۋە تاۋاقنى تۇتقانچە بىردەم قۇلاق
سېلىپ تۇردى، ئايغ تىۋىشىنىڭ مېھمانخاندىن ئۇزاقلاشقىنىنى،
مەخسۇمنىڭ خۇپتەننى ئوقۇشقا مەسچىتكە ئۆتكەنلىكىنى پەملىدى
ۋە تاۋاقنى ئولتۇرغان يېرىدىن كەينىدىكى تەكچىگە ئېلىپ قويدى.
ئارىدىن بىر پىيالە چاي ئىچىش ۋاقتى ئۆتكەندىن كېيىن، يەنە ئايغ
تىۋىشى ئاڭلاندى. بۇ تىۋىش ھەربىر چامدىغانسىرى مېھمانخانغا
يېقىنلىشىپ كېلىۋاتاتتى. مېھمانخاننىڭ دالىنىدا، قولىدا
چەينەك كۆتۈرگەن رەنا كۆرۈندى ... ئۇنىڭ ئىككى كۆزى قىپقىزىل
بولۇپ، قاپاقلىرى ئەينۈلدەك ئىششىغان ۋە ئۆزىدىمۇ زورۇقۇش
ئالامىتى بار ئىدى. رەنا يەرگە قارىغان ھالدا ئاق چەينەكنى
ئەنۋەرنىڭ يېنىغا ئەكېلىپ قويدى، تەكچىدىكى پىيالىنى ئېلىپ

چەينەكتىكى چاي بىلەن چايقىدى ، پىيالىنى لۇڭگە بىلەن سۈرتكەندىن كېيىن ، يەنە چايقاپ ئىككىسىنى ئەنۋەرنىڭ پىنىغا سۈردى ۋە بىردىنلا ھۆڭرەپ يىغلاپ يۈزىنى سەندەلنىڭ جورىسىغا قويدى ...

— رەنا ، رەنا ! — دېدى ئالدىراپ ئەنۋەر ، — كىچىك بالىمۇ سەن ! تېخى ھېچ ئىش بولغىنى يوققۇ !

رەنا بېشىنى كۆتۈرمەي ، بۇقۇلداپ يىغلايتتى ، ئەنۋەر ئۇنى ئاۋۇندۇرۇپ ، يېلىنغان ھالدا يىغىدىن توختىتىشقا ئۇرۇناتتى .

— بىكار يىغلايسەن ، رەنا ! يىغىدىن بىرەر پايدا چىققىنىنى ئاڭلىغانمۇ سەن ياكى مېنىمۇ يىغلاتماقچىمۇ سەن ؟ ... ئويلاپ باق ،

يىغلاش توغرا كەلسە ، سەن ئەمەس ، مەن يىغلىسام بولىدۇ . ھالبۇكى مەن يىغلىمايمەن . نېمىشقا ؟ شۇنىڭ ئۈچۈنكى ، ھازىر

تېخى يىغلايدىغان پەيتى كەلگىنى يوق . مەن يىغلىغان ئادەمنى ياخشى كۆرمەيمەن ... تۇر جېنىم ، تۇر !

ئەنۋەر رەنانىڭ چېچىنى سىلىدى ، ئىككى قولى بىلەن بېشىنى كۆتۈرۈپ مەڭزىدىن سۆيدى .

— مېنىڭدىن كۆڭلى قالسۇن دېسەڭ ، يىغلا ! يۈزۈڭنى ياش بىلەن يۇيۇپسەن ، رەنا ، ئوڭلان ، مەن يۈزۈڭنى ئېرتىپ قوياي !

ئۆزۈڭگە كەل ، ئەقلىڭنى يىغ ، ئېغىر - بېسىق بولۇپ ، سۆزۈمگە قۇلاق سال !

رەنا يۈزىنى چەتكە ئۆرۈپ ، بېشىدىكى رومىلى بىلەن يۈزىنى ئېرتتى ، ئۇزۇن ئېسەدىدى .

— يىغلاش بىلەن بىرەر نەتىجە چىقىرىشقا بولامدۇ ؟ ھېچ ! كۆزۈڭ يەنە ياشلاندى ، سەن يىغلاۋەرگىن ، مەن سۆزلىمەيمەن ،

رەنا !

رەنا يەنە چەتكە قاراپ كۆزىنى قۇرۇتتى . ئەنۋەر پىيالىگە چاي قويۇپ رەناغا ئۇزاتتى :

— مە ، رەنا ، ئىچ .

رەنا ئىچمەيمەن دېگەندەك قىلىپ باش چايقىدى ، ئەنۋەر

زورلاپ چاپنى ئالدۇردى .

— ھەممىنى ئىچمىسەڭمۇ بىر - ئىككى ئوتلا !

رەنا ئەنۋەر ئېيتقاندا ، ئىككى - ئۈچ ئوتلاپ ، پىيالىنى ئالدىغا قويدى . ئەنۋەر ئورنىدىن تۇرۇپ دالانغا چىقتى ، قولىدا ئاپنۇۋا - چىلاپچا كۆتۈرۈپ رەنانىڭ يېنىغا كەلدى :

— يۈزۈڭنى يۇ ، رەنا .

ئەنۋەر سۇ قۇيۇپ بەردى ، رەنا يۈزىنى يۇدى . ئەنۋەر قوزۇقتىن لوڭگە ئەكېلىپ بەردى ، رەنا يۈز - كۆزىنى ئېرتتى .

— مانا بولدى ! ئەمدى سۆزلىشەيلى ، يىغىنىڭ نېمىگە كېرىكى بار !

رەنا سەل يېنىكلەشكەندەك ئۇلۇغ - كىچىك تىندى ، ئۆزىگە يېرىم جىددىي تىكىلىپ تۇرغان يىگىتكە جاۋابەن كۈلۈمسىردى .

— يەنە بىر كۈل ، رەنا .

رەنا بىردىن تۇتۇلۇۋالدى :

— كۈلىدىغان ۋاقىت ئەمەس ...

— كۈلىدىغان ۋاقىت بولمىسا ، يىغلايدىغان ۋاقىتمۇ ئەمەس ! — دېدى ئەنۋەر ئولتۇرۇپ ، — سېنىڭ گۆھەر قۇتسىدەك كىچىككىنلا يۈرىكىڭ بار ؛ ئىچىنى قىممەتلىك تاشلار بىلەن تولدۇرغانسەن . بۈگۈن تەقدىر شۇ گۆھەر قۇتسىدىكى قىممەتلىك تاشلارنىڭ ئارىسىغا قوپال بىرنېمىنى ئەكېلىپ تاشلىدى ... تەبىئىي ، سېنىڭ كىچىككىنە يۈرىكىڭ بۇ قوپاللىقنى كۆتۈرەلمىدى . قىممەتلىك تاشلار سىقىلىشتى ، سەن يىغلىدىڭ ، سېنىڭدەك مەنمۇ بۇ قوپاللىقنى قوبۇل قىلىشتا قاتتىق ئەندىكىتم ؛ لېكىن يىغلىمىدىم . نېمىشقا ؟ شۇنىڭ ئۈچۈنكى ، بۇ قوپاللىق سېنىڭ يۈرىكىمدىكى گۆھەرنى سىقىپ چىقىرالمىدۇ ، پەقەت ئۇنى قىسىپلا قويدۇ ؛ ساڭمۇ شۇنداق ئەمەسمۇ ، رەنا ؟ خوش ئەمدى بىزنىڭ پاجىئەمىزنىڭ سەۋەبىگە كېلەيلى : بۇ ھادىسە توغرىدىن توغرا خاننىڭ ئۆزىدىن كەلگەن ئىش ئەمەس . خان بولسا ھەرقانداق ئىپلاسلقنىمۇ كۆتۈرىدىغان يوغان بىر ھايۋان . ئۇنىڭ ئەتراپىدا

ئۇششاق ھاشاراتلار نۇرغۇن ، بۇلارمۇ ئۆزلىرىگە يارىشا ھايۋانلىقنى خالىشىدۇ . لېكىن ، قول قىسقا ، شۇنىڭ بىلەن بىللە يېتىپ قېلىشقا كۆڭۈل تىنچمايدۇ ، شۇنىڭدىن كېيىن خانىنى — چوڭ ھايۋاننى غىدىقلاپ ئىشقا سېلىشىدۇ ... بەلكى يادىڭىزدور ، مولا ئابدۇراخمان ئاتلىق بىرى سېنىڭ خېرىدارىڭ ئىدى ، شائىر ئېيتقاندەك :

مەندىن ئۆتۈپ گۈلگە بويى يەتمىدى ،
ئۈمىد ئۈزۈپ ئۆز يولىغا كەتمىدى .

خەۋىرنىڭ بار : مەن داداڭنىڭ قىستىشى نەتىجىسىدە ، ئۇنى ئوردا خىزمىتىگە ئالدىم ، ئۇ ئوردىدىكى بىرنەچچە ئىپلاس بىلەن بىرلىشىپ ماڭا قارشى تۇردى ... مەن ... ئۇنى ئوردىدىن يولغا سالدىم ، نەتىجىدە ھازىرقى ئىپلاسلىققا يەڭ تۇرۇشتى . لېكىن ، ئۇلار بىزنى بىر - بىرىمىزدىن ئايرىيالامدۇ ؟ ياق . شەكلەن ئايرىلىش — ئايرىلىش ئەمەس ، چۈنكى بىز بىر - بىرىمىزگە شەكلەن باغلانمىغان ، ھەقىقىي باغلىنىشنى ئۈزۈش بولسا ئىپلاسلارنىڭ قولىدىن كەلمەيدۇ . مانا شۇنداق بولغاندىن كېيىن بىز ئىككىمىز نېمىشقا خاپا بولايلى ، رەنا ؟ ئىشقا دەۋاسى ئاددىي ئادەملەر ئويلىغاندەك ۋەسىل^۱ ئەمەس — ھىجرىدۇر^۲ . چۈنكى ، ۋەسىل ئىشقا ئوتىنى ئۆچۈرگۈچى ، ھىجرى بولسا كامالەتكە يەتكۈزگۈچىدۇر . سەن شۇ ئىككىسىدىن قايسىسىنى تاللايسەن ، رەنا ؟

رەنا كۆزىنى تىزىغا تىكىپ ، قولى بىلەن پالاسنىڭ يىپىنى ئېشىپ ئولتۇراتتى . ھېلىقى سوئال ئەنۋەر تەرىپىدىن يەنە تەكرارلاندى .

— مەن كېيىنكىسىنى ... لېكىن ، خاننىڭ ئىپلاس ئورنىدا

۱ ۋەسىل — ھونۇلۇس .

۲ ھىجرى — ھىجرى - ھىجران ئارىلىشى .

ياتمايمەن !

ئەنۋەر خېلىغىچە جىم ئولتۇردى ، رەنانىڭ جاۋابى ئۇنىڭغا
ئېغىر تەسىر قىلغانىدى ...

— بۇنى مەنمۇ خالىمايتتىم ... لېكىن ، ئىپلاسار مېنىڭ چارە
يوللىرىمنىڭ ھەممىسىنى كېسىشتى ، رەنا ... يەنە ئويلىشىش
ئۈچۈن ۋاقىت بار ؛ بولۇپمۇ سەن بىرەر تەدبىرنى مۇۋاپىق
كۆرسەڭ ، مەن تەييار ... سېنى يىغلىتىپ ھايۋان چاڭگىلىغا
بەرمەيمەن ! ... شۇنداق ، سەن يىغلىما ، ئەقىللىق قىزلارچە
ھەرىكەت قىل ، مەن ...

ئەنۋەر سۆزىنى تۈگىتەلمىدى ، مېھمانخانا ئىشىكىدە مەخسۇم
كۆرۈندى :

— ئىچكىرىگە كىر رەنا ، ۋاقتىسىز بۇ يەردە نېمە قىلىپ
ئولتۇرىسەن ؟ !

ئەنۋەرنىڭ ۋۇجۇدى غۇزۇرىدە قىلىپ كەتتى ، ئالدىدا
ھېلىقىدەكلا ئولتۇرغان رەناغا «تۇر ، كەت» دېگەندەك شەرەت
قىلدى . لېكىن رەنا مىدىرلىمىدى . مەخسۇم باشقا سۆز قىلماي ،
دالاندىن ئارقىسىغا ياندى .

ئەنۋەر بەكمۇ ئېغىر ئەھۋالغا چۈشكەنىدى . ھەقىقەتەنمۇ
مەخسۇمنىڭ بۇ ھەرىكىتى ئەقىلسىز - ئەخمەقلەرچە ئىدى ،
ئەنۋەرگە ئېغىر كېلىشىنى ئويلىماي بۇ «بۇيرۇق» بىلەن رەنانىڭ
كۈندىلىك ئادىتىنى مەنى قىلغانىدى ، ھەر دائىم مۇشۇ ۋاقتىدا
ئولتۇرغان رەنا ئۇنىڭچە بۈگۈن «ۋاقتىسىز» ئولتۇراتتى .
بۇنىڭدىن باشقا ، ئۇنىڭ ئەنۋەرگە ئۇچراشماي نامايىشكار چىقىپ
كېتىشى قانداقتۇر يەنە بىر مەنىنى بىلدۈرگەندەكمۇ قىلاتتى .

رەنانىڭ يۈزىدىكى قايغۇ بەلگىلىرى يوقىلىپ ، ئۇنىڭ ئورنىنى
غەزەپ - نەپرەت ئالامەتلىرى باستى .

— ئۇيالمىغان !

— زىيىنى يوق ، خاپا بولما ، — دېدى ئەنۋەر ، — ئەمدى
باشقا گېپىمىزمۇ يوق ئوخشايدۇ ...

رەنا يەنە بىردەم قوزغالماي ئولتۇرۇپ قالدى ، ئاندىن كۆزىگە
لىق ياش ئېلىپ مېھمانخانىدىن چىقتى .

ئەتىگەنلىكى نىگار ئايىم چاي ئېلىپ چىققاندا ، مېھمانخانىدا
ئەنۋەر يوق ، سەندەلنىڭ جۈزىسىدا ئوچۇق بىر خەت تۇراتتى .

مېھرىبان ئاچا :

كىچىكىمدىن سىزنىڭ تەربىيىڭىزدە ئۈستۈم ، سىزگە ۋە
تەقسىرىمگە كۆپ جاپالارنى سالىدىم . بۇ جاپانىڭ بەدىلىگە
تېگىشلىك ھەق قايتۇرالمىغان ، خىزمەت قىلالمىغان ھالدا
مەلۇم سەۋەبلەرنىڭ قىسسىسى ئاستىدا سىزنىڭ شەپقەتلىك
تەربىيىڭىزدىن كېتىشكە مەجبۇرەن . كېيىن ئۆيدىكى ماڭا
تېگىشلىك ھەممە نەرسىلەر شۇ جۈملىدىن ، ئۆزىڭىزدىكى
ئامانەت ئالتۇنلارمۇ ئائىلەڭلەرگە مېنىڭدىن سوۋغات . مەن
ئالتۇنلارنى قىزىڭىزنىڭ تويىغا ئاتاپ يىغقاندىم ، بۇنىڭدىن
كېيىنمۇ شۇ پۇلنى رەنانىڭ تويىغا ئىشلىتىشىڭلارنى
سورايمەن . مېنى ئىزدەپ كەلگۈچىلەرگە ئوردىدا دەپ
ئېيتىلىشىنى ئىلتىماس قىلىمەن . شەپقەت ۋە مەرھىمىتىڭىز
بىلەن گۇناھىمنى كەچۈرەرسىز دېگەن ئۈمىدەت :

ئەنۋەر .

48 . توي ھارپىسىدا

خاننىڭ ئەلچىلىرى ئىككىنچى قېتىم كېلىپ توي ۋاقتىنى
تەيىنلەشتى : كەلگۈسى جۈمە كۈنى مەخسۇمنىڭ ئۆيىدە توي
مۇراسىمىدىن كېيىن رەنا ئوردىغا ئەۋەتىلىدىغان بولدى . توي
بەلگىلەنگەندىن بىر كۈن كېيىن تويۇقمۇ كەلدى . خاننىڭ
سوۋغىتى ئۈچ يۈز تىللا پۇل ، شۇنچىلىك قىممەتكە ئەرزىيدىغان
شاھانە سەراپىلار ، مەخسۇمغا ئالايتەن ئىلتىپات قىلىنغان
«رەئسۇلمە كاتىپلىق» ئۇنۋانلىرىدىن ئىبارەت ئىدى .
شۇنچىلىك ئىلتىپاتلار ئىچىدە گاڭگىراپ قالغان مەخسۇم ،

ئۈچ كۈندىن بېرى دېرەكسىز كەتكەن ئەنۋەر توغرىسىدا ئويليالمدى ، پەقەت بۇنىڭدىن «ھاماقەت» ، «ئەندىشىسىزلىك!» دېگەن نەتىجە چىقىرىپ تىنچىدى . نىگار ئايىم بولسا ، ئۆزىنى بىر ئاز بېسىۋالدى ، گاھىدا ئەنۋەرگە ئىچى ئاغرىپ قويسىمۇ ، ئۇنى ئالدىراش كەلگەن توپىنىڭ تەييارلىق مەسىلىسى ئىختىيارسىز رەۋىشتە بۇنى ئويليالماسلىققا مەجبۇر قىلدى .

رەنا ! ... مەلۇمكى بۇ كۈنلەردە رەناغا تىكىلگەن پالاكت چەكسىز چوڭ ؛ پالاكتلىك ، ھالاكتلىك كۈنلەر يېقىنلىشىۋاتىدۇ . بۇنىڭ ئۈستىگە ئۈچ كۈندىن بېرى ئەنۋەر دېرەكسىز ! ئەنۋەر «ۋىسال مۇھەببەتنى ئۆلتۈرگۈچى ، ھىجران بولسا كامالەتكە يەتكۈزگۈچىدۇر» دەپ رەنانى دائىملىق تاشلاپ كەتتىمۇ ياكى مەخسۇمنىڭ تېتىقسىز مۇئامىلىسىدىن كۆڭلى قېلىپ ، قېيىداپ قالدىمۇ ؟ ھالبۇكى ھازىر قېيىداش ، ئاچچىق ۋە پالانلارنى كۆتۈرىدىغان ۋاقىت ئەمەس ، ھېچبولمىغاندا بىچارە قىزغا گەپ بىلەن ، سۆز بىلەن مەنىۋى ياردەم بېرىپ تۇرۇش سائەتلىرىدۇر . بىچارە رەنا ھەمىشە ياخشىلىق ، ئەقىللىقلىق كۆرۈپ كەلگەن بىر ئادىمىدىنمۇ ئاخىرىدا قوپاللىق كۆرۈپ ، ۋاپاسزلىق پۇرىقىنى ئالغاندەك ئىدى . شۇ ئىككى تەرەپلىمە پالاكت بىرنەچچە كۈن ئىچىدە رەنا گۈلنى پۈرلەشتۈرۈپلا قويدى ، ھەتتا جادۇ كۆزلەر ياش تۆكۈشتىنمۇ توختاشتى .

رەنا سەندەلدە ئولتۇرۇپ جۈمە كۈنى — مۇدەھىش جۈمە كۈنى توغرىسىدا ئويلايتتى . بۈگۈن سەيشەنبە ، جۈمەگىچە يەنە ئىككى كۈن بار . پەقەت ئىككى كۈنلا ! ... رەنا بۇنىڭدىن ئارتۇقنى كۆز ئالدىغا كەلتۈرەلمەيتتى ، گويا ئۆزىنى يارىنىڭ ياقىسىدا كۆرگەن كىشىدەك پەيشەنبە كېچىسىدىن ئىختىيارسىز ، گويا تەبىئىي كۆرۈنۈشتەكلا كەينىگە چېكىنەتتى ، شۇنىڭدىن كېيىن ئەنۋەر توغرىسىدا خىيال سۈرۈپ ، ئۇنىڭغا — ئەنۋەرگە قارشى ئۆزىدە كۈچلۈك بىر ئاداۋەت سېزەتتى ، شۇنداق ئېغىر سائەتلەردە تاشلاپ كەتكەن «يىگىت» يەنە بىر كۆرۈنۈش ، قانداق كىنايىلەر بىلەن

قارشى ئېلىشنى — كۈتۈۋېلىشنى ئويلايتتى: «ھەممە داۋالارىڭىز قۇرۇق! سىز مىرزا بېشىلىقتىن ئايرىلىپ قالمايەن، دەپ قورقتىڭىز! بىزنىڭ ئۆيدە ئون يىل تۇرسىڭىزمۇ، دادامنىڭ مىجەزىنى بىلىمىگەنمىدىڭىز؟ ۋەھالەنكى مەن سىزنى خانىدېمۇ يۇقىرى ئورۇنغا قويغانىدىم! ئەمدى پۇرسەت قولىدىن كەتكەندە، نېمە ئۈچۈن كەلدىڭىز؟...» لېكىن ئۇ كېيىنكى قەھرىلىك سۆزىنىڭ مەنىسىدىن ئۆزىگە ھېساب بەرمەيتتى، ئەگەر بۇنىڭغا قارشى ئەنئەنە: «قانداق كىشى ۋە پۇرسەت ئۆتكەندىن كېيىن كەلدىم؟» دەپ سورىسا، ئېھتىمال رەنا جىم تۇراتتى، چۈنكى ھازىرغىچە ئۇنىڭ خىيالىغا ۋاقتى ئۆتۈلۈپ بېرىپ چارە كەلمىگەنلىكىگە ئوخشاش، بۇ توغرىدا ئويلاپمۇ باقمىغان، پەقەت بۇ پاجىئە ئالدىدا يۆلەنچۈك، دەپ ئەنئەنەنى خالىغان، ئەنئەنە بولسا كۆردىن يوقىلىپ، رەنانىڭ مەجرۇھ يۈرىكىدە يەنە يېڭى بىر جاراھەت ئاچقاندى.

نىگار ئايىم ئالدىراش تەييارلىقلار كەينىدىن پالاقلاپ يۈرەتتى، بۆشۈكتە يېتىپ زېرىككەن مەسئۇد چىرقىراپ يىغلايتتى. ھېلىقى خىياللار ئىچىدە ئولتۇرغان رەنا ئۇزاق ئۇلۇغ - كىچىك تىنىدى ۋە ئاچچىقلىنىش ھەرىكىتى بىلەن ئورنىدىن تۇرۇپ، بۆشۈكنىڭ يېنىغا كەلدى، تەۋرەتكەنگە بالا توختىمىغاچقا، ئۇنى يىغلىغان پېتى تاشلاپ ھويلىغا چىقتى ۋە نېرىقى ئايۋاندا ئىش قىلىۋاتقان ئاپسىغا: «ئەمگۈزۈڭ!» دەپ ئاچچىق بىلەن ۋارقىرىدى، ئۆزى يۆلەك تەرەپكە قاراپ كەتتى.

باغدا مەھمۇد ۋە مەنسۇرلار قوشنىسىنىڭ بالىلىرى بىلەن ئوقيا ئېتىپ ئوينىشىۋاتاتتى. ئەتراپ ئالا - بۇلا قار بىلەن يېپىلغان، باراڭنىڭ تېگىدىكى سۇپىنىڭ چەتلىرى يېغىن نەتىجىسىدە قومۇرۇلۇپ، ئۈستىدىن بىرنەچچە جايى ئۇزۇن - ئۇزۇن يېرىلغانىدى.

سۇپىنىڭ يېنىدا توختىغان رەنا بالىلارنىڭ ئارىسىدىكى مەھمۇدنى چاقىرىپ سورىدى:

— مەھمۇد ، داداڭ نەدە ؟

— دادام ... بازاردا .

— تاشقىرىدا كىم بار ؟

— ھېچكىم .

رەنا باشقا سۆز ئېيتماستىن ئوتتۇرا ئىشىككە كەلدى . مەھمۇد ئېيتقاندەك ، تاشقىرىدا ھېچكىم يوق ، توي مۇناسىۋىتى بىلەن مەكتەپ شاگىرتلىرى بىرنەچچە كۈنگە ئازاد قويۇۋېتىلگەندى . نېمە مەقسەت بىلەندۇر تاشقىرىغا چىققان رەنا مېھمانخانا ئىشىكىدە قۇلۇپ بارلىقىنى كۆرۈپ مەشىقخانغا قاراپ كەلدى ، ئىشىكنىڭ زەنجىرىنى چۈشۈرۈپ ، ئىچكىرىگە كىردى ، يەردىكى بورا ۋە قومۇشلىرى چۇۋۇلۇپ ، تىتىلىپ ياتقان مەشىقخاننىڭ ھەربىر تەكچىسىگە كۆز تاشلاپ ، بىرنېمە ئىزدىگەندەك ئۇياق - بۇياققا ماڭدى ، تۆردىكى تەكچىدىن ئۈستىگە كۆك سىر بېرىلگەن بىر دۈۋەتنى ئېلىپ قارىدى ، دۈۋەتنىڭ ئىچىدىكى لاتىلارنىڭ قارا - سېرىق رەڭدە قۇرۇپ قالغانلىقىنى كۆرگەندىن كېيىن ، ئۇنى يەرگە تاشلاپ مەشىقخاندىن چىقتى .

— مەھمۇد !

يايغا ئوق قاداۋاتقان مەھمۇد ئوتتۇرا ئىشىكتە تۇرغان ئاچىسىغا قارىدى :

— ھۇم م ؟

— ماۋۇ يەرگە كەل .

مەھمۇد خالا - خالىماس ئاچىسىنىڭ يېنىغا كەلدى .

— ھۇم م !

رەنا مەھمۇدقا ئۆزىنىڭ كەينىدىن كېلىشىنى ئىمالاپ ، يەنە مەشىقخانغا قاراپ كەتتى . مەھمۇد قولىدىكى ئوقياسىنى ھەر تەرەپكە تەڭلىگىنى ھالدا ، رەنا بىلەن مەشىقخانغا كىردى . ئۇلار ئىككىسى خېلى ۋاقىتقىچە مەشىقخاندا نېمە توغرۇلۇقتىندۇر سۆزلىشىپ قېلىشتى . ئۆيدە خەت يېزىپ ئولتۇرغان رەنا ئاچىسىنىڭ ھويلىدا كىم

بىلەندۇر كۆرۈشۈپ ، تىنچلىق سوراشقىنى ئاڭلىدى ۋە بىردەمدىن كېيىن يۇمىلاقىغا تولۇق كەلگەن بىر ئېغىر ئاياغ خوتۇننى ئايۋاننىڭ دوقمۇشىدا كۆرۈپ ، يېزىشنى توختىتىشقا مەجبۇر بولدى . چۈنكى ، خوتۇن رەنانى كۆرۈپ قالغان . شۇ يەردە ئۈچۈن رەناغا چىقىپ كۆرۈشۈش لازىم بولغانىدى . رەنا چىقىپ كۆرۈشتى . نىگار ئايىم تونۇمىغان مېھماننى سەندەلگە تەكلىپ قىلدى .

— بۇياققا ئۆتسە ، ئايلىناي ، بۇياققا .

خوتۇن زورلانماي سەندەلگە چىقىپ ئولتۇردى ، كۆزى رەنادا ھالدا ، دۇئا قىلىپ رومىلىنى تۈزەتتى :

— تونۇمىغان خوتۇن نېمە قىلىپ يۈرىدىغاندۇ ، دەپ ئويلارسىلەر ، ئايلىناي ، — دېدى خوتۇن ۋە يانچۇقىدىن بىر قەغەز چىقاردى ، — ئەنۋەر مىرزا بىر - ئىككى كۈندىن بېرى بىزنىڭكىدە ... تونۇساڭلار كېرەك ، ئۆرگىلەي ، مەن مىرزا سۇلتان ئەلىنىڭ خوتۇنى بولمەن ... كىتابسىز زېرىكتىم ، ئۆيدە بىر كىتابىم بار ئىدى ، دەپ بايا — ئەتىگەن مۇشۇ قەغەزنى بېرىپتۇ ، ئايلىناي .

خوتۇندىن بۇ سۆزنى ئاڭلاپ ، نىگار ئايىم ئېچىنىش ۋە ئىزا تارتىش ئەھۋالىغا چۈشۈپ قالدى . سەندەلدىن نېرىراقتا ئۆرە تۇرغان رەنا نىگار ئايىمدىن قىزغانغاندەك ، كېلىپ خوتۇننىڭ قولىدىكى پۈكلەنگەن قەغەزنى ئالدى .

— مىرزدىن ئۇياتلىق بىز ... بولۇپمۇ ئۈچ كۈندىن بېرى نەلەردە قالدى ، دەپ ئۆز گۆشۈمنى يېدىم ، — دېدى نىگار ئايىم ، — تەقدىرگە ھېچنېمە دەپ بولمايدىكەن ... بىز مىرزا بىلەن باغلىنىشامىز دەپ ئويلىغاندۇق .

— تەقدىرى ئەزەل ، ئايلىناي ! — دېدى خوتۇن ، — مىرزمۇ يۇرتتا ئىككى ئەقىل ئىگىسى بولسا شۇنىڭ بىرى . سىلەردىن تېخىچە مىننەتدار ئىكەن ؛ شۇنداق ، شۇنداق ئىش بولغاندىن كېيىن كېلىشكە ئەندىشە قىلىپ قالغان - دە ، ئايلىناي .

ئۇلار شۇ سۆزنى قىلىشىۋاتقاندا ، رەنا ئۆيگە كىردى :

ئاچامغا ، ئاندىن رەناغا :

چەكسىز سالام ۋە دۇئا . مېنىڭدىن رەنجىمەڭلار ، چۈنكى شۇنىڭدىن باشقا چارە يوق . خەتنى ئېلىپ بارغۇچىدىن شەيخ سەئدى توپلىمىنى ئەۋەتىپ بەرسەڭلار ، بوش ۋاقىتلىرىمدا پايدىلىناتتىم . رەناغا مەلۇم بولسۇنكى ، بۇنىڭدىن كېيىن ساڭا مېنىڭ مەشىقلىرىم (شېئىر دەپتىرىم) كېرەك بولماس ۋە ئۆزۈڭ بىلەن ئېلىپ يۈرۈشمۇ ئېھتىياتسىزلىق بولىدۇ . ئەگەر خاپا بولمىساڭ ، شۇنىمۇ ئەۋەتىپ بەر ، سالامەتلىك ئەھۋالڭلاردىن يېزىڭلار .

ھۆرمەت بىلەن : ئەنۋەر .

خەت شۇ قىسقا جۈملىلەردىن ئىبارەت . يەنە شۇنداق بولسىمۇ رەنا ئۈچۈن قىممەتلىك ئىدى .
رەنا بايا يېزىشقا باشلىغان خېتىنى نېمە ئۈچۈندۇر يىرتىۋەتتى ، ئايۋاندىكىلەرنىڭ ئۆزئارا سۆزلىشىپ تۇرۇشىنىدىن پايدىلىنىپ يەنە جاۋاب يېزىشقا ئالدىردى .

49 . مەخپىي خەت

ئەنۋەردىن بىرئاز ئىلگىرىرەك يانغان سۇلتان ئەلى ئېغلىنىڭ پېشايۋىنىدا ئىنەك سېغىۋاتقان خوتۇننىڭ يېنىغا كېلىپ توختىدى .

— باردىڭمۇ ، رىزۋان ؟

— باردىم ، — دېدى رىزۋان ۋە «كور - كور» سۈت سېغىشىدا داۋام قىلدى ، — باردىم ، ئەكەلدىم .

— مېھمانخانغا ئوت ياققاندىن سەن ؟

رىزۋان ياقىتىم ، دېگەن بەلگىنى بېشى بىلەن بەردى .

سۇلتان ئەلى مىرزا ئۆيگە كىرىپ سەللە - بەرىجىسىنى يېشىپ ، يەنە خوتۇننىڭ يېنىغا چىقتى .

— موزايىنى يېشىۋېتىڭچۇ ، ئايلىناي .

سۇلتان ئەلى مىرزا تۇۋرۇككە باغلانغان موزايىنى يېشىۋەتتى موزاي ئانىسىنىڭ ئەمچىكىگە چاپلاشتى . رىزۋان كوزىدىكى سۈننى كۆتۈرۈپ ھۇجرىغا ئۆتتى ، سۇلتان ئەلىمۇ خوتۇننىڭ كەينىدىن كىردى .

— خوش ، نېمە گەپ بولدى ، رىزۋان ؟

رىزۋان كوزىدىكى سۈننى قاچىلارغا بۆلۈۋاتاتتى .

— باردىم ، خەتنى بەردىم ، چاي قۇيۇشتى ، بىر مۇنچە سۆزلىشىپ ئولتۇرغاندىن كېيىن ، كىتابنى ئېلىپ ياندىم .

— كىملىرى بار ئىكەن ؟

— قۇشناچى ۋە قىزى .

— قىزى قانداق ؟

رىزۋان ئەپسۇس چەككەندەك ، بېشىنى ئىككى مۇرىسىگە چايقىدى ۋە تىلىنى تاڭلىيغا تەگكۈزۈپ «چاك» قىلىپ قويدى .

— مەن ، مىرزا بېشى بەك خاپا كۆرۈنىدۇ ، دېگەن چېغىڭىزدىلا شۇنى ئويلىغاندىم . بەئەينى سۈرەت ؛ ئادەممۇ بۇنداق بېجىرىم بولىدىكەن !

— ھە - ھە !

— پەمىچە ئۇلار ئاشىق - مەشۇق ، بالاخور خان ئاخىرىدا شۇنىڭغا بۇرنىنى تىقمىسا نېمە بولاتتى ! بىچارە قىز ، شۇنداق خاپا ،

شۇنداق خاپا ! پۈتۈن دۇنياسى قاپقاراڭغۇ !

— ھە - ھە ... قۇشناچى ئاچسىچۇ ؟

— ئۇ بىچارىمۇ ۋەيرانە ، «بالىلىرىمنىڭ خۇشلۇقى ئىچىگە چۈشۈپ كەتتى» دەيدۇ .

سۇلتان ئەلى ئەپسۇسلانغاندەك بېشىنى چايقىدى :

— كىتابنى نەگە قويدۇڭ ؟

— مېھمانخانىدا ... ھە ، ئېيتقاندەك ئىچىدە كىچىككەنە خەتمۇ

بار .

سۇلتان ئەلى مىرزا كەچقۇرۇنلۇق غىزا توغرىسىدا بەزى سۆزلەرنى قىلىپ تاشقىرىغا چىقتى . مېھمانخانا ئوچۇق ئىدى . جەينىكى بىلەن سەندەلنىڭ جۈزىسىغا يۆلەنگەن ئەنۋەر شەيخ سەئىدىنىڭ كىتابىنى ۋاراقلاۋاتاتتى . سۇلتان ئەلى كىرىشى بىلەن ئەنۋەر كىتابىنى يېنىغا ئېلىپ قويدى ۋە كۈچىنىپ كۈلۈمسىردى . — رەھمەت ، ئەكېلىپ قويۇپتۇ .

— كىتابنىڭ ئىچىدە خەت بار ئىكەن ، بەلكى كۆرگەندۇرسىز ؟

ئەنۋەر خەتنى كۆرمىگەندى ، كىتابنى يېڭىۋاشتىن ئېچىپ مۇقاۋىنىڭ ئىچىدىن تۆت پۈكلەنگەن بىر قەغەزنى ئالدى . خەت سۆزىنى ئاڭلاش بىلەن ئەنۋەرنىڭ بىر ئاز ئالدىراپ قالغىنىنى سەزگەن بولسا كېرەك ، ئۆيدە بىر ئىشى بارلىقىنى ئېيتىپ ، سۇلتان ئەلى مېھمانخانىدىن چىقتى . ئەنۋەر خەتنى ئاچتى :

ھۆرمەتلىك ئەنۋەر ئاكا ، ئەسسالامۇئەلەيكۇم ، ھەممىمىز ساق ۋە سالامەت . يەڭگەم ئارقىلىق ئەۋەتكەن خېتىڭىزنى ئالدۇق ، ساقلىقىڭىزنى ، تىنچلىقىڭىزنى ئوقۇپ ۋە ئاڭلاپ بەك خۇشال بولدۇق ؛ ئىلاھىم سالامەت بولۇڭ . ئەمدى بىزدىن ئەھۋال سورىشىڭىز ، ئەلھەمدۇلىللا تىنچمىز ، خاتىرجەم بولۇرسىز . سوراتقان كىتابىڭىزنى بەردىم . ئاپامدىن سىزگە سالام . قالغان سۆزىنى شەيخ سەئىدىدىن ئوقۇرسىز دەپ خەتنى توختاتتىم .

رەنا .

ئەنۋەر خەتنى قولىدا تۇتقان ھالدا قاراپ قالدى ، بىر ئاز ئويلىنىپ تۇرغاندىن كېيىن ، خەتنى يەنە ئوقۇپ ھەربىر جۈملىنىڭ ئۈستىدە توختىلىپ ئۆتتى . «ساقلىقىڭىزنى ئاڭلاپ بەك خۇشال بولدۇق» جۈملىسى بىلەن «سىز جىم بولۇپ كەتتىڭىز» دېمەكچىدى . چۈنكى ، شۇ جۈملىدىن كېيىنكى «ئىلاھىم سالامەت

بولۇڭ» كىنايسى بۇنى تەكىتلەيتتى ، ئاندىن «بىزدىن ئەھۋال سورىسىڭىز ، ئەلەمدۇللىلا تىنچىمىز ، خاتىرجەم بولۇرسىز» ، يەنە كىنايە ، ئەمما ئەڭ كېيىنكى «قالغان سۆزنى شەيخ سەئىدىنى ئوقۇرسىز دەپ خەتنى توختاتتىم» جۈملىسى بىرئاز ئورۇنسىز دەپ ئىدى . ئەنۋەر بۇ جۈملىنى «بۇنىڭدىن كېيىن يېنىڭىزدا رەنا يوق ، بىكار ۋاقتىڭىزنى شەيخ سەئىدىنى ئوقۇپ ئۆتكۈزۈڭ» دېگەن مەنىدە چۈشەندى .

ئەنۋەر خەتنى پۈكلەپ كىتابنىڭ مۇقاۋىسى ئىچىگە سالدى ۋە خەتنىڭ ئېغىر مەنىسى تەسىرىدە ئۇلۇغ - كىچىك تىنىپ جىملىققا چۆكتى . ئۇنىڭ بۇ كۈنلەردە بېشىدىن ئۆتكۈزۈۋاتقان ھالى تولىمۇ ئېغىر ، بۇ ئېغىرلىقنىڭ ئۈستىگە رەنانىڭ مەزلۇمانە ياردەم سوراپ كىنايىلەرنى يېزىشى يەنە ئەلەملىك ئىدى . نېمە چارە ؟ بۇ پاجىئەنى ئۇجۇقتۇرۇش ئۈچۈن بىرەر يول ، بىرەر تەدبىر بارمۇ ؟ پەقەت بىر يول ، ئەڭ ئاخىرقى چارە : خۇدايىرنىڭ ئالدىدا سىرنى ئېچىش ، رەناغا ۋە رەنانىڭ بولسا ئۆزىگە بولغان مۇھەببىتىنى ئوچۇق ئېيتىپ ، خانىنىڭ پۇتغا باش قويۇش - يېلىنىش ، يالۋۇرۇش ... ئوھۇ ، بۇ پەسلىكنى ئەنۋەرنىڭ كۆڭلى كۆتۈرمىگەندەك «ئادالەتپاناھ» نىڭمۇ بۇ توغرىدا «مەرھەمەتلىرى» گۇمانلىق ! ئەگەردە ئەنۋەر شۇ پەسلىككە بەل باغلىسا ، ئەدەپسىزلىك ، ئۇياتسىزلىقتا ئەيىبلىنىپ بىرەر جازاغا يولۇقۇشمۇ ئېھتىمالدىن يىراق ئەمەس .

مەنئۇ ھەم جىسمانىي جەھەتتىن ئېزىلگەن ، بولۇپمۇ ھازىرقى ئەھۋال ئىچىدە كۆز ئالدى قاراڭغۇلاشقان ئەنۋەر مېھمانخانغا كىرىپ كەلگەن سۇلتان ئەلىدىنمۇ تارتىنماي ، گويىا ھوشسىزلانغاندەك ، بېشىنى ئىككى قولىنىڭ ئارىسىغا ئېلىپ ، سەندەلنىڭ ئۈستىگە ئېگىشتى ... مەسىلە بىلەن بىرئاز تونۇش سۇلتان ئەلى مىرزا بۇ ھالىنى دەررۇ بايقى خەتنىڭ مەزمۇنىدىن كېلىپ چىققان ، دەپ ئويلىدى ، ئىزا تارتىمىسۇن ، دېگەندەك ، بىرىنچە ئىزدىگەن بولۇپ تەكچىلەرنى ئايلاندى ... ئەنۋەر قەددىنى

رۇسلاپ ، ئۇزۇن نەپەس ئالدى ۋە سۇلتان ئەلىگە ، ئولتۇرۇڭ ،
دېگەن شەرەتنى قىلدى . سۇلتان ئەلى ئولتۇردى :

— نېمىشقا ئۇنداق ئولتۇرسىز ، ئەنۋەر ؟

ئەنۋەر كۈچىنىپ كۈلۈمسىردى :

— ھېلىقى خەت مېنى خاپا قىلدى ، — دېدى ۋە بىرئاز توختاپ تۇرۇپ سۆزلىدى ، — سىزدىن يوشۇرىدىغان سىرىم يوق ، خەت يازغۇچى بىلەن ئارىمىزدا خېلىدىن بېرى يېقىنلىق بار ئىدى . مەلۇم ئىشلار تۇغۇلغاندىن كېيىن ، مەن ئۆزۈمنى چەتكە ئېلىشنى ، قەتئىي ئالاقە قىلماسلىقنى مۇۋاپىق كۆرۈپ سىزلەرنىڭكىگە كەلدىم . ۋاستەئەلەر بىلەن بۈگۈن ئۇ يازغان خېتىدە مېنىڭدىن رەنجىپتۇ . ياش ، ئەقىلسىزگە نېمە دېگىلى بولىدۇ ، پەقەت دىققەتلىك ... مانا ، ئوقۇپ بېقىڭ ، ساپلا كىنايە .

سۇلتان ئەلى كۈلۈمسىردى ، ئەمما يۈزىدە قىزىرىش بار ئىدى ، خەتنى مىزىنىڭ قولىدىن ئېلىپ ئوقۇدى ، ئوقۇپ چىققاندىن كېيىن ، خەتنىڭ يەنە ئاللىقايسى جۈملىسىگە ئىككىنچى قېتىم قارىدى .

— قىزىق «قالغان سۆزنى شەيخ سەئىدىدىن ئوقۇرسىز ، دەپ

خەتنى توختاتتىم ...» بۇ جۈملە بىلەن نېمە دېمەكچى ؟

— بۇمۇ كىنايە ، — دېدى ئەنۋەر ، — بۇنىڭدىن كېيىن

مېنىڭ توغرامدا ئويلىماستىن ، بوش ۋاقتىڭىزنى شەيخ سەئىدىنى ئوقۇپ ئۆتكۈزۈڭ ، دېمەكچى بولسا كېرەك .

سۇلتان ئەلى مەجھۇل ھەرىكەت ياسىدى :

— بەلكى ...

بۇ مۇجمەل تەستىق ۋە مەجھۇل ۋەزىيەت ئەنۋەرنى گۇمانغا

سالىدى :

— خۇش ، سىزنىڭ پىكرىڭىزچە ؟

— مەن ... مەنمۇ سىزنىڭ پىكرىڭىزگە كېلىپ قالدىم ؛ مەن

باشقىچىرەك چۈشەنگەنكەنمەن .

— مەسلەن؟

— مەن: «كىتابنىڭ ئىچىدە يەنە بىر خەت بار، قالغان سۆزنى شۇنىڭدىن ئوقۇرسىز» دەپ ...

— ئېھتىمال سىزنىڭكى توغرىدۇر، — دەپ ئويلىنىپ قالدى ئەنۋەر، — بۇمۇ بىر ئېرىنىمىگەنلىك بولسۇن؛ كىتابنىڭ ئىچىنى ئاڭلىغۇپ باقايۇ؟

سۇلتان ئەلى كۈلدى:

— مەيلى ... مەن ئۆيگە كىرىپ، غىزا تەييار بولغان بولسا ئاچقاي.

سۇلتان ئەلى چىقىپ كەتتى. ئەنۋەر كىتابنىڭ ئوڭ - تەتۈرىنى ئېچىپ ئاڭلىغۇشقا باشلىدى، ھېچنېمە چىقمىغاندىن كېيىن ۋاراقلارنى بىر - بىرلەپ ئېچىپ بېرىشتىنمۇ ئېرىنىمدى؛ باش تەرەپتىن ئوتتۇزچە ۋاراق ئېچىلغاندا، سۇلتان ئەلىنىڭ پالى ھەقىقەتكە ئايلىنىپ، ۋاراقنىڭ ئارىسىغا قاتلىماستىن سېلىنغان بىر خەت كىتابنىڭ چېتىگە قېقىلىپ چىقتى. ئەنۋەر ئالدىراپ قالدى.

ئەندىشە ۋە ئېھتىيات يۈزىسىدىن بۇ خەتنى ئالاھىدە يېزىپ، كىتابنىڭ ئىچىگە تىقىپ قويدۇم. ئەنۋەر ئاكا، ئېغىر ساكەتلەردە يېنىڭىزدا تۇرغۇچى دوست؛ قاچقۇچى بولسا كىم — بۇنى سىزنىڭ ھۆكۈمىڭىزگە سۈنمەن. ۋەدە بېرىش ئاسان، يادىڭىزدا ياخشى ساقلاڭ. ئېغىر مىسئۇتلاردا ئەرزىمىگەن گەپنى كۆڭۈلگە ئېلىش سىزدەك ئالىمجانلارنىڭ ئىشى بولار، دەپ كىم ئويلىسۇن. بەختسىز بىر قىزنىڭ نىجاتى ئۈچۈن تەۋرەنمىدىڭىز، دەپ سىزنى ئەيىبلىگىلى بولماس؛ لېكىن، بەختسىز رەنا تەھلىكە ئاستىدا قالغاندا، ئۇنى بۈگۈن - ئەتە بىر پاجىئە كۈتۈپ تۇرغاندا ۋاپادار دەپ بىلگەن بىر ئادىمىدىن بۇ قاتارلىق جاپا كۆرۈشى نەقىللەردە ئوقۇلغانمۇ، ئەپسانىلەردە توقۇلغانمۇ؟! شۇنچىلىك گۇناھىم بار ئىكەن، دەپ خاپا بولماڭ، ئەنۋەر

ئاكا ، ئەگەردە شۇ گۇناھلارنىڭ يۈيۈلۈپ كېتىشىنى خالىسىڭىز ، سىزگە بىر خىزمەت بار ۋە سىزنىڭ ئۈچۈن ئەڭ ئاسان خىزمەت ، ئەتە چارشەنبە كەچقۇرۇن ، خالىسىڭىز ، ئوچۇق ، خالىمىسىڭىز ، يوشۇرۇن بولسىمۇ بىزنىڭكىگە كېلىڭ ، مەن بىلەن ئاخىرقى قېتىم ۋىدالىشىڭ ، چۈنكى سىز ھۇزۇر - ھالاۋەت كۆرۈۋاتقان جايدا رەنئى ھالاكەت كۈتىدۇ !

ئەنۋەر خەتنى نېرى - بېرى ئوقۇپ چاپسانلا يەنە كىتاب ئىچىگە سالدى ۋە ئۇنى ۋاراقلارنىڭ ئارىسىدا قالدۇرۇپ ، ئۈستىگە يېڭى ۋاراقلارنى دۆۋىلەۋەردى . چۈنكى لېگەندە مانتا كۆتۈرگەن سۇلتان ئەلى دالان تەرەپكە ئۆتكەندى .

— بارمۇ ؟ — دېدى سۇلتان ئەلى لېگەننى سەندەلنىڭ جۈزىسىغا قويۇپ ، — ۋاللاھۇئەلەم ، مەنە سىز چۈشەنگەنچە بولسا كېرەك ، مەن خاتالاشقاندىمەن .

ئەنۋەر ئۇنىڭ سۆزىنى تەستىق قىلغاندەك ، بېشىنى لىڭشىتىپ كىتابنى ياپتى ۋە قولىنى يۇيۇش ئۈچۈن دالانغا چىقتى .

50 . مەشۇقە سولاقخانسى

رەنئىنىڭ ئىككىنچى خېتى ئەنۋەر ئۈچۈن يەنە بىر تەشۋىش بولدى ، ئۇنىڭ يېنىغا بارسا ، قايسى مۈشكۈللۈك ھەل بولار ، تەتۈرچە ، يۈرەك ئوتى يالقۇنلىنىدۇ ، جاراھەتلەر يېڭىلىنىدۇ ، خالاس . كىتاب باھانىسى بىلەن خەت يېزىپ ، ئۆزىنىڭ دېرىكىنى ئېيتىپ ، بەدىلىگە شۇنداق تەشۋىش كۆپەيتىۋالغان ئەنۋەر تۈنۈگۈنكى كۈنلەردە ھېسسىياتقا قاتتىق بېرىلىپ ئاقىۋىتىنى ياخشى ئويلىمىغانلىقى ئۈچۈن پۇشايمان قىلاتتى . شۇنىڭ بىلەن بىللە ئۇنىڭدا يەنە رەناغا ئۇچرىشىشتىن ھېچبىر پايدا تەسەۋۋۇر قىلمىغان خىيالغا قارشى كۈچلۈك بىر مەيلىمۇ بار ئىدى . بۇ رەناغا

يولۇقۇشتا پايدا ئەمەس ، مەنە كۆرسىتەتتى . ئۇچراشقاندا رەنانىڭ يىغلىشى ، كۆڭۈلنى بۇزۇشى شۇبھىسىز ئىدى . شۇنىڭدىن باشقا ئىش چىقمايتتى ، لېكىن يەنە بىر تەرەپتە نەچچە يىللىق مۇھەببەت يەنە شۇ دەھشەتلىك ئۇچرىشىشقا مايىلدەك ئىدى .

ئۇ ئۇچرىشىشنىڭ ياخشى ۋە يامان تەرەپلىرىنى ئويلاپ كېلىپ چىقىپ ئۇخلىيالمىدى ، ئارىلىقلاردا ئانچە - مۇنچە ئۇخلاپ كەتكەن چاغلىرىنىمۇ يەنە شۇ ئۇچرىشىشقا ئالاقىدار چۈشلەر بىلەن ئۆتكۈزدى . ھەرقانچە ئەقىل يولى بىلەن ھەرىكەت قىلىشقا تىرىشىپمۇ ، لېكىن ئۇچراشماسلىق ، جىم بولۇپ كېتىش يەنىلا ئەپ كۆرۈنمەيتتى . ئۇچرىشىش قانچىلىك تەدبىرسىزلىك ، كېلىشىمگەنلىك بولمىسۇن ، رەنانىڭ : «مەن بىلەن ئاخىرقى قېتىم ۋىدالىشىڭ ، چۈنكى سىز ھۇزۇر - ھالاۋەت كۆرۈۋاتقان جايدا مېنى ھالاكەت كۈتىدۇ !» جۈملىسى ھەرقانداق ئەندىشىنىمۇ يەڭگۈدەك ئىدى ۋە بۇ جان - دىلىدىن چىققان خىتابتىن كۆز يۇمۇش يېڭىتلىك شەنىگە ياراشمايتتى .

ئەنئەنە بېرىش قارارىغا قەتئىي كەلگەندە ، دىۋاندا ئولتۇرۇپ ئىشلەۋاتاتتى . ئۇنىڭ ئەمدىكى خىيالى ئۇچرىشىش ياكى ئۇچراشماسلىق ئۈستىدە ئەمەس ، رەنانىڭ ئالدىغا ئوچۇق بېرىشىمۇ ، يوشۇرۇنمۇ — مانا شۇ توغرىدا ئىدى . ئەگەردە ئوچۇق بارسا ، مەخسۇمنىڭ گۇمانلىنىشى ، رەنانى چەتكە قېقىپ ياكى ئۇلارنىڭ كەينىگە چۈشۈپ يارىغا تۈز سېپىشى ، ئەنئەرنىڭ ئىززەت - نەپىسىگە تېگىشى ئېنىق ، يوشۇرۇن بارسا ... ئارىدا خىيانەت ، بۇزۇق نىيەت بولمىغاندىن كېيىن يوشۇرۇنۇپ يۈرۈش نېمىگە كېرەك ؟ خەير ، يوشۇرۇنمۇ بارسۇن ؛ ناۋادا مەخسۇم كۆرۈپ قالسىچۇ ، ئۇنىڭ ئۈچۈن بۇ مەسىلنى ھەل قىلىش تولىمۇ تەس ئىدى .

ئىككىسى كەچقۇرۇن يېنىپ كېلىشتى : سۇلتان ئەلى مىرزا كۈندىكىدەك ئەنئەرنى ياخشى غىزالار بىلەن مېھمان قىلدى . نامازشامنى ئوقۇغاندىن كېيىن ئەنئەر «بىرنەچچە سائەت

ئاچىسىنىڭ بالىلىرى يېنىغا بېرىپ كېلىش ئۈچۈن « سۇلتان ئەلى مەرزىدىن رۇخسەت ئېلىپ چىقىپ كەتتى .

قىشنىڭ ئاخىرقى كۈنلىرى . كوچىدا قارا سوغۇق بىلەن ئىزغىرىن شامال ھۆكۈم سۈرەتتى . توققۇز - ئون كۈنلۈك ئاي شەھەرنىڭ چىڭ ئۈستىدە چېتى قارايدىغان سېرىق مىس تاۋاقتەك پارقىراپ تۇراتتى . مەھەللە بالىلىرى ئىشكىمۇئىشكى يۈرۈپ «بارات كەلدى ، كۆردۈڭلارمۇ ، بىزگە پوشكال قۇيدۇڭلارمۇ ؟ » نى ئېيتىپ يۈرۈشەتتى .

ئەنۋەر مەخسۇمنىڭ مەھەللىسىگە كەلگەندە ، كىشىنى كىشى تونۇماسلىق دەرىجىدە قاراڭغۇ چۈشتى ۋە شۇ قاتاردا ئەنۋەرنىڭ كۆڭلىدىكى قاراڭغۇلۇقمۇ كۈچەيدى ، يۈرەك ئۇرۇشى تېزلىشىپ ئەتراپقا ئوغرىدەك قاراشقا باشلىدى . بۇنىڭدىن بىرەر ھەپتە ئىلگىرى بەخت پۇرىقىنى تارقاتقان بۇ مەھەللە ھازىر گويا شۇملۇق ئىلكىدە ئىدى . ھەممە ياق تۇم قاراڭغۇ ، پەقەت بۇ مەھەللە ئۈستىدە نۇرلىنىپ كۆرۈنگەن ئايلا ئۇنىڭ كۆڭلىنى يورۇتاتتى ، لېكىن ... لېكىن تەتۈر پەلەك ئۈنىمۇ باغرىدىكى قارا دېغى بىلەن ئوردا تەرەپكە قاراپ سۆرەيتتى ...

ئەنۋەر يېپىق تۇرغان دەرۋازا يېنىغا كېلىپ ئاستا ئىتتەردى ، دەرۋازىنىڭ زەنجىرلەكلىكىنى كۆرۈپ كۆز ئالدى قاراڭغۇلاشتى ... بىرھازا دەرۋازىنىڭ يېنىدا قادىلىپ تۇرغاندىن كېيىن ئۇدۇلغا ئۆتتى ، يىگىرمە چامداچە مېڭىپ ، قوشنىنىڭ دەرۋازىسىنى ئىتتەردى ، بۇ ئوچۇق ئىدى ، قاراڭغۇ يۆلەككە كىردى . ئۇ مەخسۇمنىڭ خۇپتەنگە چىقىشىدىن پايدىلانماقچى ، خۇپتەنگە ئەزان ئېيتىلغاندىن كېيىنمۇ دەرۋازا ئېچىلمىسا ، ئاندىن يېنىپ كەتمەكچىدى . ئۇزاق كۈتۈشكە توغرا كەلمىدى . مەھەللە مەسچىتىدە خۇپتەنگە ئەزان ئېيتىلدى . شۇنىڭدىن بىرئاز كېيىن رەنالارنىڭ دەرۋازىسىمۇ غىچىرلاپ ئېچىلدى .

دەرۋازىدىن چىققان ئاياغ ئاۋازى ئەنۋەرگە يېقىنلىشىپ كېلىۋاتاتتى . ئەنۋەر يۈرىكى دۈپۈلدەنگەن ھالدا قوشنا دەرۋازىنىڭ

ئىچى تەرىپىدىن ئوچۇق قانات ئارقىلىق كۈچىغا ماباپ قاراپ تۇردى . رەنالارنىڭ دەرۋازىسىدىن چىققۇچى ئۇدۇلغا كېلىشى بىلەن ئەنۋەر تۇرغان يۆلەكنىڭ ئىچكىرىسىدىنمۇ ئاياغ تىۋىشى كېلىپ قالدى . ئەنۋەر ھودۇقتى ، مەخسۇم بەش - ئالتە قەدەم يىراقلىشىش بىلەن بۇ يۆلەكتىن چىقىشقا مەجبۇر بولدى . ئەنۋەر ئايغىنىڭ تىۋىشىنى چىقارماسلىققا تىرىشىپ ، ئاستا - ئاستا دەرۋازىغا مېڭىپ كەلدى . ئارقىدىكى ئاياغ تىۋىشلىرىنىڭ بارغانچە يىراقلاشقانلىقىنى سېزىپ ، خاتىرجەم ئىچكىرىگە كىرىۋالدى ، مېھمانخانىنىڭ ئالدىدا بىردەم ئۇياق - بۇياققا قاراپ تۇرغاندىن كېيىن ، ئۇدۇلغا — مەشىقخانىنىڭ ئىشىكىگە ئۆتتى ، مەشىقخانىنىڭ ئىشىكىنى ئېچىۋېتىپ ، كەينىگە — دەرۋازا يۆلىكىگە قارىدى .

دېرىزىلىرى يېپىق مەشىقخانىنىڭ ئىچى كۆرەلمەسلىرىنىڭ يۈرىكىدەك قاپقاراڭغۇ ، ئىشىكىمۇ يېپىلغاندىن كېيىن ئۆي گويا گۆر شەكلىگە كىردى . قاراڭغۇلۇق ئىچىدە قالغان ئەنۋەر ھېچنېمىنى پەرق ئېتەلمەي بورا ئۈستىنى مۆلچەرلەپ بىر - ئىككى چامداپ مېڭىپ كەلدى ۋە ئىككى قولى بىلەن تىزنى قۇچاقلاپ ئولتۇردى .

دېرىزىلەرنىڭ يىوچۇقىدىن چۈشكەن يورۇقلۇق بىلەن قاراڭغۇلۇق — زۈلمەت بىر ئاز كۈچسىزلەندى ، شۇنىڭدەم ئۇنىڭ كۆز ئالدى قۇرۇمدەك قاراڭغۇ ئىدى . ھەممە ياق جىمجىت ، قۇلاق تۈۋىدىكى چىۋىرلىشىشتىن باشقا ئاۋاز ئاڭلانمايتتى ، تۇرۇپ - تۇرۇپ يىراقتىن كەلگەن بالا يىغىسى بۇ جىملىقنى بۇزغاندەك بولاتتى . شۇ ھالدا ئارىدا بىرنەچچە مىنۇتلا ئۆتۈپ كەتتى . بىر چاغدا يەرنىڭ تېگى دوڭۇلدىغاندەك بولدى . شۇ دوڭۇلداش ئاستا - ئاستا ئاياغ تىۋىشىغا ئايلىنىپ ، ئەنۋەرنىڭ قۇلاقلىرى دىڭلاشتى . ئىچكىرىدىن چىققان بىرى يۆلەككىمۇ ياكى مېھمانخانىغىمۇ ئۆتۈپ كەتتى . ئەنۋەر ئۇلۇغ - كىچىك تىندى . مېھمانخانىنىڭ ئىشىكى ئېچىلىپ بىردەمدىن كېيىن يەنە يېپىلدى ، ھويلىدا يەنە بىرى كۆرۈندى . بارغانسېرى مەشىقخانىغا يېقىنلىشىپ كەلگەن ئاياغ ئاۋازى بىلەن ئەنۋەر تاقەتسىزلەندى ، ئىشىك

ئېچىلىشى بىلەن ئىختىيارسىز ئورنىدىن تۇرۇپ كەتتى ...
— ئەنۋەر ئاكا!

— مەن ...

ئىشكىنى ئاچقان رەنا ئىدى ، بىر - ئىككى چامدام ئىچكىرىگە كىرىپ توختىدى ، ئەنۋەرگە بىردەملا قاراپ تۇرغاندىن كېيىن ، ئۇزۇن نەپەس ئېلىپ كەينىگە ياندى . ئەنۋەر بۇ ھالنىڭ سەۋەبىگە چۈشىنەلمىگەندەك ئۇنى چىقارماي توختىتىۋېلىشقىمۇ ئۆزىدە جاسارەت تاپالمىدى . بىرەر مىنۇتتىن كېيىن ئىشكىتە يەنە رەنا كۆرۈنۈپ ، ئەنۋەرنىڭ ئالدىغا قارامتۇل بىرىنمىنى ئەكىلىپ قويدى :

— سىزگە كۆرپە ئەكەلدىم ، — دېدى شىۋىرلاپ ، — ئۆيگە ھامماچام ۋە كىچىك ئاپاملار كېلىشكەندى ، مەن ئۇلارنى ئۇخلىتىپ چىقىمەن ...

رەنا شۇ سۆزنى ئېيتىپ كەينىگە ياندى ۋە ئىشكىنى بايقىدەك يېپىپ ھۇجرىدىن يىراقلاشتى . ئەھۋالغا بىر ئاز چۈشەنگەن ئەنۋەر كۆرىنى بويىغا سېلىپ ، ئۈستىگە چىقتى ۋە ئەركىن نەپەس ئېلىپ يانپاشلىدى ، رەنانىڭ ھەرھالدا چىقىشىنى بىلىشىمۇ ، لېكىن قاچان چىقىشىنى بىلمەيتتى ، شۇنىڭ ئۈچۈن توخۇ بىر چاقىرغۇچە كۈتۈپ ئولتۇرۇشقا نىيەت قىلدى . ئارىدىن بىر ئاز ۋاقىت ئۆتكەندىن كېيىن دەرۋازا ئېچىلىپ يېپىلدى . ئەنۋەر قۇلقى دىڭ بولۇپ ، قەددىنى رۇسلاپ ئولتۇرۇشقا مەجبۇر بولدى . ئاياغ تىۋىشى يېقىنلاشتى ، يىراقلاشتى ۋە ئاخىردا يوق بولۇپمۇ كەتتى .

ۋاقىت بەكمۇ تەسلىك بىلەن ئۆتەتتى ، تاشقىرىدا «تىق» قىلغان ئاۋاز ئۇنى بىر ئالاق - جالاق قىلاتتى . توخۇ بىر چاقىرغىنىغا خېلى ۋاقىت بولسىمۇ ، رەنا تېخى يوق ئىدى . يۈرىكى سىقىلغان ئەنۋەر بىردەم ئولتۇرۇپ ، بىردەم يانپاشلايتتى ۋە سوغۇقتا مۇزلاپ كەتكەن مەسلىك پۇتىنى ھەر تۈرلۈك قىلىپ باقاتتى . شۇ ئازاب ئىچىدە يەنە بىرمۇنچە ۋاقىت ئۆتتى . مەشۇقە سولاقخانسىغا چۈشكەن ئەنۋەر ئولتۇرۇپ چىدىيالمىدى ، كەشىنى

كېيىپ ، ئورنىدىن تۇردى ، مۇزلىغان پۈتۈننى ئىسسىتىش ۋە ئاغرىۋاتقان بەدىنىنى ھەرىكەتلەندۈرۈش ئۈچۈن ئۆيىنىڭ ئىچىدە كېزىشكە باشلىدى ، خېلىغىچە ئۆيىنى ئايلانغاندىن كېيىن بەدەن ئولتۇردى . ئايمۇ پېتىشقا باشلىغاندەك ئىدى ، چۈنكى چەتتىكى دېرىزىنىڭ يوقۇقىدىن چۈشۈپ تۇرغان ئاينىڭ كۈچسىز شولىسىمۇ يوقىلىپ ، ئۆيىنى قاراڭغۇلۇق باسقان ، ئەتراپتىكى كۆزەتچىلەرنىڭ تاقىلدىتىشلىرى ئىچىدە توخۇلار ئىككىنچى قېتىم قىچقىرىۋاتقانىدى . ئەنئەنە بىردەم يانپاشلىغاندىن كېيىن يەنە ئورنىدىن تۇردى ، كەشنى كېيىپ كېلىپ ، ئىشكىنى ئاچتى ، ھويلىغا چۈشۈپ كۆزىنى ئۇۋۇلىدى . ئاسماندا تۈركۈم - تۈركۈم يۇلتۇزلار سەيلە قىلىشىۋاتاتتى . ئۆگزىدىن پېتىپ كېتەي دەپ قالغان ئاينىڭ نۇرى ئاران - ئاران كۆزگە چېلىقاتتى . ئەنئەنە تازا ھاۋا يۇتۇپ ئۇزۇن نەپەس ئالدى .

— زېرىكىمىدىڭىزمۇ ؟

51 . جەسۇر قىز

قولىقىنىڭ تۈۋىدە ئېيتىلغان بۇ سۆز ئەنئەنەنى چۆچۈتتى . ئۇ ئۆز يېنىدا ، قولىدا بىرنەمە كۆتۈرۈپ تۇرغان رەنانى كۆردى .

— ئۇلارنى ئۇخلاتماي چىقالمىدىم ... ئۆيگە كىرەيلى ، ئەنئەنە ئاكا .

يۈرىكى ئاسسىققان ئەنئەنە رەنانىڭ كەينىدىن مەشىقخانغا كىردى . ئىككىسى كۆرپە ئۈستىگە يانمۇيان ئولتۇرۇشتى .

— كىتابنىڭ ئىچىدىكى خەتنى بايقىماسسىزمىكىن ، دەپ قورقۇۋىدىم ، — دېدى بوش ئاۋاز بىلەن رەنا ، — بايقىمىسىڭىز ...

— ئۆزۈڭ ھەممە ئىشقا چۈشىنىپ تۇرۇپ ، يەنە شۇنچە ئاچچىق يازغىنىڭ نېمىسى ، رەنا ؟

— چۈنكى شۇنچىلىك ئاچچىق يازمىسام ، — دېدى رەنا تىتىرىگەن ئاۋاز بىلەن ، — سىز كەلمەيتتىڭىز ... سىز ... سىز

مرزا بېشلىقنى ئوبدان كۆرىسىز - ھە؟
ئەنئەنە بۇ مۇناسىۋەتسىز سوئالدىن بىردەم ھەيران قېلىپ
تۇردى .

— چۈشەنمىدىم ... نېمە دېمەكچىسىز؟
— سىز مرزا بېشلىقنى ئوبدان كۆرەمسىز ، دەۋاتىمەن؟
— يېقىندا مرزىلىقنى تاشلىماقچىمەن ، رەنا .
— مرزىلىقنى تاشلىغاندىن كېيىن نېمە ئىش قىلىسىز؟
— قوقاندىن كېتىمەن ، ساياھەت قىلىمەن .
— مېنى ... مېنىمۇ ئۆزىڭىز بىلەن ئەكەتمەيسىز؟
ئەنئەنە يەنە چۈشەنمىدى ، رەنانىڭ يۈزىگە خېلىغىچە قاراپ
تۇردى :

— سېنى ... ساڭا مۇمكىنمۇ ، رەنا؟ !
— مۇمكىن ! — دەپ تىتىرىدى رەنا ، — مرزا بېشلىقنى
ھازىردىن باشلاپ تاشلىسىڭىز مۇمكىن ...
بۇ سۆز ئەنئەنەمۇ تىترىتتۇرەتتى :
— نېمە دەۋاتىسەن ، رەنا؟

رەنا خېلىغىچە جاۋاب بېرەلمەي تۇردى ، ئۆزىنى تۇتۇۋېلىش ،
ھاياجىنىنى بېسىش ئېغىر ئىدى :
— ھېلىقى ... ھېلىقى سۆزىڭىز راست بولسا ، مەنمۇ سىز
بىلەن كېتىشنى خالايمەن ... ئەگەردە سىزگە ئېغىر كەلمىسەم ...
ئەنئەنە جىم بولۇپ قالدى ، چۈشىگىمۇ كىرمىگەن بۇ تەكلىپكە
نېمە دېيىشنى بىلمەي ئۇلۇغ - كىچىك تىندى ...

— ئەگەردە سىزگە ئېغىر كەلمىسەم ! — دېدى رەنا يەنە .
«جەسۇر قىز !» دەپ ئويلىدى ئەنئەنە . ھەقىقەتەنمۇ بۇ
جەسۇرانە ئىسيان خوتۇن - قىزلار تەرىپىدىن خۇدايارنىڭ ھايۋانىي
خاھىشىغا قارشى بىرىنچى كۆتۈرۈلۈش ئىدى . ئەنئەنە ئالدىدا
قانچىلىك قىيىنچىلىق ۋە خەتەر كۆرمىسۇن ، بۇ جاسارەتنى
خۇشاللىق بىلەن قوبۇل قىلىشقا مەجبۇر ، چۈنكى مۇھەببەتتىنمۇ
ئاۋۋال يىگىتلىك تەقەززاسى شۇ ئىدى .

ئۇ ئۆزىگە يېقىن يەردە تۇرغان قارا بوپىنى تۇتۇپ كۆردى .
— بۇ نېمە ، رەنا ؟
— بۇ ... سىزنىڭ كونا كىيىملىرىڭىز .
— بۇ نېمە ئۈچۈن ؟
— ئەگەردە سىز خالىسىڭىز .

ئەنئەنە پەرەنجىمىكىن دەپ ئويلىغانىدى . مەنتىقىسىز بۇ جاۋاب ئۇنى ئالدىراتتى .

— خوپ ، سېنىڭ رازىلىقىڭ يولىدا ! — دېدى ئەنئەنە بوش ئاۋازدا ، — مېنىڭ كونا كىيىملىرىم ساڭا نېمىگە كېرەك ؟
رەنا جاۋاب بېرىش ئورنىغا دېمىنى ئۇزۇن ئىچىگە تارتىپ يېنىدىكى بوپىنى يېشىشكە باشلىدى .
— پەرەنجە ئالمىدىڭمۇ — ھە ؟

— ھازىر ... — دېدى رەنا قاراڭغۇدا بىرنېمىلەر قىلىشقا باشلىدى . پەرەنجىسىمۇ باردۇر ، دەپ ئويلىغان ئەنئەنە ئۇنى ئۆز ھالىغا قويۇپ تۇردى ، بىرەر مىنۇتتىن كېيىن رەنا يەردىن بىرنېمىنى تۇتۇپ سىلكىدى ، پەرەنجىگە ئوخشاش ئۇزۇن بىرنېمە ئىچىدىن «چاق» قىلىپ بىر نەرسە يەرگە چۈشتى .
— شۇنى تېپىپ ئېلىڭ .

ئەنئەنە يەرنى تىمسىقلىدى :
— نېمە ئىدى ؟

— ئاپماغا بەرگەن ئاماننىڭىز .

ئەنئەنە يەرگە چۈشكەن نەرسىنىڭ ئالتۇن ئىكەنلىكىنى بايقىدى ، ئۇزاقنى ئويلىغان رەناغا قارىتا يۈرىكىدە تېخىمۇ ئوتلۇقراق مۇھەببەت سەزدى .

— تاپتىڭىزمۇ ؟

— تاپتىم .

— تۇرۇڭ ئەمدى !

ئەنئەنە رەنا بىلەن باشلىشىپ ھۇجرىدىن چىقتى ۋە ئۆز يېنىدا پەرەنجە يېپىنغان قىزىنى ئەمەس ، تۇماق ۋە تون كىيگەن ياش ،

ئۆسمۈر بىر يىگىتنى كۆردى ...

— بۇ نېمىسى ، رەنا ؟

رەنا جاۋاب بېرىش ئورنىغا يۆلەككە قاراپ ماڭىۋەردى .
دەرۋازىنى ئېچىپ كويغا چىققاندىن كېيىن ئەنۋەر رەنانىڭ ئالدىغا
چۈشۈپ يول باشلىدى ۋە ئۆزىدە يېنىكلىك ھېس قىلدى . چۈنكى ،
رەنانىڭ يىگىت سۈرىتىگە كىرىشى تولىمۇ مۇۋاپىق ئىدى : بىمەھەل
چاغدا پەرەنجىلىك خوتۇننى باشلاپ يۈرۈش مەشرەپ ۋە
كۆزەتچىلەردە ھەر تۈرلۈك گۇمان تۇغدۇرۇپ قويۇشى مۇمكىن
بولۇپ ، بۇ ئەنۋەرنىڭ ئۆزى ئۈچۈنمۇ ئەپسىز بولاتتى . گويا بىر
يولدىشى بىلەن كېتىۋاتقاندا پەرۋاسىز كۆرۈنگەن ئەنۋەر دوقمۇشقا
بارغاندا ئۆزىدىن ئون چامدام كەينىدە كېلىۋاتقان ھەمراھىنى
ساقلاپ تۇردى . يېتىپ كېتىشكە يېقىنلاشقان قىپقىزىل ئاي ئەنۋەر
توختىغان دوقمۇشقا سايگە ئوخشاش كۈچسىز نۇر چاچتتى . رەنا
ئەنۋەرنىڭ يېنىغا يېتىپ كېلىپ «قايقا ماڭمىز» دېگەندەك بىر
يولغا ۋە بىر ھەمراھىغا قارىدى . چاچ ئۆرۈملىرىنى تۇماقنىڭ
ئىچىگە باستۇرۇپ كىيگەن ۋە تونى تۇۋىقىغا يېتىپ قالغان «ياش
يىگىت» ئەنۋەرنىڭ كۆزىگە يەنىمۇ ئوماقراق كۆرۈندى . ئەنۋەر
رەنانىڭ تونىنى بىر ئاز كۆتۈرۈپەرەك تۇتقۇزدى . ئۇ يەردە - بۇ يەردە
تۇمىقىدىن چىقىپ قالغان چاچ تاللىرىنى ئىچىگە تىقتى ۋە
«ئوڭغا» دېگەن شەرەتنى قىلدى . رەنا ئالدىدا ، ئۇنىڭدىن
ئىككى - ئۈچ چامدام كەينىدە ئەنۋەر يولغا چۈشتى . يېنىك
كەشە - مەسە كىچىككىنە پۇتلىرىغا تولىمۇ ياراشقان رەنا گويا
ئۇچقاندەك مېڭىپ كېتىۋاتاتتى . كەينىدە كېلىۋاتقان ئەنۋەر
ئۈمىدلىك ئىستىقبالىغا ئالدىرىغاندەك ئۇنىڭدىن قېلىشماسلىققا
تىرىشاتتى . ئۇزاق مېڭىشتى ، ئەللىك چامدامچە نېرىدا گۈلخان ۋە
گۈلخاننىڭ چۆرىسىدە ئۈچ - تۆت ئادەم تۇرغانلىقىنى كۆرۈپ رەنا
توختىدى .

— توختىما ، رەنا ، — دېدى ئەنۋەر ، — سەن پىسەنت

قىلمىغاندەك گۈلخاننىڭ يېنىدىن ئۆتۈپ كېتىۋەر ، مەن ئۇلار



بىلەن سۆزلىشىپ قالسام ، نېرىراقتا ساڭلاپ تۇر .
— مېرىشەپلەر تۇن كېچىدە ئادەم تۇتارمىشۇ .
— مەن بىلەن بولغاندىن كېيىن تۇتمايدۇ ... قورقما ،
بارىۋەر !

رەنا ئىككىلەنگەندەك قىلىپ يولغا چۈشتى . گۈلخانغا ئون
قەدەمچە قالغاندا مېرىشەپلەردىن بىرى ۋارقىردى :
— توختا !!!

رەنا ئەنۋەرگە قاراپ ئىككىلەندى ، ئەنۋەر مېڭىۋېرىشكە شەرەت
قىلىپ ، ئۆزى چاپسان گۈلخان يېنىغا يېتىپ باردى . ئەنۋەرنى
تونۇغان مېرىشەپ ۋە كۆزەتچىلەر تەزىم قىلىپ ئورۇنلىرىدىن
قوزغىلىشتى .

— قوزغالماڭلار ! — دېدى ئەنۋەر گۈلخاندا ئىسسىنىپ ،
دەھباشمۇ مەشەدە ئىكەن - دە ...

ئەنۋەر «دەھباش» دەپ ئاتىغان يۇيۇمىلاق ئادەم قارۇنباي
ئىسىملىك ئادەم بولۇپ ، مېرىشەپلەرنىڭ قىزىقچىلىرىدىن ئىدى ۋە
شۇنىڭ ئۈچۈن ئۇنى «دەھباش» دەپ زاڭلىق قىلىشانتى .

— يېنىڭىزدا بىساقال بىلەن ۋاقتىسىز نېمە قىلىپ يۈرىسىز ،
تەقسىر ؟ ئادەمزاتقا ئىشەنگىلى بولمايدىكەن - دە ...

ئەنۋەر «دەھباش» نىڭ كۆزى رەناغا چۈشۈپ قالغىنىنى
چۈشەندى ، گۈلخاندىن ئوتتۇز چامدامچە نېرىغا بېرىپ توختىغان
«بىساقال» غا كۆز قىرىنى تاشلىدى .

— مېھماندارچىلىقتا ئىدۇق ، دەھباش .
— ھە ، ھە ، مەنمۇ ئېيتتىم ... ئۆي بۇياقتا قېلىپ ، ئەمدى

قاياققا كېتىۋاتىسىز ، تەقسىر !
ئەنۋەر قولىنى يېقىنراقتىن ئىسسىتماقچى بولۇپ گۈلخان
تەرەپكە بىر چامدىدى .

— ئاڭلىمىدىڭىزمۇ تېخى ؟ ... مەن رەئىس كوچىسىدىن ...
يېڭى ھويلا ئالدىم .

— مۇبارەك بولسۇن ، مۇبارەك بولسۇن !

ئەنۋەر قۇتلۇق ئېيتىپ ، ئۇلار بىلەن خوشلاشتى . مېرەپلەر
ئۇنىڭ ھۆرمىتى ئۈچۈن قوزغىلىپ قېلىشتى .
گۈلخانچىلاردىن ئەللىك چامدام يىراقلاشقاندىن كېيىن رەنا
ئەنۋەرنى ساقلاپ يول ئۈستىدە توختاپ تۇرغانىدى .
— نېمە دەۋاتىدۇ ئاۋۇ بېشىنى يەيدىغان ؟
ئەنۋەر خىرىلداپ كۈلدى ۋە رەنانىڭ مۇرسىگە قاقتى :
— يۈر ، يۈر ، يىگىتچاق ! بېشىنى يەيدىغان راست
ئېيتىۋاتىدۇ .

— كېلىپ قالدۇقمۇ ، نەگە بارىمىز ؟
— يېقىن قالدى ، تۈنۈگۈنكى خوتۇننىڭ ئۆيىگە ...
رەنا ئالدىغا چۈشۈپ ماڭدى ، خېلى ئۇزاق سۆزسىز ماڭغاندىن
كېيىن كەينىگە بۇرۇلۇپ سورىدى :
— ئۆزلىرى ياخشى ئادەملەرمۇ ؟
— ياخشى ! ياخشى ! — دېدى ئەنۋەر ۋە ئون چامداچە
ئۈنچىقماي ماڭدى ، — سەن ئۆي ئىگىسىدىن قېچىپ ئولتۇرما ،
ئۆزى مېنىڭ ئاكام ... ماقۇلمۇ ، رەنا ؟
— ماقۇل .

ئۇلار يەنە بىر ئاز مېڭىپ تارراق بىر كوچىغا ئەگىلدى ،
سۇلتان ئەلنىڭ دەرۋازىسىغا يەتكۈچە ئىككىلىسى گەپ
قىلىشىمىدى .

52 . دوستلۇق «كارامىتى»

ئەتىگىنى خاننىڭ ھەرەمدىن چىقىش ۋاقتى يېقىنلاشقان
بولۇپ ، سالام ئۈچۈن مەخسۇس زاتلاردىن سەككىز - توققۇزى
يىغىلىشقانىدى . شۇ كۈتۈش ۋاقتىدا ئىشىكتە ھودۇققان ھالدا
سۇلتان ئەلى كۆرۈندى ، بىگىز قولى بىلەن مەخسۇس زاتلار
ئىچىدىكى ئابدۇرەئوف تۇنقاتارنى ئۆز يېنىغا شەرەت قىلىپ كەينىگە
ياندى . ئابدۇرەئوف تۇنقاتار ئەجەبلەنگەن ھالدا دالانغا چىقىپ ،

ئۆزىنى چەنكە ئېلىپ تۇرغان سۇلتان ئەلگە ، نېمە ئىش دېگەن شەرەتنى قىلدى . سۇلتان ئەلى لېۋىنى چىشلەپ ، قولى بىلەن تۇنقاتارنى ئۆز يېنىغا چاقىردى . تۇنقاتار مەسچانلا يەرگە دەسەسەپ سۇلتان ئەلنىڭ يېنىغا كەلدى .

— خوش ؟

سۇلتان ئەلى بېشىنى ئىككى مۇرىسىگە سىلكىپ ، لېۋىنى چىشلىۋالدى .

— مرزا بېشىمىزنىڭ جالىقى چىقىپ قالدغۇ !

— خوش ، خوش ؟

سۇلتان ئەلى تۇنقاتارنىڭ قۇلقىنىڭ تۈۋىگە ئېڭىشتى ۋە پەس ئاۋاز بىلەن دېدى :

— مرزا ئەنئەزەردىن ئانھەزەرتكە نومۇسىزلا چە بىر خىيانەت سادىر بولدى .

تۇنقاتار بېشىنى تۆۋەنرەك چۈشۈرۈپ ، سۇلتان ئەلنىڭ رەڭگىگە سىڭايان قارىدى :

— مەسلەن ؟

— مرزا ئەنئەزەر ئۈچ - تىۋت كۈندىن بېرى مېنىڭ ئۆيۈمدە قونۇپ يۈرەتتى ، — دېدى سۇلتان ئەلى ۋە سۆز ئارىسىدا ئۇياق - بۇياققا قاراپ قويدى ، — چامىسى ئۇستازىغا بىر خىيانەت قىلغاندىن كېيىن بىزنىڭكىگە كېلىپ يېتىپ يۈرگەن چېغى ... ئۆز ئۇستازىنى تونۇمىغان بۇ ئاتىسىز ئالەمپاناھنىڭمۇ ئۆزىگە پۈت قويۇشتىن تايماي ، مەزكۇر ئۇستازنىڭ قىبلىگاھ ئۈچۈن مۇۋاپىق كۆرۈلگەن قىزىنى يولدىن ئازدۇرۇپ ، بۈگۈن كېچىسى ئۇنى ئېلىپ قېچىپ بىزنىڭكىگە ئەكەلدى ... گەرچە ئۆز ئۆيۈمدە ياتقان مېھمىنىم ۋە قەدىردان دوستۇم بولسىمۇ ، ئۇلۇغلارنىڭ تۈز ھەققىنى ئۇتۇغان بۇ ھاياسىزنىڭ ئەندىشىسىزلىكىدىن ھەربىر تال مويۇم بىر نەشتەردەك كىيىمىدىن تېشىپ چىقىپ كەتتى . ئۇنىڭ يىگىتلىكىگە تىلىمدا

تەھسەن ئوقۇپ ، ئىچىمدە لەنەت ئېيتىپ ، جانابىنى خەۋەردار قىلىش ئۈچۈن يۈگۈرۈپ كېلىۋاتقىنىم - دە ، بەگ ئاكا !
تۇنقاتار كۆزى چانقىدىن چىقىپ كەتكۈدەك بولۇپ ، ساقلىنى
بىر - ئىككى قېتىم قولى بىلەن پۈكۈپ ياملىدى .

— پەدەرلەنەت ! ئۆزى ھازىر سىزنىڭ ئۆيىڭىزدىمۇ ؟
— ھە ، ھە ... قىزمۇ شۇ يەردە ، جانابىنىڭ رايىنى بىلىش
تەس ، لېكىن ماڭا قالسا ، ۋاقىتنى ئۆتكۈزمەي ئۇنى ھازىرلا قولغا
ئېلىش كېرەك - دە .

— ئەلۋەتتە ! — دېدى تۇنقاتار مۇرسىنى قىسىپ ، — مەن
ھازىر ئېيتاي ، رەھمەت سىزگە !

تۇنقاتار ھۇزۇرى خاسقا كىرىش ئۈچۈن ئالدىرىدى . سۇلتان
ئەلى خاننىڭ «تۈز ھەققى» نى كەمچىلىكسىز ئادا قىلىپ ،
خاتىرجەم دىۋانغا يېنىپ كەلدى . ئەنۋەرنىڭ ئەڭ سادىق ئادىمىنىڭ
ئاخىرقى «كارامىتى» مانا شۇ بولدى .

كۆپ ۋاقىت ئۆتمىدى . دىۋاننىڭ دېرىزىسى يېنىغا كەلگەن
تۇنقاتار سۇلتان ئەلىگە ، چىق ، دېگەن شەرەتنى قىلىپ ، ئۆزى
نېرىراققا كەتتى . ھودۇققان ، ھۆمۈدىگەن سۇلتان ئەلى بىر پۈتتى
ئۇ يەرگە ، بىر پۈتتى بۇ يەرگە تاشلاپ ، دىۋانخانىدىن چىقىپ
كەلدى .

— مەرھەمەت ؟

— تۇنۇشقا بۇيرۇدى .

— ئەينى كارامەت ! — دېدى سۇلتان ئەلى ، —

ئىككىلىسىنىمۇ ئەلۋەتتە ؟

— ئەلۋەتتە .

يېنىغا تۆت ياساۋۇل ئېلىپ ، سۇلتان ئەلى يولغا چىقتى .
تاشقىرىقى دەرۋازا يېنىغا قاڭتۇرۇلغان ئاتلاردىن بىرىگە مىنىپ ،
تۇنقاتارمۇ ئۇلارنىڭ كەينىدىن كەتتى . ئازغىنە ماڭغاندىن كېيىن ،
تۇنقاتار پىيادىلەردىن ئۆتۈپ كەتتى . ئۇنىڭغا يېتىشىپ مېڭىش

ئۈچۈن سۇلتان ئەلى ۋە ياساۋۇللار سوڭۇلداپ يۈرۈشتى ، ئات بىلەن تەڭ يۈگۈرۈشتى ، ئازغىنە ئارقىدا قېلىشسا ، ئاتلىق تۇنقاتار چاپسان مېڭىشقا قىستايىتى . شۇ تەرىقىدە ، ھاسىرلىشىپ ئۇلارنى يۈگۈرۈشتى ... بۇرۇلۇشقا يەتكەندە سۇلتان ئەلى بىرگەن سۇسلىشىپ ، ئۆزىدىن ئون چامدا مېچە يىراقتا كېتىۋاتقان تۇنقاتارنى چاقىرىپ توختاتتى ۋە قولىنى ئوڭ تەرەپكە شىلتىدى . ئۇلار تار كوچىغا كىرىپ كېتىشتى ، ئۈچ مىنۇتچە يۈگۈرۈشكەندىن كېيىن ، سۇلتان ئەلنىڭ دەرۋازىسى كۆرۈندى . سۇلتان ئەلى توختىدى . — ئاشۇ كۆرۈنۈپ تۇرغان دەرۋازا ... ئازغىنە سەۋر قىلىڭا ، بەگ ئاكا ، مېنىڭ كىرىشىم ياخشى بولماس ، دەيمەن ؟ ... — تۆت قەدەمچە ئالدىدا كېتىۋاتقان تۇنقاتار ئېتىنىڭ تىزگىنىنى تارتتى . — نېمە ئۈچۈن ؟

— مېنىڭ دوستلۇق نامم بار ... مەن چەترەكتە تۇرسام ، ياخشى بولماسمۇ ؟
— ماقۇل ، ماقۇل .

— رەھمەت ... دەرۋازىدىن كىرىشىڭىز مېھمانخانا بار ؛ ئۇ شۇ يەردە بولسا كېرەك ، قىز بولسا ئىچكىرىدە ئىدى .
سۇلتان ئەلى شۇ سۆزنى ئېيتىپ ، ئۆزىنى ئۇدۇلدىكى دەرۋازىنىڭ يۆلىكىگە ئالدى . تۇنقاتار يىگىتلەر بىلەن دەرۋازىغا قاراپ كەتتى . دەرۋازىنىڭ ھەر ئىككىلا قانىتىمۇ ھاڭغىرقاي ئوچۇق ، ئىچكىرى تەرەپتىن خوتۇن ۋە ئەر كىشىنىڭ سۆزلەشكەن ئاۋازلىرى ئاڭلىناتتى . تۇنقاتار ئاتتىن چۈشۈپ تىزگىنىنى ياساۋۇللاردىن بىرىنىڭ قولىغا بەردى :

— سەن ئات بىلەن مۇشۇ يەردە تۇرسەن ، دەرۋازىدىن مەيلى خوتۇن كىشى ۋە مەيلى ئەر كىشى بولسۇن چىقارمايسەن ! — دېدى تۇنقاتار ، — سىلەر يىگىتلەر ، مېنىڭ كەينىمدىن كىرىڭلار ، ئەنۋەرنى كۆرۈشۈڭلار بىلەنلا ھېچنېمىگە قارىماستىن قولىنى باغلاڭلار !

ياساۋۇللار ساداقەت بەلگىسىنى كۆرسىتىشتى . تۇنقاتار
ئۈچ - تۆت چامدام ئىچكىرىگە قاراپ ماڭدى ۋە يۆلەكنىڭ
ئىشىكىدە توختاپ ئىچكىرىنى تىڭشىدى . ئىچكىرىدىن ئەر ۋە
خوتۇننىڭ سۆزلەشكىنىنى ئاڭلىدى :

— شەرمەندە بولدۇم ، رەسۋا بولدۇم ...
«شەرمەندە بولۇش ھېچ گەپ ئەمەس!» دېدى ئىچىدە
تۇنقاتار .

— ۋاي ، بېشىمنى يەي ! ...
— ئەلۋەتتە بېشىڭنى يەيسەن ، مېندە ! ... — دېدى تۇنقاتار .
تۇنقاتار ياساۋۇللارغا «ئارقامدىن !» دېگەن شەرەتنى قىلىپ ،
ھويلىغا ئىتتىك كىردى ... ھويلىنىڭ ئوتتۇرىسىدا قولدا بىر
پارچە قەغەز تۇتۇپ بېشىنى تۆۋەن سالغان سالھ مەخسۇم تۇراتتى ،
مەخسۇمنىڭ يېنىدا ئىككى ئادەم ، ئۇلاردىن نېرىراقتا پەرەنجىلىك
ئۈچ خوتۇن قېتىپ تۇرۇپ قېلىشقاندى . تۇنقاتار ۋە ياساۋۇللارنىڭ
شەپسىنى ئاڭلاپ ھەممىسى چۆچۈپ كېتىشتى . مەخسۇم
قوللىرىنى بىر - بىرىگە ئۇرۇپ ، ئاھ چەكتى :

— شەرمەندە بولدۇم ، رەسۋا بولدۇم !
تۇنقاتار ئالدىراپ ، ئالمان - تالمان مەخسۇمنىڭ يېنىغا
كەلدى .

— نېمە ئىش ؟
مەخسۇم پاققىدە ، پېشانىسىگە ئۇرۇپ يىغلىدى :
— سۆزلەشكە تىل يوق ... جانابىنىڭ ئالدىدا شەرمىسار ،
غەزەپكە سازاۋەر بولدۇم ... ئەتىگەندە ئويغانساق ، بىسپەدەر
ئاجىزەمىز يوق ... ساراسمىگە چۈشۈپ ، ئۇيان - بۇيان يۈگۈرۈپ
يۈرگىنىمىزدە مىرزا سۇلتان ئەلنىڭكىدىن ، قىزىڭلار
بىزنىڭكىدە ، دېگەن خەت باردى . بىز ئاياللار بىلەن يۈگۈرۈشۈپ
كەلسەك ، بىردەمدە ...

— خوش ، خوش ؟

— ھارامزادە ئەنۋەر ئۇنى يولدىن ئازدۇرۇپ ، بۇ يەردىنمۇ
ئېلىپ قېچىپتۇ ... ئىچكىرى ۋە تاشقىرىنى قانچە ئىزدەسەممۇ ،
مۇشۇ خەتتىن باشقا ھېچ نەرسە تېپىلمىدى ... ۋاي خۇدا! ...
خوتۇنلاردىن بىرىنىڭ يىغلىغان ئاۋازى ئاڭلاندى ، تۇتقان
مەخسۇمنىڭ قولىدىن خەتنى يۇلغاندەك ئۆز قولىغا ئالدى .

ئىززەتلىك مىرزا سۇلتان ئەلى ئاكىمىزغا ! مەلۇم
بولسۇنكى ، سىڭلىڭىز بىلەن مەسلىھەتلىشىپ ، ئۆز ھاياتىمىز
ئۈچۈن سىزنىڭكىدە تۇرۇشنى خەۋپلىك ، دەپ ئويلىدۇق .
گەرچە دوستتەك كۆرۈنىشىڭىزمۇ ، بەزى نالايىق
ھەرىكەتلىرىڭىز بىزنى شۈبھىگە سالدى . بولۇپمۇ
خوتۇننىڭىزنىڭ رەناغا بۇزۇق قىزلارغا مۇئامىلە قىلغاندەك
مۇئامىلە قىلىشى بىزنى تېخىمۇ ئەندىشىگە سالدى . شۇلارغا
ئاساسلىنىپ ئالدىغاندەك سىزنى ئوردىغا كەتكۈزۈشكە ،
سىزدىن كېيىن ئۆيىڭىزدىن كېتىشىگە مەجبۇر بولدۇق .
دۇنيادا سادىق دوستنى تېپىش ئەس ئىكەن . سىزگە شۇنچە
'مەن ئاشىقمەن ، قىز مەشۇقۇمدۇر ، ئالەمياناھقا قىلغان بۇ
خىيانىتىم يالغۇز ئۆز تەرىپىمدىن سادىر بولغان جىنايەت
ئەمەس ، دېسەممۇ ، سىز 'ياشلىق قىيىسەن ، مەرھەمەتلىك
پادىشاھنىڭ ھەققىنى ئۈنتۈپسەن !' دەيسىز . لېكىن ،
سىز مۇشۇ قىزنىڭ يولىدا ھەتتا باش مۇنشىلىقتىنمۇ
كېچىۋاتقىنىمنى ئويلىمايسىز . بۇنىڭ ئۈچۈن مەن سىزدىن
رەنجىمەيمەن . ئەمما ، سىزنى ئىنسان دەپ بىلىپ ، ئۆيىڭىزگە
دوست ئەكەلگەندە بۇنچىلىك قوپاللىق ۋە بۇنچىلىك
رىياسەتلىكىڭىز كىشىگە قاتتىق تەسىر قىلىدىكەن .
ئىچكىرىدە ھەتتا قىز بىچارىنىڭ بېشىغا ياستۇقمۇ
بېرىشمەپتۇ . بارىكالا سىزگە ، بارىكالا يەڭگىمىزگە ۋە
بارىكالا ئادەمگەرچىلىككە ! ...
ھۆرمەت بىلەن دوستىڭىز ئەنۋەر .

— ئادەمگەرچىلىكىڭىز بىلەمدۇ ، بۇ تۈزكۈرلۈك
قىلىدىغان ! — دېدى زەھەر خەندە بىلەن تۇتقاتار ۋە خەتنى پۈكلەپ ،

يانچۇقىغا سالدى ، — ئىچكىرىدىن مىرزا سۇلتان ئەلىنىڭ خوتۇنىنى چاقىرىۋېتىڭلارچۇ !

خوتۇنلاردىن بىرى ئىچكىرىگە ماڭدى . رىزۋان يۆلەكتە تۇرغان بولسا كېرەك ، خوتۇن ئىچكىرىكى ئىشكىنىڭ يېنىدا توختاپ يۆلەك ئارقىلىق سۆزلەشتى . تۇنقاتار ئىشكىنىڭ يېنىغا كەلدى .

— سىز شۇ يەردىمۇ ، يەڭگە ؟

— ھە ، ئايلىناي .

— سىز بۇ ئىشلاردىن نېمىنى بىلىسىز ؟

رىزۋان ئىشكىنىڭ دالدىسىغا مۆكۈنۈپ ، بىردەم جاۋابسىز تۇردى ۋە بىر - ئىككى قېتىم تامىقىنى قىرىپ قويدى :

— ئۈچ كۈندىن بۇيان مىرزا ئەنۋەر ئاتلىق يىگىت بىزنىڭ مېھمانخانىدا يېتىۋاتاتتى ، ئايلىناي ... شۇ يىگىت بۈگۈن يېرىم كېچىدە بىر قىزنى باشلاپ كەلدى ، مەن ھەيران قېلىپ مىرزىڭىزدىن سورىسام ، شۇنداق - شۇنداق ئىش ... ناھايىتى خاپا بولۇپ كەتتۇق - دە ، ئايلىناي ... كەت دېيىشكە يۈز چىدىمدى ، ئادەم چاقىرىشقا يەنە ۋاقىت ئەمەس ؛ مىرزىڭىز بىلەن مەسلىھەت قىلىشىپ ، ئەمدى ھەرنېمە بولسا ئەتىگىچە جاي بېرەيلى ، تاڭ ئاتسا ، بۇلارنىڭ ئەدىپىنى بېرىدىغانلار تېپىلار ، دېيىشتۇق . تاڭ ئاتتى ، مىرزا ئەنۋەر ئۇ كىشىگە : «مەن بۇ يەردە يەنە بىر كۈن تۇرىمەن ، شۇنىڭغىچە بىزنى يوشۇرساڭلارلا بولىدۇ» دەپتىمىش . مىرزىڭىز ئالدىراپ ئوردىغا كەتتى ، ئۇ كىشىدىن كېيىن مەنمۇ جىم ئولتۇرالمىدىم ، ئايلىناي . قوشنىمىزنىڭ بالىسىنى قىزنىڭ ئۆيىگە يۈگۈرتتۈم . بىر چاغدا مەن بىلەن سەندەلدە ئولتۇرغان قىز ئۆيدىن چىقتى ، مەن تالاغا چىققۇسى كەلدىمۇ ، دەپ پەرۋاسىز ئولتۇرۇۋېرىپتىمەن ، ئايلىناي ... شۇ چىقىپ كەتكەن بويى يېنىپ كىرمىدى . كۆڭلۈم ئۆيۈپ ، ھويلىغا چىقىپ قارىدىم . يوق ؛ تاشقىرىدىمىكىن ، دەپ ھازىرقى تۇرغان يېرىمگە كەلگەندىم ، ئۇياقتىن بۇلار كېلىپ قېلىشتى ... بولغان ئىش شۇ ، ئايلىناي ! تۇنقاتار ئەپسۇس قىلىپ مەخسۇمنىڭ يېنىدا تۇرغان

ئادەملەرگە يېقىن كەلدى .

— سىلەر نېمە قىلىپ يۈرسىلەر بۇ يەردە؟

— بىز ... مرزا سۇلتان ئەلىنىڭ قوشنىلىرى بولىمىز .

— ناھايىتى ياخشى ، خىزمەت !

تۇنقاتارنىڭ بۇ يېقىمىز سۈرىقىدىن ئادەملەر سىقىلىپ

قىلىشتى .

— مەن كوچىدا ئىدىم ، — دېدى بىرى قورققان ھالدا ، —

ئۇياقتىن داموللا بىلەن ئاياللار كېلىشتى ... ئاياللار يىغلاشقىنى

ئۈچۈن مىرزىنىڭ ئۆيىدە بىر ئىش بولىدىمىكىن ، دەپ ...

— بىكار تاماشا كۆرمەكچىمەن ، دېگىن ... خوپ ، سەنچۈ؟

— مەنمۇ مرزا سۇلتان ئەلىگە قوشنا بولىمەن ، — دېدى

ئىككىنچى ئادەم ، بۇنىسى بىر ئاز تېتىكرەك ئىدى ، — لېكىن مەن

سىلەرنىڭ گېپىڭلارنى ئاڭلاپ ، بىرنېمىگە ھەيران بولۇپ

تۇرىمەن - دە .

— نېمىگە ھەيران بولىسەن؟

— مەن شۇنىڭغا ئەجەپلىنىمەنكى ، يەڭگەمنىڭ سۆزىگە

قارىغاندا ، مرزا ئەنۋەر پەرەنجىلىك خوتۇن بىلەن بىللە چىقىپ

كېتىشى كېرەك ئىدى ... بايا مەن ئۇنىڭ دەرۋازىدىن چىقىپ

كېتىۋاتقىنىنى كۆردۈم . يېنىدا خوتۇن - پوتۇن دېگەن نېمە يوق

ئىدى !

— يالغۇزىمدى ؟

— يالغۇزغۇ ئەمەس ئىدى ، لېكىن يېنىدىكى ئايال ئەمەس ،

يۇمىلاقىنا بىر بىساقال ئىدى !

تۇنقاتار قوشنىنىڭ سۆزىگە چۈشەنمىدى ، مۇرىسىنى قىسىپ

قويدى .

— سىز ئېنىق كۆرۈپسىز ، كەرىم ئاكا ! — دېدى

ئىچكىرىدىن رىزۋان ، — قىز كېچىسى كەلگىنىدىمۇ ئەر كىشىنىڭ

كىيىمىدە ئىدى .

— ئۇھ ، پەدەرلەنەت ! — دەۋەتتى تۇنقاتار .

ئۈستىگە تاغ ئاغدۇرۇلغان مەخسۇم بېشىنى تېخىمۇ تۆۋەنرەك سېلىپ ، ھۆڭرەپ يىغلىۋەتتى .

— بولار ئىش بوپتۇ ! ... — دېدى تۇنقاتار ئەتراپىغا خىتاب قىلىپ ، — ئۇلارغۇ ، ئەلۋەتتە قولغا چۈشۈپ ، جاجىسىنى يەيدۇ ، لېكىن جانابنىڭ شەنىگە بەكمۇ ئېغىر ئىش ! شۇنىڭ بىلەن بۇ يەردىكى سىرنى ئاڭلىغانلارنىڭ ۋەزىپىسى بۇ ھادىسىنى كىشىگە سۆزلىمەسلىك ، كۆرگەن - بىلگەنلىرىنى مۇشۇ يەردە قالدۇرۇپ كېتىشتۇر ! !

كىشىلەردىن «ئەلۋەتتە ، ئەلۋەتتە !» دېگەن جاۋاب بولدى . ئاندىن تۇنقاتار مەخسۇمنىڭ يېنىغا كەلدى :

— سىزدە گۇناھ يوق . لېكىن قىز چوڭ قىلىشىنى بىلمەيدىكەنسىز !

— بەندى - دە ، بىز ! بەندە ! — دەپ يىغلىدى مەخسۇم ، — ئىلاھىم جۇۋاينىمەك كەتسۇن ، مېنى يەرگە قاراتتى !

پەرەنجىلىك خوتۇنلارنىڭ بىرى — نىگار ئايىم پىق - پىق يىغلىدى . تاۋۇزى قولتۇقىدىن چۈشكەن تۇنقاتار ياساۋۇللارنىڭ ئالدىغا چۈشۈپ گۈرس - گۈرس دەسسەپ كوچىغا چىقتى ، يىگىتلەردىن بىرىنىڭ ياردىمى بىلەن ئانقا مىنىپ تىزگىنىنى قويۇۋەتتى . سۇلتان ئەلى مۆكۈنۈۋالغان دەرۋازىغا يەتكەندە كېتىۋېتىپ چاقىردى :

— مىرزا سۇلتان ئەلى ، چىقىڭ ! قېچىپتۇ ، پەدەرلەنەتلەر ! سۇلتان ئەلى كۆزىنى يوغان ئېچىپ دەرۋازىدىن چىقتى .

— ھە ، راستمۇ ؟ !

— قېچىپتۇ ! — دېدى تۇنقاتار خەتنى سۇلتان ئەلىگە ئۈزۈتىپ ، — ئوقۇپ يەنە ماڭا قايتۇرۇڭ ، جانابقىمۇ كۆرسىتىشىمىز كېرەك ...

... سۇلتان ئەلى ، شۇ ھادىسىنىڭ ئەتىسىگە ، خانغا قىلغان ساداقىتىنىڭ مېۋىسىنىمۇ كۆردى ، يەنى باش مۇنشى بولۇپ بەلگىلەندى .

53. چاياننىڭ نامايىشى

بۇ كېچە مەسچىتنىڭ ھۇجرىسى يەنە ئاۋات ، يوغان شامىيى تەكچىگە قوندۇرۇپ ، ئوچۇق سەندەلگە ياغاچنىڭ كۆمۈرنىسى سېلىپ ، مەيۈس ھالدا بىر - بىرىگە يانمۇيان ئولتۇرغۇچى ئىككى مۇپتى قوللىرىنى ئوتقا قاقلاشماقتا ئىدى . ھۇجرىنىڭ تۈردىكى تەكچىسىگە بەش - ئالتە دانە قېلىن تاشلىق كىتاب تىزىلغان ، ئۇلارنىڭ كەينى تېشىغا «شەرھى موللا جامى» ، «ئەقايىدى مەئەلخەۋاشى» ، «ھېكمەتۇلئەين» ، «ئەلۋىقاھ» ، «سىيەرى شەرىپ» كە ئوخشاش سۆزلەر يېزىلغانىدى . كۈنپېتىش تەرەپ تەكچىنىڭ تېمىغا گۈلگە ئوخشاش قىلىپ چۈشۈرۈلگەن دۇئا ياكى شۇنىڭدەك مۇقەددەس سۆزلەر يېزىقلىق بىر قەغەز چاپلانغان ، سىرلار بىلەن بويالغان قوزۇقلارنىڭ بىرىگە تۈل خوتۇننىڭ قازىنىدەك بىر سەللە ئىلىقلىق تۇراتتى .

شاھادەت مۇپتى كۆسەينى ئېلىپ چوغىنى تىتتى ۋە كەڭ كۆكسىنى كۆپتۈرۈپ دەم ئالدى .

— ئەجەب داۋاسىز دەرد - ھە ؟

كەلەنشا مىرزا بېشىنى لىڭشىتىپ قويدى .

— «كۆيگەن يارىم سەن بولساڭ ، كۆرگەن كۈنۈم نە بولغاي» ، — دەپ داۋام قىلدى مۇپتى ، — ئۇلۇل ئەمىر قەدرىگە يېتىشنى بىلمىگەندىن كېيىن تەس ئىكەن . شۇ قارغىش كەتكەننىڭ قول ئاستىدا ئىشلىگەندىن كۆرە دىۋاننى تاشلاپ كەتكەن ئوبدانراق . — سەۋر قىلىڭ ، داموللا ، سەۋر ؛ «ئىننەللاھە

مەئەسسابىرىن !»¹

— ئەلۋەتتە ... ۋە لېكىن سۇلتان ئەلىدەك بىمەنىگە باش ئەگكەندىن ، ھەر كۈنى ئون تاياق يېگەن ياخشى .

① «ئاللا سەۋر مىلعۇچىلار بىلەن بىللە» (ئابدۇ .)

خۇپتەننى ئوقۇغاندىن كېيىن تەرەت يېڭىلاپ يۈرگەن موللا ئابدۇراخمان ھۇجرىنىڭ ئىشىكىدە كۆرۈندى . ھاۋانچا بېشىدىكى ئاق تەپچىمە دوپپا ۋە قارا ئۇزۇن ساقىلى ئۇنى ھىندىلارنىڭ سودىگىرى قىياپىتىگە سالغانىدى . موللا ئابدۇراخمان ئىچكىرى كىرىپ ، قوزۇقتىكى سەللىنى ئاق دوپپىنىڭ ئۈستىگە كىيدى . — مەن جانابلىرىنىڭ سۆزلىرى بىلەن ئۆيگە غىزا بۇيرۇمىدىم — ھە ؟

— كېرەك ئەمەس ، بىز ئۆيدىن غىزا يەپ كەلگەندۇق .
موللا ئابدۇراخمان سەندەلنىڭ يېنىغا كېلىپ ئولتۇردى ۋە يەر ئاستىدىن شاھادەت مۇپتىغا قاراپ ھىجايىدى :
— شۇنداق قىلىپ ، مىرزا ئەنۋەرنى قىز بىلەن قاچۇردىڭىز !
— قاچۇرۇشىڭىزغا قاچۇردۇق ۋە لېكىن قاردىن قۇتۇلۇپ يامغۇرغا تۇتۇلدۇق ، موللا ئابدۇراخمان !
— مەن ئاڭلىدىم .

— كۈللۈپتەن بىلەن بەتدەر — بۇنىسى ئۇنىڭدىنمۇ قەبىھەرەك بولدى ... بەش كۈندىن بېرى يۈرەكلەر زەردابقا تولدى ، موللا ئابدۇراخمان ! — دېدى مۇپتى ، — تۈنۈگۈن بىزنىڭكىگە ئىزدەپ بارغانىكەنسىز . سىز كېتىشىڭىز بىلەن مەن كەپتىمەن ، چىق ئەپسۇس قىلدىم . بۈگۈن موللا كەلەنشانى ئېلىپ ، سىز بىلەن سۆھبەتلىشىپ كېلەيلى ، دېگەن نىيەتتە ...

— قۇللۇق ، تەقسىر ، قۇللۇق ! — دەپ موللا ئابدۇراخمان ئورنىدىن قوزغىلىپ قويدى ، — مەن ئەنۋەر بىلەن سۇلتان ئەلى ماجىراسىنى پەقەت تۈنۈگۈن مىرزا بائىستىن ئاڭلىدىم . بۇنى ئېنىقراق بىلىش ئۈچۈن ، جانابىڭىزنىڭ خىزمىتىڭىزگە بېرىشىم ئىدى ... خوش ، ھادىسىلەر نېمە ؟

— ھادىسىلەرمۇ ؟ قېنى ئېيتىڭا ، موللا كەلەنشا .
كەلەنشا ، سۆزلەۋېرىڭ ، دېگەندەك شاھادەت مۇپتىنىڭ ئۆزىگە شەرەت قىلدى . شاھادەت مۇپتى كۆزىنى يۇمۇپراق ئولتۇرۇپ ، ھادىسىلەردىن بەت ئاچتى :

— ھادىسىلەر شۇكى ، ئەنئەنە ئوغزىسىدا سىزنىڭ ئالغان نىشانىڭىز جىددىي توغرا چۈشۈپ بىز كۈتكەندىنمۇ جىقراق نەتىجىگە ئېرىشتى ، يەنى مەغرۇر گۆدىكىمىز قىزنى ئېلىپ قېچىپتۇ...
موللا ئابدۇراخمان دانىشمەنلەرچە ھىجايىدى ، شاھادەت مۇپىنى داۋام قىلدى :

— چامىسى ، يېرىم كېچىلەردە دوستۇم ، دەپ يېنىدا قىز ، سۇلتان ئەلىنىڭ ئۆيىگە كەپتۇ . سۇلتان ئەلى تاڭ ئاتقۇچە ئىككى گۆدەكنىڭ قوينىنى پۇچەك ياڭاققا تولدۇرۇپ چىقىپتۇ ، تاڭ ئېتىش بىلەن ئۇلار ئۇيقۇدا ياتقاندا ، ئوردىغا يۈگۈرۈپ كەپتۇ ، ۋەقەنى تۇنقاتارغا ئېيتىپتۇ . تۇنقاتار خانغا يولۇقۇپ ، خاننىڭ بۇيرۇقى بىلەن يانلىرىغا ياساۋۇللارنى ئېلىپ كېلىشىمە ، ئاشق - مەشۇق يوق ، ئۇلارنىڭ ئورنىدا سۇلتان ئەلىگە ئاتالغان بىر سەينامە بار ئىكەن ... چامىسى سۇلتان ئەلى ئەخمەقلىق قىلىپ ئەنئەنەنى گۇمانلاندۇرۇپ قويغان ۋە تاڭ ۋاقتى ، ئۇلار ئۇخلاۋاتقان چاغدا غايىب بولۇپ ، يەنە گۇماننى كۈچەيتكەن بولسا كېرەك . سۇلتان ئەلى ئەنئەنە بىلەن قىزنى تۇتۇپ بېرەلمىسىمۇ ، ھەرھالدا خانغا ياخشى كۆرۈنۈپ ئەنئەنەنىڭ ئورنىنى ئېلىشقا مۇۋەپپەقىيەت بولدى . ھەممە ھادىسىلەر مانا شۇنىڭدىن ئىبارەت !

ئابدۇراخمان ھېكايىنى ئاڭلىغاندىن كېيىن بىرنەچچە ۋاقىت سۆزسىز ئولتۇردى ، سەندەلدىكى ئوتنى كۈچلەۋېتىپ ، يەر تېگىدىن مۇپىتلارغا قاراپ ھىجايىدى :

— مىرزا بانىستىنمۇ شۇ گەپنى ئاڭلىغاندىم ! — دېدى ئاخىرىدا ، — جانابلارنىڭ پىكىرلىرى بەلكىم توغرىدۇر ، ئەمما مەن بۇ گەپتىن بىرئاز گۇمان قىلىمەن ...
— يەنە مەسىلەن ؟

ئابدۇراخمان قولىنى ئويناپ ، يەنە بىرئاز جىم ئولتۇردى ، ئاندىن كالىپۇكى ئاستا - ئاستا ئېچىلىپ يۈمۈلۈشقا باشلىدى :

① سەينامە — سىلاب ، ھافارەلەت بېرىلغان ھەت .

— بۇنىڭ ھەممىسى سۇلتان ئەلى بىلەن ئەنۋەرنىڭ ئويۇندۇر ، دەپ ئويلايمەن ... بۇ ئويۇمدا بىرنەچچە سەۋەبلەرمۇ بار . جانابلاردىن مەخپىي ئەمەسكى ، بىز ئۆزئارا قانداق يېقىن بولساق ، سۇلتان ئەلى بىلەن ئەنۋەرمۇ ئۆزئارا شۇنداق يېقىن دوست ئىدى . شۇنداق قىلىپ ، ئەقىلغا «قاغا قاغىنىڭ كۆزىنى چوقۇمدۇ؟» دېگەن سوئال كېلىدۇ . جانابلىرى ، شۇ تەرىپىنى قانداق چۈشەندىلىمىكىن؟

شاھادەت مۇپتى كەلناشاغا قاراپ قويدى ، كەلناشا پەرۋاسىزراق كۆرۈنەتتى . ئارىدا يەنە بىرنەچچە ۋاقىتقىچە جىملىق ھۆكۈم سۈردى .

— سۇلتان ئەلى سەرمۇنشى بولۇش ئۈچۈن ئۆز دوستىدىن كېچىشىمۇ مۇمكىن ، — دېدى مۇپتى ، — ئىككىنچى تەرەپتىن ، سىزنىڭ پىكىرىڭىزمۇ ئېھتىمالدىن يىراق ئەمەس .

— سۇلتان ئەلى دوستىدىن كەچمەي تۇرۇپمۇ ، بۇ نەيرەڭنى قىلسا مۇمكىن ئەمەسمۇ ، داموللا؟ — دەپ كۈلدى ئابدۇراخمان ، — مەسىلەن ، خان ئالماقچى بولغان قىزنى ئېلىپ قاچقان ئەنۋەر ھېچقاچان يېنىپ سەرمۇنشى بولالمايدۇ ، باشقا تەرەپتىن ، خىيانەتكارنىڭ دوستى بولۇپ تونۇلغان سۇلتان ئەلىنىڭمۇ ھاياتى تەھلىكە ئاستىدا قالىدۇ ... بەس ، شۇنداق ھالدا بۇ نەيرەڭ توقۇلغان بولسا ، يەنىمۇ توغرىسى ، شۇ ھىيلىنى سۇلتان ئەلىنىڭ ئامانلىقى تەلەپ قىلغان بولسا ، سىز بىلەن مەن ئۇنىڭدىن باشقا قانداق مەنتىققە يۆلىنەلەيمىز؟ !

شاھادەت مۇپتى ئورنىدىن تۈردى ، ئابدۇراخماننىڭ يېنىغا كېلىپ دولسىنى قاقتى :

— رەھمەت ، ئوغلۇم ، رەھمەت ! سېنى تۇغقان ئاناڭغا ۋە ئوقۇتقان ئۇستازىڭغا رەھمەت !

ئابدۇراخمان يەرگە قارىغان ھالدا ھىجايىدى . شاھادەت مۇپتى ئۇنىڭ ئەقلىنى ماختىغان ھالدا ناسۋال چېكىپ ، ئۆز جايىغا ئولتۇردى .

— مولا كەلەنشا شۇ ئىش بىزنىڭ ئەقلىمىزگە زادى كەلمەپتۇ - دە؟

شاھادەت مۇپتىنىڭ خۇشاللىقىغا قوشۇلماي، تۇتۇلۇپ ئولتۇرغان كەلەنشا، پەرۋاسىز قولىنى ئوتقا قاقلىدى؛
— مەن شۇ ئويغىمۇ كەلگەندىم، — دېدى بىردەمدىن كېيىن كەلەنشا، — لېكىن ئەقلىم يەتمىگەندى ۋە ھازىرمۇ بۇ پىكىرگە قوشۇلالمايمەن .

— سەۋەب؟

— سەۋەب شۇكى، سۇلتان ئەلى ئەنۋەرگە سۈيىقەست قىلمىغىنىدىمۇ ئۇنىڭغا ھېچ ئىش يوق ئىدى. ئەمما بۇ خانغا يېقىنلىق ھاسىل قىلىش ئۈچۈن، ئەستايىدىل ئەنۋەرنىڭ قەستىگە چۈشكەنكى، بۇنىڭدا گۇمان يوق .

باشقىلار تەرىپىدىن ئېيتىلغان پىكىر ياكى تالاش ھەرقانچە مەنتىقىلىق بولغاندىمۇ، كەلەنشانىڭ قارشى چىقىدىغان مەجەزى بار ئىدى. ئۇنىڭ بۇ مەجەزىگە ياخشى چۈشىنىپ قالغان شاھادەت مۇپتى باش چايقىدى:

— بىز خاتالاشتۇق .

كەلەنشا يەنە يۇقىرىدىكى سۆزنى تەكرارلىدى .

— ياق، ياق، مولا ئابدۇراخماننىڭ ئۆزىمۇ ئويلاپ باقسۇن، ئەگەردە سۇلتان ئەلى دوستلۇق يۈزىدىن ئەنۋەرنى قاچۇرۇۋەتكەندىمۇ ئۇنىڭغا ھېچىر زىيان يوق ئىدى. بەس، سۇلتان ئەلنىڭ ھەممە ھەرىكىتى راست، ئەنۋەرگە خىيانەت قىلىشى مەنسەپ ئۈستىدە ئىكەنلىكى گۇمانسىز .

ئارىدا ئۆز پىكىرىگە قارشى شۇنچە رەددىيە بېرىلسىمۇ پەرۋاسىز، گويا خىيال سۈرۈپ ئولتۇرغان مولا ئابدۇراخمان يەنە ھىجىيىپ باش كۆتۈردى:

— سۇلتان ئەلنىڭ ئەنۋەر بىلەن ئاپاق - چاپاقلىقى ئوردىدا ھەممە كىشىگە مەلۇمغۇ، داموللا! ئەگەر ئۆز ئۆيىدە تۇرغان ئەنۋەرنىڭ خىيانىتى توغرىسىدا سۇلتان ئەلى ئۆزىنى بىلمەسلىكىگە

سالسا ، ئادەملەرنىڭ كۆڭلىگە نېمە ئىش كېلەتتى ، بولۇپمۇ جانابلىرىڭلار قانداق ئويغا چۈشەر ئىدىڭلار ... ئاجىزانە پىكرىمچە ، ئۇ نەيرەڭۋازلار بىر ئوق بىلەن بىرنەچچە قۇشنى سوققان ، مەسىلەن ، جانابقا سۇلتان ئەلنىڭ ساداقىتى كۆرۈلدى ، سەرمۇنشىلىق ۋەزىپىسىگە ئازارسىز چىقمۇالدى ۋە ئۈچىنچىدىن ، ئادەملەرنىڭ كۆزىنى بويدى .

— ھەرھالدا ... ھەرھالدا ئەنۋەرگە قارشى چىقمىغاندىمۇ سۇلتان ئەلنى خانمۇ ۋە يا بىزمۇ ئەيىبلەلمەيتتۇق .
— خوش ؟

— خوش - پوشى يوق ، — دېدى تېرىكپ قالغان كەلانشا ، — بىر كىشىنىڭ ئۈستىگە ئەيىب قويۇش ئۈچۈن ، شەرئەت ، گۇۋاھلار كېرەك ، دەۋانى ئىسپات قىلىش كېرەك ... ھاھ - ھاھ - ھاھ ، سەن پالانچى گۇناھكار بىلەن دوست ئىدىڭ دەپ كىشىنى ئەيىبلەش ! مەسىلەن ، مۇشۇ دەۋانى قىلىۋاتقان ئۆزىڭىزمۇ ئۇلارنىڭ مەسلىھىتى ئۈستىدە بولغىنىڭىز يوق ؛ پەقەت ، شۇنداقمىكىن ، دېگەن مۇلاھىزىدە سۆزلەيسىز ، ھالبۇكى سىزنىڭ سۆزىڭىزنىڭ شەرئەتتە تۆت پۇللۇق قىممىتى يوق ، ئۇكا ...

كەلانشا بەك تېرىكپ كەتتى ، «سۆزىڭىزنىڭ شەرئەتتە تۆت پۇللۇق قىممىتى يوق ، ئۇكا !» دېگەن پەسكە ئۇرۇش بىلەن موللا ئابدۇراخمانمۇ تاتىرىۋالدى .

— مېنىڭ سۆزۈم بىر مۇلاھىزە ، تەقىسىر ، مۇلاھىزە شەرئەتتە ئىسپانقا بۇيرۇلمىغان ۋەھاكازا ، ئۆزىڭىز ئېيتقاندىكى گويا دەرىجە ئۈچۈن جان ئېتىپ يۈرگەن سۇلتان ئەلنىڭ ئوچۇق ھەرىكىتىڭىمۇ ئىشەنگىلى بولمايدۇ !

— شۇنىڭدەك ، سىزنىڭكىڭىمۇ ئىشەنچ يوق !

— مەن ئېيتىۋاتمەنغۇ ...

جېدەلنىڭ چوڭغا ئايلىنىپ كېتىشىنى پەملىگەن شاھادەت مۇپتى ئابدۇراخماننىڭ سۆزىنى بۆلۈپ ئارىغا چۈشتى :

— تالاش نېمىگە كېرەك؟ موللا كەلەنشىڭمۇ توغرا،
سەزنىڭكىمۇ ھەقىقەت ... ئەمما ھازىرقى مەسىلىمىز قايسى
پىكىرنىڭ توغرىلىقى ئۈستىدە ئەمەس، قايسى يول بىلەن سۇلتان
ئەلنى بۇ ئورۇندىن ئېلىپ تاشلايمىز دېگەننىڭ ئۈستىدە.

كۆپ يىللاردىن بېرى بىللە يۈرۈپ ئۇنى ئوبدان چۈشىنىدىغان
شاھادەت مۇپتىنىڭ بۇ سۆزى بىلەن كەلەنشا بىر ئاز ئېچىلدى.
— مانا، بۇ باشقا مەسىلە! — دېدى، — موللا
ئابدۇراخماننىڭ پىكىرىنى توغرىمۇ - ئەگرىمۇ، سۈرۈشتۈرمەستىن،
ئۇنىڭغا پەقەت بىر تەدبىر، دەپ قارىساڭلار، بۇ باشقا گەپ، ئەمما
ساپ ھەقىقەت دەپ بىلىش پۈتۈنلەي خاتا!

شاھادەت مۇپتى بۇ مەسىلنى يېپىپ، ئىككىنچى تەرەپكە
ئۆتۈشكە ئالدىرىدى. چۈنكى ئابدۇراخمان يەنە بىر ھىجىيىپ ئىككى
ئېغىز سۆز قىلسا، كەلەنشانىڭ ئاغزىنى تىكىش ئېغىر چۈشىدۇ،
شاھادەت مۇپتى بۇنى ياخشى چۈشىنەتتى.

— تۈگىدى، تۈگىدى! — دېدى مۇپتى، — مېنىڭدە ھازىر
پەيدا بولغان خۇشاللىقمۇ پەقەت شۇنىڭ ئۈستىدە، بولمايدىغان
بولسا ئىلمىي غايىبىنى كىم بىلىپتۇ. ئەمما، موللا ئابدۇراخماننىڭ
مۇلاھىزىسىنىڭ قىممىتى شۇنىڭدىكى، بۇنىڭ بىلەن سۇلتان ئەلى
مەسىلىسىنى چاپسان ھەل قىلغىلى بولىدۇ.

مۇپتىنىڭ سىلىق - سىپتا سۆزلىشى بىلەن كەلەنشا خېلىلا
ئۆزىگە كېلىپ قالدى ۋە «يولى قانداق» دەپ ياۋاشقىنا سوراپمۇ
قويدى.

— يولى ئاسان، بەك ئاسان، — دېدى مۇپتى، — بىز موللا
ئابدۇراخماننىڭ مۇلاھىزىسى بويىچە جانابقا بىر ئەر زىيازىمىز،
خالاس.

موللا ئابدۇراخمان نامايىشكار ھالەتتە كەلەنشاغا قاراپ ئوڭ
قولى بىلەن پېشانىسىنى تاتلىدى ... ئەمما كەلەنشا
قانائەتلىك نىمىگەندەك قىلىپ باش چايقىدى.

— خان سۇلتان ئەلنىڭ ساداقىتىگە قانائەت ھاسىل قىلغان،

يەنە شۇ ھالدا بۇ ئەرزگە ئىشىنەمدۇ؟
— ھەقىقىتىنى سۈرۈشتۈرگەندە ، خان ئۆزىدىن باشقا
ھېچكىمگە ئىشەنمەيدۇ ، — دېدى مۇپتى ، — ياخشى ، سۇلتان
ئەلگە ئىشەنگەنمۇ بولسۇن ، شۇنداق بولغان تەقدىردىمۇ بىز ئەرزنى
يازىۋېرىمىز . نېمىشقا؟ ئەگەر ئەرزگە ئىشەنسە ، سۇلتان ئەلنى
ئوردىدىن ھەيدەر ، ئىشەنمىسە ، يەنە بىزگە نېمە زىيان ؛ بۇ گەپ
سىزگە قانداق چۈشىدۇ ، موللا ئابدۇراخمان ؟
ئابدۇراخمان كۆزىنى يوغان ئېچىپ ، توغرا تاپقاندەك بېشىنى
لىڭشىتتى .

— ئەرزىمىز ئەمەلگە ئاشسا تولا ياخشى ، ئەكسىچە بولۇپ
قالغاندا ، ئوردىدىن ئۆزىمىز ھەيدىلىمىز ! — دېدى كەلانشا .
— نېمە ئۈچۈن ؟ — دەپ سورىدى مۇپتى .
— چۈنكى ، ئەرزنى كىم بەرگەنلىكى مەلۇمغۇ .
— ياق ، — دېدى مۇپتى ، — بىز ئەرزنىڭ ئايىغىغا ئىمزا
قويمىمىز ، كەلانشا .

— ئىمزا سىز ئەرز ئىشەنچلىك بولمايدۇ .
— ئىشەنچلىك بولسۇن - بولمىسۇن ، بىزگە نېمە زىيان ؛
ھېچبولمىغاندا شۇ ئېھتىمالنى خاننىڭ قۇلىقىغا يەتكۈزسەك
بولدى - دە ، كەلانشا .

— كىمنىڭ قول خېتى بىلەن يازىسىلەر ؟
— بۇ ئاسان ، سىز ئۇ تەرەپتىن خاتىرجەم بولۇڭ ، كەلانشا !
كەلانشا ئىلاجسىز ئەرز يېزىشقا قوشۇلدى . ئەرزنىڭ شۇ
ئولتۇرۇشتا ، موللا ئابدۇراخماننىڭ ھۇزۇرىدا يېزىلىشى مۇۋاپىق
كۆرۈلۈپ ، مۇپتى قولغا قەلەم ئالدى .

54 . ئىككى خىل ساداقەت

كېچىسى يامغۇر سىمىلداپ يېغىۋاتاتتى . قاپقاراڭغۇ ، ئالتە
غېرىچلىق تار كوچىنىڭ دوقمۇشىدا تۇرغان بىر سايە يامغۇردىن

قاچقاندەك ، كىچىككەنە ئىشكىنىڭ دالىسىغا سىقىلغان ھالدا پۈتۈن كۈچى بىلەن ئىشكىنى تاقىلدىتاتتى .

— كىم ؟

— مەن ، ئېچىڭ .

— سەپەرمۇ سەن .

— ھە .

ئىشكىنىڭ زەنجىرى «شاراقىدە» قىلىپ چۈشۈرۈلدى . يامغۇردا ھۆل بولۇپ كەتكەن سەپەر ئۆزىنى تارغىنا ، ئالدى ئوچۇق يۆلەككە ئېلىپ ، ئىشكىنى زەنجىرلىدى .

— تىنچلىقمۇ ؟

— تىنچلىق ، — دېدى ئىشك ئاچقان موماي ، — نېمىشقا

كەچ قالدىڭ ، سەپەر ؟

— يامغۇرنى كۆرمەمسىز ! ...

سەپەر موماينىڭ كەينىدىن سۆزلىگەن ھالدا ھويلىغا كىردى . تار ھويلىنىڭ يۆلەك تەرەپ قاتارىدا ، تۆت بورا ئېنى چوڭلۇقىدا ، ئاستى يەردىن بىر غېرىچ كۆتۈرۈلۈپ ياسالغان ئايۋاننىڭ تۆر تەكچىسىدە قارا چىراغ سېسىپ ياناتتى . سەندەلنىڭ بىر چېتىدە غوزا چۇۋۇپ ئولتۇرغان بىر قېرى قارىغۇ ئادەم قولىدا غوزىنىڭ شاكىلى ۋە سۇغۇرغان پاختىسىنى تۇتقان ھالدا بېشىنى ئېگىز كۆتۈرۈپ ، ھويلىدىكى سۆزگە قۇلاق سېلىپ تۇردى . سەندەلنىڭ يەنە بىر تەرىپىدە ، يۈزىنى رومىلى بىلەن يېپىۋالغان خوتۇنمۇ ، قىزمۇ بىر ئايال ئولتۇرىدۇ ، سەندەلنىڭ ئۈچىنچى تەرىپىدە بىر دۆۋە پاختىنىڭ ئارىسىدا بولسا ، چاق كۆرۈنۈپ تۇرىدۇ ...

— ئايىم قىزىم ، بىزنى بەكمۇ ئىزا تارتقۇزدى سەپەر ! —

دەپ سۆزلەپ كەتتى موماي ، — شۇنچە قايتۇرساقمۇ ئۇنىماستىن ئەتىگەندىن — كەچكىچە ئاكىسىنىڭ قېشىدا غوزا چۇۋۇشۇۋاتىدۇ .

— سىڭلىم زېرىككەندۇر — دە ، ئاچا ، — دېدى سەپەر ، —

تىنچ — ئامان ئولتۇردىڭىزمۇ ، ئاكا ، ئەسسالامۇئەلەيكۇم !

قارىغۇ ئادەم بېشىنى يەنىمۇ ئېگىزرەك كۆتۈرۈپ ، ئىككى

تەرەپكە چايقىدى .

— ۋە ئەلەيكۇم ئەسسالام ... ھە ، نېمىشقا جىم بولۇپ كەتتىڭ ، سەپەر ! موللىنىڭ يېنىغا كىرگىن ، يامغۇردا تازا ھۆل بولدۇڭمۇ ؟ سەپەر سەندەلدىكى يۈزىنى يېپىۋالغانغا قارىماسلىققا تىرىشىپ ، ئىشىكى ئايۋاندا بولغان ھۇجرىنىڭ بوسۇغىسىغا چىقتى . — كونا ھېكايىلىرىڭىزنى ئېيتىپ بېرىپ ، قىزىڭىزنى زېرىكتۈرمەي ئولتۇردىڭىزمۇ ، ئاكا ؟

— ھە ، ھە ، — دېدى قارىغۇ ئادەم ، — قىزىمنىڭ ئۆزىمۇ ھېكايىگە تولا ئۇستا ئىكەن ، بىردەم مەن ھېكايە ئېيتىمەن ، بىردەم ئايىم قىزىم ئېيتىدۇ ؛ ۋاي بىزنى قويىۋەر ، سەپەر . — بارىكالا ، بارىكالا .

سەپەر بۆزچى ھۇجرىنىڭ ئىشىكىنى ئېچىپ ئىچكىرىگە كىردى . سەندەلنىڭ جوزىسى ئۈستىگە قارا چىراغ قويۇپ ، ئالدىغا كىتاب يايغان ئەنۋەر سەپەر بۆزچىنىڭ كېلىشىگە قوزغالدى . — ئولتۇرۇڭ ، ئولتۇرۇڭ ، مۇشۇ ئىشىڭىز يامان - دە ، مىرزا ... سالامەتمۇسىز ؟ زېرىكىمىدىڭلارمۇ ؟ ئۈچ كۈن كېچىكتىم - دە ! مېنىڭدىن خاپا بولغاندۇرسىز - ھە ... ئاۋۋال ھە دېگەندە ئۇياقتىن خەۋەر بولمىدى . ئۇنىڭ ئۈستىگە ئاياللار كېسەل بولۇپ قالدى ...

— زىيىنى يوق ، تازا ھۆل بولۇپ كېتىپسىز ، سەپەر ئاكا ، ئەسلىدە بۈگۈنمۇ بىكارلا ئاۋارە بوپسىز .

— جاجىسى چاپاننى سېلىۋېتىشتە ، مىرزام ! — دېدى سەپەر چاپىنىنى يېشىپ ، — قېنى ئولتۇرۇڭ ... يۈرت تىنچلىق ، يار - دوستلاردىن سىزگە سالام ، مىرزا ئاغىنىڭىز خاتىرجەم مىرزا بېشىلىقنى قىلىۋېتىپتۇ ... مەن بولسام ، ساڭمۇ بەللى ، ئۇستازىڭىمۇ ، دەپ يۈردۈم !

ئەنۋەر كۈلۈمسىردى . سەپەر بۆزچى سەندەلنىڭ يېنىغا ئولتۇرۇپ ، مەسىسىنىڭ قونچىدىن بىر قەغەز ئالدى . ئەنۋەر قەغەزنى ئۇنىڭدىن ئېلىپ سەندەلنىڭ ئۈستىگە قويدى ، قوزۇققا

ئېسىقلىق چاپاننى ئەكېلىپ سەپەرنىڭ يەككە كىچان ئۇچىسىغا ياپتى :
— شامالداپ قالسىز ، سەپەر ئاكا ، يۈگىنىپ ئولتۇرۇڭ .
— ھەر دائىم كايىپ يۈرسىز - دە ، مىرزىم ! - دېدى سەپەر .
ۋە ئۈستىگە يېپىلغان بەقسەم چاپاننىڭ ئوڭ - تەئەزىنى
تەكشۈردى ، — پاكىز يەكتەك كىمىگەندىم ، بۇ ماڭا ئۇۋال -
دە ، ئۇكا ! — دەپ تارتىنغاندەك بولدى .
ئەنئەنە ئولتۇرۇۋېتىپ ، ئېتىبارسىز قول سىلكىدى ۋە
سەندەلنىڭ ئۈستىدىن خەتنى ئېلىپ ئاچتى :

يۇقىرى مەرتىۋىلىك ، ھۆرمەتكە لايىق بۇرادىرىم مىرزى
ئەنئەنە .

دوستلار خۇشال ، دۈشمەنلەر غەمكىن ، سائادەت كۈنى
يېقىندۇر . پەلەك كەجرەۋلىقى ئەھلى - سالاھ ئۈستىگە ھەر
زور ، ھەر رەڭ جەبىر تۇغدۇرسىمۇ ، بەھمە ھال لىلى
زالىمەنىڭ يەۋم نەۋبەسى ، رىيازىتى قەۋىبىنىڭ ئەجرى
ئەزىمىسى باردۇر . جاناب سەرۋەرى كائىنات ، مۇشىرىكلەر
شەرىدىن ساقلانماق ئۈچۈن ، ئۆزلىرىنى غار پاناھىغا
ئالغاندىلەركى ، بۇ ئەمسالىڭىزغا ئوخشاش ئۈمىمىتى
ھەقىقىيلەرگە سۈننەت بولدى . بەئدە ، كەمىنە دوستى ،
خاستىن ئەرزى ئىخلاسى شۇدۇركى ، ھەممە تەدبىرلىرىمىز
شاھى مەجنۇنغا ۋە باشقا ئەشقىياغا خۇددى ئەپسۇندەك تەسىر
قىلىپ ، ئۆتكەن خەتتە يازغان مۇلاھىزىلىرىم خىيالدىن
ھەقىقەتكە ئايلىنماقتا . كەمىنگە خاننىڭ ئىشەنچى يانداشماقتا
ۋە ئۇ ئەندىشىلىرىمىزنىڭ ئېھتىمالى بىزدىن يىراقلاشماقتا .
ماجىرا بىرنەچچە كۈن سىر بولۇپ ئۆتسىمۇ ، ئەلھال ئوردىدىن
بەزىلەر بۇ سىردىن ۋاقىپ بولغانغا ئوخشايدۇ ، مەن ھازا ،
ئوچۇق سۆزلەشكە ھېچكىمنىڭ ھەددى يوق . ئەمما ،
ئىككىنچى تەرەپتىن ، سىزنى ئىزدەشكە مەخپىي بۇيرۇقلار
بېرىلدى ، دەرۋازا بەگلىرى يېنىغا خۇپىيىلەر ئەۋەتىلدى ،
شۇنىڭ بىلەن ، سىزدىن ئىلتىماس ، مۇشۇ خەۋپلەر تۈگىگۈچە
بەكمۇ ئېھتىياتتا بولۇش ، تاشكەنتكە بېرىش نىيىتىنى

بىرنەچچە ھەپتىگە قويۇپ تۇرۇشتۇر . خىزمىتىڭىزگە سەپەر باي بىلەن بۇ خەتنى ئازغىنە كېچىكتۈرۈپ ئەۋەتىشىمنىڭ سەۋەبىمۇ ، مەزكۇر خەۋپلەرنىڭ بارلىقىدىن بولۇپ ، سىزگە مەلۇمكى ، سەپەر باينىڭ مەجەزىدە كىچىككىنە بەغۋاشلىق ۋە پەرۋاسزلىق بار . شۇنىڭ ئۈچۈن ، مۇخابەراتى دېگەرىمىزنى ئۇنىڭ خوتۇنىنىڭ ۋاستىسىدە قىلساممىكىن ، دېگەن ئويىدىمەن . چۈنكى ، ئايال كىشى ، ھەرھالدا ئادەملەرنىڭ كۆرۈشىگە ياخشى ۋە كۈندۈز كۈنلىرى بارسىمۇ خەۋپسىز . ئەمما ، باشقا ئېھتىيات ئۆزىڭىزگە مۇنەسسىر . زىنھار ، بەسەددى زىنھار ، ھەمسايلەردىن خاتىرجەم بولۇنمىسۇن . ئىككىنچىدىن ، سىزگە تېگىشلىك غەرىبە خەۋەر شۇدۇركى ، تۈنۈگۈن ئوردىدىن قايتىپ كەلسەم ، مېھمانخانا ئالدىدا ئۈچ نەپەر يىگىت ئولتۇرۇپتۇ . ھەر ئۈچىلىسى بىزنىڭ پەرغانە كىيىمىدە بولمىغان بۇ يىگىتلەرنى ، ئەرز يازدۇرغىلى كەلگەنمۇ ، دەپ ئويلىدىم . سالام ئەلەيكتىن كېيىن ، ئۇلارنى مېھمانخانىغا ئەكىردىم . ئىستىفھامى سەۋەب تەشرىپتىن كېيىن ، يىگىتلەردىن بىرى مېنىڭ كىم ئىكەنلىكىمنى ئېنىقلىۋالدى ، بەئىدە ، ئەپسۇس چېكىپ ، سىزنىڭ ماجىرايىڭىزنى سۆزلىدى . مەن پۈتۈنلەي ھەيران بولۇپ قېلىپ ، خۇپىيلارمۇ ، دېگەن ئەندىشىگە چۈشتۈم . بۇ ھادىسىنى كىمىدىن ئاڭلىدىڭىز ، مىرزا ئەنۋەرگە قانداق ئالاقىڭىز بار ، دەپ سورىدىم . ئاچامدىن ئاڭلىدىم ، ئۆزۈم مىرزا ئەنۋەرنىڭ ئاكىسى بولمەن ، دېگەن جاۋابنى بەردى . مەن ئەجەبلىنىپ قالدىم ؛ چۈنكى ، ئاڭلىغۇز بارلىقىنى سىزدىن ئاڭلىمىغانىدىم . ئۆتكەن خېتىمدە يازغىنىمدەك ، شۇ يىگىتكىمۇ ئاچىڭىزغا بەرگەن جاۋابنى ئېيتتىم ، يەنى ئۆزۈمنى ئاقلاش ئۈچۈن ھادىسىگە بىر ئاز يالغانلارنى ئارىلاشتۇرۇپ سۆزلىدىم . يىگىت — ئاڭلىغۇز بولمىش ئەپسۇس چەكتى ، ئون يىللاردىن بېرى قوقانغا كەلمىگەنلىكىنى ، بۇخارالىق بىر سەركەردىنىڭ ئىشىكىدە خىزمەت قىلغانلىقىنى ، تۇغقانلىرىنى كۆرۈش ئۈچۈن بۇخارادىن سەمەرقەنتكە كېلىپ ، ئۇ يەردىكى چولپان ئاكىسىنى

ئاپالمىغىنىنى ، ئۇ يەردىن قوقانغا ئۆتۈپ ، بۇ يەردىمۇ سىزگە يولۇقالمىي قالغانلىقىنى سۆزلەپ بەردى . شۇنىڭدىن كېيىن ئۇنىڭغا بولغان گۇمانىم بىر ئاز كېمىيىپ كۆڭۈل كۆتۈردۈم . ئاڭلىغۇز بولمىشنىڭ يېنىدىكى يىڭىتلەر بىزنىڭ بۇ تەرەپنىڭ ئادەملىرىگە ئوخشىمايدۇ . بۇلار — ئاڭلىغۇز بولمىشنىڭ ھەمراھلىرى قوقاننى تاماشا قىلغىلى كېلىشكەنمىش . سىزگە ئاڭلىق دەۋاسى قىلغۇچىنىڭ ئېتى قايلىباي ، رەڭگى سىزگە ئوخشاپ كەلسىمۇ ، ئۆزى تولۇق كەلگەن ، پالۋان يىڭىت ۋە ئۈچلىسىمۇ قاۋۇل ئادەملەر كۆرۈنىدۇ . شۇنچە زورلىساممۇ ، ئۇلارنى غىزاغا توختىتالمىدىم . سىز تۈنۈگۈنكى خېتىڭىزدە مېنىڭ سەرمۇنشىلىققا تەيىنلىنىشىمدىن تەشۋىشلىنىپ ، ئارىدا مۇپىتلار ، ئابدۇراخمانلار بار ، سىزگە بىرەر زەخمەت يەتمەسەنمىكىن ، دەپ ئەندىشە قىلىپ يېزىپسىز . دەرۋەقە ، مېنىڭ ئۈچۈن بۇ خەۋپ بار . بۇنىڭدىن كۆز يۇمۇشقا بولمايدۇ . ھەرھالدا ساداقىتىم ئانھەزەتكە ئاپتاپتىن روشەنرەك بولدى ، دىۋاندا مېنىڭدىن باشقا مەۋسۇقراق كىشى تېپىلمىدى ، شۇنىڭدىن كېيىن سەرمۇنشىلىق ماڭا ھاۋالە قىلىندى ، خالاس ! ئۆتكەن خېتىمدە يازغىنىمدەك بۇ «مەرھەمەت» تىن باش تارتىشقا ھېچبىر يول تاپالمىدىم ، ئەگەر ئۆزۈرە بايان قىلسام ، سىزنى تۈتۈپ بېرىشكە بولغان ھەرىكىتىمنىڭ ساختىلىقى ئېچىلىپ قېلىش ئېھتىمالى بار ئىدى . چۈنكى خانغا «ساداقەت» ، بىزنىڭ ئادەملەر پىكرىچە ، بىرەر مەنپەئەتنىڭ تەقەززاسىدۇر . ئەگەر مەن خانغا «ساداقەتلىك قۇل» بولىدىغان بولسام ، بۇ «ساداقەت» نىڭ تېگىدە بىر مەنپەئەتتىم بولۇشى لازىمدۇركى ، ئۇمۇ ئۆز دوستۇمنى ھېلىقى ساداقىتىمگە قۇربان قىلىپ ، بەدىلىگە سەرمۇنشىلىق دەرىجىسىنى ئېلىشىمدۇر . ئەگەردە شۇ دەرىجىدىن باش تارتسام ، ماڭا ئىشەنچسىزلىك تۇغۇلۇشى گۇمانسىز ئىدى . بەس ، شۇ مەجبۇرىيەتتە ، مەن بۇ ۋەزىپىنى قوبۇل قىلدىم . ماڭا زەخمەت يېتىش توغرىسىدا سىز تەشۋىش چېكىپ يۈرۈڭ ، ئەگەردە تەقدىرىم شۇ بولسا ، ئۆزگەرتىش

مۇمكىن ئەمەستۇر . بۇ يولدا قانچىلىك زەخمەت چېكەي ۋە ھەتتا بېشىم كەتسۇن ، مېنىڭ ئۈچۈن قىممەتلىك كىمى ئىنسانغا ساداقەت ۋە شۇ ساداقەتنى تا ئۆلگۈچە قولدىن بەرمەسلىكتۇر . سىڭلىمىز رەنا بىمىگە سالام ئېيتارسىز . ئاتا - ئانىلىرىغا ھېچبىر زىيان يەتمىدى . پەقەت سوۋغاتلارنىلا قايتۇرۇۋېلىشتى . ئاخىرقى سۆزۈم يەنە ئېھتىياتلىق ئۈستىدە : زىنھار - زىنھار ، ھەر ئېھتىمالغا قارشى تەييار تۇرۇلسۇن .

ھۆرمەت بىلەن مىرزا سۇلتان ئەلى .

ئەنۋەر خەتنى ئوقۇپ بولۇپ ، ئالدىدا يېنىپ تۇرغان قارا چىراغقا تۇتۇپ كۆيدۈردى .

— ئېھتىيات كېرەك - ھە ، سەپەر ئاكا ؟

— ئەلۋەتتە ، مىرزام ، ئەلۋەتتە .

— بۈگۈن كېچە قونامسىز ، كېتەمسىز ؟

— كەتمەسم بولمايدۇ ، سۇلتان ئەلىيىڭىز خاپا قىلىدۇ ،

ئۇكا .

ئەنۋەر كۈلدى :

— كەتسىڭىز خەت يېزىپ بېرىشىم كېرەك ئىكەن ، — دېدى

ۋە تەكچىدىن سىياھ - قەلەم ئالدى ، — ئىسىدىڭىزمۇ ، سەپەر

ئاكا ؟

— ھە ، ھە ... جان كىرىپ قالدى ، مىرزام .

... بىز ئۆتكەن 51 - باپتا ئەنۋەر بىلەن رەنانى سۇلتان

ئەلىنىڭ دەرۋازىسىدا قويۇپ ، 52 - بابقا سەكرىگەندۇق . شۇ يەردە

چالا قالغان بىرنەچچە ئەھۋالنى ھازىر ئېيتىپ ئۆتمەسەك ،

ھۆرمەتلىك ئوقۇغۇچىغا سۇلتان ئەلى مەسىلىسى بىرئاز

چۈشىنىلمەي قالدىغان ئوخشايدۇ . شۇنداق بولدىكى ، ئەنۋەرنىڭ

مەجبۇرىيەت ئاستىدا رەنا بىلەن كېلىشى سۇلتان ئەلىنى بەكمۇ

ھودۇقتۇرۇپ قويدى ، ئىككى ئوتتۇرىدا كۈچلۈك مۇھەببەت

بارلىقىغا يەنە بىر ھەسسە ئەمەلدە قانائەت ھاسىل قىلغىنىدەك ، ئۇلارنىڭ ئىستىقبالىنى قاراڭغۇلۇقتا كۆردى . يەنە شۇ ھالدا مەتانتىنى يوقاتماستىن ، «دوستۇڭ ئۈچۈن قان يۇت» دېگەن ماقالىدىكىدەك ، ئۇلارنى قەھرىمانلىقى بىلەن تەبرىكلىدى . ئەنئەنە بولسا پەقەت ئۆز ئىستىقبالى ئۈستىدىلا قايغۇرۇپ قالماستىن — چۈنكى رەنا ۋە ئۆزىنىڭ ئىستىقبالى بۇنىڭدىن كېيىن يا چىككا ، يا پوككا ئىدى — يەنە ئىككى ئوتتۇرىدا بۇ پانچاققا تېپىلىپ كېتىشى ئېنىق بولغان سۇلتان ئەلى مەسىلىسىدە جىددىيەرەك ئويلىدى . سەۋەبى ، موللا ئابدۇراخمانغا ئىلھام بولغىنىدەك ، ئەنئەنە جىمغىنا رەنانى ئېلىپ قاچسا ، ئەلۋەتتە ، سۇلتان ئەلى تۇتولاتتى . موللا ئابدۇراخماننىڭ پىكىرلىرىدىن تاشقىرى ، سۇلتان ئەلىنىڭ ئۆز خوتۇنى رىزۋان بىبى ئارقىلىق مەخسۇمنىڭ ئۆيى بىلەن قىلىنغان كىتاب ئالاقىسىمۇ بار ، ئەڭ ئاخىرىدا مۇپتىسى ۋە ئابدۇراخمانلارنىڭ سۇلتان ئەلىگە كۈچلۈك ئاداۋەتلىرى ... شۇ مۇلاھىزىلەرنى سۇلتان ئەلىگە بايان قىلىپ ، پىكىر سورىغاندا ، ئۇنىڭدىن ئەھمىيەتسىز جاۋاب ئالدى . چۈنكى ، دوستلۇق تەقەززاسى ھەرقانداق ئېغىرلىق قارشىسىدا چىداملىق ۋە مەردلىكتۇر ، بېشىڭغا تاغ يېقىلىش ئېھتىمالى بولغاندىمۇ تۇرغان جايىڭدىن تەۋرىمەسلىكتۇر — سۇلتان ئەلى شۇ كونا قانۇن تەۋەلىرىنىڭ بىردىنبىر ۋەكىلى ئىدى ! لېكىن ، ئەنئەنە ئۆز دوستىنى بالاغا قالدۇرۇشنى خالىمىدى . ھەر ئېھتىمالغا قارشى چارە كۆرۈشنى لازىم تېپىپ ، ئوقۇغۇچىغا مەلۇم يوللارنى سۇلتان ئەلىگە تەكلىپ قىلدى . تەبىئىي ، ئۇ ئۇنىدى . شۇ تەرىقىدە ئەتىسى ئوينىلىدىغان تاماشىغا سۇلتان ئەلىنىڭ خوتۇنىمۇ ئۆگىتىلدى ، ھەتتا يېرىم كېچىدە قوشنا كەرىمبايمۇ ئۇيقۇدىن ئويغىتىلىپ بىر تىللا ھەق باراۋىرىگە يالغان گۇۋاھچى قىلىپ تىكلەندى ۋە شۇ چاغدىن باشلاپ ئەنئەنە بىلەن رەنا كەرىمباينىڭ ئۆيىگە چىقىپ يوشۇرۇنۇشتى .

مەلۇمدۇركى ، ئەتىسى ھەرقايسى ئۆز رولىنى ياخشى

ئورۇنداپ ، ئىش بەك سىلىق ئۆتتى ، ھەتتا بۇ ئوتتۇرىدا سالھ مەخسۇمۇ ئاقلنىپ قالدى . سۇلتان ئەلى شۇ كۈنى كەچقۇرۇن تاھىر ئاكىنى سەپەر بۆزچىگە ئەۋەتتى . چۈنكى ، بۇ ئىشتا سىرداش بولۇش ۋە سۇلتان ئەلىگە ياردەملىشىش ئۈچۈن ئەڭ مۇۋاپىق ھەم ئىشەنچلىك بىردىنبىر كىشى سەپەر بۆزچى ئىدى . خۇپتەن ۋاقتىدا سەپەر بۆزچى يېتىپ كەلدى ، ۋەقەنى ئاڭلاپ ، مىرزىنى يوشۇرۇش ئۈچۈن شەھەرنىڭ چەترەكىدە بولغان ئاچىسىنىڭ ئۆيىنى بەلگىلىدى ، دەرھال ئاچىسىنىڭ ئۆيىگە يۈگۈرۈپ بېرىپ جاي تەييارلاتتى ۋە شۇ كېچىسىلا ئەنۋەر بىلەن رەئاننى ئاپىرىپ جايلاشتۇردىكى ، قالغان ئەھۋال ئوقۇغۇچىمىزغا مەلۇمدۇر . ئەمما ، ئەنۋەرنىڭ ھىيلىسى خاننىڭ يېقىنلىرىغا شۇنداق ياخشى تەسىر قىلدىكى ، بىز بۇنى سۇلتان ئەلىنىڭ سەرمۇنىشلىققا بەلگىلىنىشىدىن چۈشىنىمىز .

«قىرر - قىرر» خەت يېزىۋاتقان ئەنۋەر قومۇش قەلەمنىڭ ئۈچىنى چېچىغا سۈركەپ ، قەلەمگە چاپلاشقان قىلچىقنى چۈشۈرۈۋېتىپ ، سەپەر بۆزچىگە يۈز ئۆرۈدى :

— بۇنىڭدىن كېيىنكى كېلىشىڭىزدە مىرزا سۇلتان ئەلى يېنىڭىزغا بىر كىشى قوشۇش مۇمكىن . سىز شۇ يىگىتنى بۇ يەرگە ئەكېلىسىز ، ئۇ مېنىڭ ئاكام بولىدۇ ، ماقۇلمۇ ؟

— ماقۇل ، مىرزام ، ماقۇل ، مىرزام ، ئاغىنىڭىزگە شۇنى تەيىنلەپ پۈتسىڭىز بولىدۇ - دە .

— ھە ، مەن شۇنداق يېزىۋاتىمەن .

ئەنۋەر يەنە يېزىشقا كىرىشتى . سەپەر بۆزچى سەندەل كۆرىپىسىگە ئورنىنىپراق ئولتۇردى . تاشقىرىدا يامغۇر پەسلەپ ، كۈچلۈك شامال قوزغالغان ، ئۇ يامغۇر تامچىلىرىنى بەزىدە ئۆگزىگە توكۇرلىتىپ قاتتىق چۈشۈرەتتى ، دېرىزىنىڭ يوقۇقىدىن كىرگەن شامال تەسىرىدە قارا چىراغ يەلپۈنۈپ - يەلپۈنۈپ ياناتتى ۋە ئايۋاندىكى موماينىڭ چاقىدىن غىزىلداپ چىققان ئاۋاز ئاسلان مياۋلىغاندەك ھۇجرىغا ئاڭلىنىپ تۇراتتى .

55. گۈرۈ

كۈن چاشگاھدىن ئۆتۈپ ، چارسۇدا خەلق ۋاڭ - چوڭى باشلانغان بولسىمۇ ، بوش دۇكانلارنىڭ بىرىدە ئۈچ نەپەر يىگىت تېخىچە قېتىپ ئۇخلاۋاتاتتى . چارسۇدا بولۇۋاتقان ۋاراڭ - چۈرۈڭ گويا بۇ ئۈچ يىگىتنى ئەللەيلىتەتتى . بېشىغا بىردىن نېپىز كىر ياستۇق قويۇپ ، ئاستىغا يالاڭ قەۋەت نېپىز كۆرىپ سالغان ۋە ئۈستىگە چاپانلىرىنى يېپىنغان ۋە يەنە شۇ ھالدا ھۇزۇر قىلىپ خورەك تارتىپ ئۇخلاۋاتقان بۇ ئۈچ يىگىت مۇساپىرلارغا ئوخشايتتى . ئۇلار شۇ تەرىقىدە راھەتلىنىشىپ يېتىشقاندا ، پەن بىلەن تاقاقلىق دۇكاننىڭ يېنىغا تاشقىرىدىن بىر ئادەم كېلىپ توختىدى ۋە ھەممە ئاۋازىنى قويۇۋېتىپ ۋارقىردى : «توختا ، ھاي نەۋرۇز قۇل !»

ئۇخلاۋاتقانلارنىڭ ئىككىلىسى مىدىرمۇ قىلمىدى . ئەمما ، دۇكاننىڭ تۆرىدە ياتقان ئورۇق بىر يىگىت چۆچۈپ ، بېشىنى كۆتۈردى ، ئۇيقۇلۇق كۆز بىلەن ئەتراپقا قارىغاندىن كېيىن ، ئەسنىدى ، كېرىلدى ۋە ئاندىن ئەڭ چەتتە ياتقانغا كۆزى چۈشۈپ ، يېنىدىكى يىگىتنى نوقۇدى :

— تۇر ، شەرىق ، تۇر ، پېشىن بوپتۇ !

ئىككىنچى يىگىت كۆزىنى ئاچتى .

— ۋا ، قويغىنا ، رەھىم .

— تۇرغىن - دە ، ئوھۇ ، ئەنە قابىلبايمۇ كېلىپ بوپتۇ !

شەرىقباي ياستۇقتىن بۇرۇلۇپ ، يېنىدىكى ئۈچىنچى يىگىتكە

قارىدى :

— پەلەنەت ، قاچان كەلدىكىن ؟

— كىم بىلىدۇ ... ئىنىسىنى ئۇچراتتىمىكىن ؟ قېنى

ئويغاتقىنا ، پەلەنتىنى !

شەرىقباي ياتقان يېرىدىن قولىنى ئۇزىتىپ قابىلباينىڭ

بۇرۇتدىن تارتتى ، قابىلباي غىغشىپ ئويغاندى :

— جىم يات ، شەرىق !

— ئىنىڭغا يولۇقتۇڭمۇ ؟

— يولۇقتۇم ، ئىككىگە سالام ئېيتتى ، — دېدى قابىلباي

ۋە ئۆزىنى ئۇلاردىن چەتكە ئۇرۇۋالدى ، — بىرئاز جىم قوي ،
ئۇخلايمەن .

— ۋايىيەي ، ۋايىيەي ، — دېدى رەھىم ، — قېرىندىشىڭنىڭ

ئەھۋالىنى ئېيتقىن - دە ، ئوھۇ ، بەرپەدەرى ئۇيقۇكى ، پېشىنغىچە

بولسا ؛ كوچىدا بولۇۋاتقان توپلاڭنى ئاڭلاۋاتامسەن ؟

— كەچ كەلدىم . كۆپ ۋاتلىدىمىزغا ، رەھىم !

— قورساقنى تويغۇزۇپ ، ئاندىن ئۇخلا ، ئەكۈن !

قورساقلارمۇ پىياز بولۇپ توختاپتۇ ، ناشتىنى نەدە قىلىمىز ،

شەرىق ؟

— چايخانىدا قىلىمىز .

— قېنى ، سەنمۇ كېيىنكى يېپىنىپ ، شۇنداق يانتۇەرمە ،

پەلەنتىڭ با ئۇخلاپ كەتتىمۇ ؟

ئىككىسى تۇرۇپ كىيىملىرىنى كىيىشكە باشلاشتى . رەھىم

ئۇزۇن بەلۋىغىنى تۈزەۋاتقاندا بىرقانچە يارماق ۋە تەڭگىلىرى يەرگە

چۈشۈپ چىچىلىپ كەتتى .

— ئوھۇ ، ئوھۇ ، سەبىل ، — دېدى رەھىم پۇللىرىنى

تېرىپ ، — خۇدا بۇلارنىمۇ كۆپ كۆرگەن چېغى ، ئەكۈن ،

قوقىنىڭ بىزگە توغرا كەلمىدى ، ئىش تېپىلمايدۇ ، پۇل

چىچىلىدۇ ، ئاچ قالدىغان ئوخشايمىز ، شەرىق ؟

— قابىلباينىڭ قوقان جانغا لەنەت ، — دېدى شەرىق ، —

ھېچبولمىغاندا تۆمۈرچىمۇ شاگىرت ئالمايدۇ ، بىزگە بىرەر ئىش

تېپىپ بەرمىسە ، توپتوغرا نەرخەر قابىلنىڭ ئۈستىگە مىنىمىز !

بۇلارنىڭ ۋاتلىداشلىرىدىن ئۇيقۇسى قېچىپ كەتكەن قابىل

غودۇڭ - غودۇڭ بىرنېمىلەرنى دەپ ياستۇقتىن پېشىنى كۆتۈردى .

— قۇشقاچتەك ۋىچىرلىشىپ كەتتىڭلارغۇ ، تاجىكلار ! —

دېدى قايىل ، — ئىشىز قالغان بولۇشساڭ ، تاشكەنتكە كېتىمىز .

— ئەنە - ئەنە ، يەنە تاپتى گەپنى ! — دېدى رەھىم ، —

غالدۇر - غالدۇر قىلسەن ، قايىلباي ، ئەكۈن تاشكەنتكە بېرىش

ئۈچۈن پۇل قېنى ؟

— پۇل تېپىلىدۇ .

— پۇل تېپىلىدۇ ؟ — دەپ كۈلدى رەھىم ، — بۇ بىپەدەر

بايۋەچچەڭنى قارا ، شەرىفباي !

— پۇل تېپىلىدۇ ، — دېدى يەنە قايىلباي ۋە يەكتىكىنىڭ

يانچۇقىغا قول سالدى ، — پەس ئادەملەر سەن - دە ، بىرىڭ

تۆمۈرچىنىڭ ئوغلى ، يەنە بىرىڭ كىرچىنىڭ بالىسى ...

— ۋاي - ۋاي ! — دېدى رەھىم ، — نەزىرى ئۈستۈن

بوياقچىنىڭ ئوغلىنى كۆرۈڭ !

قايىلباي يانچۇقىدىن بىرىنىمنى ئېلىپ ئۇلارنىڭ ئايغى

ئاستىغا تاشلىدى ۋە ئۆزى ئاغزىنى چوڭ ئېچىپ ئەسندى .

— ئەنە ، پۇل كېرەك بولسا ، ئال ؛ سەندەكلەرنى بىر يىل

باقىدۇ !

رەھىم بىلەن شەرىفباينىڭ ئاياغلىرى ئاستىغا ئىككى تىللا

كېلىپ چۈشتى . ئۇلار بىر ئالتۇنلارغا ۋە بىر قايىلبايغا قاراپ

قىلىشتى .

— ۋايىيەي ، كىمنى ئۆلتۈردۈڭ ؟

— ئاتا كەسپىم ئادەم ئۆلتۈرۈش ئەمەس .

— ئىنىسى بەرگەن ! — دېدى شەرىف ، — قېنى ئىنىڭ بىلەن

كۆرۈشتۈڭمۇ ، قايىل ؟

— كۆرۈشتۈم .

— ئادەمى نەغز بولغان ؟

— ئادەمى نەغز .

— ئەكۈن شۇ قېچىپ ياتىۋېرىدىكەن - دە ، — دېدى رەھىم .

— بىرەر چارە قارىسۇن - دە ، ئېيتىمىدىڭمۇ ، ھە ؟

— ئېيتتىم ... پەيتىنى تېپىپ ، ھەممىمىز تاشكەنتكە

كەتمەكچى بولدۇق .

— بەللى - بەللى ! — دېدى رەھىم ۋە شەرىفكە قاراپ قېشىنى ئۇچۇردى ، — تاشكەنتكە كېتىمىز دېگىنى بىكار ئەمەسكەن - دە ، پەلەنتىڭنىڭ . ھەي ، ئىش تۈگىدى ، قابىلباي ، تاشكەنتكە يۈرمىز ، ئورۇسۇڭنىمۇ بىر كۆرەيلى ① .

شەرىف يەردە ياتقان ئىككى تىللانى ئېلىپ قابىلغا ئۇراتتى :

— مە ، تىللايىڭنى يانچۇقۇڭغا تىق ، قابىل !

قابىل ئالمىدى .

— تىللا ئۆزۈڭلارغا ، ئىككىڭ بىر تىللادىن بۆلۈۋېلىش .

— ئاچچىقىڭنى قوي ، ھەي ، بىز ساڭا ئوينىشىپ

ئېيتتۇق - دە !

قابىل كۈلدى ۋە پەرۋاسىز كىيىمنى كىيىۋەردى .

— ئالماسەن ، پەلەنەت ؟

— ئۆزۈڭلارغا دەۋاتىمەنغۇ ، ئىنىم سەنلەرگە ئاتاپ بەردى ...

— بىزدىن قەرزى يوققۇ - ھە ؟

— چۈشەنمەيدىغان ئادەملەر سەن - دە ! — دېدى قابىل ، —

ئىنىم ، قېچىپ ياتقان ھالىمدا ئۇلارنى مېھمان قىلالىمىدىم ، دەپ

سەنلەرگە شۇ ئىككى تىللانى ئەۋەتتى ... ئەمدى چۈشەندىڭمۇ ؟

— ۋاي ، پەلەنەت ... تېخى سەن بىزنى ئۆز پۈلىمىز بىلەن

ئۆزىمىزگە ئۇردۇڭمۇ ؟ !

قابىل كۈلدى . ئۇلار ئىككىلىسى بىرىنىڭ ئاغزىدىن بىرى

ئېلىپ ، قابىلنى پەسكە ئۇرۇپ ، ئەنئەرنى ماختاپ كېتىشتى .

— سەن ئاتاڭنىڭ ئوغلى ئەمەسسەن ، ئەگەر ئاتاڭنىڭ ئوغلى

بولساڭ ، مىرزا ئەنئەردەك مېھماندوست بولاتتىڭ ! مىرزا ئەنئەر

مېھماننىڭ ئۆزىنى كۆرمەستىن تۇرۇپ بېشىدىن تىللا نىسار

قىلغاندا ، سەن پەلەنەت بىزنى دۇكانخانغا سولاپ قويدۇڭ !

قېرىندىشىڭ بولمىسا ، قوقانچېنىڭنى كۆتۈرۈپ ئاغزىڭغا ئۇراتتۇق .

① شۇ ۋاقىتلاردا ئانكەسىڭ رۇسلار قولىدا ئىكەنلىكى ئۇسۇلىمۇن (ئاپتور) .



بۇرۇنۇڭدىكى ماغزىپىڭ ئېقىپ كېتەتتى
قابىل بىرىنمىلەرنى دەپ غودۇڭشىدى .
— ھەي ، غودۇڭشىما ، پەلەنەت ! بىز پۇل ئاغىنىسى ئەمەس ،
ئادەم ئاغىنىسى ... سېنى پادىشاھ بازىرىغا ئاچىقسا ، ئاغزىدا چىتى
بار دەپ سەككىز پۇلغىمۇ ئالمايدۇ ، ۋاي خۇدا !
ئۇلار شۇ پاراڭنىڭ ئۈستىدە چېغىدا ... چارسۇدىكى ۋاڭ
چۇڭ ئىچىدىن ھەيۋەتلىك بىر ۋارقىراش ئاڭلاندى ؛ بازارنىڭ
ۋاڭ - چۇڭى بىردىن كېسىلىپ ، بۇ ئۈچىلىسىمۇ تاشقىرىغا قۇلاق
سېلىپ قېلىشتى :

ھەي ي ي ي . . .

بازار ئارا يىغىلىشىپ گۈل تەرگەنلەر !
قەسەم يادلاپ ، پادىشاھقا سۆز بەرگەنلەر !
مرزا ئەنۋەر ئاتلىق ئەلگە مەلۇم كىشى ،
ئوردا ئىچىرە قەلەمكەشلىك قىلغان ئىشى .
ئەرزىمىگەن گۇناھىغا قاچتى ، كەتتى ،
بۇندىن پىچكە پادىشاھقا ئازار يەتتى .
ئۇنىڭ دوستى سۇلتان ئەلى ناملىق مرزا ،
بۇ قېچىشتىن چەكمەكتىدۇر چەكسىز ئىزا .
مرزا ئەنۋەر گۇناھىغا تېپىلدى زار ،
خالايقىنى توختىتىشتىن مەقسەتتىم بار :
ئەتە پېشىن چاغلىرىدا سۇلتان ئەلى ،
ئارسىز ئەنۋەر گۇناھىغا ئۆلگەي ، بەللى .
جەمئىيەتتە بار بولسا ئۇ ئاسىي ئەنۋەر ،
ياكى ئۇنىڭ دوست - ئاغىنىسىدىن بىرەر .
گۇناھىڭغا سۇلتان ئەلى ئۆلەر ، دېسۇن ،
ئەتە پېشىندا ، ئىست ، تۈگەر ، دېسۇن .
ئىمانلىق قۇل نەپسى ئۈچۈن دوستىنى ساتماس ،
گۇناھى يوق ئاغىنىسىنى ئونقا ئاتماس .

قۇلاق سالغىن گۇناھسىزنىڭ پەريادىغا ،
دەرد قالمىغاي ، يېتەر ھەر ۋاقىت مۇرادىغا ! !

جاكارچى توختىدى ، ۋاڭ - چۇڭ يەنە ئاۋۋالقىدەك
كۆتۈرۈلدى . جاكارنىڭ داۋامىدا قۇلقى دىڭ بولۇپ ، كۆزى يوغان
ئېچىلىپ كەتكەن قابىلباي جىم بولۇپ كەتتى ...
— نېمىشقا خارامۇش بولۇپ كەتتىڭ ، قابىل ؟ ئەكۈن
جاكارچىڭ نېمىدەپ ۋاتىلدايدۇ ؟

قابىل جاۋابسىز بېشىنى چايقىدى .
— گەپ قىل ، — دەيدى شەرىفى ، — مىرزا ئەنۋەر ، ئاسىي
ئەنۋەر ، دەۋاتامدۇ ؟
قابىل يەنە جاۋاب بەرمىدى .

— زۇۋاننىڭ بارغۇ ، قېرىندىشىڭنى تۇتۇپتۇمۇ ؟
ياق .

— بولمىسا نېمىشقا ئۇنداق خارامۇش بولۇپ قالدىڭ ؟
— ئەمدى تۇتۇشماقچى ...
— ئەمدى تۇتۇشماقچى ... — دەپ زەردە قىلدى رەھىم ، —
ئانىسىنى تۇتىدۇ !

— چۈشەنمەيۋاتىسىلەر ، ئاۋۇ كۈنى بىز بىر مىرزىنىڭ ئۆيىگە
بارغانىدۇققۇ ؟
— ھە .

— ئەنە شۇنى ، سەن ئەنۋەرنىڭ دوستى ئىدىڭ ، دەپ گۆرۈگە
تۇتۇۋاپتۇ ... ئەتىگىچە ئەنۋەر كەلمىسە ، شۇ سۇلتان ئەلىنى
ئۆلتۈرەرمىش !

جاكارنىڭ مەنىسىگە ئەمدى چۈشەنگەن يىگىتلەرنىڭ چىرايىدا
بىردىنلا ئۆزگىرىش كۆرۈندى ، كۆزلىرىدە غەزەپ - نەپرەت ئوتى
ياندى .

— بۇ خان يوق ، بۇ دۆيۈز ! — دەيدى رەھىم ، — ئەكۈن

① بۇ جان ئەمەس ، دىگەن مەنىدە .

سېنىڭ لېۋىڭگە كېسەكنى مەن سۈركەي ، مەن بولساڭ يولدىشىم
شەرىفىنى ئۆلتۈر؟ ! بۇ خان يوق ، بۇ دۆيۈز ! گەزىرايى خۇدا ،
دۆيۈز ! !

قابىل لېۋىنى چىشلەپ ، ئاستىراق ، دېگەن شەرەتنى قىلدى ،
چۈنكى ، تېرىكپ كەتكەن رەھىم دۇكاننى بېشىغا كىيىپ ،
ۋارقىراشقا باشلىغانىدى .

— بۇ خان يوق ، بۇ دۆيۈز ! ۋاي دەردە خەنەت خانەشە...
— ئاستا - ئاستا ! — دەيدى چۆچۈگەن قابىل ۋە ئورنىدىن
تۇرۇپ كەتتى ، — بۇنىڭ پايدىسى بارمۇ ، ساراڭ !
— ۋاي دەردە خەنەت خانەشە ! ...

قابىل يۈگۈرۈپ بېرىپ دۇكاننىڭ ئىشىكىدىن كوچىغا
قارىدى .

— قوي ئەكۈن ، دۆيۈزۈڭ مېنىمۇ بوغۇزلىسۇن ... ۋاي دەردە
خەنەت ...

رەھىمنىڭ مۇشۇنىڭدەك ئەسەبىي كېسىلى بۇرۇندىن بار
ئىدى . شەرىق بىلەن قابىل ئۇنىڭ مەجەزىنى ياخشى چۈشىنەتتى ،
ئۇ بىرەر ناھەق ئىشقا دۇچ كەلسە ، گەرچە ئۇ ئىش ئۆزىگە تەئەللۇق
بولمىسىمۇ ، مۇشۇنىڭدەك ساراڭ بولۇۋالاتتى . رەھىم ئۈچ - تۆت
مىنۇت تىللاپ تىترەپ ، دۇكاننى بېشىغا كىيگەندىن كېيىن جىم
بولدى . قابىل دۇكاننىڭ ئىشىكىنى يېپىپ يولداشلىرىنىڭ يېنىغا
كەلدى . ئۈچى خېلىغىچە جىم ئولتۇرۇشتى .

— شۇ ۋاپاسىز دۇنيادا بىر ئىش قىلىمىز ، قابىلباي ، —
دېدى يەنە كۆزى ئاللانغان رەھىم ، — دۆيۈزنىڭ زىندىنى قەيەردە ؟
— زىندىنى نېمە قىلسەن ؟

— مانا مەن بار ، مانا شەرىق ، مانا سەن ! — دەيدى
رەھىم ، — مۇشۇ كېچىسى ئۈچىمىز بېرىپ يا ئۆلىمىز ، يا ئۇ
بىچارەڭنى يورۇقلۇققا چىقىرىمىز !

قابىل پېشانىسى تېگىدىن شەرىفكە كۆز يۈگۈرتتى . شەرىق
كۈلۈمسىرەپ رەھىمگە قارىدى .

— ھەي ، ساڭا چۈبەلاشۇد؟

— ھېچ چى ! — دېدى رەھىم ، — ئەكۈن بىز دۇنياغا نېمە ئېلىپ بارىمىز ، ھە ئۆلدۈق ، دەيلى ؛ دۇنيادا ئون تىللا پۇلىمىز قالاتتىمۇ يا ئۆيدە چېچىنى تاراپ ئولتۇرغان خوتۇنىمىز قالاتتىمۇ ! — يوق ، قالدىغىنى يوق ! — دېدى شەرىق كۈلۈپ .

— دەستەش ئەگر ! — دېدى رەھىم شەرىق بىلەن قابىلغا ئىككى قولىنى سوزۇپ . ئۇلار ئىككىلىسى كۈلۈشكەن ھالدا قوللىرىنى بېرىشتى ، — سۆز يەكمۇ ؟

— يەك - يەك ، رەھىم دەۋ !

— چاقچاق قىلماسەن ؟

— يوق !

— بولدى ! — دېدى ئىككى قولى قويۇۋېتىپ رەھىم ، —

شۇد !

بۇ ۋەدىلىشىشتىن كېيىن ئۈچىلىسى جىم بولۇپ قېلىشتى . تاشقىرىدا ۋاڭ - چۇڭ داۋام قىلىۋاتاتتى ، يىراقراقتىن قەلەندەرلەرنىڭ تەلقىن قىلىشلىرى ئاڭلىناتتى ۋە دۇكاننىڭ يېنىدىكى بىر زاسۇيپەز كۈچىنىپ ئۆزىنىڭ ياغلىق ھېسىپىنى ماختايتتى . پالاسنىڭ ئۈستىدىكى جۈپلەرنى ئويىناپ ئولتۇرغان قابىلباي ئۇزاق خىيالدىن باش كۆتۈردى .

— مېنىڭ بىرنەچچە جايلارغا بېرىشىم كېرەك ئىكەن .

— قايقا ؟

— تۈنۈگۈن مېنى ئەكەتكەن بۆزچىنىڭ ئۆيىگە ، ئۇنىڭدىن

كېيىن ئىنىمنىڭ يېنىغا ؟

— نېمە ئۈچۈن ؟

— بەلكىم ، سۇلتان ئەلىنىڭ سولىنىشى يالغاندۇر ، ئەگەر

راست بولسا ، ئىنىم بىلەن ئەلۋەتتە مەسلەھەتلىشىش كېرەك . ئورۇنسىز كۈچىنىپ قالمايلى - دە .

شەرىق قابىلنىڭ سۆزىگە قوشۇلۇپ بېشىنى لىڭشىتتى .

— مەيلى ، بار ! — دېدى رەھىم ، — بىز مۇشۇ يەردە

بولمىز ، خەنجەرلەرنى چاقلايمىز ، كۆپ توختىما ، بەلەنەت !
شەرىق ۋە قابىل ئۇنىڭ جىددىيلىكىدىن كۈلۈمسىرەشتى ،
قابىل دۇكاندىن چىقىپ كەتتى .

56 . خوش ئەمدى ، رەنا

خوتۇن - قىزلار زاتىدىن ئىرادىسى كۈچلۈك ، ھەتتا
ئەرلەردىنمۇ جەسۇرراق شەخسلەرنى تولا ئۇچرىتىمىز . شۇنىڭ
بىلەن بىللە ئۇلارنىڭ قانچىلىك كۈچلۈك ئىرادىگە ئىگە
بولۇشمىسۇن ، يەنە ھېسسىياتلىرى ئالدىدا مەغلۇپ بولغىنىنى
كۆرىمىز . مەسىلەن ، ھېكايىمىزنىڭ قەھرىمانى رەنانىڭ
جاسارىتى ، خانغا قارشى ئىسيانى ، ھەتتا مەيۈس ھالغا چۈشكەن
ئەنۋەرنى يولغا سېلىشى — ئۆز زامانىسى ئۈچۈنلا ئەمەس ، بىزنىڭ
ھازىرقى ئەسىرىمىز ئۈچۈنمۇ ماختاشقا لايىق ۋە رەنانىڭ يېشىدىكى
قىزلىرىمىزغا نەمۇندۇر . لېكىن ، ئىرادىسى كۈچلۈك شۇ رەنا
ھازىر يەنە ھېسسىياتىنىڭ قولىدا مەغلۇپ ئىدى .

بۈگۈن كېچە ئەنۋەر ئاكىسى بىلەن مەسلىھەتلىشىپ ، مۇشۇ
كۈنلەرنىڭ ئىچىدە تاشكەنتكە كېتىشنى قارار قىلدى . رەناغىمۇ
قوقان بىلەن خوشلىشىش ئېغىر بىلىنمىدى . ئەمما ، مەسىلە
قەتئىي ھەل قىلىنغاندىن كېيىن ، رەنادا بىر تەرەپتىن قورقۇش ،
ئىككىنچى تەرەپتىن يەنە بىر قىزىق جاسارەت تۇغۇلدى : موماي
بىلەن بىللە دادىسىنىڭ مەھەللىسىگە بارارمىش ؛ ئۆزى بىرىنىڭ
دەرۋازىسى ئىچىدە تۇرۇپ ، موماي ئارقىلىق ئاپىسىنى چاقىرتىپ
چىقارمىش !

كېچىچە شۇنى ئويلاپ چىققان رەنا ئەتىگەندىن بېرى ئەنۋەرنى
خاپا قىلاتتى ، ئۆز سۆزىدە تۇرۇۋېلىۋاتاتتى . كىچىككىنە ئۆينىڭ
سەندىلىدە قارىمۇقارشى ئولتۇرغان ئەنۋەر ۋە رەنا بىر - بىرىدىن
قېيىدىغان قىياپەتتە ئىدى .

— ھېسسىياتقا قاتتىق بېرىلىپسەن ، رەنا ... ھەر قەدىمىڭدە

سېنى بىر پالاكەت كۈتدۇ ، مېنىڭچە بولسا ئاپامغىمۇ ئىشەنگىلى بولمايدۇ .

— پەرەنجىنىڭ ئىچىدە بارغان رەنانى تونۇۋالغۇدەك كىمنىڭ كارامىتى بار ئىكەن . ئاپامغا نېمىشقا ئىشەنگىلى بولمايدۇ ؟
— سەن قاچقان ، ئاپاڭنىڭ ئابىرۇيىنى تۆككەن قىز سەن ...
— ھېچ - ھېچ ... ئاپامنىڭ كۆڭلىنى مەن ياخشى بىلىمەن ، ئاپام سىز ئويلىغان خوتۇنلاردىن ئەمەس ، ھېچ !

— ياخشى ، يولدىمۇ سېنى ھېچكىم تونۇمىسۇن ، مومايمۇ ئاپاڭنى ئالداپ ئاچمىقسۇن ، ئاپاڭنىڭ ئۆزىگىمۇ ئىشەنەيلى ؛ يەنە ھەرھالدا مېنىڭ ئۈچۈن شۇ نىيىتىڭدىن كەچسەڭ ، نېمە بولىدۇ ، رەنا ؟ بىز تاشكەنتكە بېرىپ يەتكەن كۈنىمىزلا ، ساقلىقىمىزنى ئېيتىپ خەت يازمىزغۇ ، جېنىم !
رەنا جاۋاب بېرىش ئورنىغا بىردىن يىغلىدى ، خېلىغىچە كۆزىدىن ياش تۆكتى .

— بەلكىم مەن ... ئاپام بىلەن ئەبەدىي كۆرۈشمەسمەن !
— ھەي رەنا ، رەنا ، — دېدى ئەنۋەر ، — خۇدايار يۈز يىل ياشايدۇ ، بىز تاشكەنتتە ئۆلىمىز دەپ ئويلايمىسەن ؟ ! خەير ، جىق بولسا خۇدايار يەنە بەش يىل ياشىسۇن ، ۋەھالەنكى ، ئۇنىڭ زۇلمى مۇشۇنداق داۋام قىلغاندا ، بىز ئويلىغان بۇ ۋاقىتمۇ جىق ؛ چۈنكى ، زۇلۇم قانچىلىك كۈچەيسە ، ئۇنىڭ ئۆمرى شۇنچە قىسقا بولۇشى تەجرىبىلەردە ئىسپاتلانغان . ئەگەر شۇنىڭغىچە سەۋرلىك چىدىمىسا ، باشقا چارىسى تېپىلار ، رەنا . مەسىلەن ، ئاپاڭنى تاشكەنتكە چاقىرىمىز ياكى بىر ئاز ئۇنتۇلدۇرۇپ قوقانغا ئۆزىمىز كەلسەكمۇ بولىدۇ .

رەنا جاۋابىسىز يەنە كۆز يېشىنى تۆكۈۋەردى ، بۇ ھالدىن سىقىلغان ئەنۋەر رەناغا بىردەم قاراپ تۇرۇپ سۆز قىلدى :
— ماقۇل ، يىغلىما ، تېخى بىر - ئىككى كۈنىسىز يولغا چىقالماسىز ؛ بۈگۈن كېچە ئاكام كەلسە ، ئەتىلىككە ، بازارغا چىقىپ يول تەييارلىقىنى كۆرسە ، ھەرھالدا ئۆگۈنلۈككە كەچقۇرۇنمۇ مېڭىشىمىز ئېنىق ئەمەس . شۇنداق قىلىپ ، سەن

ئالدىرىمىساڭمۇ بولىدۇ. ئۇنىڭدىن كېيىن، سېنىڭ ئويلىغان يولۇڭ تولىمۇ خەۋپلىك، بۇ توغرىدا باشقا چىراك ئەدبىر تاپارمىز ...

رەنا گەپ قىلمىدى، بىر ئۇلۇغ - كىچىك تىنىپ تۇرغان ھاۋاسىنى يۇتتى ۋە رومىلى بىلەن كۆز يېشىنى ئېرتتى. ئەنۋەر قېيىداش بىلەن كۈلۈمسەرەپ، رەنانى قورقۇتتى. ئۇلار شۇ ھالدا ئولتۇرۇشقاندا، ئۆينىڭ تېمى كوچا تەرەپتىن ئۇچ - تۆت قېتىم گۈرس - گۈرس ئۇرۇلدى. ئىككىلىسى قۇلاقلىرى دىڭگىيىپ بىر - بىرىگە سوئال نەزىرى بىلەن قاراشتى ...

— يات ئادەم ئەمەس، — دېدى بىردەمدىن كېيىن ئەنۋەر، — مەن سەپەر ئاكا بىلەن كۈندۈزى كەلگەندە ئۆينىڭ تېمىنى قېقىشنى شەرت قىلىپ قويغانىدىم ... سەن چىقىپ مومايغا ئېيت، ئىشكىنى ئاچسۇن .

رەنا ھۇجرىدىن چىقتى، بىرەر مىنۇتتىن كېيىن ھويلىغا بىرنەچچە ئاياغلار كىردى. ۋاقىتسىز بۇ كېلىشتىن ئەنۋەرنىڭ كۆڭلى غەش بولۇپ، كەلگەن كىشىنى سەپەر ئاكىمىكىن دەپ ئويلىدى. ھۇجرىنىڭ ئىشىكى ئېچىلىپ، ئىچكىرىگە بىرىنىڭ كەينىدىن بىرى بولۇپ قايلىباي بىلەن سەپەر باي كىرىپ كېلىشتى. ئەنۋەر يەنە گاڭگىراش ئىچىدە قالدى، سەپەر ئاكىنىڭ تىنچسىز، ھاياجانلىق كۆزى ئەنۋەرنىڭ ئالدىن ئويلاپ قويغان بىرنەچچە ئېھتىماللىرىنى ئەسلەتتى. ئەنۋەر ئۇلارغا جاي كۆرسەتتى .

— ۋاقىتسىز كېلىشىڭلار سەۋەبىسىز ئەمەسقۇ، — دېدى ئاۋازىنى ئاستىراق چىقىرىپ ئەنۋەر، — بىزدىن خەۋەردار بولۇشقانمۇ ؟

سەپەر ھەمراھىغا قاراپ، ئىككى قولىنى قوۋۇشتۇرۇپ يەڭلىرىنىڭ ئىچىگە ئالدى .

— ياق ...

— سۇلتان ئەلنى سولشىپتىمۇ ؟ — يەنە سورىدى ئەنۋەر، — سولغاندۇر !

سەپەر ۋە قابىل بىر - بىرىگە قاراشتى .

— شۇنداق ، مىرزىم ، شۇنداق ... بىز بەكمۇ ھەيران بولۇپ نېمە قىلىشنى بىلمەي قالدۇق - دە .

ئەنئەندە تاتىرىش ۋە كىرىپك تۇۋىلىرىدە تىترەش كۆرۈلدى .

— زىيىنى يوق ، قۇتقۇزىمىز ... قاچان سولشىپتۇ ؟

— تۇنۇگۈن كەچقۇرۇن ... بايا بىزنىڭ ئۆيگە سۇلتان ئەلىنىڭ خوتۇنى كەلگەندى ، مەن شۇنىڭدىن ئاڭلىدىم . ئۇنىڭ ئۈستىگە ئاڭلىغۇز بېرىپ قالدى ...

— سىز كىمدىن ئاڭلىدىڭىز ، ئاكا ؟

جاكارچىنىڭ خەۋىرىنى ۋە بۇ توغرىدا يولداشلىرى بىلەن كەلگەن قارارىنى قايىلباي ئېيتىپ بەردى . ئەنئەندە ئاكىسىنىڭ سۆزىنى جىددىي ئاڭلاپ ، بىردەمگىچە ئويلاپ ئولتۇردى .

— سىز ۋە يولداشلىرىڭىزنىڭ ھىممەتلىرىڭلارغا رەھمەت ... لېكىن بۇ يول بىلەن سۇلتان ئەلىنى قۇتۇلدۇرۇش تەسرىك ، بەلكى مۇمكىنمۇ بولماس ، دەپ ئويلايمەن !

— ئەگەر بىز ئۇنىڭ سولانغان جايىنى بىلسەك ، نېمە ئۈچۈن مۇمكىن بولمىسۇن ، ئەنئەندە ؟ يولداشلىرىم يۈرەكسىز يىگىتلەر ئەمەس ، بۇ يېقىدىن خاتىرجەم بولۇڭ !

— رەھمەت ، ئەلۋەتتە بۇ جاسارەتنى يۈرەكسىز ئادەملەر قىلالمايدۇ . مېنىڭ بۇ جاسارەتكە ئۈمىدىمىز قارشىمىنىڭ سەۋەبى شۇنىڭ ئۈچۈنكى ، بۇنداق شەرتلىك ۋە نازۇك سولاقلا تولىسى ئوردىنىڭ ئۆزىدىكى گۈندىخاندا بولاتتى .

— ئوردىغا كىرىش تەسمۇ ؟

ئەنئەندە بېشىنى چايقىدى .

— ھېچ مۇمكىن ئەمەس ، كېچىچە ئەللىك ئەسكەر ئوردىنىڭ سېپىلى تۈۋىدە ئايلىنىپ يۈرىدۇ .

قايىلباي مەيۈس ھالدا سەپەر بۆزچىگە قارىدى . سەپەر بۆزچى ھەدەپ بۇرۇتنى چىشلەپ تۈزەيتتى .

— زىندانغا سولانغان بولسا ، ئېپى بار ئىكەن - دە ، تەقسىر ؟

— ئېپى ... زىندانغا سولاشلىرى ئېھتىمالدىن يىراق ، سەپەر

ئاكا .

يەنە بىرنەچچە ۋاقىت جىم بولۇپ قېلىشتى . قابىلباي پات -
پات دوپپىسىنى قايرىپ بېشىنى تاتىلايتتى . ئەنۋەر سەندەل
كۆرپىسىدىكى بىر تال يىپنى ئۈزۈۋالماقچى بولغاندەك قولىنى
سىلكىيتتى .

— زىنداندىن خەۋەر ئالدۇرۇشىمىز كېرەك ئىكەن — دە ،
ئەنۋەر ؟

— خەۋەر ئېلىنسا ... بولىدۇ .

قابىلباي ئەنۋەردىن شۇ جاۋابنى ئېلىپ سەپەر بۆزچىگە
بۇرۇلۇپ قارىدى :

— مىرزىنىڭ ئۆيىگە بىر ئادەم ئەۋەتەيلى ، ئۇنىڭ خوتۇنى
ئېرىگە غىزا ئېلىپ بارغان بولۇپ زىندانغا بارسا ... شۇ قانداق
بولاركىن ، سەپەر ئاكا ؟

— ماقۇل ، ئۇكا ، ماقۇل .

— سىزچىچۇ ، ئەنۋەر ؟

ئەنۋەر توغرا ، دېگەن شەرەتنى قىلدى .

— بايقى ئويىمىزنىمۇ ئېيتىپ ئۆتەيلى ، — دېدى

قابىلباي ، — بىز يولدا بىر توغرىدا مۇلاھىزە قىلىپ كەلدۇق ،
ئەنۋەر . سۆزنىڭ راستى شۇكى ... بۇ ئۆيدىن ھازىر كەتكىنىڭىز
ياخشى ، ھەرقانچە ئادەم بولسىمۇ ، ھېلىقىدەك جېنى كۆزىگە
كۆرۈنۈپ ئىقرار بولۇپ قويسا ...

ئەنۋەر بېشىنى چايقاپ ، كۈلۈمسىردى .

— سۇلتان ئەلى ئۇنداق ئادەم ئەمەس ، بۇنىڭدىن خاتىرجەم

بولۇڭلار ، — دېدى ئەنۋەر قانائەت بىلەن ۋە بىر ئاز ئويلاپ
تۇردى ... — ئەمما سۇلتان ئەلىنىڭ خوتۇنى جەھەتنى ئالغاندا
بىر ئاز خەۋپلىكرەك ؛ خوتۇن كىشى ئېرىمنى قۇتۇلدۇرمىەن ، دەپ
نادانلىق قىلسا ، ئىش رەسۋا ...

سەپەر بۆزچى بايا سۇلتان ئەلىنىڭ خوتۇنى كەلگەندە

قابىلباينىڭ نىيىتىنى ئاڭلاپ خاتىرجەم بولغانلىقىنى ئېيتتى .

— تولا ياخشى بوپتۇ ، رەھمەت ... ھازىر ئۇنىڭ ئۆيىگە كىشى

ئەۋەتسىڭىز يەنە ئۇقتۇرۇش ، خاتىرجەم قىلىش كېرەك ؛ شۇنداق

ئىشەندۈرۈلسۈنكى ، ئەتە پېشىنغىچە ئېرىنىڭ ئازاد بولۇشىغا گۈمانى قالمىسۇن ، ھەتتا ئۇنى بۇنداق دەپ ئالدىسىمۇ بولىدۇ : ئەتىگە ئىككىچە قۇتقۇزۇلسا ياخشى ، قۇتقۇزۇلمىسا ئەنۋەرنىڭ ئۆزى بېرىپ قۇتقۇزارمىش ، ئەگەر سەن شۇنىڭغىچە سەۋر قىلمىساڭ ، ئېرىڭنىڭ يەنە جازا تارتىشىغا سەۋەبچى بولىسەن ، دېيىلسۇن !

— ماقۇل ، مىرزىم ، ماقۇل .

— سىزگە يەنە بىر خىزمەت ، سەپەر ئاكا ، — دېدى ئەنۋەر . سەپەر تەييارلىق ئىشلىرىنى قىلىپ ، ئېڭىشىپ قويدى ، — خىزمەت شۇكى ، سىڭلىڭىز مەن بىلەن بىللە تۇرمىسا ، سىز ئەكەتسىڭىز ...

— ماقۇل ، ماقۇل .

ئەنۋەر ئورنىدىن تۇردى ۋە ھازىر يېنىپ كىرىدىغانلىقىنى ئېيتىپ ھۇجرىدىن چىقىپ كەتتى . قارىغۇ ئادەم ھەدەپ غوزا چۈۋۈيتتى ، موماي چاق ئېگىرەتتى ، رەنا بولسا كۆزىنى بىر چېكىتكە تىكىپ ، سەندەلنىڭ يېنىدا ئولتۇراتتى . ئەنۋەر ھويلىغا چىقىپ ، رەنانى ئۆز يېنىغا كېلىشكە شەرەتلىدى . ئىككىسى ھويلىنىڭ چەترەكىگە بېرىشتى .

— ئاڭلىدىڭمۇ ، رەنا ؟

— نېمىنى ؟

— ئۇلارنىڭ سۆزىنى ؟

— ياق .

— بىزنىڭ بۇ يەردىكىمىز سېزىلىپ قالىدىغاندەك تۇرىدۇ ، سۇلتان ئەلى سولىنىپتۇ ، ئىقارار قىلىپ قېلىشى ئېھتىمال ئىمىش ...

رەنانىڭ كۆزى چەكچىيىپ كەتتى .

— ھە ؟

— قورقما ... سەن ھازىر سەپەر ئاكا بىلەن كېتىسەن ، مەنمۇ باشقا جايغا بارمەن . يول تەييارلىقىڭنى كۆرۈپ بولغۇچە بىرنەچچە كۈن ئايرىلىپ تۇرمىساق بولماس ... سەن بېرىپ كىيىمىڭنى كىي !

— راستمۇ؟ !

— راست ، سەن قورقما ، بۇ پەقەت بىر ئېھتىيات ، ھازىرچە سۇلتان ئەلنىڭ سولنىشىدىن باشقا گەپ يوق .

— كىيىملىرىم ھۇجىرىدا ...

— ھۇجىرىدا بولسا ئۇلار چىققاندىن كېيىن كىرىپ كىيىنەرسەن .

ئىككىسى ئايۋانغا يېنىپ كېلىپ ، ئەنۋەر ھۇجىرىغا كىردى .

— سىڭلىڭىز ھازىر كىيىنىدۇ ! — دېدى ئەنۋەر ، — بىللە

مېڭىش ياخشى بولماس . ئىككىڭلار بىرئاز ئالدىدا ، رەنا ئارقىدا ماڭسۇن .

— ماقۇل .

— ئۇنىڭدىن كېيىن سىز ، قابىل ئاكا ، زىنداننىڭ خەۋىرىنى

بىلىپ ، خۇپتەن ۋاقتىدا مېنىڭ يېنىمغا كېلىڭ .

قابىل ماقۇل ، دېگەن شەرەتنى قىلىپ ، سەپەر ئاكا بىلەن

ھۇجىرىدىن چىقتى ، رەنا كىرىپ كىيىنىشكە باشلىدى . ئەنۋەر

مەيۈس ئىدى ، بىرئاز ئالدىراپراق كىيىنىۋاتقان رەنانىڭ چىرايلىق يۈزىگە قاتتىق تىكىلگەندى ...

— سىز كىمىنىڭكىگە بارسىز ؟

— مەنمۇ ، مەن ... مەن مۇشۇ ئۆچۈرىدە بىرىنىڭكىگە .

— مەنمۇ سىز بىلەن تۇرسام بولمامدۇ ؟

— ياق ، خەۋپ بار .

رەنا ئايرىلغۇسى كەلمىگەندەك ئۇھ تارتتى ، كىيىنىپ بولۇپ

پەرەنجىسىنىمۇ قولغا ئالدى . ئەنۋەر ھۇجىرىنىڭ بۇلۇڭىغا ئۆتۈپ ،

رەنانى ئۆزىنىڭ يېنىغا شەرەت قىلدى ، رەنا كېلىشىگە ئەنۋەر ئۇنى

قاتتىق قۇچاقلاپ سۆيىدى .

— ئاكام سېنىڭ يېنىڭغا بېرىپ مېنىڭدىن خەۋەر يەتكۈزۈپ

تۇرار ، ساڭا باشقا ياردەملەرنىمۇ قىلار ، رەنا !

— تاشكەنتكە چاپسانراق كېتەيلى ، مەن ... مەن ئۈچ كۈندىن

ئوشۇققا چىدمايمەن .

— ماقۇل ... يەنە بىر سۆيەي ، رەنا !

رەنا تەبەسسۇم ئىچىدە يەنە مەڭزىنى تۇتۇپ بەردى . ئەنۋەر خېلىغىچە ئۇنىڭ مەڭزىدىن ئاجرىلاي تۇردى .
— بولدى ... ئۇلار ساقلىشىپ قېلىشقاندۇر .

ئەنۋەر ئۇنى قويۇپ بەردى ...
— پۇلنى سەن ئەكەت ، رەنا ، مېنىڭ ھوشۇم يوق ، يوقىتىپ قويىمەن .

رەنا بۇلۇڭدىكى كىگىزنىڭ قېتىدىن بىر چەندازا ئالتۇنى ئالدى .

— سىزگە بىر - ئىككى تىللا بېرىپ كېتەيمۇ ، بەلكى كېرەك بولار ؟

ئەنۋەر كېرەك ئەمەس ، دەپ باش چايقىدى . رەنا چەندازىدىن ئىككى تىللانى ئېلىپ ئەنۋەرگە كۆرسەتتى :
— مۇشۇ ئىككى تىللانى ئايلام بىلەن ئاتاغا بىردىن بېرىپ كېتىمەن ؟

— بەر ، بەر ... خوش ئەمدى ، رەنا !
رەنامۇ خوش دېگەندەك باش سىلكىتى ۋە ئالدىراپ ھۇجرىدىن چىقتى . رەنا ئايۋاندىكىلەر بىلەن خوشلىشىۋاتقاندا ، ھۇجرىدا قالغان ئەنۋەر كۆزى لىق ياشقا تولۇپ ، كۆكسى كۈچلۈك - كۈچلۈك سىلكىندى ۋە گەۋدىسى ئۆزىگە ئېغىرلىق قىلغاندەك تامغا بېرىپ يۆلەندى ...

57 . قورقۇنچلۇق بىر جاسارەت

قابىلباي بۇ سۆزنى ئاڭلاۋاتقاندا قۇلاقلىرىغا ئىشەنمىگەندەك ، ئەنۋەرگە يېقىنراق سۈرۈلدى .

— نېمە دەۋاتسىز ، ئەنۋەر ، مەن ياخشى چۈشەنمىدىم ؟
ئەنۋەر يەنە شۇ سۆزنى تەكرارلىدى . قابىلباي ئەمدى بىر ئاز كەينىگە تاشلىنىپ ، كۆزىنى چوڭ ئاچتى ۋە خېلىغىچە قېتىپ تۇردى ...

— سىز نېمە قىلماقچىسىز ، ئۇكام ، ئۆز ئايىغىڭىز بىلەن ... ياق ، بۇ بولمىغان ئىش ! بەلكىم بۇ خاننىڭ ئۇنىڭغا پوپوزىسىدۇر . شۇ ھىيلە بىلەن مەقسەتكە يەتمەكچىدۇر ... قوبۇلڭ بۇ ئىشنى ، ئۇكام ، قوبۇلڭ !

ئەنۋەر دائىم بايقىق ۋەزىيەتتە ، كۆزنى بىر چېكىتكە تىكىپ ، سەندەلنىڭ ئۈستىدىكى قەغەزنى ئاكىسى تەرەپكە سۈرۈپ قويدى ... — ئەگەردە ، پوپوزا بولمىسچۇ ؟ — دېدى ئەنۋەر ، — خان پوپوزىنى بىلمەيدۇ ، ئۇنىڭ ھەممە ھەرىكىتى جىددىي ! شۇنداق ، سىز بۇ خەتنى ئەتىلىككە ئۇنىڭ قولىغا بېرىسىز ۋە ئۇنىڭدىن ھەرقانداق ياردىمىڭىزنى ئايمايسىز !

— بۇ ئەقىللىق ئىش ئەمەس ، ئۇكام ... — مەن ئەمدى شۇنىڭغا قارار قىلىپ قويدۇم ! — دېدى ئەنۋەر ئۆزگىرىشىسىز ، — بۇ قاراردىن يېنىش يوق ... پەقەت ، سىز ئۇنىڭغا ياردىمىڭىزنى ئايماسلىققا ماڭا سۆز بەرسىڭىز بولدى ! قابىلباي ئۇلۇغ - كىچىك تىندى ، خەتنى قولىغا ئېلىپ ، بىرنەچچە ۋاقىت جىم ئولتۇردى ... كېيىن بىردىنلا ئورنىدىن تۈرۈپ ھۇجرىدىن چىقىشقا باشلىدى .

— يول بولسۇن ؟

— كېتىۋاتمەن .

— خوش ، كەچۈرۈڭ !

قابىلبايدىن جاۋاب بولمىدى .

.....

كۈن قىيامغا يېقىنلاشقان . يەنە بىرەر سائەتتىن كېيىن سۇلتان ئەلنى ئۆلۈمگە ئاچقىشاتتى . ئوردا ھېچبىر ئۆزگىرىشىسىز ئادەتتىكى تەكەللۈپىدا ھەرىكەتلىنەتتى . دۇخاۋا ۋە زەر تونلار كىيگەن سەركەردىلەر ئىچكىرى بىلەن تاشقىرىغا توختىماي قاتنىشىپ تۇرۇشاتتى ، بۈگۈنكى دىۋاندا بىرنەچچە مۆھتەرەملەرنىڭ چاقچىقى بىلەن يەنە باشقىچە روھ كۆرۈنەتتى ،

ئىككى كۈندىن بېرى يەنە دىۋان خىزمىتىنى ئورۇنداشقا باشلىغان بىر مۆھتەرەم ياش ئالىمنىڭ مۇلايىم قىياپىتى مىرزا بىلەن ئارىسىنى يەنە ئېچىلدۈرۈۋەتكەن ۋە چىرايىدىن غالىبىيەت مەنىسى چاقناپ تۇرغان ئىككى مۇپتىنىڭ چاقچاقلىرىغا ياش ئالىم يۇمشاق قارىشى بىلەن ناگاندا بىر ھىجىيىپ قوياتتى .

— ئۇنىڭ ئۈچۈن ئىككى يول ! — دەيتتى شاھادەت مۇپتى ، — يا ھامماچىسىنىڭ بالىسىنى تېپىپ بېرىش ، يا ئۆلۈم ، پەقەت ئىككى يول !

— ئەلۋەتتە شۇنداق ، — دەپ ئۇنىڭ سۆزىنى ئەستىقلايتتى موللا ئابدۇراخمان ، — تېپىپ بەرگەندىمۇ يەنە جازا بار ، بۇ يېقىمۇ ئۈتۈلمىسۇن !

— يەنە قانداق جازا ؟ ! — دەپ ئەجەبلىنەتتى موللا كەلەنشا . — تېپىپ بېرىشنى بوينىغا ئالدىمۇ ، بولدى ، بۇ سۆز ، ئەنۋەرنى قاچۇرغانمۇ ئۆزۈم ، دېگەن ئىقرار بولدى ! بۇ سىلىق جاۋاب موللا كەلەنشاغا ئانچە ياقمىدى .

— تېپىپ بېرىشنى بوينىغا ئالماسلىق گۇناھسىزلىق دېگەن سۆز ئەمەسمۇ ؟ ! ھەقىقەتتە ، ئەنۋەرنىڭ نەگە كەتكىنىنى بىلمىسە ، قانداق قىلسۇن ؟ بەس ، بۇنداق بولغاندا ، سۇلتان ئەلى قەتل قىلىندۇ ، گۇناھسىز ئۆلتۈرۈلدى . بۇنىڭغا كىم سەۋەب ، ئۇنىڭ قېنى كىمنى تۇتىدۇ ؟ مەن شۇ تەرىپىگە ھەيرانمەن . دە .

بۇ سۆز ئۇدۇلدىكى ئىككى مۆھتەرەمنى لام دېگۈزمەي قويۇپ ، چاقچاق شۇ يەردە شارتلا كېسىلدى . شەرئى توننى كىيىدۈرۈش بىلەن ئۆز مەنلىكىنى ئىشقا ئاشۇرغان موللا كەلەنشا غالىب ۋە مەغرۇر ھالدا قولىدىكى يازمىغا قارىدى .

شۇنداق : شۇ سائەت ئىچىدە سۇلتان ئەلىنى ئۆلۈم جازاسىغا ئاچقاتتى . ئوردىدىن ھېچكىم ئۇنىڭ قۇتقۇزۇلۇشىغا ئىشەنمەيتتى . خاننىڭ ئالدىغا چاقىرىلدى — ئۆلدى ، ئەگەردە گۇناھى بولۇپ ، ئىقرار قىلسا ، يەنە بالاغا قالدى ، ۋەسسالىم .

ئەمما، ئەنۋەر خاننىڭ ئالدىغا كېلىپ ئۆزىنى ئۇنىڭ ھۆكۈمىگە تاپشۇرىدۇ، ھەقىقىي يىگىتلىك يولى بىلەن دوستىمىنى قۇتۇلدۇرىدۇ، دېگەن خيالغا كىم ئىشەنسۇن؟ تونۇگۈن جاكارچى كوچا - كوچىلارنى ئايلىنىپ، ئەنۋەرنى ئىنساپقا چاقىردى، كىشىنىڭ قېنىغا سەۋەبچى بولماسلىق پەزىلىتىنى ئاھاڭغا سالدى، لېكىن، ئەنۋەرنىڭ بۇنداق «ھاماقەت» لىكىگە ئەخلاقىي جەھەتتىن سۈكۈت قىلىپ، ۋىجدان جەھەتتىن مۇزلىغان ئوردا ئەربابلىرى ۋە باشقىلار ئىشەنسۇنمۇ؟!

شۇنداق، ئوردا ئەربابلىرى بۈگۈن پېشىنىدىن بىر ئاز ئىلگىرىرەك مۇجەسسەم بىر ۋىجدان، تاغ يۈرەك بىر يىگىت ۋە ئۆلۈمگە قاراپ كۈلۈپ كەلگۈچى بىر ئارسلاننى ئۆز تارىخىدا بىرىنچى قېتىم كۆردى ۋە ھاڭ - تاڭلىقتا قالدى. بۇ ئۇلۇغ جاسارەت بىرنەچچە مىنۇتلارغىچە زۇلۇم ئىتلىرىنى جىملىققا تاشلىدى، ئۇلارنى ئىشتىن توختاتتى. ئوردا ئەربابلىرىنىڭ مەھكىمىدە ئولتۇرغانلىرى ئىشىك يېنىغا چىقىپ، يولدا كېتىۋاتقانلىرى ھەرىكەتسىز قېلىپ، ھەممىنىڭ يېنىدىن پەرۋاسىز، سالام قىلىپ ئۆتۈپ كېتىۋاتقان ئارسلاننى تاماشا قىلىشتى.

ئەنۋەر دىۋانخاننىڭ ئالدىغا يەتكەندە، نېمە مەقسەت بىلەندۈرۈش دېرىزىلەردىن ۋە ئىشىكلەردىن مارىشىپ تۇرغان مىسىر زىلارغا ئومۇمىي بىر تەزىم ئىپادە قىلدى ۋە ھېچ توختاپ قالماستىن پەلەمپەيلەرگە ئاياغ قويۇپ يۇقىرىغا، خاننىڭ ھۇزۇرىغا چىقىپ كەتتى، پايتەخت بوسۇغىسىدىكى دائىمىي ياساۋۇللاردىن ئۆتۈپ، دالاندا توختىدى. چۈنكى، بۇنىڭدىن نېرىغا ئۆتۈش ئۈچۈن ھۆدەيچىنىڭ ۋاسىتىسى بىلەن خاندىن رۇخسەت ئېلىش لازىم. بىرىنچى ئىشىك يېنىدا قول قوۋۇشتۇرۇپ تۇرغۇچى دەرۋىش ھۆدەيچى ئەجەبلىنىش ۋە ھەيرانلىق ئىچىدە ئەنۋەرنى قارشى ئېلىپ، ئىككىنچى ئۆيدىكى «جاناب» نىڭ ھۇزۇرىغا كىرىپ

كەتتى .

تەختىگە يۆلەنگەن خۇدايار ئىككى كۆزىنىڭ ئۇدۇلغا ئىككى جاللاتنى قويۇپ ، يېنىدىكى داموللا شاغاۋۇل ، تۇرسۇن ئاتالىق ۋە باشقا بىرنەچچە ئەيىبلەر بىلەن سۆھبەتلىشىۋاتاتتى .

— پۇشتىپاناھ ! — دېدى ھۆدەيچى ، — خىيانەتچى ئۆز ئىختىيارى بىلەن كېلىپ ، دامى ئادالەتتىڭىزگە تەسلىم بولماقچى !
— خىيانەتچى كىم ؟

— مىرزا ئەنۋەر !

خان چۆچۈپ كەتتى ، ئولتۇرۇشقانلارمۇ ئالاق - جالاق بولۇپ قېلىشتى .

— ئېلىپ كەل !

ھۆدەيچى تەزىم قىلىپ كەينىگە ياندى . دالاندىكى ئەنۋەر بىرىنچى ئۆيدىكى ئەيىبلەرنى ھەيران قالدۇرۇپ ، ئىككىنچى ئۆينىڭ بوسۇغىسىدا ، جاللاتلارنىڭ ئوتتۇرىسىدا توختىدى ۋە خانغا تەزىم قىلدى .

رەقىبىنى بۇنچىلىك جاسارەتتە كۆرگەن خۇدايارنىڭ كىرىپك ئاستىلىرى لىپىلداپ ، ساقال تۈكلىرى تىترەپ كەتتى ۋە سۆز تاپالمىغاندەك بىردەم تامشىپ تۇردى .

— سەن بىزگە خىيانەت قىلدىڭ ، ئىت ئۇۋلى !

ئەنۋەر بېشىنى سىلكىتى :
— ئىقرارمەن .

— تۈزۈمنى ئۇنتۇدۇڭ !

— تانمايمەن !

— ئىقرارسەن ، تانمايسەن ، ئوبدان ئىش ! — دېدى ، زەردە

قىلىپ خان ، — ئۆلۈشتىنمۇ قايتمايسەن !

— مەن سىزدىن مەرھەمەت سوراپ كەلگىنىم يوق ! — دېدى

كۈلۈپ ئەنۋەر ، — ئۆزۈمنى ئۆلۈمگە تۇتۇپ بېرىپ بىر گۇناھسىزنى قۇتۇلدۇرۇش ئۈچۈن كەلدىم !

ئولتۇرغانلار لەۋلىرىنى چىشلەشتى . خۇدايار زاھلىق قىلىپ كۆلدى .

— مۇسۇلمانچىلىق قىلغانسەن — دە ؟ !

— ئەلۋەتتە ! — دېدى ئەنۋەر ، — باشقىلار كىشى گۇناھى ئۈچۈن گۇناھسىزنى تۇتۇپ مۇسۇلمانچىلىقتىن چىققاندىن كېيىن ، مەن مۇسۇلمانچىلىق بىلەن ئۆلۈشنى ئەۋزەل كۆردۈم ! بۇ جاۋاب خۇدايارنى قىپقىزىل قىزارتىپ ، پېشانىسىدىن تەرىق قىقاردى ، غەزەپ ئوتى يالقۇنلىدى .

— سېنىڭ قىلغان ئىشىڭ مۇسۇلمانچىلىقتا بارمۇ ، ئىت ئۇۋلى ؟ !

— مۇسۇلمانچىلىقتا يۈزلەپ خوتۇن ئۈستىگە ، بىر كەمبەغەل ئۆيلەنمەكچى بولغان قىزغىمۇ زورلۇق قىلىش بارمۇ ، قىبلەئى ئالەم ؟ !

— ئېلىپ چىق بۇنى ، جالات !!!

جالالتار ھەرىكەتلەندى :

— خەنجىرىمىز قانسىرغان !

ئەنۋەر باش چايقاپ كۆلدى :

— مېنىڭ كۆز ئالدىمدا گۇناھسىز تۇتقۇندىن ئازاد قىلىنمايدىكەن ، ئەنۋەرنى بۇ يەردىن چىقىرىشالمايدۇ ، قىبلەئى ئالەم ، — دېدى ۋە ئۆزىنى تاشقىرىغا تارتىشقا باشلىغان جالاتلارنى ئارىسلانلارچە سىلكىۋەتتى ، — سىزدە ئادالەت بارمۇ ، جاناب ؟ ! دەھشەتلىك بۇ ۋارقىراش خۇدايارنى ئىنساپقا كەلتۈردى ، جالاتلارنى توختاشقا ۋە ھۆدەيچىنى سۇلتان ئەلنى تەييار قىلىشقا بۇيرۇدى . كۆزى قانلانغان ئەنۋەر ئىككى قولىنى يېنىغا تاشلاپ خۇدايارنىڭ ئالدىدا تۇرۇپ قالدى . ھەممە جىمجىت . شۇنداق چاغلاردا گۇناھكارنى ئەدەپسىز سۆزلەر بىلەن تىللاپ تۇرغۇچى خۇدايارمۇ جىم . چۈنكى ، ئەيىبىنىڭ نەزىرىدە ھەربىر ئەدەپسىزلىكىگە ئەنۋەر تەرىپىدىن كۈچلۈك بىر ھاقارەتكە ئۇچراش

ئېھتىمالى بار . شەيخ سەئىدى ئېيتقاندا ، دۇنيادا ھاياتىدىن قول يۇغۇچىدەك تىلى ئۇزۇن كىشى بولماس . ھەقىقەتتە ئىنساننى پەسلىككە سالغۇچى ئۇنىڭ مەنپەئىتىنىڭ تەفەزۇسى بولۇپ ، ئۇنىڭدىن قالسا ئۆلۈمدۇر . بۇ ئىككىسىدىن كەچكۈچىگە بولسا پادىشاھنىڭ قەھرىمۇ ۋە جەھەننەمنىڭ قەھرىمۇ ئوخشاش .

كۆپ ۋاقىت ئۆتمەستىن ھۆدەيچىنىڭ كەينىدە سۇلتان ئەلى كىردى ، خانغا قارشى تۇرغۇچىنى تونۇپ تىتىردى ... تىتىرىگىنى ھالدا ، ئەنئەردىن بىر ئاز ئارقىدىراق تۇرۇپ خانغا تەزىم قىلدى . — سىز ئازاد بولىڭىز ! — دېدى خان ، — دىۋانغا چىقىپ ئۆز ئىشىڭىزغا قاراڭ !

سۇلتان ئەلى ئىختىيارسىز خان تەرەپكە پۈكۈلدى ... ئەنئەر تەنە قىلغان قىياپەتتە سۇلتان ئەلىگە يانچە قارىدى . — ماڭا قارشى ئىشلەپ ، جانابقا قانچىلىك سادىقلىق قىلىشىڭىزمۇ ، ساداقىتىڭىز سىزنى نىجاتقا چىقىرالمايدى ، ئەكسىچە ، سىز ئىنساپسىز دەپ ئويلىغان مەن سىزنى قۇتۇلدۇردۇم ... سىز شۇنى ئۇنتۇمىسىڭىز بولىدى ، سۇلتان ئەلى ئاكا ! — دېدى ئەنئەر ۋە خانغا شەرەت قىلدى ، — قولۇمنى باغلاشسۇن ، ئېلىپ چىقىپ ئۆلتۈرۈشسۇن !

سۇلتان ئەلى كەينىگە ياندى ، كېتىۋېتىپ ، ئۇنىڭ كۆزىدىن بىرنەچچە تامچە ياش ئېقىپ چۈشتى . جاللاتلاردىن بىرى كېلىپ ئەنئەرنىڭ قولىنى كەينىگە باغلىدى . ئەنئەرنىڭ قولى باغلىنىۋاتقان چاغدا ، مۇھەممەد نىياز داموللا ئورنىدىن تۇرۇپ ، خانغا تەزىم قىلدى .

— مۇشۇ ئەدەپسىزنىڭ گۇناھىدىن مېنىڭ ئۈچۈن كەچسە !
خان يۈزىنى چەتكە ئۆرۈدى :

— رەستىگە ئېلىپ چىقىڭلار !
ئەنئەر خاننى ۋە ئۆلتۈرۈشچانلارنى زاغلىق قىلغاندەك ، تەزىم قىلدى . جاللات ئالدىغا چۈشتى ، ئۇنىڭ كەينىدىن ئەنئەر ماڭدى

ۋە ئارقىدىن ئىككى قوراللىق ياساۋۇل ئەگەشتى . ئەنۋەر ئۆزىنى ئوردىغا كىرىشتە قانداق تېتىك تۇتقان بولسا ، ئۆلۈمگە چىقىشىمۇ شۇنداق پەرۋاسىز تۇتتى ، كۆزى چۈشكەن تونۇش ھەربىر كىشى بىلەن «خەير - خوش» دېگەندەك ئىمالىشۋالاتى ، رەڭگى ئاپقان ئۆچۈپ ، ھوشسىز دەلەتتە تاشقىرىقى دەرۋازىنىڭ يېنىدا تۇرغان سۇلتان ئەلى بىلەنمۇ ئالايىتەن خوشلاشتى . ئەنۋەرنىڭ قارىشىدىكى مەنىگە چۈشەنگەن سۇلتان ئەلى يۈرىكى سۇ بولۇپ ئاقتى ۋە ھوشسىز ، ھېسىز ھالدا ئەنۋەر كۆزىدىن يوقالغۇچە قاراپ قالدى ...

يېڭى رەستىدە خەلق قاينايتتى . قولىدا يالىڭاچ خەنجىرىنى تۇتۇپ ، بېلىگە ئايپالتىسىنى قىستۇرغان نەپەرتلىك جاللاتنىڭ كەينىدىن كېلىۋاتقان مەھكۇمغا كۆزى چۈشكەن خەلقنى بەزىسى جازا مەيدانىغا قاراپ ئاقتى ۋە بەزىسى نەپەرتلەنگەن بويى ئۆزىنى چەتكە تارتتى . جازا مەيدانى يېڭى رەستە بىلەن ئوردا بېغىنىڭ دوقمۇشىدا قۇرۇلغان بىر دار ۋە دارنىڭ تېگىگە قان ئاققۇزۇش ئۈچۈن كوللانغان چوڭقۇردىن ئىبارەت ئىدى . دارنىڭ تېگىگە يېتىپ كېلىشتى . بىردەمدە دارنىڭ چۆرىسىگە يۈزلەپ يىغىلغان خەلقنى ياساۋۇللار نېرى تۇرۇشقا بۇيرۇشتى . خەلق ئارقىغا سىلجىغان بولۇپ ، يەنە سىقىلىشىۋەردى . دارنىڭ ئاستىدا ئەنۋەرنىڭ قولى يېشىلىپ ، تەرەت ئېلىش ئۈچۈن ئۇنىڭغا سۇ بېرىلدى . چۈنكى بۇ مەھكۇمنىڭ قانۇنىي ھەققى ئىدى . ئەنۋەر تەرەت ئېلىۋاتقاندا ، جاللات ۋە ياساۋۇللار خەنجەرلىرىنى يالىڭاچلاپ ئۇنىڭ ئەتراپىنى ئوراپ تۇرۇشتى . ئەنۋەر تەرەت ئېلىپ ، ئۈستىدىكى تونىنى يەرگە يايىدى . جاللاتلار دائىرىنى بىر ئاز كېڭەيتىپ ، ئەنۋەر ئىككى رەكەت ناماز ئوقۇدى . دۇئادىن كېيىن ئەنۋەر ئورنىدىن تۇردى ، قولىنى باغلاشقا بېرىپ ، ئەتراپقا بىسەرەمجان قاراشقا باشلىدى ، ئەتراپنى ئورنىۋالغان خەلقنىڭ ئالدىدا نەپەرتلىك كۆزىنى ياغلاشتۇرۇپ ئۆزىگە توپتوغرا قاراپ تۇرغان موللا ئابدۇراخماننى كۆردى . ئەنۋەر

تتتىدى ، ئابدۇراخمان ھىجايدى ...

— كۈلۈشكە ھەققىڭىز بار ، داموللا ، چۈنكى ئوچ ئېلىۋاتسىز ! — دېدى ئەنۋەر . بىردىن ھەممىنىڭ كۆزى ئابدۇراخمانغا چۈشتى ، — پەقەت سىز ئىپلاسلق نەتجىسىدە كۈلىسىز ، مەن ... مەن توغرىلىقنىڭ مېۋىسىنى ئۈزىمەن ، سىز ئىپلاس ۋىجدان بىلەن غالىبسىز . مەن پاك ۋىجدان بىلەن مەغلۇپمەن ... مېنى دارنىڭ تېگىگە كىم ئېلىپ كەلدى ؟ ۋىجدان ئەمەسمۇ ، تەقسىر ! سىزنى بۇ يەرگە كىم تاماشچى قىلدى ؟ ئىپلاسلق ئەمەسمۇ ، تەقسىر ؟

خەلق چوڭقۇر جىملىقتا ، ئۆز ئارىسىدا تۇرغان «پېشۋا» غا غەزەپلىك كۆزلىرى بىلەن تىكىلىشكەندى ...

جاللات قولى باغلانغان ئەنۋەرنى دار تەرەپكە ئېلىپ باردى . ئەنۋەر ئۆز ئىختىيارى بىلەن چوڭقۇرنىڭ يېنىغا ئولتۇردى ۋە خەنجىرىنى بىلەپ كەلگەن جاللاتقا قولى بىلەن «بىرئاز توختاڭ» دېگەن شەرەتنى قىلىپ ، ئابدۇراخمانغا قاراپ كۈلدى :

— مېنىڭ ھالىمنى كۆرۈڭ ، داموللا ، — دېدى ، — قولۇم باغلانغان ، ئۈستۈمدە خەنجەر پارقىرايدۇ ، لېكىن مەن كۈلمەن ... نېمە ئۈچۈن بۇنداق ، تەقسىر ؟ چۈنكى ، ۋىجدان راھەتتە ، جان تىنچ ، يۈرەكتە ئىشقا ! ... توغرا ، مەن كۆمۈلگەندىن كېيىن قەبرىمىنىڭ ئۈستىدە كۆكسى داغلىق قىزىل لەيلىلەر كۆكرىدۇ ... بۇ نېمىدىن ؟ بۇ سىزگە ئوخشاش پەسلەر سالغان ئىز ! ...

قاراپ تۇرغان خەلق تاقەتسىزلەنگەندەك كۆرۈندى ، ئەنۋەر ئۈزىرىپ يانتى ... جاللات خەنجىرىنى يېڭىگە بىلەپ ، ئەنۋەرنىڭ ئۈستىگە ئېڭىشتى . ئېڭىشتى ، لېكىن كەينىدىن بېرىلگەن كۈچلۈك بىر زەربە بىلەن ئەنۋەرنىڭ ئۈستىدىن ئېشىپ چوڭقۇرغا موكىدە يىقىلدى . جاللاتتىن بەش چامدام نېرىدا تۇرغان ياساۋۇللارمۇ يۇقىرىدىكى خەنجەرلىك قوللىرىنى تۆۋەنگە پۈكەلمەس .

تىن ، كىملەر بىلەندۇر ئېلىشىۋاتاتتى شۇ چاغدا كۈچلۈك شاپىلاق ئاۋازى ئاڭلىنىپ ، سەللىسى چۈۋۈلۈپ كەتكەن بىر ياش موللا يەرگە ئولتۇرۇپ قالدى ... خەلق قالايمىقانلاشتى ... فاپىباي ئەنۋەرنىڭ قولى باغلانغان يېنى كەستى ۋە ئىككىسى قالايمىقانچىلىقلىقنىڭ ئىچىگە كىرىپ يوقىلىشتى . قورالسىز لاندۇرۇلغان ياساۋۇللار گۈررىدە قىلىپ ھەر تەرەپكە چېچىلىپ كەتكەن خەلقنىڭ ئىچىدىن دوست - دۈشمەننى ئاجرىتالماي گاڭگىراشتى . مۇشۇ چاغدا ھەممە ئەزاسى چوڭقۇردىكى كونا قانلارغا مىلەنگەن جالات چوڭقۇردىن چىقىشقا ئىنتىلمۇۋاتاتتى ...

شۇ ۋەقەدىن ئىككى كۈن كېيىن يېرىم كېچە ۋاقتى ، بېش ئەرىق بىلەن خوجەنت دەرۋازىلىرى ئوتتۇرىسىدىكى سېپىلنىڭ تۈۋىگە تۆت قارا كېلىپ توختىدى ... يىگىرمە ئىككى - يىگىرمە ئۈچ كۈنلۈك ئاي تېخى ئانچە كۆتۈرۈلمىگەن ، بولۇپمۇ ئازغىنە كۆتۈرۈلۈپ چىققان ئاي نۇرىغا سېپىل توسقۇنلۇق قىلاتتى . قارىلار سېپىلغا تىرىشىشقا باشلىدى . بىرىنچى بولۇپ كۈنگۈرنىڭ يېنىغا چىققان كىشى ئۆمىلەپ يۈرۈپ ئەتراپىنى تەكشۈردى . تەكشۈرگۈچىنىڭ ئۆزىگە ئاي نۇرى چۈشۈپ ، تونۇش بىر چىراي — سەپەر بۆزچى كۆرۈندى . سېپىلنىڭ تېشى كەڭ دەرەخسىز ئوي - دۆڭلۈك دالا بولۇپ ، تۇمانلىق - خىرە ئايدىڭدا ئۇزاقتىن بىرنەچچە تۈپ يالىڭاچ دەرەخنىڭ قارىسى كۆرۈنەتتى . سەپەر بۆزچى ئۆزىدىن بىر پەلەمپەي تۆۋەندە تۇرغان ھەمراھلىرىنى بىر - بىرلەپ ئۆز يېنىغا چىقىرىشقا باشلىدى . ئەنۋەر ، پەرنەجلىك رەنا ، ئەڭ ئاخىرىدا قولىدا ئارغامچا كۆتۈرگەن سۇلتان ئەلى يۇقىرىغا چىقىشتى . سۇلتان ئەلى ئاستا - ئاستا كۈنگۈرنىڭ يېنىغا كېلىپ تۆۋەنگە قارىدى .

— سەككىز گەز بار ، — دېدى شىۋىرلاپ سۇلتان ئەلى ، — كېلىڭ ، ئەنۋەر ...

ئەنۋەرنىڭ قولىنى ئاستىدىن ئارغامچا سېلىنىپ باغلاندى .

سۇلتان ئەلى ۋە سەپەر بۆزچى ئەنۋەر بىلەن قۇچاقلىشىپ خوشلاشتى ... ئاندىن ئەنۋەر كۈنگۈرىنىڭ يېنىغا كېلىپ تۆۋەنگە ساڭگىلىدى . سەپەر بىلەن سۇلتان ئەلى ئارغامچىنى ئاستا - ئاستا قويۇۋېتىپ تۇرۇشتى .

«يەتتىم» دېگەن ئاۋاز كەلدى تۆۋەندىن ۋە بىردەمدىن كېيىن ئارغامچىمۇ بوشىدى .
— تارتىڭلار ! ...

ئارغامچا تارتىۋېلىندى ، رەنامۇ پەرەنجىسى بىلەن قوشۇلۇپ ئارغامچىغا باغلاندى .

— ئارغامچىنى قاتتىق تۇتۇپ ، پۈتتىڭىزنى سېپىلغا تىرەپ چۈشىسىز ، رەنا ، ئەمدى ئامان بولۇڭ ، سىڭلىم .
— يەڭگەمگە سالام ئېيتىڭ سىزمۇ ، تاغا !

رەنا گاهى پۇلاڭلاپ ، گاهى توختاپ تۆۋەنگە سىلجىدى . يەرگە چۈشۈشكە بىر گەزچە قالغاندا سېپىل تۆۋىدە ساقلاپ تۇرغان ئەنۋەر ئۇنى كۆتۈرۈۋالدى .

— قويۇۋېتىڭ ... ئۆزۈم چۈشمەن .

— ئاستىمىز ئېرىق ، لايغا پېتىپ قالسىن .

ئەنۋەر شۇ سۆزنى ئېيتىپ ، ئۈچ - تۆت چامىدى ، رەنانى «تۈپە تايدى» ئېرىقنىڭ ئېرىقى چېتىگە چىقىرىپ قويدى . رەنانىڭ قولتۇقى ئاستىدىكى ئارغامچىنى يەشتى ، ئارغامچا سېپىلنىڭ ئۈستىگە تارتىۋېلىندى . ئەنۋەر يەنە سېپىلنىڭ تۆۋىگە مېڭىپ كەلدى ۋە ئاستا يۇقىرىنى چاقىردى :

— سۇلتان ئەلى ئاكا !

سېپىلنىڭ كۈنگۈرىسىدىن سۇلتان ئەلىنىڭ قارىسى تۆۋەنگە ئېڭىشتى .

— ئېھتىيات بولۇڭ ، سۇلتان ئەلى ئاكا ! — دېدى ئەنۋەر ، — سىزمۇ مۇشۇ ھەپتىدىن كېچىكمەڭ ، تەكرار ئېيتىمەن : زادىلا كۆرۈنۈش پىكرىگە كېلىپ يۈرمەڭ .

— خاترجەم بولۇڭ ، خاترجەم !
ئەنۋەر قۇتۇلغان كۈندىن باشلاپ سۇلتان ئەلىمۇ
يوشۇرۇنغانىدى . گەرچە خان ئۇنى يېڭىۋاشتىن ئىزدەنمىسىمۇ ، يەنە
شۇ ئەبھىياتنى مۇۋاپىق كۆرۈشكەندى . سۇلتان ئەلى ئۆيىنى
يىغىشتۇرۇپ ئۇلاردىن بىر ھەپتە كېيىنرەك يولغا چىققاچىدى .
ئەنۋەر «تۆيە تايدى» ئېرىقىدىن رەنانىڭ يېنىغا ئۆتۈپ ، ئۇلار
بىلەن ئاخىرقى قېتىم خوشلاشتى .

— خوش ، سۇلتان ئەلى ئاكا ، خوش ، سەپەر ئاكا !

— خوش ، تاغىلار !

— ئاللاننىڭ پاناھىغا ، ئەنۋەر !

— سەپىرىڭلار بىخەتەر بولسۇن !

سېپىلنىڭ ئۈستىدىكىلەردىن كىمدۇر بىرى مىشىلداپ
يىغلىدى . ئەنۋەر رەنانى ئالدىغا سېلىپ يىراققا كۆرۈنگەن
دەرەخنىڭ قارىسىغا قاراپ ماڭدى . يەر بەكمۇ پاتقاق ، ئاياغ ھەربىر
چامدامدا يەردىن ئاران ئۈزۈلەتتى . يىگىرمە قەدەمچە ماڭغاندىن
كېيىن ، رەنا كەشى لايغا پېتىپ ، ئايىغىنى ئۈزەلمەي توختىدى .
ئىككى چامدام كەينىدە كەلگەن ئەنۋەر رەنانى كۆتۈرۈۋالدى .
— مېنىڭ ئۆتۈكۈم بار ، چىمغا چىققۇچە جىم تۇر ! — دېدى
ئەنۋەر .

— قويۇۋېتىڭ ، ئىزا تارتىمەن ...

ئەنۋەر جاۋاب بەرمىدى ، ئوتتۇز چامدامچە مېڭىپ رەنانى يەرگە
قويدى ۋە سېپىلنىڭ ئۈستىدە تېخىچە مارىشىپ تۇرغان سايىلەرگە
«كېتىڭلار» دېگەندەك قول پۇلاڭلاتتى . ئىككىسى يەنە باشلىشىپ
كېتىشتى . ئۇلار ئون بەش قەدەم ماڭا - ماڭماي دەرەخنىڭ قارىسى
تۈۋىدىن ئىككى ئاتلىق چېپىپ چىقتى ۋە بىردەمدە رەنالارنىڭ
يېنىغا كېلىپ ، ئاتلىقتىن بىرى «گۈپ» قىلىپ يەرگە چۈشتى -
دە ، تىزگىنىنى ئەنۋەرگە توغرىلاپ تۇردى :
— ئەكۈن ، سۇۋار بولۇڭ .

ئەنۋەر رەھىمنىڭ ياردەملىشىشى بىلەن ئاتقا مىنىدى ،
ئۈزەڭگىدىن پۈتمىنى چىقىرىپ رەئانى چاقىردى . رەنا ئەنۋەر بىلەن ،
رەھىم شەرىق بىلەن مىنگىشىۋېلىشتى . ئەنۋەر يەنە سېپىلنىڭ
كۈنگۈرىسىگە قارىدى . تېخىچە ئىككى قارا كۆرۈنەتتى . ئەنۋەر
قامچىسىنى ئۇلارغا قاراپ سىلكىتتى ۋە ئاتنى يولغا سالىدى .
دەرەخنىڭ تۈۋىدە سايۋەنلىك ھارۋىنىڭ تەرتىسىگە يۆلەنگەن
قابىلباي ئۇلارنى قارشى ئالدى . رەنا ئاتنىڭ كەينىدىن ھارۋىغا
ئۆتتى . ئەنۋەرمۇ ئاتتىن چۈشۈپ ، ھارۋىغا — رەنانىڭ يېنىغا
چىقتى . رەھىم ئۆز ئېتىغا مىنىپ ، قابىلباي ھارۋىنى ھەيدىدى .
ئىككى ئاتلىق ھارۋىنىڭ ئىككى تەرتىسى يېنىغا ئۆتۈپ بىللە
قوزغىلىشتى . چەمبەر تۆمۈر يەردىكى ئۇششاق تاشلارغا ئۇرۇلۇپ ،
تاقىر - تۇقۇر ئاۋاز چىقىرىشقا باشلىدى . ھارۋا ۋە ئاتلىقلارنىڭ
قارىسى ھەر مىنۇتسىرى كىچىكلىشىۋەردى ، بارا - بارا كەڭ
دالنىڭ باغرىدا كۆزگە كۆرۈنمەس بولۇپ كەتتى . پەقەت ، يەنە
بىردەمگىچە چەمبەرنىڭ كۈچسىز - كۈچسىز تاشقا ئۇرۇلۇشى
ئاڭلىنىپ تۇردى ...

مرزا ئەنۋەرنىڭ كېيىنكى ھاياتى توغرىسىدا

مەن مرزا ئەنۋەرنىڭ ھېكايىسىنى ئاتام مەرھۇمدىن ئاڭلىغانىدىم. مرزا ئەنۋەر قوقاندىن قېچىپ كېلىپ، ئۈچ - تۆت يىلغىچە تاشكەنتنىڭ مەشھۇر ئېسكىجۇۋا مەھەللىسىدە تۇرغان. ئۇ چاغلاردا بىزنىڭ ھويلىمىز شۇ ئېسكىجۇۋادا بولۇپ، مرزا ئەنۋەر ئاتامغا قوشنا ئىكەن.

— قوقاندىن بىر مرزا كۆچۈپ كېلىپ، پالانچىنىڭ ھويلىسىنى ئىجارىگە ئالغانمىش، دېگەن گەپ چىقىپ قالدى، — دەپ ھېكايە قىلاتتى بوۋاي، — مەن مرزىنىڭ خەۋىرىنى ئاڭلىساممۇ، بىر ھەپتىگىچە ئۆزىنى كۆرەلمىدىم. روزا كۈنلىرىدە نىڭ بىرىدە بىز مەسچىتتىن نامازشامنى ئوقۇپ چىقىۋاتتۇق، سوپى: «ھەممىڭلارنى خۇداپارخاننىڭ مەرزىسى ئىپتىارغا تەكلىپ قىلغان» دېدى. بىز يىگىرمىچە ئادەم يېڭى قوشنىنىڭ ئۆيىگە باردۇق. بىر ئۆي ۋە بىر ئايۋانغا ياخشى پالاسلار ۋە كۆرپىلەر سېلىنىپتۇ، ئوتتۇرىدا ئوبدان راسلانغان داستىخانلار... بىز ئۆيگە كىرىپ ئولتۇرغاندىن كېيىن ئىشىك تۈۋىدە چىرايلىق بىر يىگىت كۆرۈندى. بىزگە تەۋازۇ قىلىپ، خۇش قارشى ئالدى. مرزا ئەنۋەر، دېگىنى شۇ ئىكەن. بىز ئىپتىارنى باشلىدۇق. مرزىدىن ئەھۋال سورىدۇق. ئۇ تاشكەنتلىك بولغىمىز كەلدى، دەپ كۈلدى، بىز — تاشكەنتلىكلەر ياخشى كۆرىدىغان نارىن قىلدۇرۇپتۇ، ئوبدان يېدۇق... داموللا بىلەن بىرنەچچىلىرى دۇئا قىلىشقا يېقىن تاشقىرىغا چىقىپ كېتىشتى. بىز نېمە ۋەقە بولغىنىغا

چۈشەنمىدۇق . ئارىدىن بىر ئاز ۋاقىت ئۆتكەندىن كېيىن ئۇلار يېنىپ كىرىشتى . داستىخانلار يىغىلىپ ئەمدى دۇئا قىلىدىغان بىر چاغدا داموللىنىڭ ئالدىغا بىر چىنە سۇ ئەكېلىپ قويۇشتى . داموللا نىكاھ قۇتبىسىنى باشلىدى ... بىز ھەيران بولدۇق . قۇتبە ئاخىرىغا يېتىپ ، مىرزا ئەنۋەرگە بىر قىزنى نىكاھلاشتى ؛ بىز مىرزا بىلەن قىزنىڭ ھەقىقىگە دۇئا قىلىپ تارقاشتۇق . لېكىن ، ئادەتكە خىلاپ بۇ نىكاھ ھەممىمىزنى ئەجەبلەندۈردى . يەنە بىرەر ھەپتە ئۆتكەندىن كېيىن ، بىرنەچچىمىز مىرزا بىلەن تونۇشۇۋالدۇق ، كېيىنرەك مىرزىنى ئۆلپەتچىلىكىمىزگىمۇ ئەكېلىشكە باشلىدۇق ، شۇ چاغدا مىرزىنىڭ ئۆز ئاغزىدىن خۇداييار بىلەن ئۆتكۈزگەن ماجىراسىنى ئاڭلىدۇق ، ھەيران بولۇشتۇق ۋە شۇنىڭدىن كېيىن مىرزاغا ئىخلاسىمىز ئاشتى ...


بوۋاينىڭ سۆزىگە قارىغاندا ، مىرزا ئەنۋەر خۇداييارنىڭ قولى يەتمەيدىغان تاشكەنتتە (رۇس قولى ئاستىدا) ، تىنچ ، ئەمما بەكمۇ كەمبەغەل ياشىغان ، بايلارغا مىرزىلىق قىلىسمۇ ، تاپاۋىتى دائىمىي بولمىغان ، تاشكەنتتە تۇرغىنىنىڭ ئۈچىنچى يىللىرىدا خۇدايياردىن بىر ئەپۋنامە ئېلىپ ، گاداچىلىق جېنىغا تەگكەن مىرزا ئەنۋەر ئويلاپ تۇرماستىن رەنا بىلەن قوقانغا قايتىپ كەتكەن . ئارىدىن ئۈچ - تۆت ئاي ئۆتكەندىن كېيىن ، قوقاندىن كەلگۈچىلەر مىرزىنىڭ ئۆلتۈرۈلگەنلىكىنى ئېيتىشقان . نېمىشقا ئۆلتۈرۈلگەن ، كونا «گۇناھى» ئۈچۈنمۇ ، باشقا سەۋەب بىلەنمۇ ياكى «ئەپۋنامە» مۇ موللا ئابدۇراخمانلارنىڭ ھىيلىسى بولغانمۇ ، ئاتام بۇ تەرىپىنى ياخشى بىلمەيتتى .

مەن بۇ كىتابقا ماتېرىيال يىغىش ئۈچۈن قوقانغا باردىم ، ياشانغان ئادەملەر بىلەن سۆزلەشتىم ، ئۆزى خۇداييارنىڭ دىۋانىدا ئىشلىمىگەن بولسىمۇ ، خۇداييارنىڭ مىرزىلىرىغا ئەسىرداش بولغان بىر قېرى مىرزاغا يولۇقتۇم . ئۇنىڭ سۆزىگە قارىغاندا مىرزا ئەنۋەر

ئۆلتۈرۈلمىگەن ، خۇداياردىن كېيىن خېلى يېمىل ياشاپ ئۆز ئەجلى بىلەن ئۆلگەنمىش . مەن نېمە قىلىشىمنى بىلمەي ھەيران بولۇپ قالدىم ۋە ئوتتۇرىدا ئىككىلىنىپ ، مەرزىنىڭ كېيىنكى ھاياتىنى مۇشۇ ھالدا تۈگىتىشكە مەجبۇر بولدۇم .

ئابدۇللا قادىرى (جۇلقۇنباي)

1928 - يىلى 15 - فېۋرال ، تاشكەنت .



بەزى ئىزاھلارنىڭ تەپسىلىي چۈشەندۈرۈلۈشى

43 - بەتتىكى ① ئىزاھاتنىڭ چۈشەندۈرۈلۈشى

بىر ۋاقىتتا خۇداپار ئادىل پادىشاھ بولۇش نىيىتىدە مەزكۇر ئۈچ مىرزىنى يوشۇرۇن رەۋىشتە ۋىلايەتلەرگە ماڭدۇرۇپ، ئۇلارغا: «زالىم بەگ، پارخور قازىغا ئوخشاش ئەمەلدارلارنى بايقىساڭلار، ماڭا مەلۇم قىلىڭلار. مەن ئۇلارنىڭ جاجىسىنى بېرىمەن» دەپ بۇيرۇيدۇ. سەيىدخان، موللا سىدىق ۋە مۆمىنجان — ئۈچى ۋىلايەتلەردە بىرنەچچە ۋاقىت يوشۇرۇن يۈرۈپ، بەگ، قازى، ئومۇمەن مەنسەپدارلارنى تەكشۈرۈپ چىقىشىدۇ. ئۇلارنىڭ توغرا باھا بېرىشلىرى نەتىجىسىدە مەمۇرلاردىن توقسان پىرسەنت دېگۈدەك زالىم ۋە پارخور كۆرسىتىلىدۇ. خان بۇ ئەھۋالغا ھەيران بولۇپ، ئوردىدىن بىرنەچچە كىشىگە سىرنى ئاچىدۇ. بۇ كىشىلەر ھېلىقى ئۈچ مىرزىنىڭ دۈشمەنلىرىدىن بولۇپ، خانغا ئىغۋا قىلىشىدۇ: «مىرزىلار ئۆزلىرىگە پارا بەرگۈچىلەرنى ياخشى كۆرسىتىپ، بەرمىگەنلەرنى يامان كۆرسىتىشكەن. بولمايدىغان بولسا سىزنىڭ ئادالەتلىك زامانىڭىزدا يامانلار شۇنچىلىك چىق بولامدۇ؟ بۇ نان كورلار نەپسىنىڭ كەينىگە كىرىپ، جانابىڭىزنىڭ كۆپچىلىك سادىق قۇللىرىنى سىزدىن يۈز ئۆرۈنۈشكە ۋە سەلتەنتىڭىزگە زىيان سېلىشقا سەۋەبچى بولۇشمىسۇن يەنە» دەيدۇ، «ئادىل پادىشاھ» ئىغۋاغا ئىشىنىپ مەزكۇر ئۈچ مىرزىنىڭ قۇلاق - بۇرۇنلىرىنى كېسىپ ئۆزلىرىنى ئوردىدىن ھەيدەشكە ۋە ئۇلار كۆرسەتكەن ئون پىرسەنت ياخشى كىشىلەرنىمۇ ئىشتىن ئېلىشقا بۇيرۇيدۇ. يۇقىرىدا ئەنۋەر ئەنە شۇ ۋەقەنى ئىشارەت قىلماقتا.

151 - بەتتىكى ① ② ئىزاھاتنىڭ چۈشەندۈرۈلۈشى

① «قۇللارنىڭ تولىسى تاجىك ۋە ھەبەشتىن بولۇپ، يەتتە ياشتىن ئون ئىككى ياشقىچە ئىدى ۋە ھەرەمدە بۇنىڭدىن يۇقىرى ياشتىكى قۇللار

ساقلامىتى . قۇل ئون ئىككى ياشقا يەتكەندە ، ھەرەمدىن چىقىرىلىپ ، ئوردىدىن بىرەر خىزمەتكە بەلگىلەنەتتى» دەيدۇ رازىيە ئايىم ، ئەرلىكى ئېلىنغان (پىچىلغان) قۇللار خۇداپارنىڭ ئانىسى ھاكىم ئايىم چارقىن ئايىمغىچە (ھىجرىيە 1285 - يىلى ۋاپات قىلغان) پەقەت ئىككى نەپەر بولۇپ ، ئىشمەت سەركار ، تاشمەت سەركار ؛ ھەر ئىككىلىرى ھەبەش ، بۇلارمۇ خاندىن باشقا ھەرەمگە كىرىشەلمەيدىكەن . ھەر كۈنى ئەتىگەندە خان ئانىسىغا سالام بەرگىلى كىرگەندە ، ھېلىقى ئىككى نەپەر قۇلمۇ خاننىڭ ئارقىسىدا كىرىپ ، ھاكىم ئايىمغا سالام بەرگەندىن كېيىن يەنە خان بىلەن چىقىپ كېتىدىكەن (بۇ ئىككىسى شىر ئەلىخاندىن قالغان ، ھاكىم ئايىمغا يېقىن ، قەدىردان قۇللار بولغانغا ئوخشايدۇ) .

رازىيە ئايىمنىڭ ئېيتىشىغا قارىغاندا ، شۇ ئىككى قۇلدىن باشقىلارنىڭ ئەرلىكى يوقىتىلمىغانىكەن ، بۇنىڭدىن چۈشىنىلىدىكى ، خۇداپارنىڭ ھەرمى توغرىسىدا رۇس يازغۇچىلىرىنىڭ قۇل (يۇتۇخ) لارنى كېنىزەك ۋە خانىملار بىلەن ئارىلىتىپ يۈرگەن ھالدا كۆرسىتىشلىرى مۇبالغىدۇر . رازىيە ئايىم يەنە تەپسىلىگە كىرىشىپ : «خان بىرىنچى قېتىم تەختتىن ھەيدەلگىنىدە ئۆزىگە قاراشلىق ياش قۇللاردىن بىرنەچچىسىنى جىززاخقا ئەۋەتىپ ئوقۇتتى ۋە كېيىنكى دەۋردە ئۇلارنى بەزى مەنەپەرگە قويدى . ئۇلار : شاغۇلام باش جاكارچى ، جامىل ، پەيزۇللا ۋە موللەچە خەزىنچىلەر ، دۆلەت ھۆدەيچى ، دۆلەت سەركار ۋە شاپسەند قۇر بېشىلار» دەيدۇ . بۇ قۇللارمۇ ھەرەمگە كىرەلمىگەنلىرىدەك ، ئەرلىكلىرىمۇ جايدا ئىكەن .

② رازىيە ئايىمنىڭ ئېيتىشىغا قارىغاندا ، خۇداپار ئۆزىنىڭ ئۈچ قېتىملىق خانلىق دەۋرىدە تۆۋەندىكى خوتۇنلارغا ئۆيلەنگەن : (1) قازاق تۆرە — رازىيە ئايىم بۇنىڭ ئانىسىنى ئېنىق ئېيتالمايدۇ ، لېكىن ئۆزى قىرغىزلاردىن ئىدى ، دەيدۇ . گۇمانىمىزچە ، مۇسۇلمان قۇلنىڭ قىزى شۇمىكىن ؟ ... خىزمىتىدە تۆت كېنىزىكى بولغان ؛ (2) ئەنەبەرچىق تۆرە — ئۆرە تىپىدە يۈزبېگى بولغان خۇداپار بەگ ۋەلىمەنىڭ قىزى ؛ (3) چولپا پاشا ئايىم — قوقانلىق خوجەكلان تۆرىنىڭ قىزى . نەسىردىن بەگنىڭ ئانىسى ؛ خىزمىتىدە يەتتە كېنىزەك ، تۆت قۇل ؛ (4) قوقانلىق ئايىم — قوقاننىڭ سەرمازار رايونىدىن ؛ كىمىنىڭ قىزى ئىكەنلىكىنى رازىيە ئايىم بىلمەيدۇ . خان بىرىنچى قېتىم تەختتىن قوغلانغاندا ئەرگە تېگىپ كەتكەن ؛ (5) قۇربان ئايىم — غۇمالاردىن ، ئورمانبېكىنىڭ خەزىنچىسى ، خىزمىتىدە ئىككى قۇل ، ئۈچ كېنىزەك ؛ (6) گۈلزادە بېكەچ — غۇمالاردىن ، خىزمىتىدە تۆت كېنىزەك ؛ شاھزادە خان ئىسىملىك بىر قىزى بولۇپ ، 1919 - يىلىدا ئوشتا ئۆلگەن ؛ (7) شېرىن بېكەچ —

غۇمالاردىن ، خىزمىتىدە ئۈچ كېنىزەك ، ئىككى قۇل . تۆرە پاشا ئىسىملىك بىر قىزى بولۇپ ، قوقانلىق كەرامەتخان تۆرىگە بېرىلگەن ؛ (8) ئىسپەرەلىك ئايىم — ئىسپەرەلىك ھەبىب ئىشاننىڭ قىزى . بۇنىڭدىن ماھزادە خان ئىسىملىك بىر قىز تۇغۇلۇپ ، قوقانلىق سەقاخان تۆرىنىڭ ئوغلى ئىساخانغا بېرىلگەن (ماھزادە ھازىرغىچە تىرىكمىش) . خۇدايار ئىككىنچى خانلىق دەۋرىدە ئىسپەرەلىك ئايىمنى بۇزۇق دەپ ئەيىبلەپ ، شۇ باھانە بىلەن ئوردىدىن ھەيدىۋەتكەن .

خۇدايارنىڭ ئىككىنچى خانلىق دەۋرىدە ئالغان خوتۇنلىرى : (9) مۇنىسخان پاشا — قوقانلىق غازىخان تۆرىنىڭ قىزى ، خىزمىتىدە سەككىز كېنىزەك ، تۆت قۇل . بۇنىڭدىن سەيىد ئۆمەربېك ئىسىملىك ئوغۇل تۇغۇلغان . سەيىد ئۆمەربېك ھازىر راشىدان رايونى ، تۆرە قىشلاقتا تۇرۇمىش ؛ (10) پاشا بانۇ ئايىم — قوقاندا مەشھۇر بەھادىر خان تۆرىنىڭ سىڭلىسى ، مۇھەممەت ئەمىن بېك بىلەن چارسالەخان پاشانىڭ ئانىسى . خىزمىتىدە توققۇز كېنىزەك ، بەش قۇل ؛ (11) مەسئۇدىخان (ئاغچا ئايىم) — ئىبادۇللا خوجا قىزى ، فەنسۇرۇللا بېكىنىڭ ئانىسى ؛ (12) كىش بىبى (قىز ئايىم) — خۇدايارنىڭ تاغىسى گادايىبى دادىخاننىڭ قىزى . بۇ ئەسلىدە شامۇرادخاننىڭ خوتۇنى بولۇپ ، شامۇراد ئۆلگەندىن كېيىن ھاكىم ئايىم بۇخارادا ئوغلى خۇدايارغا كىش بىبىنى نىكاھ قىلىپ بەرگەن . خىزمىتىدە بەش كېنىزەك ، ئۈچ قۇل ؛ (13) كىچىك شاھ ئايىم — شۇغنان ھاكىمىنىڭ قىزى ، ئورمانبېكىنىڭ ئانىسى ، بالىنىڭ چىللىسى چىقىماي ئۆلگەن ؛ (14) توختا پاشا (چىنداۋۇللۇق ئايىم) — نەمەنگان تۇمىنى چىنداۋۇل پېزىسىنىڭ خوجا قىزلىرىدىن ؛ خىزمىتىدە تۆت كېنىزەك ، ئۈچ قۇل ؛ (15) چوڭ شاھ ئايىم — داربار ھاكىمىنىڭ قىزى . خىزمىتىدە يەتتە كېنىزەك ، چوڭ شاھ ئايىمدىن سەيىد فەنسۇرۇللا ئىسىملىك بىر ئوغۇل تۇغۇلۇپ ، بەش ياشلىق چېغىدا مەرغىلاندا پولاتخان ئۆلتۈرگەن ؛ (16) گۈلەندام بېكەچ — غۇمالاردىن ؛ (17) ماھبېگىم بېكەچ — غۇمالاردىن بىنئەمىن بېكىنىڭ ئانىسى ، خىزمىتىدە ئۈچ قۇل ، ئۈچ كېنىزەك ؛ (18) گۈلقىز بېكەچ — غۇمالاردىن ؛ (19) ھەسەل بېكەچ — غۇمالاردىن . خۇدايارنىڭ ئۈچىنچى خانلىق دەۋرىدە ئالغان خوتۇنلىرى : (20) قارا تىگىنلىك ئايىم — قارا تىگىن ھاكىمىنىڭ قىزى ؛ خىزمىتىدە يەتتە كېنىزەك ؛ (21) بىبى پاشا (ئىكەۋاتلىق ئايىم) — نەمەنگاننىڭ يۇقىرىسىدىكى ئىكەۋات پېزىسىنىڭ چوڭ ئىشانى خوجام پاشا تۆرىنىڭ قىزى . خىزمىتىدە ئۈچ كېنىزەك ، ئىككى قۇل بولغان ؛ (22) رازىيە ئايىم — مۇشۇ مەلۇماتلارنى بەرگۈچى . رازىيە ئايىمدىن سەيىد ئۆمەربېك ئاتلىق

ئوغۇل بولسىمۇ ئۈچ يېشىدا ئۆلگەن ؛ (23) قەمبەر پاشا — خوجاكالان
 تۆرىنىڭ كىچىك قىزى ، چوڭ پاشا ئايىم ئۆلگەندىن كېيىن ئۆمىڭ
 سىڭلىسىنى ئالغان . خىزمىتىدە ئۈچ كېنىزەك ؛ (24) ئاينىساخان پاشا
 تۇرسۇن ئاتالىقىنىڭ قىزى ؛ (25) تۆھفەنسا ئايىم — ئالتىنئارق قازىسىنىڭ
 قىزى . بۇ قىزغا ئۆيلەنگەندىن ئوتتۇز يەتتە كۈن كېيىن خۇدايار رۇسلازغا
 بېرىلىپ تەشكەنتكە كەلگەن ؛ (26) ھەمرايبى ئايىم — قوقانلىق نۇرمەتبەي
 دېگەننىڭ قىزى ؛ (27) سەيدانسا (چىميانلىق ئايىم) — قىرغىزلاردىن
 بىرىنىڭ قىزى ؛ (28) شادمان ئايىم — غۇمالاردىن ؛ خانغا سۆيۈملۈك
 بولغانىمىش ؛ خىزمىتىدە ئۈچ كېنىزەك ، ئۈچ قۇل ؛ (29) گۈلبانۇ
 بېكەچ — غۇمالاردىن . خىزمىتىدە بىر كېنىزەك ، بۇنىڭدىن ئازادەخان
 ئىسىملىك بىر قىز تۇغۇلۇپ ، قوقانلىق باھادىرخان تۆرىگە كېلىن بولغان ؛
 (30) روھ ئەفزا بېكەچ ؛ (31) سەيقەل بېكەچ ؛ (32) سانابەر
 بېكەچ ؛ (33) ئەرغۇۋانى بېكەچ ؛ (34) نىگار بېكەچ ؛ (35) روزۋان
 بېكەچ . ئۇ ئالتىسىمۇ غۇمالاردىن ئىمىش .
 بۇ يېزىلغانلار خۇدايارنىڭ خوتۇنلىرىنىڭ تولۇق ھېسابى بولالماس دەپ
 ئويلايمەن . چۈنكى ، رازىيە ئايىمنىڭ يادىدىن بەزىلىرى چىقىپ كەتكەن
 بولۇشى مۇمكىن .

[General Information]

书名=神坛出蝎 维吾尔文

SS号=40214202